

ابن صفی

دانا پیلس

مؤلف و مرتب خرم علی شفیق

رانا پیس

حیرت نامہ، کردار نامہ، سیاحت نامہ

ابن صفی

ترتیب، تدوین اور حواشی

خرم علی شفیق



فضلی سنز (پرائیویٹ) لمیٹڈ

اردو بازار، کراچی

بہت ہی بھیا نک قسم کے ذہنی ادوار سے گزرتا ہوا یہاں تک پہنچا ہوں۔ ورنہ میں نے
بھی آفاقیت کے گیت گائے ہیں۔ عالمی بھائی چارے کی باتیں کی ہیں۔ لیکن ۱۹۴۷ء
میں جو کچھ ہوا اُس نے میری پوری شخصیت کو تہہ و بالا کر کے رکھ دیا۔...

ابن صفی

فہرس

پہلی بات - مرتب کی طرف سے کچھ گزارشات
میں نے لکھنا کیسے شروع کیا - ابن صفی کے قلم سے

19

پہلا حصہ: حیرت نامہ

21	باب ۱	پہاڑوں کی ملکہ ج ۱۰: پہاڑوں کی ملکہ (۱۹۵۳)
27	باب ۲	پرہول سناٹا ج ۳۲: پرہول سناٹا (۱۹۵۴)
32	باب ۳	خونفک تجربے ج ۳۷: جنگل کی آگ (۱۹۵۵)
37	باب ۴	پُر اسرار عورت ج ۵۵: نسائے کی لاش (۱۹۵۶)
46	باب ۵	دونقاب پوش ج ۷۲: لاش کا ہلاوا (۱۹۵۸)
49	باب ۶	آسیب ج ۷۸: چاندنی کا دھواں (۱۹۵۸)
54	باب ۷	اجنبی ج ۱۰۰: دیو پیکر درندہ (۱۹۶۷)
59	باب ۸	سمرال ع ۵۰: شوگر بینک (۱۹۶۷)
62	باب ۹	آدھا تیر ع ۷۷: آدھا تیر (۱۹۷۵)
67	باب ۱۰	درندہ بلیک باس ج ۱۱۸: نیلم کی واپسی (۱۹۷۵)
77	باب ۱۱	علامہ دہشتناک ع ۸۱: علامہ دہشتناک (۱۹۷۶)
91	باب ۱۲	سانپ کا نشہ ع ۹۹: مسہکتے محافظ (۱۹۷۷)
97	باب ۱۳	موجی بابا ج ۱۲۵: صحرائی دیوانہ (۱۹۷۹)

105	باب ۱	احمد کمال فریدی ج ۱: دلیر مجرم (۱۹۵۲)
119	باب ۲	انور ج ۱۲: موت کی آندھی (۱۹۵۳)
122	باب ۳	رشیدہ ج ۱۷: بھیانک جزیرہ (۱۹۵۳)
129	باب ۴	قاسم رضا ج ۳۳: بیوف کے بھوت (۱۹۵۵)
140	باب ۵	سنگ ہی ج ۴۲: نیلی لکیر (۱۹۵۵)
146	باب ۶	روشی ج ۴۷: بھیانک آدمی (۱۹۵۵)
150	باب ۷	جولیا ٹافٹز وائر ج ۹: دھوئیں کی تحریر (۱۹۵۶)
154	باب ۸	ایکس ٹو ج ۹: دھوئیں کی تحریر (۱۹۵۶)
156	باب ۹	تھریسیا ج ۱۵: کالے چراغ (۱۹۵۶)
161	باب ۱۰	نیلیم ج ۶۷: طوفان کا اغوا (۱۹۵۷)
164	باب ۱۱	ساجد حمید ج ۶۹: ٹھنڈی آگ (۱۹۵۷)
172	باب ۱۱۲	جوزف ج ۳۱: چالیس ایک بارن (۱۹۵۸)
175	باب ۱۳	علی عمران ضخیم کتاب ۱: ڈاکٹر دعا گو (۱۹۶۴)
183	باب ۱۴	استاد محبوب زلے عالم ضخیم کتاب ۱: ڈاکٹر دعا گو (۱۹۶۴)

189	باب ۱	مصر ج ۱۲: موت کی آندھی (۱۹۵۳)
195	باب ۲	کیریبین ج ۱۷: بھیانک جزیرہ (۱۹۵۳)
197	باب ۳	امریکہ ج ۴۵: خونی بگولے (۱۹۵۵)، ج ۷۵: زمین کے بادل (۱۹۵۸)
205	باب ۴	جنوبی امریکہ ج ۴۵: خونی بگولے (۱۹۵۵)
208	باب ۵	انگلستان ج ۱۲: لاشوں کا بازار (۱۹۵۶)
213	باب ۶	اپین ج ۷۵: زمین کے بادل (۱۹۵۸)
220	باب ۷	مشرق وسطیٰ ج ۵۷: بحری یتیم خانہ (۱۹۷۰)

223	ع۶۳:ایش ٹمے ہاؤز (۱۹۷۲)	باب ۸ یونان
234	ع۶۶: خونزیر تصادم (۱۹۷۲)	باب ۹ ایران
239	ع۶۸: کنگ چانگ (۱۹۷۳)	باب ۱۰ تائیچی
240	ع۷۹: بیمبو کیسل (۱۹۷۲)	باب ۱۱ اٹلی
246	ع۸۰: شہباز کا بسیرا (۱۹۷۵)	باب ۱۲ افغانستان
257	ع۱۰۰: نیلا کت خیز (۱۹۷۷)	باب ۱۳ افریقہ

پہلی بات

مرتب کی طرف سے کچھ گزارشات

”اُنیے کچھ دیر کے لیے فرض کر لیں کہ:

پاکستان کی ہر گلی میں لائبریری قائم ہے۔ لوگوں میں مطالعے کا شوق اتنا بڑھ گیا ہے کہ کرایہ دے کر بھی لائبریری سے کتابیں لینے پر تیار ہیں۔ بچے، بڑے، بوڑھے اور گھر کی عورتیں بھی اس شوق میں مبتلا ہیں۔ چنانچہ ہر محلے میں بک اسٹال کھل گئے ہیں بلکہ جنرل اسٹور، بیکری اور کولڈ ڈرنک کی دکانوں پر بھی کچھ نہ کچھ کتابیں ضرور رکھی جاتی ہیں کیونکہ سب سے زیادہ بکنے والی چیز ہی کتاب ہے۔

یہ شوق صرف اُن لوگوں تک محدود نہیں ہے جو پڑھ سکتے ہیں۔ جو پڑھنا نہیں جانتے وہ بھی کتابیں خریدتے ہیں۔ کسی پڑھے لکھے کے پاس لیجاتے ہیں اور فرمائش کرتے ہیں کہ وہ پڑھ کر سنا دے۔ چنانچہ آپ کسی رکشے میں بیٹھیں تو رکشہ والے کی گدی کے پیچھے اوزاروں کے علاوہ کوئی کتاب ضرور ہو گی۔ بس میں جائے تو ڈرائیور نے ڈیش بورڈ میں ایک آدھ کتاب رکھ چھوڑی ہو گی۔ ورکشاپوں میں گریس لگی ہوئی کتابیں دیکھی جاسکتی ہیں۔ جہاں جسے موقع ملتا ہے وہ شروع ہو جاتا ہے۔

پڑھنے والے اتنے ہیں تو لکھنے والے کیوں کم ہوں۔ شاید ہر گلی میں دو تین ایسے لوگ مل جائیں گے جو کتاب لکھے بیٹھے ہیں۔ پبلشر کی تلاش میں ہیں۔ چھوٹے چھوٹے شہروں میں بھی پبلشرز نمودار ہو گئے ہیں، بڑے شہروں کا تو پوچھنا ہی کیا۔ کتاب ایک منفعت بخش کاروبار بن گئی ہے لیکن اس پر چند بڑے ناموں کی اجارہ داری نہیں

ہے۔ کوئی بھی شخص کتاب لکھ کر، چھاپ کر، بیچ کر یا کرایہ پر دے کر اپنے اور گھر والوں کے لیے روزگار فراہم کر سکتا ہے۔

کیا آپ ایسا پاکستان دیکھنا چاہتے ہیں؟ کیا آپ کے خیال میں ایسا پاکستان ممکن ہے؟ ہو سکتا ہے کہ آپ پہلے سوال کا جواب اثبات میں اور دوسرے کا نفی میں دیں۔ (اکثر لوگوں نے مجھ سے یہی کہا ہے کہ وہ ایسا پاکستان دیکھنا چاہتے ہیں مگر ان کے خیال میں یہ ممکن نہیں ہے)۔

لیکن میں نے جو نقشہ کھینچا گیا وہ ہمارا مستقبل نہیں بلکہ ماضی ہے۔ پاکستان بننے کے دس گیارہ برس بعد ہی یہ ماحول قائم ہو گیا تھا اور تقریباً ۱۹۸۶ء تک رہا۔ جو لوگ اُس وقت موجود تھے انہیں یاد ہو گا (اور یہ اُن کی سہربانی ہے کہ اُس کی یادیں بھی نئی نسل تک منتقل نہیں کی ہیں)۔ بدنصیبی ہے کہ جس قوم کا آغاز اُس شان کے ساتھ ہوا آج اُس کی یہ حالت ہے کہ کتابیں چھپنے، پڑھنے، بیچنے اور خریدنے کا کام تقریباً ختم ہو چکا ہے۔ کتابوں کی دکانیں صرف چند بازاروں تک محدود ہیں۔ پڑھنے والے اب بھی کتابوں پر بڑی رقومات صرف کرتے ہیں لیکن یہ شوق صرف چند لوگوں تک رہ گیا ہے۔ والدین، اساتذہ اور دردمند لوگ عموماً یہی رونا روتے دکھائی دیتے ہیں کہ معاشرے میں کتب بینی کی عادت ختم ہو گئی ہے۔

چنانچہ اصل سوال یہ ہے کہ ایسا کیوں ہوا؟ افسوس کے ساتھ کہنا پڑتا ہے کہ اُس ماحول کو ختم کرنے کے ذمہ دار دانشور، اساتذہ اور والدین ہیں۔ اُن کے سوا کسی پر بھی اُس کی ذمہ داری عاید نہیں کی جاسکتی۔ نہ غریب عوام، نہ کسی فوجی ڈکٹیٹر نہ کسی اور قسم کی حکومت پر۔ جس زمانے کا یہ تذکرہ ہے اُس زمانے میں والدین اپنے بچوں کو کتابیں پڑھنے پر ڈانٹتے ہی نہیں تھے بلکہ اُس بات پر پٹائی بھی کر دیتے تھے۔ اُن کا خیال تھا کہ بچوں کو اُردو میں صرف درسی کتابیں پڑھنی چاہئیں ورنہ انگریزی ناول پڑھیں تاکہ انگریزی اچھی ہو جائے۔ چنانچہ والدین کے خیال میں کتابیں پڑھنے کا شوق چرس، افیون اور گانجے کی طرح تھا۔ بچے اپنے والدین سے چھپا کر کتابیں پڑھتے تھے۔ پکڑے جاتے تو مشکل درپیش آتی۔

اسکولوں میں اساتذہ کا بھی یہی خیال تھا۔ کسی بھی وقت بستوں کی تلاشی لے لی جاتی تھی۔ جس طالب علم کے بستے سے درسی کتاب کے علاوہ کوئی کتاب نکلتی اُسے سزا ملتی۔ کتاب عموماً ضبط کر کے اسکول کی لائبریری میں داخل کر دی جاتی تھی مگر کبھی کبھی اساتذہ بچوں کو عبرت دلانے کے لیے کتاب پھاڑ کر بُرے بُرے بھی کر دیتے تھے

(یہ منظر میں نے اپنے اسکول کے زمانے میں خود کئی بار دیکھا)۔ چنانچہ بجے کئی دفعہ کتابیں قمیص کے نیچے یا جرابوں میں اُس کر چھپا لیتے۔ اسکول میں بد معاش طالب علم کا تصور یہی تھا کہ اُس کے پاس سے کتابیں برآمد ہوں گی!

یہ حقیقت جُھٹلائی نہیں جاسکتی کہ ہمارے اسکولوں نے مسلسل تیس برس تک یہی روش اپنائے رکھی۔ کالجوں، یونیورسٹیوں، اکیڈمیوں اور ادبی انجمنوں کی رائے میں بھی پوری قوم جو کتابیں پڑھ رہی تھی وہ غلط کر رہی تھی۔ ہمارے پروفیسروں، دانشوروں اور نقادوں کے نزدیک ادب اور ثقافت کے پیمانے کچھ اور تھے (جن کا تذکرہ کرنے کی شاید یہاں کوئی ضرورت نہیں)۔ انہی کی سوچ سے وہ جذباتی رویے فروغ پا رہے تھے جن کے تحت اسکولوں اور گھروں میں کتابیں پڑھنا جرم قرار دیا گیا تھا۔

چنانچہ یہ سمجھنا کچھ مشکل نہیں ہے کہ وہ ماحول کیوں ختم ہو گیا۔ یہ کہنے کی ضرورت نہیں کہ اُسے واپس لانا بیحد ضروری ہے ورنہ ہم آگے نہیں بڑھ سکیں گے۔ اس کے لیے سب سے پہلے ہمیں ایمانداری کے ساتھ یہ فیصلہ کرنا ہو گا کہ کون صحیح تھا: قوم یا دانشور؟

قوم کے منتخب کیے ہوئے ادب کے سب سے بڑے نمائندہ اصرار احمد نوری تھے جنہیں عموماً قلمی نام ابن صفی سے پہچانا جاتا ہے۔ انہی نے چند دوستوں کے ساتھ اس تہذیبی انقلاب کا آغاز کیا تھا۔ تعلیمی اداروں اور دانشوروں کی طرف سے کتابوں کے خلاف جو طوفان اُٹھایا گیا، یہ اُس کے خلاف چٹان کی طرح ڈٹے رہے۔ جب تک وہ زندہ رہے، پاکستان میں کتابیں پڑھنے کا رجحان کم نہ ہوا۔ اسی دوران ریڈیو نے مقبولیت حاصل کی، فلموں کا سنہرا دور شروع ہوا، ٹیلی ویژن آیا اور بلیک اینڈ وہائٹ سے رنگین ہو گیا۔ لوگوں نے ان تمام دلچسپیوں میں حصہ لیا مگر کتابوں سے منہ نہ موڑا۔ ۱۹۸۰ء میں ابن صفی فوت ہوئے۔ چند ہی برس بعد وہ لائبریریاں اور بک اسٹال اچانک غائب ہو گئے جو گلی گلی گھلے ہوئے تھے۔

سائیکو میٹن بیس میں نے ابن صفی کے جاسوسی ناولوں میں سے ایسی تحریروں کا انتخاب پیش کیا تھا جن میں جاسوسی بالکل نہیں تھی بلکہ معاشرے کے بارے میں عمیق مشاہدات یا پھر طنز و مزاح تھا۔ ان کی روشنی میں بخوبی دیکھا جاسکتا ہے کہ عوام کا فیصلہ درست تھا اور ہمارے دانشور غلط تھے۔ یقیناً یہ ادب اُس پذیرائی کے لائق تھا جو عوام نے کی۔

اب دانشوروں کے اعتراض کا دوسرا پہلو یہ جاتا ہے۔ ابن صفی کے ناولوں میں جاسوسی کا عنصر غالب ہوتا تھا اور بظاہر ہمارے دانشوروں کو اسی پر اعتراض تھا۔ رانا پیلس میں

ایسے ہی حصوں کا انتخاب پیش کیا جا رہا ہے تاکہ آپ خود فیصلہ کر سکیں کہ جاسوسی عنصر کی نوعیت کیا تھی۔

کتاب کے تین حصے ہیں:

۱ **حیرت نامہ** میں تیرہ ناولوں کے ایسے اقتباسات پیش کیے جا رہے ہیں جو قارئین کو تحیر کی کیفیت میں مبتلا کر دیتے ہیں۔

۲ **کردار نامہ** میں چودہ ایسے اقتباسات پیش کیے جا رہے ہیں جن میں ابن صفی کے ناولوں کے مستقل کردار متعارف ہوتے ہیں (ظاہر ہے کہ ان میں سے اکثر کردار سائیکو مینشن اور رانا پبلش کے دوسرے حصوں میں بھی آئے ہیں مگر یہاں ان کرداروں کا مفصل تعارف ہو رہا ہے)۔

۳ **سیاحت نامہ** میں تیرہ ایسے اقتباسات پیش کیے جا رہے ہیں جن میں ابن صفی کے کردار کسی بیرونی ملک میں موجود ہیں۔

رانا پبلش میں تحقیق متن کے لیے جناب راشد اشرف کی خدمات حاصل کی گئی ہیں جو ابن صفی کے محقق ہیں۔ جہاں جہاں ضرورت محسوس ہوئی انہوں نے اولین ایڈیشنوں کے ساتھ متن کا موازنہ کر کے تصحیح کی۔ ابن صفی ویب سائٹ کے مہتمم جناب حنیف احمد نے گراں قدر مشورے دیے اور بروقت بعض معلومات فراہم کیں۔

ابن صفی کے قانونی ورثا کا بھی شکر گزار ہوں جنہوں نے اس انتخاب کو شائع کرنے کی اجازت دی۔ ابن صفی کے صاحبزادے ڈاکٹر احمد صفی اس پوری مہم میں میرے ساتھ برابر کے شریک رہے ہیں۔

ایک اہم اطلاع ہے کہ ابن صفی کے بارے میں انٹرنیٹ پر مزید جستجو کرنی ہو تو:

۱ www.ibnesafi.info ابن صفی کی خاص ویب سائٹ ہے جس کے خالق اور

مہتمم جناب محمد حنیف ہیں۔

۲ <http://www.wadi-e-urdu.com> محقق راشد اشرف کی ویب سائٹ ہے۔

۳ www.facebook.com/ibnesafi فیس بک پر ابن صفی کا صفحہ ہے۔

ان تینوں کاوشوں کو ابن صفی کے قانونی ورثا کی سرپرستی حاصل ہے۔

خرم علی شفیق

khuramsdesk@gmail.com

ابن صفی کے قلم سے

میں نے لکھنا کیسے شروع کیا؟

سورج غروب ہوتے ہی سالخورہ محرابوں میں ابا بلیس بسرا کرنے لگتیں اور مجھے ایسا محسوس ہوتا جیسے اب بارغ سب میں افراسیاب کی محفل سجے گی، اور چالاک بن عمرو ملکہ حیرت کی کسی کنیر کے بھیس میں اُسی کی سواری کے ہمراہ اس محفل میں ڈرائے گا۔

میں گھنٹوں طلسم ہوشربا کے کرداروں کے بارے میں سوچتا رہتا۔ سات آٹھ سال کی عمر میں طلسم ہوشربا کی ساتویں جلدیں پڑھ ڈالی تھیں، اور خواجہ عمرو کے شاگردوں میں بہتر برق فرنگی میرا پسندیدہ کردار تھا، اور میری خواہش تھی کاش چالاک بن عمرو کی بجائے برق فرنگی ملکہ حیرت پر عاشق ہوتا... پتہ نہیں کیوں چالاک بن عمرو مجھے کچھ مولوی مولوی سا لگتا تھا... اور اسی سات آٹھ سال کی عمر میں یہ بھی سوچتا تھا کاش ملکہ بُراں شمشیر زن شہزادہ ایرج کی بجائے مجھ پر عاشق ہو جاتی۔

وہ ایک بھراؤ اقصہ تھا۔ جہاں میں نے آنکھیں کھولی تھیں۔ خوشحال زمینداروں کی بستی تھی۔ ہر طرف فرصت نظر آتی... تاش شطرنج اور گچھے کی بازیاں جیتیں... کچھ لوگ سیر و شکار سے جی بہلاتے... بعض گھرانے ایسے بھی تھے جہاں زیادہ تر علم و ادب کے چرچے رہتے۔

والد مغفور کو مطالعے سے دلچسپی تھی۔ لہذا گھر میں ناولوں اور قدیم داستانوں کے ڈھیر لگے ہوئے تھے۔ لیکن مجھے اجازت نہیں تھی کہ ان میں ہاتھ بھی لگاؤں... بس چوری چھپے کوئی کتاب کھسکائی اور یہ ظاہر کرتے ہوئے کہ باہر کھیلنے جا رہا ہوں، چھت پر بنگلے میں ہولیا۔

سارا سارا دن گزر جاتا... آخر ایک دن پکڑا گیا۔ اور والدین میں ٹھن گئی۔ لیکن فیصلہ میرے ہی حق میں ہوا۔

والدہ نے کہا۔ ”اُن بچوں سے تو بہتر ہی ہے جو دن بھر گلی میں گلی ڈنڈا یا گولیاں کھیلتے پھرتے ہیں۔“

پھر اُس دن سے کوئی روک ٹوک نہ رہی اور میں داستانوں میں ڈوب رہا۔

پرائمری تعلیم قصبے کے اسکول میں مکمل کرنے کے بعد سینڈری تعلیم کے لئے شہر جانا پڑا۔

عموماً یہ ہوتا تھا کہ زمینداروں کے بچے اُردو مڈل پاس کر کے بیٹھ رہتے تھے۔ اس روپے کے پیچھے درحقیقت یہ ذہنیت کارفرما تھی کہ ہمارے بچے کو نوکری تھوڑا ہی کرنا ہے جو بی اے، ایم اے کرائیں۔ لیکن میری والدہ کا خیال تھا کہ بچے کو نوکری کرنی ہو یا نہ کرنی ہو، ہر حال میں اعلیٰ تعلیم دلوائی جائے۔

بہر حال شہر آئے۔ کچھ دنوں کے لئے مطالعے کا سلسلہ منقطع ہو گیا۔ کتابوں کے ڈھیر گاؤں ہی میں رہ گئے۔

اسکول سے واپس آ کر بڑی الجھن میں مبتلا رہتا۔ پھر ہوائی قلعے بننے لگتے اور خود کو طلسم ہو شر با کی حدود میں پاتا۔ کسی مظلوم جادوگرنی کے لئے کوئی کارنامہ سرانجام دے کر اُس کی آنکھوں کا تار بننا اور اُس کی مدد سے پورا مطبع و کتب خانہ منشی نول کشور کا اٹھوا مٹا۔ دن گزرتے رہے اور میں سوچتا رہا کہ شہر تو بڑی واہیات جگہ ہوتی ہے جہاں ڈھیروں پیسے نہ ہوں تو آدمی مطالعے کو بھی ترس جائے۔

ایک دن ایک ہم جماعت کے گھر دو کتابیں نظر آئیں۔ ایک کا نام ”عذرا“ تھا اور دوسری کا نام ”عذرا کی واپسی“ (غالباً عنایت اللہ یا کسی دوسرے بزرگ کا ترجمہ) کسی نہ کسی طرح وہ جلدیں وہیں بیٹھ کر پڑھ ڈالیں اور بالکل ہی نئے قسم کے خوابوں میں ڈوب گیا... اب مجھے عذرا ملتی اور بڑے غور سے دیکھتی ہوئی نام پوچھتی۔ میں کہتا۔ خاکسار کو اسرار احمد ناروی کہتے ہیں... ٹھنڈی سانس لیتی اور بہت دردناک لہجے میں کہتی۔ ”نہیں تم قلقراطیس ہو... میرے محبوب... اب سے ہزاروں سال پہلے ہم دونوں نے ایک دوسرے کو چاہا تھا۔ میں غیر فانی تھی۔ تم مر گئے۔ تم نے پتہ نہیں کہاں کہاں کتنے جنم لئے اور میں تمہاری تلاش میں سرگرداں رہی... اب اللہ آباد میں ملے ہو... کیا عمر ہے تمہاری...؟“

”دس سال۔“ میں جواب دیتا۔

”خیر۔“ وہ ٹھنڈی سانس لے کر کہتی۔ ”میں دس سال اور انتظار کر لوں گی۔“

اس طرح رائیڈر ہیگرڈ نے میرے کچے ذہن پر تسلط جمایا... طلسم ہو شر با اور رائیڈر ہیگرڈ کے تاثرات نے آپس میں گڈمڈ ہو کر میرے لئے ایک عجیب سی ذہنی فضا مہیا کر دی تھی۔ جس میں ہمہ وقت ڈوب رہتا... ایسے ایسے خواب دیکھتا کہ بس... خوابوں اور مطالعے کا سلسلہ جاری رہا۔

پھر ایک دن میں نے بھی ایک کہانی لکھ ڈالی۔ یہ اُس وقت کی بات ہے جب میں ساتویں جماعت میں پڑھ رہا تھا! یہ افسانہ میں نے ہفت روزہ ”شاہد“ بمبئی میں چھپنے کے لئے بھیج دیا! جناب عادل رشید اس جریدے کے ایڈیٹر تھے۔ انہوں نے مجھے کوئی معتر آدمی سمجھ کر کچھ اس طرح میرا نام کہانی کے ساتھ شائع کیا تھا:

”نتیجہ فکر مصوٰر جذبات حضرت اسرار ناروی۔“

کہانی چھپتے ہی میری شامت آ گئی۔ گھر کے بڑوں نے کچھ اس انداز میں مخاطب کرنا شروع کر دیا۔

”ابے اومصوٰر جذبات ذرا ایک گلاس پانی لانا۔“

وفا وفات شاہد ویسکی میں کہانیاں چھپتی رہیں۔ زیادہ تر رومانی کہانیاں ہوتیں۔ میٹرک تک پہنچتے پہنچتے شاعری کا چسکا بھی لگ گیا۔

اُن دنوں ”ترقی پسندی“ کا بڑا زور تھا... کسی شاعر کا تعارف کراتے وقت لوگ یہ ضرور کہتے کہ جناب ترقی پسند شاعر ہیں اور جس سے تعارف کرایا جاتا وہ یہ سمجھ لیتا کہ ان کی شاعری طبلے سارنگی کے لئے بالکل بیکار ہوگی۔

اُن دنوں عام طور پر یہی سمجھا جاتا تھا کہ کوئی نئی بات کہہ دینا ہی ترقی پسندی ہے۔ جگر اور جوش کے رسیا آزاد نظم لکھنے والوں کو ترقی پسند شاعر سمجھتے، ہر چند کہ میں نے آزاد شاعری نہیں کی۔ لیکن خواہش ہوتی تھی کہ میرا تعارف بھی ترقی پسند شاعر کی حیثیت سے کرایا جائے۔

اور پھر یہ بات تو بہت دنوں کے بعد سمجھ میں آئی کہ میں اس وقت بھی ترقی پسند ہی تھا۔ جب آزاد نظم میری مشکل پسند طبیعت سے لگا نہیں کھاتی تھی۔ کیونکہ بعد کی بحثوں نے ایک مخصوص نصب العین رکھنے والوں کو ترقی پسند قرار دیا تھا اور بقیہ لوگ صرف جدت پسندی تک محدود کر دیئے گئے تھے۔

پھر ان دنوں گروپوں میں بھی مزید گروہ بندیاں ہوئیں اور ”اپنی ڈلفی اپنا راگ“ والا رجحان تیزی سے پھیلنے لگا۔

برصغیر کی تقسیم کے وقت میں بی اے کے پہلے سال کا متعلم تھا۔ اس دور کے ذہنی بھونچال نے کافی عرصے تک پراگندگی اور انتشار میں مبتلا رکھا۔

خوابوں کا سلسلہ ٹوٹ چکا تھا۔ ایسا لگتا تھا جیسے کسی ”افراسیاب“ نے پورے معاشرے میں جادو کی چھریاں برسائی ہوں... جیسے کوئی ”ہیا“ جوانی برقرار رکھنے کی ہوس میں غسلِ آتشیں کر کے جھلس گئی ہو۔ جیسے قدیم قلقر اٹیس کا تابوت سنگسار کر دیا گیا ہو اور نافرستان میں اب کبھی محبت سر نہ اٹھا سکے گی۔

۱۹۴۸ء کے اواخر تک ذہن کا تخلیقی گوشہ ویران ویران سا رہا... پھر اچانک بعض دوستوں کی تحریک پر وہ برف پکھلی اور میں نے ماہنامہ ”نکھت“ الہ آباد کے لئے طنزیات کا سلسلہ شروع کر دیا۔ طغرل فرغانہ کے نام سے متعدد طنزیہ مضامین اور افسانے لکھے۔ کچھ پیروڈیز بھی لکھیں۔ لیکن میں اس سے مطمئن نہیں تھا! کچھ اور کرنا چاہیے۔

جاسوسی ناولوں کا سلسلہ ۵۲ء میں شروع کیا تھا... اس کی تحریک ایک مباحثے سے ہوئی۔ ایک بزرگ کا خیال تھا کہ اردو میں صرف جنسی کہانیاں ہی مارکیٹ بنا سکتی ہیں (اُن دنوں سچ جی اردو میں ایسی کہانیوں کا سیلاب آیا ہوا تھا)۔

میں اُن بزرگ سے اتفاق نہ کر سکا! میرا خیال تھا کہ اگر سوجھ بوجھ سے کام لیا جائے تو اور بھی راہیں نکل سکتی ہیں۔ ”کچھ اور بھی کرنا چاہیے۔“ کا مطالبہ بالآخر پورا ہو گیا۔

تھوڑے ہی دنوں کے بعد ایک جاسوسی ماہنامے کی داغ بیل ڈالی گئی۔ اور میں اس کے لئے ہر ماہ ایک

مکمل ناول لکھنے لگا۔

اس سے قبل اُردو میں صرف مثنوی تیرتھ رام فیروز پوری کے تراجم پائے جاتے تھے یا دو تین ناول ظفر عمر کے۔ وہ بھی ان کے اپنے نہیں تھے بلکہ مارسل لیلانک کے چند ناولوں کو مشرب بہ اسلام کر ڈالا گیا تھا۔ لیکن انہوں نے اس کا اعتراف نہیں کیا تھا۔ لہذا بعض تذکرہ نویس آج بھی ”نیلی چھتری“ اور ”لال کٹھور“ وغیرہ کو اور بجنل سمجھ کر اُسی انداز میں اُن کا ذکر کرتے ہیں۔

بہر حال جاسوسی ناول میرے لئے بالکل نئی چیز تھی۔ لہذا پہلی بار مجھے بھی انگریزی ہی کے دامن میں پناہ لینا پڑی۔ میرا پہلا ناول ”دلیر مجرم“ وکٹر گن کے ناول ”آئرن سائیڈ ز لون پینڈز“ سے ماخوذ تھا۔ فریدی کی اور حمید کے کردار میری اپنی اُپج تھی۔

اس کے بعد میں نے اپنے طور پر لکھنا شروع کیا۔ لیکن حتی الامکان باہر کی آلودگیوں سے دامن بچانے کے باوجود بھی میرے آٹھ ناول کلی طور پر میرے اپنے نہیں تھے۔ یا تو اُن کے پلاٹ انگریزی سے لئے گئے ہیں یا ایک آدھ کردار باہر سے آئے ہیں۔

غالباً اپنے ناول ”زمین کے بادل“ کے پہلے ایڈیشن میں میں نے اُن آٹھ ناولوں کی تفصیل دی تھی۔ جی ہاں! اڈیڑھ سو سے زائد ناولوں میں سے صرف آٹھ ناول ”ملاوٹ“ والے ہیں اور بقیہ سب میرے اپنے۔

”بڑا تیر مارا ہے آپ نے ابن صفی صاحب! کچھ ادب کی بھی خدمت کیجئے!“ یہ میرا اپنا خیال نہیں بلکہ بعض احباب کہتے ہیں۔

اُن کا خیال ہے کہ مجھے مقصدی ادب پیش کرنا چاہئے اور میرا خیال ہے کہ تفرق بجائے خود ایک مقصد ہے۔ تھکے ہوئے ذہنوں کے لئے تھوڑی سی تفریح بہتیا کر دینا۔ اگر کسی کے بس میں ہو تو اُسے بھی ایک مقدس فریضہ سمجھنا چاہئے۔ اس سے قطع نظر کر کے بھی میری کہانیاں مقصدی ہی ہوتی ہیں۔ کچھ احمق اس سلسلے میں فراری ذہنیت وغیرہ کی بات کرنے لگتے ہیں۔ انہیں شاید یہ نہیں معلوم کہ ”فرار“ ہی بنیادی طور پر مزید تعمیر کا باعث بنتا ہے۔ یکسانیت سے فرار انسانی طبیعت کا خاصہ ہے۔ اگر یہ بات نہ ہوتی تو آج آدمی بھی خرگوشوں اور گیدڑوں کی سی زندگی بسر کر رہا ہوتا۔ بتائیے اگر کوئی مثال ملتی ہو کہ گیدڑوں اور خرگوشوں نے بھیڑیوں کے خلاف مورچہ لگایا ہو... یہ آدمی ہی ہے جو مظلومانہ ذہنیت سے فرار کر کے استبداد کے آگے ڈٹ جاتا ہے۔ یکسانی سے فرار ہی آدمی کو اس ایٹمی دَور تک لایا ہے۔

مجھے اس وقت بڑی ہنسی آتی ہے جب آرٹ اور ثقافت کے علمبردار مجھ سے کہتے ہیں کہ میں ادب کی بھی ’کچھ خدمت کروں۔‘

ان کی دانست میں شاید میں جھک مار رہا ہوں۔ حیات و کائنات کا کون سا ایسا مسئلہ ہے جسے میں نے اپنی کسی نہ کسی کتاب میں نہ چھیڑا ہو۔ لیکن میرا طریق کار ہمیشہ عام روش سے الگ تھلگ رہا ہے۔ میں بہت زیادہ اونچی باتوں اور ایک ہزار کے ایڈیشن تک محدود رہ جانے کا قائل نہیں ہوں۔ میرے احباب کا اعلیٰ و ارفع ادب کتنے ہاتھوں تک پہنچتا ہے اور انفرادی یا اجتماعی زندگی میں کس قسم کا انقلاب لاتا ہے۔

افسانوی ادب خواہ کسی پائے کا ہو محض ذہنی فرار کا ذریعہ ہوتا ہے۔ کسی نہ کسی معیار کی تفریح فراہم کرنا ہی اس کا مقصد ہوتا ہے۔ جس طرح فنٹ بال کا کھلاڑی شطرنج سے نہیں بھل سکتا۔ اسی طرح ہماری سوسائٹی کے ایک بہت بڑے حصے کے لئے اعلیٰ ترین افسانوی ادب قطعی بے معنی ہے۔ تو پھر میں گئے چنے ڈرانگ روموں کے لئے کیوں لکھوں؟ میں اسی انداز میں کیوں نہ لکھوں جسے زیادہ پسند کیا جاتا ہے۔ شاید اسی بہانے عوام تک کچھ اونچی باتیں بھی پہنچ جائیں۔

بہت ہی بھیا نک قسم کے ذہنی ادوار سے گزرتا ہوا یہاں تک پہنچا ہوں۔ ورنہ میں نے بھی آفاقیت کے گیت گائے ہیں۔ عالمی بھائی چارے کی باتیں کی ہیں۔ لیکن ۱۹۴۷ء میں جو کچھ ہوا اس نے میری پوری شخصیت کو تہہ و بالا کر کے رکھ دیا۔ سڑکوں پر خون بہہ رہا تھا اور عالمی بھائی چارے کی باتیں کرنے والے سوکھے سہے اپنی پناہ گاہوں میں دبکے ہوئے تھے۔ ہنگامہ فرد ہوتے ہی پھر پناہ گاہوں سے باہر آ گئے اور چیخا شروع کر دیا۔ ”یہ نہ ہونا چاہیے تھا۔ یہ بہت برا ہوا۔“ لیکن ہوا کیوں؟ تم تو بہت پہلے سے یہی چیختے رہے تھے۔ تمہارے گیت دیوانگی کے اس طوفان کو کیوں نہ روک سکے۔

میں سوچتا... سوچتا رہا۔ آخر کار اس نتیجے پر پہنچا کہ آدمی میں جب تک قانون کے احترام کا سلیقہ نہیں پیدا ہوگا یہی سب کچھ ہوتا رہے گا۔ یہ میرا مشن ہے کہ آدمی قانون کا احترام سیکھے۔ اور جاسوسی ناول کی راہ میں نے اسی لئے منتخب کی تھی۔ تھکے ہارے ذہنوں کے لئے تفریح بھی مہیا کرتا ہوں اور انہیں قانون کا احترام کرنا بھی سکھاتا ہوں۔ فریدی میرا آئیڈیل ہے جو خود بھی قانون کا احترام کرتا ہے۔ اور دوسروں سے قانون کا احترام کرانے کے لئے اپنی زندگی تک داؤ پر لگا دیتا ہے۔

لیکن میری دانست میں محض جاسوسی ناولوں کا پھیلاؤ اس مشن کی کامیابی کے لئے ناکافی ہے۔ ملکی قوانین کی تعلیم کا انتظام عوامی پیمانے پر ہونا چاہیے۔ ہمارے ماہرین تعلیم نے ابھی تک اس پر دھیان نہیں دیا۔ حالانکہ یہ بیکر ضروری ہے۔ ایسا نصاب وضع کیا جانا چاہیے کہ ابتدائی مدارج سے ہی قانون کی تعلیم شروع کی جا سکے۔ جب قانون سے لاعلمی قانون شکنی پر سزا سے نہیں بچا سکتی تو پھر یہ ہر آدمی کا حق ٹھہرتا ہے کہ اسے کلی طور پر قوانین سے آگاہی حاصل کرنے کی سہولت بہم پہنچائی جائے۔ کیا اس مسئلے پر سنجیدگی سے غور کیا جاسکے گا؟

ابن صفی نے یہ مضمون ۱۹۷۰ء میں عالمی ڈائجسٹ میں
اشاعت کے لئے لکھا۔ بعد میں اپنے مجموعہ مضامین
ڈپلومیٹ مرغ (۱۹۷۵) میں شامل کیا۔

حیرت نامہ

پانچ خصوصیات ابن صفی کو دنیا کی دوسری زبانوں میں لکھنے والے جاسوسی ناول نگاروں سے ممتاز کرتی ہیں:

۱ ابن صفی اصلاحی مقاصد رکھتے تھے۔ ایک مصلح قوم کے طور پر وہ سرسید احمد خان، مولانا محمد علی جوہر اور علامہ اقبال کے فکری جانشین تھے۔

۲ اُن کی کہانیوں میں علمی اور تہذیبی حوالوں کی جس قدر فراوانی ہے وہ بہت کم کہانی نویسوں کے یہاں نظر آتی ہے اور تنوع میں تو شاید ہی کوئی ان کے برابر پہنچتا ہو۔

۳ اُنہوں نے اپنے معاشرے کی نمایندگی دو سطحوں پر کی۔ پہلی یہ کہ ان کے یہاں معاشرے کے ہر طبقے اور مزاج کے کردار موجود ہیں۔ دوسرے یہ کہ انہوں نے اپنی تحریروں میں معاشرے کی اجتماعی رائے کی عکاسی کرنے کا اہتمام کیا۔

۴ اُردو میں اُن کی نثر کا جو مقام ہے وہ عموماً دوسری زبانوں کے جاسوسی ناول نگاروں کو اپنی زبانوں میں حاصل نہیں ہوتا۔

۵ اُنہوں نے مستقبل کے رجحانات کی نہ صرف پیش گوئی کی بلکہ مستقبل میں پیش آنے والے خطرات کے وہ ممکنہ حل بھی پیش کیے جو قوم کے لیے عمومی طور پر قابل قبول ہو سکتے ہیں۔

حیرت نامے کا تعلق ان پانچ خصوصیات میں سے بالخصوص پہلی خصوصیت سے ہے یعنی ابن صفی کا اصلاحی مشن (اگرچہ دیگر چاروں خصوصیات کی جھلک بھی جابجا نظر آتی رہے گی کیونکہ ”جدا پارے سے ہو سکتی نہیں تقدیر سیمائی“) ابن صفی کے اصلاحی مشن کے بنیادی نکات صرف دو تھے:

۱ معاشرے میں قانون کے احترام کو فروغ دینا

۲ مثبت ذرائع سے ادب میں فحاشی کی روک تھام کرنا

یہ مقاصد یوں متعین ہوئے کہ ۱۹۴۷ء کے فسادات نے ابن صفی کو بڑی طرح ہلا کر رکھ

دیا (اُس وقت وہ صرف اُسرار احمد ناروی تھے)۔ وہ اِس نتیجے پر پہنچے کہ جب تِک انسان قانون کا احترام کرنا نہیں سیکھے گا یہی سب کچھ ہوتا رہے گا۔ قانون کا احترام سکھانے کے لیے جرم و سزا کی کہانیاں سب سے موثر ذریعہ بن سکتی تھیں (یہ الگ بات ہے کہ مغربی جاسوسی ناول نگاروں نے انہیں اِس مقصد کے لیے استعمال نہ کیا ہو)۔

جہاں تِک ادب میں فحاشی کے رجحان کا تعلق تھا، مختصر اُپنی عرض کیا جاسکتا ہے کہ ۱۹۳۶ء سے ہمارے یہاں ترقی پسند تحریک اور پھر بعض دوسری ادبی تحریکیں شروع ہوئیں جنہوں نے مغرب سے نئے نظریات درآمد کر کے عوام پر مسلط کرنا چاہے۔ ان نظریات میں سوشلزم، کمیونزم، فاشزم، وجودیت، ایک مخصوص قسم کی روایت پرستی (جس کا تصور میری معلومات کے مطابق ایچ جی ویلز نے ۱۹۱۹ء میں پیش کیا تھا) اور طرح طرح کے دوسرے نظریات شامل تھے۔ یہاں صورتِ حال یہ تھی کہ پچھلے ساٹھ ستر برسوں میں علیگڑھ تحریک، محمڈن ایجوکیشنل کانفرنس، انجمن حمایت اسلام اور اِس قسم کی دوسری سماجی سرگرمیوں کی وجہ سے عوام پہلے ہی بعض نظریات پر راسخ ہو چکے تھے۔ ترقی پسند تحریک، حلقہ اربابِ ذوق اور اِس قسم کے دوسرے سماجی اور ادبی گروہوں کے پیش کیے ہوئے نظریات عوام نے متفقہ طور پر رد کر دیے۔ اِن امتیازی گروہوں سے تعلق رکھنے والے ادیبوں کی نگارشات (جنہیں یہ معزین ”ادبِ عالیہ“ کی نئی اصطلاح سے پکارتے تھے) رذی میں تولی جانے لگی حالانکہ اُس زمانے میں بھی مسدسِ حالی، کلامِ اقبال، آغا حشر کے ڈرامے بلکہ دیوانِ غالب تِک ہاتھوں ہاتھ بکتے تھے۔

اِن حالات میں یہ قدرتی امر تھا کہ ”ادبِ عالیہ“ والے احباب نے اپنے متفرق نظریات کی ترویج کے لیے جنسیت، فحاشی اور غریانی کا سہارا لیا۔ اِس کے ساتھ ساتھ یہ کہنا شروع کیا کہ اگر معاشرہ اُن سے متفق نہیں ہے تو معاشرہ ہی ناسمجھ اور بے شعور ہے! یوں وہ صورتِ حال پیدا ہوئی جس کے بارے میں ابنِ صفی نے لکھا، ”اُن دنوں اُردو میں جنسی کہانیوں کا سیلاب آیا ہوا تھا۔“

معاشرہ فحش نگاروں کے خلاف اخلاقی اور قانونی جنگ لڑ رہا تھا لیکن اِس جنگ میں معاشرے کی شکست نظر آتی تھی کیونکہ یہ خیال جڑ پکڑ گیا تھا کہ اُردو میں کوئی کہانی اُس وقت تِک کامیاب نہیں ہو سکتی جب تِک اُس میں فحاشی کا عنصر شامل نہ ہو۔ ۱۹۵۱ء کے اواخر میں یہی بات ایک محفل میں دہرائی گئی تو نوجوان ابنِ صفی (یعنی اُس وقت کے اُسرار ناروی) نے ٹھان لی کہ وہ فحاشی کی متبادل کوئی چیز پیش کریں گے، کوئی ایسی چیز

جو جنسیت سے بھی زیادہ متاثر کرنے والی ہو۔ یہ چیز اُن کے خیال میں تجسس کی جبلت تھی جو مرتے وقت بھی زندہ رہتی تھی کیونکہ انسان یہ تو سوچ سکتا تھا کہ دیکھیں اب آگے کیا ہوتا ہے۔

اس طرح سسپنس کا عنصر یعنی حیرت، ابن صفی کے دونوں اصلاحی مقاصد کے لیے مفید بلکہ ضروری تھا۔ ایک طرف وہ سراغرساں کے ذریعے مجرم کو گرفتار کروا کے قانون کی بالادستی کا سبق دیتے تھے اور دوسری طرف یہی تجسس کا عنصر اُن کی کتابوں کو فحاشی سے پاک ہونے کے باوجود مقبول ہو کر عوام تک پہنچنے میں مدد دیتا تھا۔

’حیرت نامہ‘ میں ابن صفی کے بارہ ناولوں سے ایسے اقتباسات پیش کیے جا رہے ہیں جن میں یہ عنصر خاص طور پر موجود ہے۔ ان میں سے بعض عجیب و غریب جرائم بھی ہیں۔ ان کا انجام اور مجرم کی شکست اس حصے میں شامل نہیں ہے لیکن مقصد حاصل ہو جائے گا اگر آپ صرف اسی سوال پر غور کر لیجیے کہ کیا اتنے اُلجھے ہوئے اور پراسرار جرم کو قانون کا کوئی محافظ حل کر سکتا ہے؟

اس سوال کے ساتھ اگر آپ ابن صفی کی طرف متوجہ ہوئے تو اُن کا جواب واضح عزم و یقین کے ساتھ یہی ہو گا، ”ہاں، بیشک!“

بابا: پھاڑوں کی ملکہ

اچھے برے لوگ ہر معاشرے میں موجود ہوتے ہیں۔ جب یورپ نے دنیا کی کمزور اقوام کو غلام بنانے کا سلسلہ شروع کیا تو یورپ میں بھی ایسے خداترس ادیب اور شاعر موجود تھے جو شعوری یا غیر شعوری طور پر یورپ کی لوٹ کھسوٹ سے مطمئن نہیں تھے۔ اُن کے دلوں میں یہ خلش تھی کہ ظلم کے ساتھ چھینی ہوئی دولت مغربی تہذیب کو حضرت عیسیٰ علیہ السلام کے پیغام سے دُور لے جائے گی۔ ایسے لکھنے والوں میں پانچ نام بہت اہم ہیں: انگریز شاعر ولیم کوپر، جرمن فلسفی شاعر گوٹے، انگریزی مصنفہ شارلٹ برونٹے، اُس کی جوانا سرگ بہن ایملی برونٹے، اور انگریزی ناول نگار رائیڈر ہیگرڈ۔ ان میں سے آخری مصنف یعنی رائیڈر ہیگرڈ مغربی ادب میں گوٹے کا آخری سچا پیروکار سمجھا جاسکتا ہے (اسی کے ناولوں نے آگے چل کر بالواسطہ ہالی وڈ میں انڈیانا جونز جیسے مقبول کردار کو جنم دیا)۔ رائیڈر ہیگرڈ کی کتابوں میں ٹا اور دی ریٹرن آف ٹی کا ترجمہ اُردو میں غزرا اور غزرا کی واپسی کے نام سے ہوا۔ بچپن ہی میں ابن صفی کی نظر سے گزرا اور بقول اُن کے، ”اس طرح رائیڈر

ہیگرڈ نے میرے کچے ذہن پر تسلط جما یا۔۔۔“ جاسوسی دنیا ۱۱، پھاڑوں کی ملکہ (۱۹۵۲)، جس سے مندرجہ ذیل اقتباس لیا گیا ہے، رائیڈر ہیگرڈ کے ناول ٹا ہی کا جواب ہے۔

مشرق اور مغرب کا تصادم تاریخ سے زیادہ پرانا ہے۔ کوئی نہیں جانتا کہ واقعی ہیلن آف ٹرائے نامی کسی خاتون کے نام پر یونانیوں نے ایشیائے کوچک کی تہذیب پر حملہ کر کے اُسے تباہ کیا تھا یا نہیں لیکن ایڈ اور اڈیک جیسے لافانی شاہکاروں کے ذریعے یہ داستان قریباً تین ہزار سال سے دہرائی جا رہی ہے۔ پھر ایرانی شہنشاہ نے یونان پر حملہ کیا جس کے نتیجے میں ایتھنز تباہ ہوا اور جواباً مقدونی فاتح اسکندر اعظم نے ایرانی سلطنت برباد کر دی۔ البتہ سکندر اعظم کے ساتھ ہی مشرق اور مغرب کے درمیان ایک جذباتی کشش کا آغاز بھی ہوا جس کے بعد کبھی ایک دوسرے کو سمجھنے کی سنجیدہ کوشش ہوئی اور کبھی خوف محسوس ہوا۔ اسلام ظہور پذیر ہو کر افریقہ، ایشیا اور اسپین پر چھا گیا تو مشرق و مغرب کے درمیان محبت، رقابت اور خوف کا یہی ورثہ اسلام اور عیسائیت کے درمیان چپقلش میں ظاہر ہونے لگا۔ آج اس کی سب سے واضح صورت مشرق اور بالخصوص اسلام کا وہ خوف ہے جو مغربی تہذیب کے دل میں سمایا ہوا ہے اور جس کے لیے حال ہی میں ”اسلاموفوبیا“ کی اصطلاح اختراع کی گئی ہے۔ رائیڈر ہیگرڈ نے اپنے ناول ٹا ہی (اور اس کے بقیہ حصوں) میں اس پیچیدگی کو اس خوبصورتی سے سمیٹا ہے کہ اسے پوری طرح کھولنے کے لیے شاید صدیاں درکار ہوں گی۔

ٹا ہی ایک مغربی نوجوان عجیب و غریب حالات سے دوچار ہونے کے بعد اپنی ایڈونچر سے بھرپور طبیعت کے ہاتھوں مجبور ہو کر افریقہ کے ایک انجان علاقے میں جا پہنچتا ہے جہاں کوئی پراسرار عورت وحشی قبائل پر حکومت کر رہی ہے۔ وہ ہزاروں سال سے زندہ ہے اور مافوق الفطرت قوتوں کی مالک ہے۔ اُس کا نام آشا ہے مگر احترام اور خوف کی وجہ سے وحشی اُس کا نام لینے کی بجائے اُسے ”وہ جس کی اطاعت لازم ہے“ (She-Who-Must-Be-Obedy) کے لقب سے یاد کرتے ہیں۔ حالات لیو کو اُس کی بارگاہ میں لے جاتے ہیں جہاں وہ اُسے قفر اطیس کے طور پر پہچانتی ہے جس سے اُسے ہزاروں برس پہلے محبت ہوئی تھی، مگر وہ اُس کی طرح لافانی نہیں تھا اس لیے مر گیا۔ اب وہ اُسے لافانی بنانا چاہتی ہے۔ شعلوں کے گردش کرتے ہوئے ایک ستون میں وہ قوت ہے جس نے کبھی آشا کو ہمیشہ کی زندگی عطا کی تھی۔ محبوب کا حوصلہ بڑھانے کے لیے وہ پہلے خود شعلوں میں کود جاتی ہے لیکن خلاف توقع اس کا نتیجہ یہ نکلتا ہے کہ وہ اپنی غیر مرئی قوت کھو کر

جل مرتی ہے۔ اگلے ناول دی ریٹرن آف شی میں وہ دوبارہ زندہ ہوتی ہے اور قلعراطیس اُس کی تلاش میں تبت جا پہنچتا ہے۔

اس کہانی میں رنگ کچھ اس طرح بھرے گئے ہیں کہ آشا اور قلعراطیس بالترتیب مشرقی اور مغربی تہذیب کے نمائندے بن کر سامنے آتے ہیں۔ جدید زمانے میں دونوں کے تہذیبی تصادم سے جو ملے جلے نتائج پیدا ہوئے ہیں اُن کے بیشمار مضمرات اس کہانی کی علامتوں میں چھپے ہوئے ہیں۔

قلعراطیس کا ایک نئے روپ میں افریقہ اور تبت وغیرہ جا پہنچنا، ہزاروں سال پرانی محبت کا اپنے تمام الجھاؤں اور خطرات کے ساتھ دوبارہ عود کر آنا اور پھر ایک دردناک انجام تک پہنچنا جس میں زندگی ختم بھی ہوتی ہے اور دوسرا جنم بھی لیتی ہے! اگر یہ اُس خدشے اور خوف کی علامات ہیں جو یورپ میں کویر، گوٹھے اور برونٹے بہنوں جیسے مصنفین کے دلوں میں موجود تھے اور بالآخر رائیڈر ہیگرڈ کی پراسرار کہانیوں کے ذریعے بیسویں اور اکیسویں صدی کی نسلوں تک منتقل ہوئے، تو پھر مشرق کے ناول نگار کی طرف سے ان کا کیا جواب ہونا چاہیے؟ یہ وہ سوال ہے جس کا جواب آپ کو مندرجہ ذیل اقتباس میں ملے گا۔

پہاڑوں کی ملکہ

تاریکی آہستہ آہستہ غائب ہوتی جا رہی تھی۔ آسمان میں نندا سے تارے جھپکیاں سی لیتے معلوم ہو رہے تھے۔ ہر طرف ایک پراسرار روح کی گہرائیوں میں اتر جانے والا سناٹا تھا۔ دُور تک پھیلے ہوئے جنگل بیکراں آسمان کی وسعتوں سے سرگوشیاں کرتے معلوم ہو رہے تھے۔

دفعۃً ایک خوفناک بن مانس خاموشی سے غار میں داخل ہوا۔ حمید کی پشت غار کے دہانے کی طرف تھی۔ جولیا اور جارج اونگھنے لگے تھے۔ بن مانس کے داخل ہونے کی کسی کو خبر تک نہ ہوئی۔ اُس نے حمید کے کاندھے پر ہاتھ رکھ دیا۔ حمید چونک کر مڑا لیکن دوسرے ہی لمحے میں وہ چیخ کر جارج پر گر پڑا۔ جولیا اور جارج جاگ پڑے۔ دونوں کی کھجھکی بندھ گئی۔ دفعۃً بن مانس آدمیوں کی طرح تہقہہ مار کر ہنسا۔

”دُور نہیں۔ میں فریدی ہوں۔“ بن مانس نے کہا۔ ”میں نے اس بن مانس کی کھال اتار کر اپنے جسم پر فٹ کر لی ہے۔ حمید تم دیکھ کر بتاؤ کہیں سے کوئی کمی تو نہیں رہ گئی۔“

تینوں ہنسنے لگے۔ لیکن ان کی ہنسی میں اب تک خوف شامل تھا۔ حمید ایک جلتی ہوئی لکڑی اٹھا کر نیچے سے

اور پرتک فریدی کا جائزہ لینے لگا۔

”سونی صد خالص بن مانس۔“ حمید نس کر بولا ”لیکن اس حماقت کی ضرورت؟“

”تمہیں پھر سے مہذب دنیا کی روشنی دکھانے کے لئے۔“ فریدی نے کہا۔ ”اب میں سمیلی قوم کا ایک زندہ دیوتا ہوں اور تم لوگ میری پناہ میں ہو۔ کیا وہ اب ہمیں اپنی سر زمین میں داخل ہونے دیں گے مگر اس کھال کی بدبو سے میرا دماغ پھٹا جا رہا ہے۔ سورج نکلنے ہی والا ہے۔ جلدی کرو۔ کشتی کنارے پر تیار ہے اور ہاں اب یہ بھی سن لو۔ اب میں اس وقت تک خاموشی اختیار کر لوں گا جب تک ہم اس سر زمین سے نکل نہ جائیں۔ جارج تم اس بات کا خیال رکھنا کہ آرتھر اور اس کی سفید ملکہ یہاں سے نکل کر کسی طرف جانے نہ پائیں۔ ہم انہیں واپس لے چلیں گے۔“

چاروں جا کر کشتی پر بیٹھ گئے۔ حمید کشتی کھینے لگا۔ سر جارج رائفل لیے بیٹھا تھا۔ دوسرے کنارے پر کوئی نہیں تھا۔ صرف دو تین کشتیاں کھڑی تھیں۔ وہ با آسانی پارا تر گئے۔

بن مانس جولیا کا ہاتھ پکڑے تھا۔ حمید اور جارج ان کے پیچھے چل رہے تھے۔ بن مانس کو دیکھ کر جنگلیوں نے ادھر ادھر بھاگنا شروع کر دیا۔ جب وہ لوگ بستی میں آئے تو عورتیں اور بچے ڈر ڈر کر اپنے جھونپڑوں میں گھس گئے۔ ہر طرف شور برپا تھا۔ لوگ بستی چھوڑ چھوڑ کر جنگل کی طرف بھاگ رہے تھے۔ بہترے عبادت گاہوں میں گر کر چیخیں مار مار کر رو رہے تھے۔ پھر یہ لوگ اس احاطے میں پہنچے جہاں انہوں نے ملکہ اور آرتھر کو دیکھا تھا اور جہاں بڑے بڑے بت نصب تھے۔ جیسے ہی ان لوگوں نے بن مانس کو دیکھا بھگدڑ مچ گئی۔ وہاں بھی بہترے سجدے میں گر گئے تھے۔ فریدی بن مانس کی طرح شور مچاتا ہوا اُچھل کر چبوترے پر چڑھ گیا تھا۔ آرتھر نے بھاگنا چاہا لیکن دوسرے ہی لمحے میں سر جارج کے ہاتھ میں دبی ہوئی رائفل کی نال اس کے سینے پر تھی۔ ملکہ چیخ مار کر بے ہوش ہو گئی۔ فریدی نے اسے اٹھا کر اپنے کندھے پر ڈال لیا۔ تھوڑی دیر بعد اس احاطے میں ان کے علاوہ ایک تنفس بھی باقی نہ تھا۔ حمید نے آرتھر کے ہاتھ پیرسی سے جکڑ کر ایک طرف ڈال دیا اور پھر چاروں طرف سنانا چھا گیا۔ بھاگتے ہوئے جنگلیوں کا شور کہیں دور سنائی دے رہا تھا۔ لوگ اپنے اپنے جھونپڑے چھوڑ کر بھاگ گئے تھے۔ یہ شاید ان کی زندگی میں پہلا واقعہ تھا کہ ان کے دیوتا بن مانس نے ان کی بستی میں آ کر انہیں درشن دیا تھا۔

سر جارج سی۔ جی۔ لا دیوتا کی سینک توڑنے میں مشغول ہو گیا۔ حمید اور جولیا کھانے پینے کا سامان اکٹھا کرنے لگے۔ ملکہ ابھی تک بے ہوش فریدی کے کندھے پر پڑی تھی۔

چند گھنٹوں کے بعد وہ ایک بڑی کشتی میں بیٹھے دریائے تامتی پار کر رہے تھے۔ فریدی نے حمید کو راستے کے متعلق پہلے ہی سمجھا دیا تھا۔ وہ دریائے تامتی پار کر کے جارج والے نقشے کے مطابق سفر کرنے کے بجائے

دریائے تامتسی کی شاخ سیٹل ندی سے گزرتا ہوا آبی سفر جاری رکھنا چاہتا تھا۔ اس طرح وہ کشتی پر بیٹھے ہی بیٹھے رام گڑھ کے قریب پہنچ سکتے تھے۔ جارج والا نقشہ اب سے تین سو برس پرانا تھا جسے سرہنری نے ترتیب دیا تھا اور فریدی نے یہ اقدام اپنی جغرافیائی معلومات کی بنا پر کیا تھا۔ اس طرح سفر جاری رکھنے کی ایک وجہ اور یہ بھی تھی کہ انہیں سواری کے لئے اور کوئی دوسری چیز مل بھی نہیں سکتی تھی۔ نچروں کو آرتھر کے ورغلانے ہوئے مزدوروں سمیت وہ پہلے ہی بھگا چکا تھا۔

حمید اور سر جارج کشتی کچھ رہے تھے۔ آرتھر بندھا ہو پڑا تھا۔ ملکہ ہوش میں آ چکی تھی۔ وہ خاموش اور سہمی ہوئی ایک طرف بیٹھی تھی۔ فریدی اب تک بن مانس کی کھال پہنے ہوئے تھا۔ اسے خوف تھا کہ سمیلی قوم کے لوگ حملہ نہ کر بیٹھیں۔ اس لئے اس نے یہی مناسب سمجھا کہ کھال اس وقت تک پہنے رہے جب تک کہ اس علاقے میں سے گزرنہ جائے گرمی اور کھال کی بدبو کی وجہ سے اس کا سر چکرانے لگا۔

”خزانے کا کیا ہوا سر جارج؟“ آرتھر نے پڑے پڑے پوچھا۔ ”اور اس وحشی جانور کو تم نے کس طرح قابو میں کیا۔“

”وحشی جانور کی ایک لمبی داستان ہے وہ پھر کبھی سناؤں گا۔“ سر جارج پھیکسی مسکراہٹ کے ساتھ بولا۔ ”لیکن خزانہ... پر تم پہلے ہی قبضہ پا چکے ہو اور اس کے تنہا مالک ہو۔ مجھے کوئی اعتراض نہیں۔“

”کیا مطلب!“ آرتھر چونک کر بولا۔ ”میں قسم کھانے کے لئے تیار ہوں کہ مجھے خزانہ نہیں مل سکا۔“

”تم جھوٹے ہو۔“ جارج ہنس کر بولا۔ ”وہ خزانہ اس وقت بھی تمہارے پاس ہے اور تم اس کے تنہا مالک ہو۔“

”اوہ۔“ سر جارج میں جانتا ہوں کہ تم دھوکہ دہی کے سلسلے میں مجھے قانون کے حوالے کر دو گے۔ لیکن مجھے اس طرح زچ مت کرو! میں سب کچھ بھگتے کے لئے تیار ہوں۔ خزانہ تمہیں مبارک رہے۔ تم جیتے میں ہار گیا۔ لیکن میری درخواست ہے کہ میرا منہ مکھ مت اڑاؤ۔“

”آرتھر مجھے تم سے ہمدردی ہے۔“ سر جارج نے کہا۔ ”تم نے مجھے دھوکا ضرور دیا تھا لیکن میں نے تمہیں معاف کر دیا۔ محض اس لئے کہ اب تم اس خزانہ پر قابض ہو چکے ہو اور اگر ایسا نہ ہوا ہوتا تو میں کبھی تمہیں معاف نہ کرتا۔“

”سر جارج مجھے پریشان نہ کرو۔“ آرتھر نے ایک بچے کی طرح بے بسی سے کہا۔

”بخدا میں تمہیں پریشان نہیں کر رہا ہوں“ جارج نے اٹھتے ہوئے کہا۔ ”یہ لو میں تمہارے ہاتھ پیر بھی کھولے دیتا ہوں۔“

جارج نے بن مانس کی طرف دیکھا۔ اس کا اشارہ پاتے ہی سر جارج نے آرتھر کے ہاتھ پیر کھول

دیئے۔ وہ اٹھ کر بیٹھ گیا۔ حیرت کی وجہ سے اس کے منہ سے ایک لفظ بھی نکل نہ سکا البتہ ملکہ کے چہرہ پر بشارت دوڑ گئی۔

”تو کیا اب یہ لوگ ہمیں قتل نہ کریں گے؟“ ملکہ نے لاطینی زبان میں آرتھر سے پوچھا۔

”نہیں۔“ آرتھر نے جواب دیا۔ ”لیکن میں ابھی کچھ نہیں کہہ سکتا۔“

پھر وہ جارج کی طرف مخاطب ہوا اور حمید کی طرف اشارہ کر کے پوچھا۔ ”اس گونگے کا ساتھی کہاں گیا؟“

”اسے بن مانس نے مار ڈالا۔“ سر جارج نے سنجیدگی سے کہا۔

”مجھے افسوس ہے۔“ آرتھر بولا۔ ”وہ ایک بہادر اور وفادار آدمی تھا۔ اور میں اس کے مقابلہ میں ایک ذلیل آدمی ہوں۔“

”تم اس خزانے کے لئے بے تاب ہو۔“ سر جارج نے کہا۔ ”یہ رہا خزانہ۔ یہ سی جی لادیوتا کی سینگ کے اندر سے نکلا ہے۔“

”سر جارج نے ایک بہت پرانا تہہ کیا ہوا کاغذ آرتھر کی طرف بڑھایا آرتھر اسے لیکر بلند آواز سے پڑھنے لگا۔

”تم خزانے کی تلاش میں آئے ہو، خوش آمدید! میں سچ مچ ایک بہت بڑا خزانہ تمہیں سونپ رہا ہوں۔ کیا تمہارے لئے یہ خزانہ کم ہے کہ تم ایک سفید فام عورت یا اس کے بچوں کو وحشی درندوں کے پنجوں سے آزاد کر کے اپنے ساتھ لئے جا رہے ہو۔ کیا یہ کم ہے کہ تمہارے اس کارنامے پر تمہاری آنے والی نسلیں فخر کر سکیں گی۔ میں سرہنری فنلے اپنی سفید فام بیوی (جوان وحشیوں کی ملکہ ہے) کے لطن میں اپنی یادگار چھوڑے جا رہا ہوں۔ میں جا رہا ہوں ورنہ میں بھی ان کی درندگی کا شکار ہو جاؤں گا کہ اپنے ملک میں پہنچ کر اس بات کی کوشش کروں گا کہ اپنے ساتھ یہاں تک ایک مہم لے آؤں اور اپنی بیوی کو یہاں سے لے جاؤں لیکن مجھے اس کی امید نہیں۔ میری قوم صرف ایک عورت کے لئے اتنا بڑا خطرہ مول نہ لے گی۔ خیر میں انتہائی کوشش کروں گا۔ اور اگر اس میں بھی کامیابی نہ ہوئی تو میں اپنی لالچی قوم کو دوسری طرح راضی کروں گا۔ میں سی۔ جی۔ لادیوتا کی ایک پیتل کی مورتی بنا کر اسے انتہائی

پراسرار طریقے پر شہرت دوں گا۔ ان دنوں میرے ملک میں ایسے لوگوں کی کمی نہیں جو خزانوں کی تلاش میں مشرق کا سفر کرتے ہیں۔ دولت کی لالچ میں اپنی زندگی کی بھی پروا نہیں کرتے۔ میں انہیں اسی طرح کچنار کے جنگلوں میں بھیجوں گا۔ کاش یہ میرا مشن کامیاب ہو سکے۔ بہت ممکن ہے کہ میری اولاد ہی میں سے کوئی اس کی کوشش کرے۔ بہر حال میں خدا اور اس کے بیٹے کی رحمتوں کا منتظر ہوں۔ اگر میں اس مشن کی کامیابی سے پہلے مر بھی گیا تو اس وقت تک میری روح بے قرار رہے گی۔ جب تک میرے سفید فام بچے اپنے مہذب ملک میں نہ پہنچ جائیں گے۔ تم پر خدا اور اس کے بیٹے کی برکتیں نازل ہوں۔“

باب ۲: پُرہول سناٹا

اگر اس خیال میں کوئی سچائی تھی کہ مشرق ہزاروں سال سے زندہ تھا تو اس خصوصیت کی ایک تہذیبی علامت داستانوی ادب تھا۔ ایک نسل داستان کہنا شروع کرتی، اگلی نسل اُس میں اضافہ کرتی اور پھر نسلیں گزر جاتیں، سلطنتیں مٹ جاتیں، تہذیبیں مٹ کر دوبارہ پیدا ہو جاتیں مگر داستان ختم نہ ہوتی۔ اس کی سب سے بڑی مثال داستانِ امیر حمزہ ہے۔ کہتے ہیں کہ سلطان محمود غزنوی کے زمانے میں اس کا آغاز ہوا (اور کم سے کم شہنشاہ اکبر کے کتب خانے میں تو داستانِ امیر حمزہ کی موجودگی کے تاریخی شواہد بھی دستیاب ہیں)۔ کتنی ہی بادشاہتیں بدل گئیں مگر داستانِ امیر حمزہ میں اضافہ ہوتا رہا یہاں تک کہ جب برصغیر پر انگریزوں کا قبضہ ہو چکا تھا تب بھی لکھنؤ میں اس کی نئی کہانیاں طلسم ہوشربا کے نام سے لکھی جا رہی تھیں۔ یہی طلسم ہوشربا اولین کتابوں میں سے تھی جو آٹھ دس برس کی عمر میں ابن صفی کی نظر سے گزری اور عمر بھر اُن کے تخیل کو بنیاد فراہم کرتی رہی (آگے چل کر رائیڈر ہیگرڈ بھی انہیں اپنے طلسم ہوشربائی عنصر کی وجہ سے ہی پسند آیا ہو گا)۔ ابن صفی کے ناولوں میں ایسے اقتباسات کی کمی نہیں جہاں طلسم ہوشربائی عنصر ایک نئے روپ میں جلوہ گر دکھائی دیتا ہے اور جاسوسی دنیا کے ۳۴ویں ناول پُرہول سناٹا کا مندرجہ ذیل اقتباس اس کی نمائندہ مثالوں میں شمار کیا جا سکتا ہے۔

اٹھارہویں صدی میں انگریزوں نے برصغیر میں اپنے قدم جمانے کے بعد کلکتہ میں

فورٹ ولیم کالج کی بنیاد رکھی جس کا مقصد انگریزوں کو برصغیر پر حکومت کرنے کے لیے تیار کرنا تھا۔ اس کے لیے انہیں ضرورت محسوس ہوئی کہ اُردو میں ایسی کتابیں دستیاب ہوں جو پڑھنے میں آسان ہوں تاکہ ان کی مدد سے انگریز جلد از جلد اُردو سیکھ لیں۔ یہ کتابیں برصغیر کے نمایندہ ادب پر مشتمل ہوں تاکہ یہاں کے عوام کے مزاج سے بھی واقفیت حاصل ہو سکے۔ اس مقصد کے تحت میر امن دہلوی نے بارہویہ لکھی جو ۱۸۰۴ء کے لگ بھگ شائع ہوئی اور اگلے بیس پچیس برس میں برصغیر کے گوشے گوشے میں پھیل گئی۔ اس طرح نہ صرف اُردو کی ترویج میں مدد ملی بلکہ وہ تخیل بھی عام ہو گیا جسے میر امن نے بارہویہ میں پیش کیا تھا۔ اسی سے اندازہ ہوتا ہے کہ دہلی کا یہ تقریباً گمنام داستان گو جس کی تاریخ ولادت اور تاریخ وفات سے بھی آج کوئی محقق واقف نہیں ہے، کتنی دُور کی نگاہ رکھتا تھا۔ میر امن نے ایک ایسے فارسی قصے کا انتخاب کیا تھا جسے عام روایت کے مطابق حضرت امیر خسرو دہلوی نے قصہ چارویش کے مطابق لکھا تھا۔ چاروں ”درویش“ دراصل وزیر زادے اور شہزادے وغیرہ تھے جنہیں حالات نے کوڑی کوڑی کو محتاج کر کے ”درویشی“ پر مجبور کر دیا تھا۔ چاروں سے اُن کی محبوبائیں چھن گئی تھیں اور حضرت علیؑ کی روح نے انہیں بشارت دی تھی کہ جب ترکی کا بادشاہ بھی درویشوں کی صف میں جا بیٹھے گا تب سب کی سراد پوری ہو گی (واضح رہے کہ اُس زمانے میں ترکی خلافتِ اسلامیہ کا مرکز تھا)۔ جس زمانے میں میر امن اس کہانی کو ترجمہ کر رہے تھے اُس زمانے کے مخصوص حالات اور آئندہ صدیوں کے بارے میں ایک دردمند مسلمان کے ارمان اس قصے کے پردے میں جھلکتے دکھائی دیتے ہیں۔

بہر حال داستانوی ادب نے انگڑائی لی اور جب انیسویں صدی کے آخر میں لکھنؤ کے ناشر پنڈت نولکشور نے منشی قمر حسین جاہ داستان گو اور اُن کے ساتھیوں سے فرمائش کی کہ وہ داستانِ امیر حمزہ کی نئی کہانیاں لکھ دیں تو وہ ”طلم، ہوشربا بن گئی۔ دس جلدوں میں تاریخی پس منظر تو قرونِ اولیٰ کا رکھا گیا تھا مگر برصغیر میں انگریزوں کے تسلط سے پیدا ہونے والے حالات ایک طویل حکایت کی صورت میں پوری طرح جلوہ گر تھے۔ آج پلٹ کر دیکھیے، لقا باختری کے خلاف امیر حمزہ کا جہاد کیا مغربی تہذیب کے خلاف اسلامی مشرق کی کشمکش کی تمثیل دکھائی دے گا۔ لقا اپنے آپ کو خدا کہلواتا ہے اور اُس کی پرستش کرنے والوں میں جادو گروں کا بادشاہ افراسیاب شامل ہے۔ کیا مغربی نوآبادیاتی نظام کے تسلط کو حساس مسلمانوں نے مغرب کی طرف سے ایک طرح کی خدائی کا دعویٰ ہی

نہیں سمجھا تھا؟ ایک ایسا دعویٰ جسے قبول کرنا بھی ممکن نہیں تھا مگر جس کے سامنے وہ بظاہر بے بس بھی نظر آتے تھے! اگر لقا باختری کو مغربی استعمار کی روح سمجھ لیا جائے تو یہ بات بڑی معنی خیز ہو جاتی ہے کہ اُس کی پرستش اور حفاظت کرنے والوں میں جادو گروں کا بادشاہ افراسیاب شامل ہے لہذا مجاہدین کو صرف عسکری قوت کا سامنا نہیں ہے بلکہ مختلف قسم کی بجلیوں، دھماکے سے پھٹ جانے والے گولوں اور جاڈو کے حیرت انگیز کرشموں سے مقابلہ کرنا پڑتا ہے (کیا دنیا بھر کی اسلامی طاقتیں مغرب کے سائنسی شعبوں ہی کی وجہ سے بے بس نہ ہوئی تھیں؟)۔ افراسیاب کے ملک میں ہر کام جادو کی مدد سے باآسانی ہو جاتا تھا اور یہی ایک عام ہندوستانی کے ذہن میں یورپ کا تصور تھا۔ مشرق کے لیے نیا یورپ ایک ”طلسم ہوشربا“ ہی تھا جس نے ہمارے ہوش اڑا دیے تھے۔ یورپی افواج اپنے ممالک سے نکل کر دنیا بھر میں پھیل گئی تھیں اور طلسم ہوشربا میں بھی (داستان اسیر حمزہ کے برعکس) دشمن کی فوجیں اپنے ملک سے باہر نکل کر جنگ لڑ رہی تھیں۔ اس جنگ میں صرف شجاعت ہی کافی نہ تھی بلکہ ”عیاری“ بھی ایک اہم عنصر بن گئی تھی۔ چنانچہ عوام کے خدشات، نئے زمانے کے خطرات اور اُن سے نمٹنے کے لیے شجاعت و بہادری، جذبہ ایمانی اور خدا کی طرف سے مدد کے ساتھ ساتھ ہوشیاری، جالاکی، سمجھداری اور ”عیاری“ کی اہمیت پر اصرار طلسم ہوشربا کے وہ پہلو تھے جو اسے کلاسیکی مسلم تہذیب کی طرف سے آنے والے نئے زمانے کے لیے آخری پیغام کا درجہ دیتے تھے۔ یہی پیغام ایک کچی عمر میں ابن مسفی کے دل و دماغ پر نقش ہو گیا اور کبھی مٹ نہ سکا۔

اپنے ناولوں کے بعض پہلوؤں کے لیے ”طلسم ہوشربائی عنصر“ کی اصطلاح خود ابن مسفی نے استعمال کی۔ اس سے اُن کی مراد جاسوسی ناولوں کے وہ پہلو ہوتے تھے جن میں بظاہر ایک طلسماتی فضا یا ایسی محرر العقول باتیں پیش کی جاتی تھیں جو داستانوی ادب سے باہر مشکل ہی سے دکھائی دیتی ہوں۔ ’حیرت نامہ‘ کے اکثر اقتباسات میں یہ عنصر موجود ہے اور تجزیہ شروع کرنے کے لیے مندرجہ ذیل اقتباس موزوں نقطہ آغاز بن سکتا ہے اگر اسے پڑھتے ہوئے اس سوال کا جواب تلاش کرنے کی کوشش کی جائے کہ اس میں کون سی باتیں ہیں جن پر یقین کرنا مشکل ہے اور وہ کون سی باتیں ہیں جن کی وجہ سے طبیعت ان ناقابل یقین باتوں کو بھی قبول کر لیتی ہے؟ دوسرے لفظوں میں کون سی باتیں ہمارے روزمرہ تجربے سے باہر ہیں، کون سی روزمرہ تجربے سے قریب ہیں اور کہانی میں دونوں قسم کی باتوں کی ضرورت کیوں تھی؟

پرہول سناٹا

آگے والی کار تار جام کی سڑک پر مڑ گئی فریدی نے کیڈی کی ہیڈ لائٹس بجھا دی تھیں اور آگے والی کار کی ٹیل لائٹ کے سہارے چل رہا تھا۔ سڑک ویسے ہی سنسان پڑی تھی اس لئے ہیڈ لائٹس بجھا دینے کے بعد کوئی خاص دشواری پیش نہیں آئی۔

حمید اونگھتا رہا اور کیڈی ریگتی رہی۔ بات یہ تھی کہ تار جام والی سڑک پر مڑتے ہی اگلی کار کی رفتار کم ہو گئی تھی لہذا فریدی کو بھی کیڈی کی رفتار کم کر دینی پڑی۔

پچھلے پہر کے ملگجے اندھیرے میں دونوں کاریں آگے بڑھ رہی تھیں اور چاروں طرف اتھاہ سناٹا تھا۔ اچانک اگلی کار کی رفتار بہت زیادہ تیز ہو گئی۔ فریدی بھی گیسر بد لئے ہی جا رہا تھا کہ اس نے قریب ہی ایک نسوانی چیخ سنی۔ کوئی عورت متواتر چیخ رہی تھی۔ ”بچاؤ... بچاؤ... بچاؤ!“ حمید بھی بوکھلا کر سیدھا ہو گیا۔

”روکیے نا!“ حمید نے ڈیش بورڈ پر ہاتھ ڈال دیا۔ چیخیں بدستور جاری تھیں۔ فریدی نے کیڈی روک دی۔ آگے والی کار کی ٹیل لائٹ اندھیرے میں غائب ہو چکی تھی۔ وہ دونوں کیڈی سے اتر گئے۔ سامنے کمپالی کا طویل و عریض میدان اندھیرے میں ڈوبا ہوا پڑا تھا اور کچھ دور پر کسی عورت کی دھندلی پرچھائیں اچھل کود رہی تھی اور ساتھ ہی ساتھ چیخیں بھی بلند ہو رہی تھی۔

فریدی نے نارنج نکالی۔ دوسرا لمحہ انتہائی متحیر کن تھا۔ روشنی کے دائرے کی زد میں ایک جوان العمر عورت اچھل اچھل کر اس طرح چیخ رہی تھی جیسے اسے ذبح کیا جا رہا ہے۔ آس پاس کیا دور دور تک کسی کا پیہ نہیں تھا۔ چاروں طرف تاریکی اور سنائے کا راج تھا اور چیخیں بھی تاریکی اور سنائے کا ایک جزو معلوم ہو رہی تھیں۔

حمید کو ایسا معلوم ہو رہا تھا جیسے وہ سنائے ہی کی چیخیں ہوں نہ جانے کیوں! اس وقت کمپالی کے میدان کا سناٹا اسے بڑا پرہول معلوم ہو رہا تھا۔

”کیا معاملہ ہے!“ حمید آہستہ سے بڑبڑایا پھر زور سے چیخا۔ ”ارے تو چیختی کیوں ہو بھاگ آؤ۔“

”خاموش رہو۔“ فریدی آہستہ سے بولا۔

”کمال کرتے ہیں آپ بھی۔ پتہ نہیں کس مصیبت میں پچاری مبتلا ہے۔“ حمید نے اس کہا اور کچھ سمجھے بوجھے بغیر عورت کی طرف دوڑ پڑا۔ فریدی اسے آوازیں ہی دیتا رہا گیا۔

لیکن حمید!... جیسے ہی وہ عورت کے قریب پہنچا پہلے تو وہ زمین سے تین فٹ کی بلندی پر معلق ہو گیا پھر دھم سے زمین پر گر پڑا۔ اس کے بعد وہ بھی اسی عورت کی طرح اچھل کود رہا تھا۔ اور اس کے منہ سے چیخیں تو نہیں نکل رہی تھیں لیکن وہ بڑے سہمے ہوئے لہجے میں ”ارے ارے!“ کر رہا تھا۔

”حمید!“ فریدی نے اُسے آواز دی۔

”ادھر... ارے... اے... ہش... ہش... ادھر مت آئیے۔“ حمید اچھلتا ہوا چیخا۔

فریدی خود بھی کچھ بوکھلا سا گیا تھا۔ ”کیا بات ہے!“ اس نے آواز دی۔

”بات!... ارے تیری کی... ارے ارے... پتہ نہیں... ہونہہ... ہونہہ...“

فریدی چند لمحے کچھ سوچتا رہا پھر اس نے اپنی فلت ہیٹ اتار کر اسی طرف اچھال دی۔ وہ ٹھیک ان دونوں کے قریب جا کر گر گئی... اور اس وقت تو فریدی کی حیرت کی انتہا نہ رہی جب اس نے یہ دیکھا کہ اس کی ہیٹ بھی ان ہی دونوں کی طرح اچھلنے لگی ہے۔

عورت اب صرف اچھل رہی تھی اور اس کی چیخیں بند ہو گئی تھیں۔ حمید تو ”ارے ارے“ ہی کرتا رہ گیا تھا۔ ویسے فریدی محسوس کر رہا تھا کہ اب وہ بھی ست پڑتا جا رہا ہے۔

اگر فریدی کی ہیٹ نہ اچھل رہی ہوتی تو شاید وہ اُسے مذاق سے زیادہ اہمیت نہ دیتا اور اس عالم میں کھٹالی کے میدان کا پُر ہول سناٹا۔ خود فریدی کی ریڑھ کی ہڈی میں ایک ٹھنڈی سی لہر دوڑ گئی۔ اس کی سمجھ میں نہیں آ رہا تھا کہ اس کا اگلا قدم کیا ہونا چاہیے۔ اس وقت اس کے ذہن میں لاتعداد باتیں ایک دوسرے سے الجھ کر رہ گئی تھیں دفعتاً پیچھے سے اس کے سر پر کوئی وزنی چیز گر گئی۔

”جھائیں!... جھائیں!“ گرنے سے قبل ہی دوسری چوٹ... اور پھر کھٹالی کے میدان کا ملگجیا اندھیرا قبر کی تاریکی میں تبدیل ہو گیا۔

فریدی نہ جانے کب تک بے ہوش رہا اور پھر جب اُسے ہوش آیا تو اُجالا پھیل چکا تھا اور وہ اپنی کار کی پچھلی سیٹ پر پڑا تھا۔ حمید اگلی سیٹ پر نہ جانے بے ہوش پڑا تھا یا سو رہا تھا۔ فریدی اس پر جھک ہی رہا تھا کہ اس کی نظر ڈیش بورڈ کے آئینے پر پڑی اور وہ چونک پڑا۔ اس کے سر پر پٹی بندھی ہوئی تھی۔

”حمید!...“ اُس نے حمید کو جھنجھوڑا... اور حمید ”ارے ارے“ کرتا ہوا بوکھلا کر اٹھ بیٹھا۔

”ہائیں...“ اس نے چاروں طرف دیکھا اور آنکھیں ملنے لگا۔

”چلو ادھر ہٹو!“ فریدی نے اسے اسٹیرنگ کے سامنے سے ہٹاتے ہوئے کہا۔ اس کی نظریں اس کاغذ کے ٹکڑے پر جمی ہوئی تھیں جو اسٹیرنگ سے چپکا ہوا تھا۔

”میرے بچو!“ اس نے کاغذ کی تحریر بلند آواز سے پڑھی۔ ”کچھ راز ایسے بھی ہیں جن کا راز ہی رہنا بہتر

ہے۔“

باب ۲: خوفناک تجربے

جس طرح ہر قوم میں اچھے اور برے دونوں قسم کے لوگ ہوتے ہیں، اُسی طرح شکست کھانے والی ہر قوم میں منافقین کا طبقہ بھی پیدا ہو جاتا ہے۔ یہ بظاہر تو جیتنے والی تہذیب سے ہمدردی جتاتے ہیں اور امن کا درس دیتے ہیں لیکن ان کے دلوں میں نفرت، بے رحمی اور بیماری کے سوا کچھ نہیں ہوتا۔ یورپ میں جہاں رائیڈر بیگرڈ جیسے مصنفین موجود تھے جو سنجیدگی اور خلوص کے ساتھ اپنی اور دوسروں کی تہذیبوں کو درپیش خطرات پر غور کر رہے تھے، وہیں دانشوروں اور مفکروں کی ایک ایسی قسم بھی وجود میں آرہی تھی جو بظاہر تو مشرق کی محبت کا اس حد تک دم بھرتی تھی کہ اپنے معاشرے اور بعض اوقات اپنے مذہب کو بھی چھوڑ کر مشرقی تہذیب اور مذہب اختیار کرنے پر مائل نظر آتی تھی لیکن ان کی روح میں جھانک کر دیکھا جاتا تو وہاں نسلی برتری کے احساس کے سوا کچھ نہ ملتا۔ دوسری جنگ عظیم میں جب مسولینی کے فاشزم اور ہٹلر کے نازی ازم نے شکست کھائی اور ساتھ ہی مشرقی اقوام یورپ کی غلامی سے آزاد ہو گئیں تو دانشوری کی اس منافقانہ قسم کی اہمیت میں اضافہ ہونا قدرتی بات تھی۔ چنانچہ جاسوسی دنیا کے ۳۷ ویں ناول جنگل کی آگ (۱۹۵۴ء) جس سے مندرجہ ذیل اقتباس لیا گیا ہے، اس کے پہلے ایڈیشن کے ادارے میں جاسوسی دنیا الہ آباد کے ناشر عباس حسینی نے لکھا تھا:

”ابن صفی جنگل کی آگ میں دنیا کے سامنے ایک نئے انداز سے ایک عالمگیر مسئلہ رکھتے ہیں۔ وہ مسئلہ جس کی بنیادوں نے ہٹلر کو جنم دیا تھا۔ جس نے مسولینی کو فاشزم سکھایا تھا اور انہیں پر کیا منحصر ہے دنیا نے ایسے خونی دیوانے نہ جانے کتنے پیدا کیے ہیں جن کا عقیدہ یہ رہا ہے کہ کمزوروں کو زندہ رہنے کا حق نہیں ہے۔“

اس ”نئے انداز“ کی وضاحت میں عباس حسینی نے دو باتیں لکھیں۔ پہلی یہ کہ جنگل کی آگ میں فاشسٹ نظریات سے پیدا ہونے والے خطرات سائنس فکشن کے انداز میں پیش کیے گئے یعنی مجرم نے ایک ایسی مشین ایجاد کی ہے جو بندروں کو بین مانس بنا دیتی ہے۔ اُس کی مزید توجیہ جاسوسی دنیا کے ۳۱ ویں ناول موت کی چٹان میں ابن صفی نے اپنے کردار فریدی کی زبانی یوں کروائی:

”ٹھیک ہے!“ فریدی سر ہلا کر بولا۔ ”پانی کو جمعنے کے لیے سطح

سمندر سے ایک مخصوص بلندی درکار ہوتی ہے، خط استوا سے ایک مخصوص فاصلہ درکار ہوتا ہے۔ لیکن آپ یہاں مٹی جون کی سڑی گرمی میں برف استعمال کرتے ہیں۔ کیا وہ برف ہمالیہ کی چوٹی سے حاصل کی جاتی ہے یا ٹنڈرا کے میدانوں سے؟ کیا برف جمانے والی مشین منٹوں میں پانی کو نقطہ انجماد تک نہیں پہنچا دیتی۔“

”لیکن کوئی مشین پانی کے بغیر برف سپاہ نہیں کر سکتی۔“

آفیسر بولا۔

”ٹھیک ہے! لیکن شاید آپ یہ بھول گئے کہ جبرالڈ کی مشینوں کے ذریعے دو آدمیوں کے جسم اُس بندر کے جزو بدن ہوتے تھے تب وہ ایک بن مانس کی شکل اختیار کرتا تھا۔“

”تب تو اس طرح آدمی کا بچہ بھی منٹوں میں جوان ہو سکتا ہے!“

”قطعاً ہو سکتا ہے لیکن ذہنی حالت بچوں کی سی ہو گی۔ کیونکہ ذہنی نشو و نما کا تعلق تجربات سے ہے۔ اس کے لیے کم از کم بیس ہی سال درکار ہوں گے۔ خیر اسے چھوڑئیے یہ ایک الگ بحث ہے۔ آپ کو بندروں کے بڑھنے پر اعتراض ہے۔ اچھا یہ بتائیے کہ آدمی کا بچہ بیس سال میں کیسے بڑھتا ہے؟“

”اللہ کی سررضی! ہم کون ہوتے ہیں دخل دینے والے۔“ حمید آہستہ سے بڑبڑایا۔ اس پر ایک زوردار قہقہہ پڑا لیکن جلد ہی ماحول نے پھر سنجیدگی اختیار کر لی۔

”اُس میں قوت نما ہوتی ہے۔“ اُس آفیسر نے کہا جس نے بحث چھیڑی تھی۔

”قوت نما کیا چیز ہوتی ہے؟“ فریدی نے پوچھا۔

”بھئی میں نے زیادہ سائنس نہیں پڑھی۔“ آفیسر بولا۔

”قوت نما دراصل حیاتیاتی ریشوں کے بڑھنے کی صلاحیت کو کہتے ہیں اور یہ صلاحیت انہیں غذا اور بعض دوسرے خارجی اسباب سے حاصل ہوتی ہے لیکن غذا کو بھی ان پر لڑا انداز ہونے کے لیے مختلف مراحل سے گزرنا پڑتا ہے اور اس میں عرصہ لگ جاتا ہے۔“

بہر حال وہ ریشے بیس سال تک بڑھتے رہتے ہیں اور اپنی حد کو پہنچ کر بڑھنے کی صلاحیت کھو دیتے ہیں۔ بیس سال میں آدمی کا قد قریب قریب پورا ہو جاتا ہے۔ اس کے بعد پھر بڑھنے کے امکانات نہیں رہتے۔ بہر حال کہنے کا مطلب یہ کہ حیاتیاتی ریشوں کے بڑھنے کا دارومدار غذا پر ہے۔ اب آئیے بندروں کی طرف۔ اس کے حیاتیاتی ریشوں کو دشمن کے ذریعہ تیار شدہ غذا ملتی ہے اور وہ سالہا سال کی نشوونما کے عمل کو ایک جست میں طے کر لیتا ہے۔“

”دیکھئے آپ نے بھی یہاں جست لگائی۔“ آفیسر ہنس کر بولا۔

”بندر اور آدمی کی نوعیت میں فرق ہے۔ بھلا بندر کا جسمانی نظام آدمی کے جسم سے حاصل کی ہوئی غذا کیسے قبول کر لے گا۔“

”بالکل اسی طرح جیسے آپ کا جسمانی نظام بندر کے غدود کا آپریشن قبول کر لیتا ہے۔“

پھر بھی بعد میں کبھی ابن صفی اپنے آپ پر طنز کرنا چاہتے تو بعض اوقات اسی کا حوالہ دیتے (مثلاً، ”میں نے بھی بندروں کے بن مانس بنائے ہیں (خدا مجھے معاف کرے)۔“)

فاشزم کے خطرات کو پیش کرنے کے ”نئے انداز“ کا دوسرا پہلو یہ تھا کہ مجرم جیرالڈ شاستری، جس کے نظریات بدترین انسان دشمنی پر مبنی ہیں، بظاہر دنیا کو روحانیت اور امن کا پیغام دیتا نظر آتا ہے۔ جگل کی آگ میں ابن صفی نے اس کا تعارف یوں کروایا ہے:

...دفعۃً ایک عجیب وضع کا انگریز دکھائی دیا۔ اُس نے اپنے سر پر بنارس کے پنڈتوں کی سی زرد رنگ کی پگڑی باندھ رکھی تھی لیکن بقیہ لباس انگریزوں ہی کا سا تھا۔ اس نے اپنے ماتھے پر تلک بھی لگا رکھا تھا اور چہرے پر ویسی ہی معصومیت تھی جیسی گوتہ بدھ کے مجسموں میں پائی جاتی ہے۔ وہ بڑے شاہانہ انداز میں آہستہ آہستہ چلتا ہوا اُسی چھتری کی طرف جا رہا تھا...

جیرالڈ شاستری بظاہر جوتش، نجوم، مشرقی علوم اور روحانیت سے شغف ظاہر کرتا ہے مگر اُس کے باطن میں وہ سب کچھ ہے جسے مندرجہ ذیل اقتباس میں بے نقاب کیا جا رہا ہے۔

خوفناک تجربے

دوسری صبح فریدی کو ایک بہت بڑے کمرے میں لیجا یا گیا۔ اُسے کمرے کے علاوہ اور کیا کہا جاسکتا تھا۔ اُس کی ساخت بھی ویسی ہی تھی جیسی اس کمرے کی تھی جس میں فریدی دو راتیں بسر کر چکا تھا۔ بہر حال اسے کمرہ ہی کہا جاسکتا تھا خواہ اس کی لمبائی اور چوڑائی ایک فلانگ کیوں نہ رہی ہو۔ یہاں بڑی بڑی دیو پیکر مشینیں نصب تھیں اور یہاں کی دیواریں دروازوں سے محروم نہیں تھیں۔ جیرالڈ کچھ ساتھیوں سمیت وہاں پہلے ہی سے موجود تھا لیکن ان میں حمید نہیں جیرالڈ نے بڑے تپاک کے ساتھ فریدی کا خیر مقدم کیا۔

اچانک فریدی کی نظر ایک ایسے آدمی پر پڑی جسے وہاں دیکھ کر اُسے بڑی حیرت ہوئی... وہ گرانڈیل احمق قاسم تھا۔ شاید قاسم خود بھی فریدی کو دیکھ کر متحیر تھا۔ وہ جھپٹتا ہوا فریدی کے پاس پہنچا۔ جیرالڈ شاید اپنے آدمی کو کسی قسم کی ہدایات میں مشغول ہو گیا تھا۔

”ف... ری... دی... صاحب“ قاسم ہکلا یا۔

”تم یہاں کیسے؟“

”جوٹی صاحب مجھے یہاں لائے ہیں بہت اچھے آدمی ہیں۔ میرے بہت بڑے ہمدرد۔“

”ہمدرد! وہ کس طرح؟“

”جی!“ قاسم اپنی انگلی مروڑتا ہوا شرماتا کر بولا۔ ”انہوں نے مجھ سے وعدہ کیا ہے میرے لیے ایک بہت نمکڑی سی عورت بنادیں گے۔ میرے ہی ڈیل ڈول والی۔“

”بنادے گا؟“

”جی ہاں! اور کیا! وہ ڈیڑھ فٹ اونچے معمولی سے بندر کو بن مانس بنادیتے ہیں۔“

”اوہ! فریدی کس سوچ میں پڑ گیا۔“

”یہاں بہت سی لڑکیاں ہیں۔“ قاسم رازدارانہ لہجے میں بولا۔

”تمہیں یہاں تک پہنچنے کا راستہ یاد ہے۔“

”نہیں تو... میں نے انہیں اپنی دکھ بھری داستان سنائی تھی اس پر انہوں نے روحانی طاقت سے مجھے یہاں بلا لیا۔“

”روحانی طاقت سے۔“

”جی ہاں! میں اپنے ایک ملنے والے مسٹر برنارڈ کے یہاں چائے پی رہا تھا۔ جب آکھ کھلی تو میں نے نوڈ کو یہاں دیکھا۔ جوٹی صاحب نے مسٹر برنارڈ کی لڑکی روز اکو بھی یہیں بلا لیا ہے۔ اور... اُسے میرے لیے

نگڑی بنادیں گے۔“

”حمید سے ملاقات ہوئی۔“

”ہائیں! کیا وہ بھی آئے ہیں۔“

”ہاں۔“

”اچھا تو ٹھیک ہے... مزہ رہے گا۔“

جیرالڈ ان کی طرف آ رہا تھا۔

”کیا آپ لوگ ایک دوسرے سے واقف ہیں۔“ اُس نے فریدی سے پوچھا۔

”ہاں... میں انہیں جانتا ہوں۔“ فریدی نے خشک لہجے میں کہا۔

”ہائیں... حمید بھائی۔“ قاسم لہک کر حمید کی طرف دوڑا جو ایک دروازے سے داخل ہو رہا تھا۔

”میں اس کی قوت سے متاثر ہوا ہوں۔“ جیرالڈ فریدی سے کہہ رہا تھا۔ ”یہ میرے بن مانسوں کی رہنمائی

کرنے کے قابل ہے۔“

فریدی کچھ نہ بولا۔ وہ حمید کو گھور رہا تھا اور حمید اُسے گھور رہا تھا۔

اتنے میں جیرالڈ کے آدمی دو لنگڑے آدمیوں کو وہاں لے آئے ان دونوں کی ظاہری حالت کہہ رہی تھی

کہ وہ شہر کے فٹ پاتھ پر بھیک مانگتے رہے ہوں گے۔

پھر انہیں ایک مشین کے ایک بہت رولر میں ڈال دیا گیا جو اندر سے کھوکھلا تھا۔ جب اس کا دروازہ بند

کیا جا رہا تھا تو فریدی بے اختیار چیخ پڑا ”یہ کیا کرنے جا رہے ہو تم۔“

”کچھ نہیں بس دیکھتے جاؤ۔“ جیرالڈ مسکرایا۔ ”یہ صحت مند ہو کر نکلیں گے۔“ پھر ایک دوسری مشین کا رولر

کھولا گیا۔ یہ رولر آڑا لگا ہونے کے بجائے سیدھا کھڑا ہوا تھا اور اس کا قطر چالیس فٹ سے کسی طرح کم نہ

ہوگا۔ اس کے اندر متعدد خانے نظر آ رہے تھے۔

پھر ایک معمولی سا بندر لایا گیا۔ جسے خود جیرالڈ نے اسی رولر کے ایک خانے میں بند کر دیا۔ اس کے بعد

دونوں مشینیں چل پڑیں۔ دونوں کے رولر تیزی سے گردش کر رہے تھے مشینوں کے شور کے باوجود جیرالڈ کی تیر

آواز یہ کہتے سنائی دے رہی تھی۔ ”دو اپانچ آدمیوں سے ایک طاقتور جانور بہتر ہے۔ دونوں اپانچ ایک طاقتور

بن مانس کی تخلیق کر رہے ہیں۔ ان کی ہڈیاں اور ان کا گوشت ایک حیرت انگیز جانور کی شکل میں تبدیل ہو رہا

ہے۔“

”کیا کر رہے ہو تم!“ فریدی چیخ کر جیرالڈ کی طرف جھپٹا۔

دوسری طرف سے حمید نے ایک موٹی سی لوہے کی سلاخ اٹھائی اور اُسے گردش دیتا اور چیختا ہوا فریدی کی

طرف بڑھا۔ ”اگر تم نے شاستری کی شان میں گستاخی کی تو میں تمہارا سر پھاڑ دوں گا۔“

قریب تھا کہ حمید فریدی پر حملہ کر بیٹھے کئی لوگ درمیان میں آ گئے۔ جیرالڈ کا قہقہہ مشینوں کے شور پر لہرا رہا تھا۔ اُس نے بلند آواز میں کہا۔ ”طاقت پر ایمان لاؤ فریدی تمہارا اسٹنٹ تم سے بہتر ہے۔“

فریدی اپنی جگہ پر کھڑا خون کے گھونٹ پی رہا تھا وہ کرہی کیا سکتا تھا۔ اُسے باہر نکلنے کا راستہ بھی تو نہیں معلوم تھا۔ وہ سوچ رہا تھا کہ ایسی حالت میں غصے کو قابو میں رکھنا زیادہ بہتر ہوگا۔ جیرالڈ ساری دنیا کے لیے ایک بہت بڑا خطرہ ہے۔ ہو سکتا ہے کہ وہ اپنے منصوبوں کو عمل جامہ پہنانے میں کامیاب ہی ہو جائے۔ پھر کیا ہوگا؟ تباہی بربادی۔ وہ ان جنگ بازوں سے بھی زیادہ خطرناک ثابت ہو سکتا ہے جو آئے دن ایک دوسرے کو ایٹمی دھمکیاں دیتے رہتے ہیں۔ فریدی طرح طرح کے خیالات میں الجھتا رہا۔ پھر تھوڑی دیر بعد وہ مشینیں رک گئیں اور فضا پر کان پھاڑ دینے والا سناٹا محیط ہو گیا۔ ایک لمحے کے لیے ایسا معلوم ہوا جیسے زمین کی گردش رک گئی ہو اور کوئی دوسرا سیارہ اس سے ٹکرانے کے لیے تیزی سے بڑھتا آ رہا ہو۔

”یہ دیکھو فریدی۔“ جیرالڈ نے اسے مخاطب کیا۔ ”یہ ان آدمیوں کا فضلہ ہے۔“

فریدی نے مشین کے نیچے ایک ٹب میں سیاہ رنگ کا گاڑھا سیال دیکھا جو کولتار سے مشابہ تھا۔ ”ایک سستا ترین کولتار“ جیرالڈ نے قہقہہ لگایا۔ ”جو تمہاری سرکوں پر ڈالا جاتا ہے۔ اپنا جی آدمیوں کا فضلہ۔ ان کے جسموں کا بہترین حصہ میرے بن مانسوں کا جزو بدن ہو جاتا ہے۔“

”ہیئر ہیئر“ حمید خوشی سے تالیاں پیٹنے لگا۔ ”اکیلے قاسم کے جسم سے چار بن مانس تیار ہو سکتے ہیں۔“

”تمہارے چھ ہو سکتے ہیں۔ میں سر پھاڑ دوں گا تمہارا۔“ قاسم بھنا کر بولا۔

جیرالڈ نے خانے دار دروازہ کھولا۔ اس کے اندر سامنے ہی والے خانے میں ایک طویل القامت بن مانس اوگھ رہا تھا۔ دو آدمیوں نے اُسے پکڑ کر اندر سے نکالا اور ایک اسٹریچر پر ڈال دیا۔ پھر چار آدمی اسٹریچر کو اٹھائے ہوئے وہاں سے چلے گئے۔

۴: پراسرار عورت

مندرجہ ذیل اقتباس جاسوسی دنیا کے ۵۵ ویں ناول سائے کے لاش (۱۹۵۶) سے لیا گیا ہے۔ حجروں میں بند بلاؤں کا تصور بہت پرانا ہے۔ قدیم یونانی ادب میں مینوٹار (Minotaur) کی کہانی ملتی ہے۔ اس کے مطابق بحیرہ روم کے جزیرے کریٹ (Crete) میں ایک بھول بھلیاں تھی۔ اُس میں ایک عفريت رہتا تھا جس کا جسم انسان کا اور چہرہ بیل کا تھا۔ انگریز مصنفہ شارلٹ

برائنٹے (Charlotte Bronte) کے ناول جین ائر (Jane Eyre) کے ہیرو کی حویلی میں بھی ایک خفیہ کمرہ ہے جس میں اُس نے اپنی بیوی کو بند کر رکھا ہے جس کے وجود کا کسی کو علم نہیں۔ وہ بیوی نیم وحشی اور پاگل ہے، اور کہانی میں کسی ”بلا“ سے کم نہیں ثابت ہوتی۔ سائے کی لاش میں ان دونوں کہانیوں کے بعض پہلو تلاش کیے جاسکتے ہیں لیکن بظاہر جس ادبی حوالے کا براہ راست اثر سب سے گہرا دکھائی دیتا ہے وہ طلسم ہوشربا کے حجروں کی بلائیں ہیں۔ ان میں سے ایک کا خلاصہ اختر رضوی کی تلخیص میں یوں ہے:

افراسیاب تخت اُڑاتا ہوا طلسمِ ظلمات کے ایک بیابان میں جا کر اُترا۔ وہاں پپیل کا ایک بڑا درخت تھا جس کے نیچے پتھر کی سل پر ایک بوڑھا جادوگر آسن جمائے بیٹھا تھا۔ افراسیاب خاموشی کے ساتھ اس جادوگر کے سامنے جا کر بیٹھ گیا۔ کچھ دیر انتظار کرنے کے بعد اُس جادوگر کو مخاطب کر کے کہا ”اے زال جادوگر! طلسم ہوشربا کا شہنشاہ افراسیاب تیرے سامنے حاضر ہے۔“ وقفے وقفے سے تین بار افراسیاب نے یہی الفاظ دہرائے۔ زال جادوگر نے ایک آہ کے ساتھ آنکھیں کھول دیں اور رُک رُک کر کہا۔ ”برا کیا۔“ میرے سراقبے میں خلل ڈال دیا۔ بہر حال، شہنشاہِ طلسم ہونے کے سبب تیری بات ضرور سنوں گا۔ بول! کیا چاہتا ہے؟“

”مجھے ظلمات کی بلا مشعل جادو کی ضرورت ہے۔“ افراسیاب نے کہا۔ ”اس کے حجرے تک لے چل اور یہ بھی بتا کہ وہ میری مدد پر کس طرح راضی ہو گا؟“

زال جادوگر بولا ”یہ سودا تجھے مہنگا پڑے گا۔ کیا کوئی ایسا لڑکا ہے جسے تو سب سے زیادہ چاہتا ہو؟“

”ہاں!“ افراسیاب نے جواب دیا۔ ”میرا منہ بولا بیٹا خورشید۔ پندرہ سولہ سال کی عمر ہو گی۔“

”ٹھیک۔“ زال جادوگر نے کہا۔ ”جا کر پہلے اُسے لے آ۔ تجھے اپنے ہاتھوں اس کے گلے پر چھری پھیرنی ہو گی۔ اس کا خون مشعل، جادو کو پلانا ہو گا۔ اس کے بعد وہ جو بھی مطالبہ کرے تجھے پورا کرنا ہو گا۔ اور یہ بات تو اچھی طرح جانتا ہے کہ ایک بار حجرے سے باہر نکلنے

والی بلا دوبارہ حجرے میں واپس جانا پسند نہیں کرتی۔“

افراسیاب خورشید کو بالکل اپنے بیٹے کی طرح چاہتا تھا۔ زال جادو کی شرط سنتے ہی اس کا کلیجا کانپ اُٹھا۔ اپنے ہاتھوں اپنے چہیتے کا گلا کاٹنا کوئی آسان بات نہیں لیکن افراسیاب پر اس وقت غرض کا بھوت سوار تھا۔ سینے پر پتھر رکھ کر اس نے اپنے آپ کو سنبھالا اور کہنے لگا، ”میں آپ کی ہر شرط تسلیم کرتا ہوں۔“ یہ کہہ کر وہاں سے اُٹھا اور اُڑن تخت پر بیٹھ کر قلعہ خورشید کی طرف چل دیا۔ اتفاق سے اُس وقت وہاں خورشید قلعے کے باہر یزیدوں کا شکار کھیل رہا تھا۔ محافظوں کا ایک ہجوم اس کے ساتھ تھا۔ افراسیاب تخت اڑائے چلا جا رہا تھا کہ مجمع دیکھ کر اُتر پڑا۔ خورشید کی نظر جونہی افراسیاب پر پڑی تیر کمان پھینک کر بھاگتا ہوا آیا اور افراسیاب سے لیٹ گیا۔ خورشید کا بھولا بھالا چہرہ دیکھ کر افراسیاب چند لمحوں کے لیے کش مکش میں پڑ گیا مگر پھر دل پر جبر کر کے بولا ”مجھے ایک ضروری مہم درپیش ہے۔ میرے ساتھ چلو۔“

تخت پہلے کی طرح پھر فرائے بھرنے لگا۔ آخر دونوں زال جادو کے پاس جا پہنچے۔ زال جادو انہیں ساتھ لے کر ایک ٹیلے پر آیا۔ وہاں کوئی مستر پڑھ کر اس نے زمین پر پیر مارا۔ گڑگڑاہٹ کی آواز کے ساتھ ٹیلے میں ایک بڑا سا شگاف پیدا ہو گیا۔ زال جادو نے افراسیاب کو پیچھے آنے کا اشارہ کر کے شگاف میں چھلانگ لگا دی۔ افراسیاب بھی خورشید کو گود میں اُٹھا کر شگاف میں گود پڑا۔ کچھ دیر بعد تینوں شگاف کی تہ میں تھے۔ تھوڑے ہی فاصلے پر ایک دروازہ تھا جس میں ایک بڑا سا طلسمی تالا لٹک رہا تھا۔ زال جادو نے دروازے کے قریب پہنچ کر افراسیاب سے کہا ”میرے علاوہ یہ تالا دنیا میں اور کوئی نہیں کھول سکتا۔“

یہ کہہ کر اُس نے خنجر سے ایک ہاتھ کی رگ کاٹی اور طلسمی تالے پر اپنا خون ٹپکانے لگا۔ تالا ہر طرف سے خون میں تربتر ہو کر

کھٹاک کی آواز کے ساتھ کھل گیا۔ زال جادو نے نالا دروازے سے دُور پھینک کر پٹ کھول دیے۔ دروازہ کھلتے ہی ایک عجیب سی بو کا بھبکا آیا۔ ساتھ ہی نیچے جاتی ہوئی پتھروں کی سیڑھی دکھائی دی۔ خورشید پہلے ہی سہما ہوا تھا۔ یہ پراسرار تہ خانہ دیکھ کر بری طرح ڈر گیا۔ افراسیاب نے اُسے پھر گود میں اٹھا لیا اور زال جادو کے پیچھے تہ خانے میں اُترتا چلا گیا۔ نیچے ایک کمرہ تھا جس کے بیچوں بیچ پتھر کی بڑی میز پر ایک لاش پڑی تھی۔

”طلسمی بلا مشعل جادو یہی ہے۔“ زال جادو نے آہستہ سے کہا۔ افراسیاب نے کنکھیوں سے لاش کا جائزہ لیا۔ لاش کی بھنویں، سونجھیں اور داڑھی اتنی بڑھی ہوئی تھی کہ اس کا چہرہ تقریباً بالکل چھپ گیا تھا۔ باقی جسم کا حصہ ہڈیوں کے ڈھانچے کے سوا اور کچھ نہ معلوم دیتا تھا۔ ہاتھوں پیروں کے ناخن اُنگلیوں جتنے بڑھے ہوئے تھے۔ سر سے پیر تک جگہ جگہ مکڑیوں نے جالا بنا رکھا تھا۔ صاف پتا چلتا تھا کہ مدتوں سے یہ جسم ایک جیسی حالت میں یہاں پڑا ہے۔

زال جادو نے لاش پر سے گرد و غبار اور مکڑی کے جالے کو صاف کیا اور اس کے بعد ایک خنجر اور بڑا سا پیالہ افراسیاب کو دے کر کہا ”اب تم اپنا کام کرو۔“

ادھر کانپتے ہوئے ہاتھوں سے افراسیاب نے خنجر اور پیالہ لیا ادھر خورشید کی ڈر کے مارے چیخ نکل گئی...

(عمر کا انجام از اختر رضوی، مطبوعہ فیروز سنز، ص ۳۰-۲۶)

پراسرار عورت

سوار کو ہوش نہیں تھا کہ گھوڑا کب شہر کی حدود میں داخل ہوا۔ بارش کا بیجان اب کچھ کم ہو گیا تھا لیکن گھوڑے کی رفتار میں کوئی کمی واقع نہیں ہوئی تھی کیونکہ سڑکیں سنسان پڑی ہوئی تھیں۔ ویسے ابھی اتنی رات نہیں گئی تھی کہ سڑکیں ویران ہو جائیں۔

بارش اور ہوا کے زور نے بجلی کے تاروں کو جھنجھوڑ ڈالا تھا۔ نتیجے کے طور پر شہر کے بعض حصے بالکل ہی تاریک ہو گئے تھے۔

گھوڑا اب جس حصے سے گزر رہا تھا وہاں زیادہ تر متمول لوگ آباد تھے وہ ایک عمارت کی کمپاؤنڈ کے پھاٹک میں گھس پڑا۔ اب اس کی رفتار سست ہو گئی تھی ایسا معلوم ہو رہا تھا جیسے اب وہ گری پڑے گا۔ پورٹیکو میں پہنچ کر وہ شاید اپنی پوری قوت سے ہنہانیا اور اس کے حلق سے کربناک آوازیں نکلتی رہیں۔

اچانک تاریک برآمدے میں بہت سے قدموں کی آوازیں گونجنے لگیں۔ کئی ٹارچیں روشن ہوئیں اور کسی عورت کی چیخ سنائی دی۔ ”میرا بچہ!“

سوار ابھی تک گھوڑے کی گردن ہی سے لپٹا ہوا تھا۔ چار آدمیوں نے اسے اتارا اور گھوڑے نے زمین پر بیٹھ کر اپنی گردن ایک طرف ڈال دی۔

عورت سسکیاں لے رہی تھی کیونکہ اس نے بے ہوش نوجوان کا خون میں بھیگا ہوا شانہ دیکھ لیا تھا۔ اُسے ایک کمرے میں لے جا کر مسہری پر ڈال دیا گیا۔ یہ چاروں آدمی خوش پوش اور مہذب تھے۔ انہیں گھر کے ملازموں میں سے نہیں سمجھا جاسکتا تھا، لیکن ایسا معلوم ہو رہا تھا جیسے وہ سب اس عورت کا احترام کرتے ہوں۔ عورت دراز قد اور بھرے ہوئے جسم کی تھی۔ عمر پینتالیس اور پچاس کے درمیان ہی ہوگی۔ چہرہ اس عمر میں بھی پرکشش تھا، لیکن اس پر اذیت پسندی کی ساری علامتیں موجود تھیں۔ پتلے پتلے بھینچے ہوئے ہونٹ بھاری جڑے، چمکیلی اور بے چین آنکھیں جن میں اس وقت آنسو تھے، لیکن ایسا معلوم ہوتا تھا جیسے ان سے کوئی غیر فطری عمل سرزد ہو رہا ہو یعنی آنسو ہونے کے باوجود بھی وہ روتی ہوئی سی نہیں معلوم ہو رہی تھی۔

اُن میں سے ایک آدمی نے نوجوان کا زخمی شانہ کھول دیا تھا اور زخم کو غور سے دیکھ رہا تھا۔ تھوڑی دیر بعد اس نے سر اٹھا کر سسکتی ہوئی عورت سے کہا۔

”محترمہ تنویر... یہ کسی جانور کے دانتوں کے نشانات ہیں۔“

”اوہو...“ عورت نے جلدی سے آنسو پونچھ ڈالے اور خود بھی جھک کر خون بھرے ہوئے حصے کو دیکھنے لگی۔

”ہاں یہ دانتوں ہی کے نشانات ہو سکتے ہیں۔“ اس نے پرسکون لہجے میں کہا۔ نوجوان کے جسم کا اوپری حصہ برہنہ کر دیا گیا تھا۔

”آپ باہر تشریف لے جائیے تاکہ بھیگے ہوئے کپڑے اتار سکیں۔“ ایک آدمی نے عورت سے کہا اور وہ کمرے سے چلی گئی۔

وہ اس کے بھیگے ہوئے کپڑے اتار کر اسے ایک خشک چادر میں لپیٹنے لگے۔

”کسی جنگلی درندے کے دانت۔“ ایک بڑبڑایا۔

”نہیں! میرا خیال ہے کہ یہ کسی جنگلی درندے کے دانت نہیں ہیں، ورنہ شانے کی ہڈی محفوظ نہ رہتی ہاں بھیڑیے کے امکانات ہو سکتے ہیں، مگر اپنی طرف کے بھیڑیے اتنے خطرناک نہیں ہوتے کہ بڑی عمر کے آدمیوں پر اس طرح حملہ کر بیٹھیں۔ ریچھ کے متعلق سوچا بھی نہیں جاسکتا کیونکہ بقیہ جسم بے داغ پڑا ہوا ہے۔ اس کے ناخنوں کی ڈالی ہوئی خراشیں کافی گہری ہوتی ہیں اور حملے کے وقت وہ اپنے بڑے بڑے ناخن ضرور استعمال کرتا ہے۔ دوسرے وحشی درندوں میں تیندوا سب سے زیادہ ہلکا جانور ہے، لیکن اس کے جبروں کی گرفت بھی ہڈیاں تو زردیتی ہے۔“

”پھر!“ ایک آدمی نے سوال کیا۔

”یہ تو حضرت ہوش میں آنے کے بعد بتا سکیں گے۔ کسی کا کہنا ماننا تو جانتے ہی نہیں، جو دھن سوار ہوئی تو ہوئی۔ اس موسم میں انہیں شکار سے باز رہنے کو کہا گیا۔ پتہ نہیں رائفل کہاں چھوڑی، نوکروں اور خیمے کا کیا حشر ہوا۔“

”محترمہ تنویر بہت پریشان ہیں۔“

”لیکن۔“ ایک آدمی نے آہستہ سے کہا۔ ”کیا ان کے چہرے پر پریشانی کے آثار ہیں۔“

”نہیں! وہ اپنے سینے میں فولاد کا دل رکھتی ہیں۔“ ایک آدمی نے دُرشت لہجے میں کہا۔ ایسا معلوم ہو رہا تھا جیسے اُسے وہ سوال ناگوار گزرا ہو۔ یہ ایک معمر مگر تندرست آدمی تھا۔

وہ پھر بے ہوش نوجوان کی طرف متوجہ ہو گیا۔ یہ ایک کافی قبول صورت نوجوان تھا۔ عمر بیس بائیس سے زیادہ نہ رہی ہوگی۔ چہرے پر صحت مندی کے آثار تھے اور جسم گھٹیلّا تھا۔ جسم کی بناوٹ یہی کہتی تھی کہ وہ ورزشوں کا عادی ہے۔

”اوہو!“ ایک آدمی نے کہا۔ ”ہم کیا کر رہے ہیں۔ ڈاکٹر کو فون کرنا چاہیے۔“

اچانک قدموں کی آواز سنائی دی۔ وہ چونک پڑے۔ تنویر کمرے میں داخل ہو رہی تھی۔ اس نے کہا۔

”نہیں اب آپ لوگ تکلیف نہ کریں۔ میں خود ہی دیکھ لوں گی۔ آپ اپنے کمروں میں جاسکتے ہیں۔“

وہ چاروں چپ چاپ باہر نکل گئے۔ ان کے کمروں میں جانے کا یہ مطلب تھا کہ اب وہ تنویر کی اجازت حاصل کئے بغیر رات بھر کمروں سے باہر نہ نکل سکیں گے۔ ان کے لیے اس عجیب و غریب عورت کی طرف سے یہی حکم تھا۔

تنویر چند لمحے اپنے بے ہوش اکلوتے بیٹے کی طرف دیکھتی رہی، پھر کمرے سے نکل گئی۔ اس نے شاید ان چاروں کی ساری گفتگوں لی تھیں۔

وہ متعدد کمروں سے گذرتی ہوئی ایک نیم تاریک کمرے میں آئی۔ یہاں کے بلب پر کچھ اس قسم کا شیڈ لگایا گیا تھا کہ روشنی ایک محدود دائرے میں تھی۔ جیسے ہی وہ اندر داخل ہوئی ایک تاریک گوشے سے عجیب طرح کی آوازیں آنے لگیں۔ سیٹیاں... سسکاریاں اور ایسی آوازیں جو کسی آدمی کے بند ہوتے ہوئے حلق سے نکل رہی ہوں۔

تنویر اس تاریک گوشے کی طرف بڑھی۔ آوازیں پہلے سے بھی زیادہ تیز ہو گئیں۔ تنویر نے دیوار سے لٹکا ہوا چڑے کا ایک بڑا سا چابک اتارا اور اسے تاریک گوشے کی طرف گھمانے لگی۔ ”شائیں... شائیں... شائیں!“ آوازیں آنی بند ہو گئیں اور کمرے میں پھر پہلے ہی کا سکوت طاری ہو گیا۔

”مڈونگا!“ تنویر کی آواز کمرے میں گونجی۔ ”میرے بچے کو کسی جنگلی درندے نے زخمی کر دیا ہے۔“ ”مر جانے دے۔“ تاریک گوشے سے اس قسم کی آواز آئی جیسے ریلوے انجن نے اسٹیم چھوڑی ہو۔ جواب میں تنویر نے پھر اسی گوشے کی طرف چابک گھمایا اور سناٹا جھا گیا۔

”سن مڈونگا!“ تنویر نے پُر وقار آوازیں کہا۔ ”تجھے بتانا پڑے گا کہ میرا بچہ کیسے زخمی ہوا ہے۔“ ”نہیں... بتاؤں گا... نہیں بتاؤں گا“ سیٹیاں اور سسکاریاں پھر گونجیں۔ ”تو مجھے اپنے پیر نہیں چاٹنے دیتی۔ میں نہیں بتاؤں گا۔“

تنویر نے پھر چابک گھمایا اور تاریک گوشے سے آواز آئی۔ ”مارڈال... مجھے مارڈال۔“ ”تجھے بتانا پڑے گا۔“ تنویر غرائی۔

”مڈونگا... پیر چاٹے گا۔“

تنویر چند لمحے خاموش رہی۔ پھر اس نے داہنے پیر سے سینڈل اتار کر اسے تاریکی کی طرف بڑھا دیا۔ وہ خود روشنی میں تھی اور ایک پیر پر کھڑی ہوئی تھی۔

اس کے چہرے پر کچھ اس قسم کے آثار تھے جیسے وہ بڑی کراہیت محسوس کر رہی ہو۔ اندھیرے سے عجیب قسم کی غراہٹ بلند ہو رہی تھی اور ساتھ ہی ”چپڑ چپڑ“ کی آوازیں جیسے ٹپا پانی پی رہا ہو۔

”ختم کرو۔“ تھوڑی دیر بعد تنویر نے جھنجھلا کر کہا اور اپنا پیر کھینچ لیا۔ پیر بھیگا ہوا تھا۔ اس نے وہ پیر دوبارہ سینڈل میں نہیں ڈالا اور ساری کو بھی اس طرح ٹخنوں کے اوپر اٹھائے رہی جیسے وہ کسی بہت ہی گندی چیز میں جا پڑا تھا۔

”شائیں!“ اندھیرے میں پھر ایک بار چابک گھمایا گیا اور تنویر غرائی ”مڈونگا! باہر نکل۔“

”اندھیرا... تنویر... اندھیرا! وہی سسکارتی ہوئی آواز اندھیرے سے آئی تنویر نے آگے بڑھ کر سوئچ آف کر دیا۔ کمرے کا روشن حصہ بھی تاریک ہو گیا اور تنویر وہاں سے چل پڑی۔ وہ جس کمرے سے بھی گذرتی

اُس کا بلب بجھاتی جاتی۔ اس سے تھوڑے ہی فاصلے پر اندھیرے میں کوئی چیز ریگ رہی تھی جس کے حرکت کرنے سے ایک عجیب سی آواز پیدا ہوتی۔ ”چٹ... چٹ... چٹ...“
 زخمی کے کمرے میں پہنچ کر اُس نے وہاں بھی اندھیرا کر دیا اور دروازے کے ایک طرف کھڑی ہو گئی۔
 ”چٹ... چٹ“ کی آواز اس کمرے میں بھی داخل ہوئی لیکن ٹھیک اسی جگہ غائب بھی ہو گئی جہاں تنویر کھڑی تھی۔

”مڈونگا۔ کیا تو میرے بچے کی بو محسوس کر رہا ہے۔“ تنویر نے کہا۔

”ہاں۔ کر رہا ہوں۔“

”دیکھ۔ اُسے کیا ہوا ہے۔“

”چٹ چٹ“ کی آواز پھر کمرے میں گونجنے لگی اور پھر چند ہی لمحوں میں وہی پہلے کا سناٹا طاری ہو گیا۔

شاید ایک منٹ بعد سسکاریاں اور سیٹیاں سنائی دینے لگیں۔

”تنویر! اندھیرے سے آواز آئی۔“ کتا۔ یہ کسی کتے کے دانت ہیں۔ تیرا بچہ مر جائے گا۔“

”کیا بکتا ہے۔“ تنویر چیخی۔

”ہاں مر جائے گا۔ مگر مڈونگا اُسے بچا سکتا ہے۔ بچا سکتا ہے تنویر۔“

”بچالے مڈونگا۔“ تنویر گھگھکی۔

”مگر میں روزانہ تیرے پیر چاٹوں گا۔“

”اچھا سور کے بچے۔“

”کتا زہریلا ہے۔ میں رات بھر اس کے زخم چوسوں گا اور یہ صبح تجھے ٹھیک ملے گا۔ یہاں سے چلی جا۔“

”تو رات بھر یہاں اس کمرے میں نہیں رہ سکتا۔“ تنویر نے کہا۔

”اچھا تو پھر میں اسے لے جا رہا ہوں۔“

”لیکن اگر اسے ہوش آ گیا تو۔“

”میرے کمرے میں اندھیرا ہوگا تنویر۔ اگر اُسے ہوش آ گیا تو میں اسے باہر ڈال دوں گا۔“

کچھ دیر تک خاموش رہی پھر تنویر نے کہا۔

”اچھا... تو یہی کر۔ لیکن یاد رکھا اگر میرا بچہ مر گیا تو میں تجھے زندہ نہیں چھوڑوں گی۔“

جواب میں ایک عجیب سی آواز گونج کر رہ گئی۔ شاید یہ اُس پر اسرار ہستی کا قہقہہ تھا۔ تنویر خاموش رہی۔

پھر ”چٹ چٹ“ کی آواز اس کے قریب سے گذر کر کمرے سے باہر جاتی معلوم ہوئی۔ جب آواز آنی بند ہو

گئی تو تنویر نے سوچ آج کر دیا۔

مسہری خالی تھی۔ تنویر نے تشویش آمیز نظروں سے چاروں طرف دیکھا اور ایک کرسی میں گر گئی۔ اس کے چہرے پر گہرے تفکر کے آثار تھے۔

وہ ایک مضبوط دل کی عورت تھی۔ بعض لوگ تو اسے سنگدل تک کہہ بیٹھتے تھے لیکن اس کے چاروں مشیروں نے آج پہلے پہل اس کی آنکھوں میں آنسو دیکھے تھے پہلی بار اس کی سسکیاں سنی تھیں۔ اپنے شناساؤں میں وہ ایک پراسرار عورت سمجھی جاتی تھی۔ وہ پراسرار ہی سہی مگر وہ کوئی معمولی عورت نہیں تھی۔ اس کی کئی فیکٹریاں اور ملبے تھیں۔ شہر کی متمول ترین ہستیوں میں شمار ہوتا تھا۔

اُس کا حلقہ احباب محدود تھا چند گنے چنے آدمی اکثر اس کی کوٹھی میں دیکھے جاتے۔ یہ بھی وہ لوگ تھے جنہوں نے زبردستی مادام تنویر سے تعارف حاصل کیا تھا، ورنہ وہ خود کسی سے کبھی نہیں ملتی تھی، وہ نہ صرف اپنے ملازموں بلکہ لڑکے کے لیے بھی انتہائی پراسرار تھی۔ اس کی کوٹھی کا ایک حصہ ایسا بھی تھا جہاں کوئی نہیں جانے پاتا تھا اور یہ حصہ وہی تھا جہاں کچھ دیر پہلے چابکوں کی ”شائیں شائیں“ گونجتی رہی تھی۔ تنویر کے علاوہ اور کسی کو بھی علم نہیں تھا کہ وہاں کیا ہے۔ ویسے باورچیوں کو روزانہ تقریباً دس سیر گوشت کے پارچے اس طرح انگاروں پر بھوننے پڑتے تھے کہ بھون جانے کے بعد ان سے خون ٹپکتا رہے یعنی آدھ کچے پارچے اور وہ سارے کا سارا گوشت خود تنویر اٹھا کر عمارت کے اس حصے میں لے جایا کرتی تھی۔

اس کے علاوہ آج تک وہاں پرندہ بھی پر نہیں مار سکا تھا۔ اکثر اس حصے کی طرف سے عجیب و غریب آوازیں لوگ سنتے اور سہم جاتے مگر کسی میں اتنی ہمت نہیں تھی کہ وہ اس حصے کا راز معلوم کرنے کی کوشش کرتا۔ تنویر کا خوف اس طرح ان لوگوں پر غالب تھا۔

دوسروں پر حکومت کرنے والی تنویر کی یہ رات بڑی بے چینیوں میں گزری جا رہی تھی۔

وہ کبھی اٹھ کر ٹہلنے لگتی کبھی بیٹھ جاتی۔ کبھی کھڑکی کے قریب جا کر کھڑی ہو جاتی اور کمپاؤنڈ میں پھیلے ہوئے اندھیرے میں اس طرح گھورنے لگتی جیسے اُسے کسی کی تلاش ہو۔

اچانک اس کے کتوں نے آسمان سر پر اٹھالیا اور تنویر جھپٹ کر ایک الماری کے قریب پہنچی اُسے کھول کر ایک ریوالت نکالا۔ کمرے کی روشنی گل کر دینے کے بعد وہ پھر کھڑکی کے قریب آ گئی۔ کتے بدستور بھونکے جا رہے تھے۔

آج یہ کوئی نئی بات نہیں تھی۔ کتے روز ہی رات کو اسی طرح اچانک بھونکنے لگتے تھے، لیکن اس سے پہلے کبھی تنویر کو ریوالت نکالنے کی ضرورت نہیں پیش آئی تھی۔

دونج گئے۔ تنویر ابھی تک جاگ رہی تھی۔ وہ اپنے لڑکے عدنان کے لیے بہت پریشان تھی اور ایک

فکر مند ماں کی طرح، بہتری اچھی اور بری باتیں سوچ رہی تھی۔

اچانک اُس نے عدنان کی چیخیں سنیں۔ ”روشنی لاؤ... روشنی لاؤ۔ میں کہاں ہوں۔ یہاں بہت اندھیرا ہے... کیا میں اندھا ہو گیا ہوں۔“

باب ۵: دو نقاب پوش

مندرجہ ذیل اقتباس جاسوسی دنیا کے ۷۲ ویں ناول لاش کا بلاوا (۱۹۵۸) سے ہے۔ ابن صفی کے ناولوں میں سے یہ سب سے زیادہ چبھنے اور ذہن میں رہ جانے والے حصوں میں سے ہے۔ پیشترس میں ابن صفی نے خود لکھا:

لاش کا بلاوا میں آپ کو ایک ایسا آدمی ملے گا جو شرافت کی زندگی ترک کر کے جرائم کی راہ پر نکل آیا تھا... ہو سکتا ہے کہانی کے اختتام پر آپ اُس سے ہمدردی بھی محسوس کریں! لیکن اسے ہرگز نہ بھولیں گا کہ وہ غلطی پر تھا۔ اول تو یہی چیز غلط ہے کہ آپ میرا تھپڑ میرے بھائی کے گال پر واپس کریں۔ اور دوسری بات یہ کہ ”شخصی انتقام“ کا طریقہ سودمند نہیں ہوتا کیونکہ دوسرے کی پشت پناہی قانون کرتا ہے! جس معاشرے سے آپ کا تعلق ہے اُس کے قوانین آپ ہی کے وضع کردہ ہیں! آسمان سے نہیں اُترے... پھر آپ اُن کی حدود سے کیوں تجاوز کریں۔

ابن صفی نے یہ نکتہ کئی دوسرے ناولوں میں بھی دہرایا ہے کہ ”شخصی انتقام“ اصولاً غلط ہے (دیکھیے باب علامہ دہشتناک کا تعارفی نوٹ)۔ یہ بات ابن صفی کے اصلاحی مشن کی بنیاد ہے کہ اگر کسی فرد کو معاشرے سے شکایت پیدا ہوتی ہے تب بھی اُسے اجتماعی عمل ہی کے ذریعے رفع کرنے کی کوشش کرنی چاہیے اور وہ اجتماعی عمل بہر حال قانون کے احترام پر مبنی ہو۔ مندرجہ ذیل اقتباس میں یہ نکتہ ایک ایسے انداز میں پیش کیا جاتا ہے جسے پڑھ کر بھلا دینا شاید ممکن نہ ہو۔

دو نقاب پوش

یہ ایک شکستہ سی اور معمولی قسم کی عمارت تھی۔ دیواریں بھی اونچی نہیں تھیں۔ اس میں بمشکل تمام دو یا تین کمرے ہوں گے!

دروازہ سامنے ہی تھا! اور ان کی لمبی لمبی جھریوں سے اندر کی روشنی صاف نظر آ رہی تھی۔ وہ دروازے کے قریب پہنچ گئے!... جھری سے آنکھ لگاتے ہی حمید نے دیکھا کہ اب عشرت کے چہرے پر بھی نقاب موجود ہے! وہ زرد ہلکے رنگ کے اسکرٹ میں تھی! اور کہنیوں تک سفید دستاں چڑھے ہوئے تھے! بیروں میں اشانگ بھی تھے۔ اُس کے قریب ہی ایک نقاب پوش مرد بھی موجود تھا!

”اس سلسلے میں بڑی محنت کرنی پڑی ہے جناب! مگر آپ کی طبیعت خوش ہو جائے گی!“ واصف نقاب پوش سے کہہ رہا تھا!

نقاب پوش کچھ نہیں بولا۔ اس نے جیبوں میں ہاتھ ڈال کر نوٹوں کی گڈیاں نکالیں اور واصف کی طرف بڑھا دیں!

”بہت بہت شکریہ! جناب!“ واصف گڈیاں لے کر قدرے جھکا اور پھر سیدھا کھڑا ہوتا ہوا بولا۔
”میں باہر گاڑی میں موجود رہوں گا! اگر کوئی ضرورت پیش آئے تو طلب فرمائیے گا!“

پھر وہ دروازے کی طرف بڑھا! اور فریدی نے حمید کا بازو پکڑ کر کھینچ لیا! دروازہ کھلا... اور دوسرے ہی لمحے میں فریدی کی ٹھوکروا صاف کے پیٹ پر پڑی۔ وہ چیخ کر کمرے کے وسط میں جا پڑا۔ فریدی اور حمید اندر گھستے چلے گئے!

”اپنے ہاتھ اوپر اٹھاؤ“ فریدی نے سرد لہجے میں انہیں مخاطب کیا۔ اس کے ہاتھ میں ریوا لور تھا! نقاب پوش نے ہاتھ اٹھا دیئے مگر وہ قہر آلود نظروں سے واصف کو گھور رہا تھا! واصف پیٹ دبائے ہوئے فرش پر بیٹھا کراہ رہا تھا۔

”ان دونوں کے نقاب اتادو!“ فریدی نے حمید سے کہا اور ایک بیک واصف اچھل کر کھڑا ہو گیا!
”کون ہو تم لوگ! ایسی کوئی حرکت نہیں ہو سکتی! میں تمہارا خون پی لوں گا!“ اس نے غرا کر کہا۔ حمید نقاب پوش کی طرف بڑھا!... لیکن واصف فریدی کے ریوا لور کی پرواہ کئے بغیر اس پر ٹوٹ پڑا۔ دونوں گتے گئے!

نقاب پوش مرد نے نکل بھاگنے کے لیے دروازہ کی طرف چھلانگ لگائی! لیکن فریدی نے اس کے پیروں میں چھلتی لگادی اور وہ منہ کے بل فرش پر گرا۔

لیکن پھر اٹھنے کی کوشش کر ہی رہا تھا کہ فریدی اس پر ٹوٹ پڑا۔

واصف حمید سے گھٹا ہوا پانچوں کی طرح چیخ رہا تھا! ”نہیں تم ایسا نہیں کر سکتے! میں تمہیں فنا کر دوں گا۔ جو کچھ میں چاہتا ہوں ہو کر رہے گا۔ چھوڑو مجھے۔ سور کے بچے۔ ایسا نہیں ہو سکتا کبھی نہیں۔ چھوڑو۔ ذلیل۔ کہنے لگے۔“

”چپ بے بھینس کے شوہر!“ حمید نے اس کی ناک پر گھونہ رسید کیا اور اس کا جسم ڈھیلا پڑ گیا۔ پھر دوسرا ہی گھونہ اُسے فرش پر لے آیا... وہ کراہتا ہوا چیخ رہا تھا۔ ”نہیں۔ ایسا نہیں ہو سکتا! نہیں ہو سکتا! میں تمہیں زندہ نہ چھوڑوں گا!“ ادھر فریدی نے اپنے شکار کو قابو میں کر کے بے نقاب کر دیا!

”ڈیڈی!“ عشرت چیخ پڑی! بالکل ایسا ہی معلوم ہوا جیسے ایک بیک کسی نے اس کے سینے میں خنجر گھونپ دیا ہو۔

”ارے کتو! کیا کیا تم نے۔!“ واصف بلبلایا!

ادھر... عشرت کی چیخ سن کر بے نقاب ہونے والا تیور سناٹے میں آ گیا تھا! پھر ایک بیک وہ سنبھلا اور اپنی پوری قوت سے فریدی کا مقابلہ کرنے لگا۔

”اوہو!“ فریدی نے ہنس کر کہا۔ ”تم میری جیب سے ریو اور نکال لینے کی کوشش کر رہے ہو! مگر میں تمہیں خود کشی نہیں کرنے دوں گا۔ آج تم اپنی بیٹی کی چیخ سن کر خود کشی کرنا چاہتے ہو! مگر ان بیٹیوں کو بھی یاد کرو جن کی چیخیں نکلنے سے پہلے ہی گھٹ گئی ہوں گی! اگر میرے سر پر خدا نہ ہوتا تو اس گندے کیڑے واصف کی خواہش ضرور پوری ہو جاتی!“

فریدی نے اُسے دھکا دیا اور وہ سامنے والی دیوار سے جا ٹکرایا! لیکن اب وہ کھڑا نہیں رہ سکا تھا... دیوار سے ٹکراتے ہی فرش پر چلا آیا تھا! اس کی آنکھیں بند تھیں اور وہ گہری گہری سانسیں لے رہا تھا! پتہ نہیں وہ سچے بے ہوش ہو گیا تھا! یا خجالت ہی اُسے آنکھیں بند کئے رکھنے پر مجبور کر رہی تھی!

عشرت تو گویا پتھر کے بت میں تبدیل ہو گئی تھی! دفعتاً واصف فرش سے اٹھا! اس کی شکل ڈراؤنی لگ رہی تھی۔ سارے چہرے پر خون ہی خون تھا اور مصنوعی داڑھی کے بال اس میں لت پت ہو کر کہیں کہیں سے نکل ہی گئے تھے!

وہ چیخنے لگا! ”کون ہو تم کہینو!... تم نے میری اتنے دنوں کی محنت برباد کر دی! اب جب تک میں زندہ ہوں یہ آگ ٹھنڈی نہیں ہو سکے گی۔ مجھے بھی گولی مار دو! نکالو ریو اور!“

”فخری کو تم نے قتل کیا تھا!“ فریدی نے پوچھا!

”ہاں میں نے کیا تھا... پھر!“ وہ اپنی چھاتی ٹھونک کر بولا!

”رکنی پر پچھلی رات قاتلانہ حملہ بھی تم نے ہی کیا تھا۔“

”ہاں-ہاں-کیا تھا؟-پھر!“

”اس کے ہتھکڑیاں لگا دو!“ فریدی نے حمید سے کہا!

”اوہ-میں سمجھا!“ واصف دباڑا۔ ”پولیس-! مگر اس وقت یہ ہتھکڑیاں کیوں نہیں نکلی تھیں۔ جب میری بہن اسی کتے کے ہاتھوں لٹی تھی!-بتاؤ اس وقت تم کہاں تھے! اس وقت تمہارا قانون کہاں سورا تھا! جواب دو! تمہارا قانون تجوریوں کے سامنے بے بس کیوں ہو جاتا ہے؟“

”میں کہتا ہوں! اگر تم قانون کو ناقص سمجھتے ہو تو اجتماعی کوششوں سے اُسے بدلنے کی کوشش کیوں نہیں کرتے! اگر اس کی ہمت نہیں ہے تو اسی قانون کا پابند رہنا پڑے گا! اگر تم اجتماعی حیثیت سے اس کے خلاف آواز نہیں اٹھا سکتے تو اس کا مطلب یہ ہے کہ تم اس سے متفق ہو! اب اگر متفق ہونے کے باوجود بھی تم اس کی حدود سے نکلنے کی کوشش کرو تو تمہاری سزا موت ہی ہونی چاہیے۔!“

واصف کے منہ سے مغالطات کا طوفان امنڈتا رہا! ایسا لگ رہا تھا جیسے فریدی کے الفاظ اس کے کانوں تک پہنچے ہی نہ ہوں!۔
اُسے ہتھکڑیاں لگا دی گئیں!

باب ۶: آسیب

مندرجہ ذیل اقتباس جاسوسی دنیا کے ۹۷ویں ناول چاندنی کا دھواں (۱۹۵۸) سے لیا گیا ہے۔ اس ناول کی ایک خاص بات یہ ہے کہ اس کے پہلے ایڈیشن کے شروع میں برٹریڈ رسل کا ایک قول درج تھا (اور یہ غالباً ابن صفی کا واحد ناول ہے جس کے شروع میں کسی دوسرے مصنف کا قول یوں درج ہوا):

...ان افسانوں میں جنہیں صرف تصوراتی ہونے کا دعویٰ ہوتا ہے زیادہ واقعیت ہوتی ہے۔ بہ نسبت اُن سنجیدہ کارناموں کے جو حقائق مہیا کرنے کے دعویدار ہوتے ہیں۔ اس کی ایک مثال سائنسی افسانے ہیں جنہیں اب تک محض نوجوانوں کی تفریح کا ذریعہ اور تخیلی دنیاؤں پر مبنی سمجھا جاتا رہا ہے! لیکن اب ہم آہستہ آہستہ مجبور ہو رہے ہیں کہ انہیں پرمغز پیش بینوں کی حیثیت سے دیکھیں...

برٹریڈ رسل

ابن صفی پر رائیڈر ہیگرڈ کے ناول ٹی کے اثرات پہلے بیان ہو چکے ہیں۔ اس ناول کا ایک خاص پہلو پچھلے جنم کی محبت ہے۔ تناسخ یعنی دوسرے جنم کے عقیدے کی گنجائش ابن صفی کے لیے مذہبی اعتبار سے بھی نہیں تھی اور وہ مافوق الفطرت عناصر کو ویسے بھی اپنے ناولوں میں جگہ نہیں دیتے تھے۔ رائیڈر ہیگرڈ والے عنصر کا متبادل اُن کے یہاں لاشعور کی گتھیوں میں دریافت ہوا اور مندرجہ ذیل اقتباس اُس کی ایک ابتدائی شکل ہے۔ "ایک ایسی پراسرار عورت... جسے ایک مصور نے کبھی دیکھا نہیں تھا لیکن جس کے برش کی جنبش ہمیشہ اُسی کی تصویر بناتی تھی"، ابن صفی نے پیمبرس میں لکھا۔ اسی قسم کا خیال آگے چل کر اُن کے ناول اب تک تھی کہاں کی بنیاد بنا جو جاسوسی ناولوں کے سلسلوں سے علیحدہ عالمی ڈائجسٹ میں قسطوں میں چھپنے کے بعد کتابی صورت میں شائع ہوا۔ اُس کے پیش رس میں ابن صفی نے جو بات لکھی وہ مندرجہ ذیل اقتباس کو پڑھتے ہوئے بھی سامنے رکھی جاسکتی ہے:

خود آدمی کا ذہن کتنا پراسرار ہے؟ کیسی کیسی کیفیات سے گزرتا ہے۔ کن کن ادوار کی پرچھائیاں اس میں رینگتی ہیں۔ یہی نہیں بلکہ دوسرے ذہنوں کو وہ کس طرح اپنی طرف متوجہ کرتا ہے۔ یہ کہانی ایسے ہی سوالات پر مشتمل ہے۔

آسیب

جیلانی نے برش رکھ دیا۔ تھوڑی دیر تک اپنی بنائی ہوئی تصویر کو خوفزدہ نظروں سے دیکھتا رہا پھر دونوں ہاتھوں سے منہ ڈھانپ کر آرام کرسی میں گر گیا۔

اس کا سر چکرا رہا تھا! آنکھوں میں دھند سی چھا رہی تھی! اس دھند میں چنگاریاں بھی تھیں جو لاتعداد جگنوؤں کی طرح ٹمٹماتی پھر رہی تھی!... پھر یہ دھند آہستہ آہستہ گہری تاریکی میں تبدیل ہوتی گئی! اور کچھ دیر بعد اس تاریکی میں رہ رہ کر تیز روشنی کے جھماکے ہونے لگے۔

ان جھماکوں میں پل بھر کے لئے کبھی گرجوں کی چونیاں کبھی مسجدوں کے منارے اور کبھی اونچی اونچی عمارتوں کی چھتیں نظر آتیں اور پھر تاریکی میں کھوجا تیں! یہ روشنی کے جھماکے اس کے ذہن پر ٹھوکریں سی مارتے اور اس کا سارا جسم جھنجھٹا اٹھتا۔ یہ کیفیت نئی نہیں تھی۔ جب بھی اس کے برش سے وہ مخصوص چہرہ ابھرتا تھا اس کے ذہن کی یہی حالت ہو جاتی تھی! وہ ایک اچھا مصور تھا۔ اب تک کئی قومی مقابلوں میں حصہ لے چکا

تھا۔ نیشنل آرٹ گیلری میں اس کی بنائی ہوئی تصاویر کو بھی جگہ ملا کرتی تھی... لیکن پچھلے تین سال سے اس نے انسانی تصاویر بنانا چھوڑ دیا تھا!۔ اب صرف جانوروں، پرندوں اور مناظر کی تصویر کشی کرتا تھا! ایسا کیوں ہوا تھا؟۔ اس کی وجہ وہ تصویر تھی جو اس وقت بھی ایزل پر موجود تھی اور جس کے خوف سے اس نے اپنا چہرہ چھپا لیا تھا۔

مگر یہ تو کسی دلکش عورت کی تصویر تھی! ایسی کہ ایک بار دیکھنے کے بعد اس پر سے نظر ہٹانے ہی کو دل نہ چاہے! اُدھ کھلی خوابناک آنکھیں، خفیف سے کھلے ہوئے بھرے بھرے سے ہونٹ جن کے درمیان چمکدار دانتوں کی ہلکی سی جھلک بھی دکھائی دیتی تھی!

مگر وہ اُس سے خائف تھا! کیونکہ وہ جب بھی کوئی انسانی چہرہ بناتا تھا بالکل یہی خط و خال اس کے برش سے نکلتے تھے۔ یہی صورت ہوتی تھی! وہ کوشش کرتا کہ کوئی دوسری شکل بنائے۔ لیکن اس مخصوص چہرے سے پیچھا نہ چھڑا سکتا۔ شروع شروع میں یہ چہرہ اسے بے حد پیارا لگا تھا۔ لیکن جب یہ کسی بھوت کی طرح اُس کے برشوں سے چمٹ گیا تو اسے الجھن ہونے لگی۔ اس کے تصور ہی سے اختلاف ہونے لگا! اور اس نے تھک ہار کر انسانی تصاویر بنانا ہی ترک کر دیا!

اس کے خطوط میں بڑی زندگی تھی۔ وہ جہاں بھی جو رنگ لگا دیتا بس بول ہی پڑتا تھا۔ اس کے ہم عصر پختہ کار اور عمر رسیدہ مصور بھی اسے رشک کی نظروں سے دیکھتے تھے۔ جیلانی کی عمر اٹھائیس سے زیادہ نہیں تھی! لیکن اُس کے بارے میں کہنہ مشق اور تجربہ کار مصوروں کا خیال تھا کہ وہ ماں کے پیٹ ہی سے ہاتھ میں برش دبائے آیا ہوگا!

اس کی شناسا عورتیں سو جیتی تھیں کہ وہ خود بھی آرٹسٹک ہے۔ قدیم یونان کے کسی ماہر فنکار کا تراشا ہوا مجسمہ۔ نزاکت اور قوت کا حسین ترین امتزاج! آج سے تین سال قبل دولت مند گھرانوں کی رنگین مزاج عورتیں محض اس کا قرب حاصل کرنے کے لئے اُسے پوز دیا کرتی تھیں! گھنٹوں اس کے قریب بیٹھی رہتیں اور وہ ان کی تصاویر میں رنگ بھرا کرتا!

انہیں دنوں کی بات ہے۔ وہ ایک بار ایک اچھے گھرانے کی عورت کی تصویر بنا رہا تھا... عورت پوز دے رہی تھی۔ جب وہ اس دن کا کام ختم کر چکا تو عورت اُٹھ کر ایزل کے قریب آئی۔ تصویر کو نزدیک سے دیکھا اور اس پر برس پڑی کہ خواہ مخواہ اس کا اتنا وقت برباد ہوا۔ عورت کھرے مزاج کی تھی! جیلانی کو اس کے خیال دلانے پر ہوش سا آ گیا اور اب اس نے بھی غور سے دیکھا تو وہ اس عورت کی تصویر ہرگز نہیں تھی! اس نے عورت سے معذرت طلب کی اور اب تک کی محنت پر سفیدہ پھیر دیا۔ تصویر از سر نو شروع ہوئی... لیکن پھر وہی خط و خال ابھر آئے جو اس سے پہلے عورت کی برافر و خٹکی کا باعث بنے تھے! اس بار وہ خفا ہو کر اسٹوڈیو سے چلی

ہی گئی!

پھر جیلانی کو سکون نمل سکا! وہ چہرہ کسی بھوت کی طرح اس سے چمٹ کر رہ گیا تھا۔ جب بھی کوئی تصویر بنانے بیٹھتا برش کی جنبشیں وہی خط وخال ابھار کر رکھ دیتیں اور اس کا سر چکرانے لگتا۔ آخر تھک ہار کر اُس نے انسانِ تصاویر بنائی ہی چھوڑ دیں!

مگر چونکہ ایک مشاق فنکار تھا اس لیے دوسری راہوں میں بھی اُس نے اپنی انفرادیت کے جھنڈے گاڑ دیئے۔ اب بھی اس کی شہرت کا وہی عالم تھا! لیکن اب ان عورتوں کی بھیڑ اس کے گرد نہیں رہتی تھی جو تصویر بنوانے کے بہانے ہی اُس سے قریب ہونا چاہتی تھیں! اس سے اس کی مالی حالت پر برا اثر پڑا تھا! اور ایک سال کے اندر ہی اندر اُسے وہ خوبصورت بنگلہ چھوڑ دینا پڑا تھا جس میں وہ کافی ساز و سامان کے ساتھ رہتا تھا کیونکہ اب وہ اتنا مالدار نہیں رہا تھا کہ ڈھائی صد روپے ماہوار کرایہ ادا کر سکتا۔!

اُسے ایک چھوٹے موٹے مکان کی تلاش تھی۔ لیکن اکیلے آدمیوں کو چھوٹے موٹے مکان کہاں ملنے لگے! وہ دن رات ان محلوں کے چکر لگاتا رہتا جہاں متوسط طبقہ کے لوگ آباد تھے۔ کئی مکان خالی ملے بھی لیکن شرط تھی پورے خاندان کی! یعنی ”گھروالی“ کے بغیر مکان ملنا ناممکن تھا!

”میری گھروالی کا نام شامت ہے!“ وہ مسکرا کر مالک مکان سے کہتا اور آگے بڑھ جاتا!

ایک دن وہ ایک بستی میں پہنچا جہاں کے متعلق اُسے معلوم ہوا تھا کہ مکان مل ہی جائے گا! کیونکہ وہاں زیادہ تر آزاد خیال قسم کے متوسط گھرانے آباد تھے۔ وہاں ایک دو منزلہ مکان ایسا مل بھی گیا جن میں اوپری منزل پر خود مالک مکان رہتا تھا اور نگلی منزل کرائے کے لئے خالی تھی!

مالک مکان نے اُسے اپنے ڈرائینگ روم میں ریسو کیا!

وہاں کچھ اور لوگ پہلے ہی سے موجود تھے! چند خواتین بھی تھیں!...

مالک مکان نے سب سے پہلے اُس سے سوال کیا کہ اس کے پاس کار بھی ہے یا نہیں! کبھی ہوا کرتی تھی کار بھی لیکن... مالی بد حالی کی وجہ سے اسے بھی فروخت کر دینا پڑا تھا! اس لئے جیلانی سے نفی میں جواب پا کر اس نے کہا نگلی منزل میں گیراج بھی ہے اس لئے وہ کسی کار والے ہی کے لیے مناسب رہے گا۔ اور اس طرح کرائے میں اضافہ بھی کیا جاسکے گا!

جیلانی کو بڑی مایوسی ہوئی! اتنے میں ایک صاحبہ نے اس سے سوال کیا کہ کیا وہ خود اپنے لئے مکان تلاش کر رہا ہے! جیلانی سے اثبات میں جواب سن کر ان کے چہرے پر حیرت کے آثار نظر آئے تھے مگر وہ کچھ بولی نہیں تھیں! پھر جب جیلانی چلنے لگا تھا تو دفعتاً انہوں نے اپنا وزٹنگ کارڈ اس کی طرف بڑھاتے ہوئے کہا تھا! ”کل شام کو اس پتہ پر تشریف لائیے۔ میرا خیال ہے کہ میں آپ کو ایک مکان دلوا سکوں گی۔“

جیلانی ان کا شکریہ ادا کر کے اٹھ آیا تھا! یہ ادھیڑ عمر کی ایک پُر وقار اور سنجیدہ خاتون تھیں، بیگم تنویر۔ ایک مقامی گزٹ کالج میں پرنسپل تھیں۔ جیلانی دوسرے دن اُن کے یہاں پہنچ گیا تھا!

”میں آپ سے بخوبی واقف ہوں!“ بیگم تنویر نے کہا! ”آپ جیلانی صاحب ہیں! لیکن مجھے حیرت ہے کہ آپ چھوٹے موٹے مکان کی تلاش میں کیوں ہیں۔ جب کہ آپ کے پاس اتنا شاندار بنگلہ ہے اور آپ کی یہ بات بھی درست نہیں آپ کے پاس کار نہیں ہے!“

”میرے پاس بنگلہ بھی تھا۔ اور کار بھی! لیکن محترمہ اب کچھ بھی نہیں ہے۔ اب مجھے ایک معمولی سا مکان چاہیے۔ جس کا کرایہ میری قلیل آمدنی برداشت کر سکے!“

”مجھے حیرت ہے...!“

”جب تک زمین گردش کر رہی ہے سب کچھ ممکن ہے محترمہ...!“

”خیر...!“ بیگم تنویر نے ایک طویل سانس لے کر کہا! ”میرے مکان کی اوپری منزل خالی ہے! اگر آپ کے کسی کام آ سکے!“

”میں بے حد مشکور ہوں گا محترمہ!... میں صرف ایک کمرے سے بھی کام چلا سکتا ہوں۔!“

بس پھر وہ دوسرے ہی دن تنویر منزل میں اٹھ آیا تھا! بیگم تنویر بیوہ تھیں اور اس عمارت میں تنہا ہی رہتی تھیں! بہر حال یہاں کا ماحول بہت پرسکون تھا اور یہی چیز جیلانی کے لئے سب سے زیادہ اہم تھی! کیونکہ وہ ایسی ہی فضا میں جم کر کام کر سکتا تھا!

لیکن اس کا یہ سکون زیادہ دنوں تک برقرار نہ رہا! تنویر منزل میں وہ لڑکی نہیں آئی تھی بلکہ زلزلہ آ گیا تھا! وہ طوفان بدتمیزی برپا رہتا کہ خدا کی پناہ۔ صوفیہ بیگم تنویر کی کوئی عزیز تھی۔ کسی دوسرے شہر سے اس نے میٹرک پاس کیا اور اب اعلیٰ تعلیم کے لیے بیگم تنویر کے پاس چلی آئی تھی! عمر اٹھارہ سے زیادہ نہ رہی ہوگی۔ سنجیدگی شاید اس کے قریب سے بھی نہیں گذری تھی! ہر وقت ہنسنے ہنساتے رہنا اس کا محبوب ترین مشغلہ تھا اور جیلانی کو تو وہ ”شامت“ ہی کی طرح گھیرے رہتی تھی!

جیلانی اس سے بھاگنا چاہتا تھا! لیکن بھاگنے کی صورت میں سر سے چھت کا سایہ بھی جاتا! مجبوراً اب اسی ہنگامہ پر ور ماحول ہی میں بسر کرنی پڑی!

موجودہ الجھن کا باعث بھی یہی لڑکی بنی تھی! اس نے اُسے مجبور کر دیا تھا کہ وہ انٹرنیشنل آرٹ اکیڈمی میں کے لیے کوئی انسانی تصویر بنائے! ورنہ وہ تو اکیڈمی میں کے لیے ایک منظر پیش کر رہا تھا۔ یہ شفق کی چھاؤں میں ساحل کی ریت پر پڑے ہوئے تین گھونگھے تھے۔ صوفیہ نے یہ تصویر دیکھ کر ایک چھت شکاف قہقہہ لگایا تھا اور بولی تھی! ”جیلانی صاحب اگر اس منظر میں چوتھے آپ بھی شامل ہو جائیں تو تصویر بڑی جاندار ہو جائے

اس دلچسپ جملے پر وہ بھی دل کھول کر ہنسا تھا! مگر پھر تو وہ سر ہی ہو گئی۔ اس منظر پر سفیدے کا برش پھروا کر ہی دم لیا۔

آخر جیلانی نے جھلا کر کہا تھا! ”بیٹھو میں تمہاری ہی تصویر بنواؤں گا!“

اُس نے سوچا تھا کہ سر اس کا اور دھڑ بندر کا بنا کر لمبی سی دم کھینچ دے گا! وہ بھی تاؤ میں آ کر بیٹھ گئی تھی! اور وہ اس کے چہرے کا اسکیچ لینے لگا تھا! تین سال بعد انسانی خط و خال پر اس کی پنسل دوڑی تھی۔ وہ بڑے انہماک کے ساتھ اپنے کام میں لگا رہا! اُسے یہ بھی نہ معلوم ہو سکا کہ صوفیہ کب اپنی جگہ سے اٹھ کر اس کے پیچھے آ کھڑی ہوئی تھی!

”اب اتنے مشتاق بھی نہیں معلوم ہوتے کہ کھڑے گھاٹ کسی کی تصویر بنا ڈالو!“ اس کا لہجہ طنزیہ تھا! ”واہ۔ کیا خوب! یہ میری تصویر ہے! ابھی آپ کو مشق کی ضرورت ہے۔ جیلانی صاحب!“

جیلانی نے تصویر پر دوبارہ نظر ڈالی تھی اور اس کی پیشانی پر پسینے کی بوندیں پھوٹ آئی تھیں! کیونکہ یہ تو وہی تصویر تھی... وہی آسیب تھا جس نے تین سال پہلے نہ صرف اُسے بلکہ اس کے فن کو بھی دوسری راہوں پر ڈال دیا تھا!

باب ۷: اجنبی

مندرجہ ذیل اقتباس دیوبکر درندہ (۱۹۶۷) کے ابتدائی صفحات پر مشتمل ہے۔ یہ جاسوسی دنیا کا ۱۰۰واں ناول ہونے کی وجہ سے ”آئرن جوبلی نمبر“ تھا۔ ابن صفی نے اسے نامساعد ذہنی فضا میں لکھا تھا جس کا تذکرہ پیش رس میں کیا:

سیرمے والد صاحب چھ سات ماہ سے شدید علیل تھے۔ بالآخر ۲۷ جون ۱۹۷۷ء کو خالق حقیقی سے جا ملے۔ انا للہ و انا الیہ راجعون ط

ان کی علالت کے سلسلے میں آٹے دن نئی پیچیدگیوں کا سامنا ہوتا تھا۔ ذہن اُن میں الجھتا تھا اور میرا اپنا کام جہاں تمہاں رہ جاتا تھا۔

ایسے ہی حالات میں یہ کہانی مکمل ہوئی ہے۔ یقین کے ساتھ نہیں کہہ سکتا کہ یہ اس نمبر کے شایانِ شان ہے بھی یا نہیں۔ ویسے

میں نے کوشش تو یہی کی ہے کہ میرا اپنا معیار برقرار رہے!
 مندرجہ ذیل اقتباس کی خصوصیت یہ ہے کہ اس میں ابن صفی کی تحیر انگیزی کا ایک
 خاص پہلو سامنے آتا ہے۔ یہ ہے کسی مخصوص شخصیت کے حوالے سے ایسے حالات پیدا
 کرنا جو مافوق الفطرت معلوم ہوں اور قارئین کے ذہنوں میں تجسس پیدا ہو جائے کہ ان کی
 منطقی توجیہ کیسے پیش جاسکے گی۔ اس کی نمایاں ترین مثالوں میں جاسوسی دنیا کا
 ۲۶ واں ناول دوہرا قتل اور ۱۰۰ ویں ناول سے مندرجہ ذیل اقتباس شامل ہیں (گزشتہ باب ’آسیب‘
 کو بھی اسی زمرے میں شمار کیا جاسکتا ہے)۔

اجنبی

فریدی سو رہا تھا... کسی قسم کی آواز پر جاگ اٹھا!... کوئی دروازہ پیٹ رہا تھا... وہ چپ چاپ اٹھا اور دروازہ کھول
 دیا...

ایک طویل قامت اجنبی سامنے کھڑا تھا... فریدی پلک جھپکائے بغیر اسے دیکھتا رہا! متحیر تھا کہ وہ کس
 طرح اس کی خواب گاہ تک پہنچا ہوگا!

اجنبی نے مسکرا کر کہا۔ ”تمہارے رکھوالی کے لیشین مجھ سے مانوس ہیں۔!“

”میں نے آپ کو پہچانا نہیں۔“

”مجھے کوئی بھی نہیں پہچان سکتا...“ اجنبی کا لہجہ بے حد مغموم تھا۔

”اندر آ جائیے... کیا سنتریوں نے بھی آپ کو نہیں ٹوکا...!“

”میں کئی معاملات میں تمہارا راز دار ہوں بیٹے...!“ اجنبی نے گلوگیر آواز میں کہا۔

لہجہ کچھ جانا پہچانا سا محسوس ہوتا تھا...

فریدی پیچھے ہٹا... اور اسے کرسی پیش کی...

وہ طویل سانس لے کر بیٹھ گیا اور بولا۔ ”بیٹے کہہ کر مخاطب کرنا تمہیں ناگوار گزرا ہوگا۔ کیونکہ میں تمہارا

ہی ہم عمر لگتا ہوں...!“

فریدی نے اس کی آنکھوں میں دیکھتے ہوئے سرکوا شہابی جنبش دی!

”میں نے ابھی یہ بھی کہا تھا کہ بعض معاملات میں تمہارا راز دار ہوں!“

”آپ نے کہا تھا...!“ فریدی سر ہلا کر بولا۔

”میں جانتا ہوں کہ جب تم کسی کے علم میں لائے بغیر کوٹھی سے باہر جانا چاہتے ہو کون سا راستہ استعمال کرتے ہو۔“

”مجھے اس پر حیرت ہی ہونی چاہیے۔!“ فریدی اس کی آنکھوں میں دیکھتا ہوا بولا۔

وہ ٹھنڈی سانس لے کر بولا۔ ”میں بہت بڑی دشواریوں میں پڑ گیا ہوں۔ کوئی بھی ایسا نہیں جو مجھے یا میری دشواریوں کو سمجھ سکے۔!“

فریدی اُسے ایسے انداز میں دیکھتا رہا جیسے اس کے بعد کے جملے کا بھی منتظر ہو۔

”تم کیا سمجھتے ہو...!“ وہ تھوڑی دیر بعد بولا۔ ”میں کون ہوں؟۔“

”یادداشت پر بہت زیادہ زور دینے کے باوجود بھی میں آپ کو نہیں پہچان سکا۔“ فریدی کے لہجے سے ندامت کا اظہار ہو رہا تھا۔

”میں تمہارا ڈی۔آئی۔ جی ہوں۔“ وہ کرسی سے اٹھ کر پر جوش انداز میں بولا۔

”جی۔!“ فریدی کی آنکھیں پر تسخر انداز میں آہستہ آہستہ پھیل گئیں اور ”جی“ ضرورت سے کچھ زیادہ ہی طویل ہو گیا۔

”کم از کم تمہیں تو یقین کرنا ہی پڑے گا... قطعی طور پر... یہ آخری حد ہے... اگر تم نے یقین نہ کیا تو مجھے خودکشی کرنی پڑے گی۔“

فریدی براہ راست اس کی آنکھوں میں دیکھے جا رہا تھا...

”ہاں... میں یہی چاہتا ہوں...!“ اجنبی بولا۔ ”اب تم جو کچھ بھی کہو سوچ سمجھ کر کہو... اسی پر میری زندگی کا انحصار ہوگا... میں تنگ آ گیا ہوں۔!“

”چلے... میں خاموش ہی رہوں گا۔ آپ اپنا بیان جاری رکھئے...!“

”خدا کے لیے ایسا لہجہ اختیار نہ کرو!“ اجنبی ہاتھ اٹھا کر مغموں انداز میں بولا۔

”نہیں میں سنجیدہ ہوں...“

”تم جانتے ہو کہ میں تین ماہ کے لیے بچوں سمیت وادی سرخاب گیا تھا...!“

”آپ...!“ فریدی کے لہجے میں حیرت تھی...

”ہاں... میں...!“

”لیکن... میں کیسے یقین کر لوں... آپ کا قد...!“

”اوہ۔ تو تم یہ سمجھتے ہو کہ میں میک اپ میں ہوں...!“

فریدی کچھ نہ بولا۔

”میں میک اپ میں نہیں ہوں... میرے ساتھ وہ حادثہ ہوا ہے کہ جس کا جواب دنیا کی تاریخ میں نہیں ملے گا۔“

فریدی حیرت سے آنکھیں پھاڑے اُسے دیکھ رہا تھا... اجنبی بھی خاموش ہو کر کچھ سوچنے لگا... دفعۃً فریدی بولا۔ ”میں ابھی یہی سوچ رہا تھا کہ انداز گفتگو کچھ جانا پہچانا سا معلوم ہوتا ہے... لیکن آواز؟“

”میرا سب کچھ بدل گیا ہے... خود مجھے اپنی آواز اجنبی اجنبی سی لگتی ہے!“

”لیکن لہجہ...!“

”میں نے اس پر غور نہیں کیا؟“ اجنبی بولا۔

دفعۃً فریدی اسے گھورتا ہوا بولا۔ ”اصل مقصد بیان کرو!“

اجنبی کے چہرے پر حیرت کے آثار نظر آئے... اور پھر اس کی آنکھیں بے حد مغموم نظر آنے لگیں۔ اور اس نے ٹھنڈی سانس لے کر کہا۔ ”اب مجھے مرنا ہی پڑے گا...!“

فریدی کچھ کہتے کہتے رُک گیا۔ اب وہ اُسے عجیب سی نظروں سے دیکھ رہا تھا۔ کچھ دیر بعد اجنبی نے کہا!

”آخر تم کس طرح یقین کرو گے کہ میں وہی ہوں!“

”میری سمجھ میں نہیں آتا کہ...!“ فریدی جملہ پورا کئے بغیر خاموش ہو گیا۔

”کہو-کہو-خاموش کیوں ہو گئے...!“

”کچھ سمجھ میں نہیں آتا...!“

”اس کا مطلب یہ ہے کہ کشمکش میں پڑ گئے ہو...!“

”یقیناً...!“ فریدی سر ہلا کر بولا۔

”کس بنا پر؟“

”آپ کا لہجہ اور حرکات و سکنات! لہجے کی نقل تو خیر اتاری جاسکتی ہے لیکن غیر شعوری طور پر جو حرکات سرزد ہوتی ہیں ان کو مستقل طور پر ذہن میں رکھنا قریب قریب ناممکن ہے!... مثال کے طور پر میرے ای۔آئی۔جی صاحب جب بھی کسی الجھن میں ہوتے ہیں تو بائیں کان کی لو بائیں ہاتھ کی چٹکی سے مسلسل ملے رہتے ہیں اور داہنے پیر کے جوتے کی ٹورہہ رکاٹھتی ہے اور زمین سے لگتی ہے!“

”خدا کی قسم تمہیں یقین آ جائے گا...“ اجنبی خوشی کے مارے اُچھل پڑا۔ اور پھر مضطربانہ انداز میں بولا۔

”مجھے یقین تھا... مجھے یقین تھا کہ تم اس معاملے پر سنجیدگی سے غور کرو گے۔!“

فریدی کچھ نہ بولا۔ حیرت زدہ نظروں سے اُسے دیکھے جا رہا تھا۔

”پوچھو۔! مجھ سے کوئی ایسی بات پوچھو۔!“ اجنبی مضطربانہ انداز میں بولا۔ ”جس کا علم میرے اور تمہارے علاوہ اور کسی کو بھی نہ رہا ہو۔!“

فریدی نے سر کو اٹھاتی جنبش دی اور سگار کیس سے سگار نکال کر اُس کی طرف بڑھاتا ہوا بولا۔ ”آپ کو... یہ سگار پسند تھے۔!“

”ہاں... مجھے پسند تھے۔ اب بھی پسند ہیں۔ لیکن میں ترس رہا ہوں۔ ذہن تمباکو کی پیاس بڑی شدت سے محسوس کرتا ہے... میں پیتا ہوں لیکن ایک کش سے زیادہ نہیں لے سکتا۔ کیونکہ وہی کش میرے سینے کو چھیل کر رکھ دیتا ہے اور میں دوسرا کش نہیں لے سکتا۔!“

فریدی اُسے غور سے دیکھ رہا تھا۔ اس کے خاموش ہوتے ہی بولا۔ ”پھر بھی... لیجئے ایک ہی کش سہی۔!“

وہ اس سے سگار لے کر سلگانے لگا... دو تین کش لیے اور فریدی کی طرف دیکھ کر مسکراتا ہوا بولا۔ ”دھواں حلق سے نیچے اتارنے کی ہمت نہیں رکھتا۔“

”خیر یونہی سہی... آپ نے یہاں سے روانہ ہوتے وقت کیس جی۔ آر۔ تھری کس کے سپرد کیا تھا۔؟“

”ایس۔ پی کرائمر کے۔ اور یہ تمہارے ہی مشورے پر ہوا تھا۔“

یہ ایسا حوالہ تھا جسکے صحیح جواب پر چونکے بغیر نہ رہ سکا... اور پھر تو اس نے سوالات کی بوچھاڑ کر دی... لیکن ایک بھی ایسا جواب مارک نہ کر سکا جو غیر تشفی بخش ہوتا...!

”میری سمجھ سے باہر ہے یہ معاملہ...“ فریدی کچھ دیر بعد بڑبڑایا۔

”مجھے خوشی ہے کہ تم اس پر سنجیدگی سے غور کر رہے ہو!“ اجنبی بولا۔

فریدی کچھ نہ بولا۔

اجنبی نے کچھ دیر خاموش رہنے کے بعد کہا ”کتنی بڑی ٹریجڈی ہے۔ ہم دونوں ایک دوسرے کو گھورتے ہوئے قریب سے گزر جاتے ہیں۔!“

”کون دونوں۔؟“

”میں اور میرا جسم۔!“

”کیا مطلب؟“

”میں اور میرا جسم۔ تم سمجھتے کیوں نہیں۔ وہ جسم جسے تم سیلٹ کرتے ہو...!“

”یعنی ڈی۔ آئی۔ جی صاحب اور آپ دونوں ایک دوسرے کو گھورتے ہوئے قریب سے گزر جاتے

ہیں۔“

”ہاں۔ بات کو سمجھنے کے لیے تم یہی کہہ سکتے ہو۔!“

”کیا میں اپنے اسٹنٹ کیپٹن حمید کو بھی جگاؤں؟“
 ”نہیں!“ وہ ہاتھ اٹھا کر بولا۔ ”ہرگز نہیں!“ میں اسے اچھی طرح جانتا ہوں... وہ میرا مضحکہ اڑائیگا
 کیونکہ جسمانی طور پر مجھے پہچان نہیں سکے گا!“
 فریدی اسے تیکھی نظروں سے گھور رہا تھا۔ دفعۃً گونجی آواز میں بولا۔ ”مذاق ختم! اب تم مجھے اس طرح
 یہاں آنے کا مقصد بتاؤ گے!“
 اجنبی کے چہرے پر پہلو تو غصے کی سرخی نظر آئی پھر آہستہ آہستہ گہرے اضمحلال نے اس کی جگہ لے لی۔
 آنکھیں مغموم دکھائی دینے لگیں...
 اور وہ صرف اتنا ہی کہہ سکا...
 ”فہ... فریدی بیٹے...“
 اور پھر آواز گھٹ کر رہ گئی اور کرسی کے ہتھوں کے گرد اس کی انگلیاں تشنجی انداز میں کھلنے اور بند ہونے
 لگیں۔

باب ۸: سمرال

پچھلا باب دیویکروندہ سے لیا گیا ہے جو جاسوسی دنیا کا ۱۰۰ واں ناول تھا۔ اس کے بعد عمران
 سیریز کا ۵۰ ویں ناول شوگر پیک (۱۹۶۷) شائع ہوا جس کے ابتدائی صفحات درج ذیل ہیں۔
 پچھلے اقتباس کی طرح یہ بھی ایک ایسے واقعے پر مبنی ہے جو بظاہر مافوق الفطرت معلوم ہوتا
 ہے مگر چونکہ ہمیں یقین ہوتا ہے کہ ابن صفی اس کی کوئی نہ کوئی منطقی توجیہ پیش
 کریں گے لہذا ذہن بیتاب ہو جاتا ہے کہ وہ توجیہ کیا ہو سکتی ہے۔ البتہ فرق ”انفس“ اور
 ”آفاق“ کا ہے یعنی پچھلے باب (اور باب ’آسیب‘ میں حیرت انگیز واقعے کا تعلق خود
 شخصیت سے تھا جبکہ یہاں اطراف کے ماحول میں ایسی چیز نظر آتی ہے۔ ابن صفی کو خود
 بھی اس موازنے کا احساس تھا، جیسا کہ پیشتر سے اندازہ ہوتا ہے:

اس اتفاق کو کیا کہا جائے کہ جاسوسی دنیا کا سواں ناول اور عمران
 سیریز کا پچاسواں ناول یکے بعد دیگرے لکھنے پڑے۔ جاسوسی دنیا کا
 ضخیم ناول ”دیویکروندہ“ ذہنوں کی تبدیلی کے ”اسکانات“ پر لکھا
 گیا تھا۔ بعض پڑھنے والوں کو یہ چیز ”طلسم ہوشربا“ معلوم ہوئی۔
 کہانیاں لکھنے والے کسی موضوع پر اتھارٹی نہیں ہوا کرتے ان

کا کام محض امکانات کا جائزہ لینا ہے۔!

آج جبکہ ایک مردہ آدمی کی آنکھیں کسی نابینا کو روشنی بخش سکتی ہیں تو اسے بھی ناممکن نہ سمجھنا چاہیے کہ ایک ذہن اپنے تمام تر تجربات کے ساتھ کسی دوسرے جسم میں منتقل کیا جا سکے۔!

... ”شوگر بینک“ میں ایٹمی اور شمسی توانائی کے حیرت انگیز کرشمے ملاحظہ فرمائیے! ایک بار پھر گزارش ہے کہ اس ”طلسم ہوشربا“ کی فرمائش بہت عرصہ سے کی جاتی رہی تھی۔ بعض حضرات نے تو دھمکی دی تھی کہ اگر عمران کا گولڈن جوبلی نمبر اس موضوع پر نہ ہوا تو وہ سیری کتابیں پڑھنا چھوڑ دیں گے۔

سمرال

دھوئیں کا بادل پہاڑ کی چوٹی سے اٹھا اور وہ سب اپنے گھروں سے نکل کر دوڑ پڑے۔ یہ چھوٹا سا گاؤں سمرال کے پہاڑی سلسلے کے دامن میں واقع تھا۔ شمال کی طرف اونچے اونچے سرسبز پہاڑ تھے۔!

اور جنوب میں ایک چھوٹی سی ندی مشرق سے مغرب کی طرف بہتی تھی! علاقہ سرسبز تھا۔ ندی کے کنارے دور تک گیہوں کے کھیت لہلہاتے تھے۔ ندی میں ماہی گیری بھی ہوتی تھی۔ گاؤں کے لوگ خوشحال تھے! کئی گھرانے ایسے بھی تھے جن کے بچے شہر میں تعلیم پاتے تھے! انہیں میں راجیل بھی تھا۔ بائیس تیس سال کا خوش رو جوان تھا۔ کھوئی کھوئی سی آنکھوں اور ستواں ناک والا۔ ہونٹ پتلے اور جڑے بھاری تھے! گفتگو کرتے وقت آنکھوں میں خاص قسم کی چمک پیدا ہوتی تھی!۔ تنہائی پسند اور کم گو تھا۔ شہر سے آتا تو پہاڑیوں میں تنہا بھٹکتا پھرتا۔!

سب سے پہلے اُسی نے وہ دھواں پہاڑ کی چوٹی سے نکلتے دیکھا تھا۔ دھوئیں کے چھوٹے چھوٹے مرغولے چوٹی سے نکل کر فضا میں اپنا حجم بڑھاتے اور ایک بہت ہی واضح تصویر بن جاتی۔ ایسا لگتا جیسے کوئی عورت بیٹھی ستار بجا رہی ہو۔

ہر تیسرے چوتھے دن ایسا ضرور ہوتا... پہلے پہل راجیل نے جب یہ دھواں دیکھا تو سخت خائف

انہما! جغرافیہ کا معلم تھا۔ سمجھا شاید یہاں آتش فشاں پھٹنے والا ہے! اس نے اس کی اطلاع ندی کے پار ریلوے اسٹیشن تک پہنچائی تھی۔ اور اسٹیشن ماسٹر نے اس خبر کو آگے بڑھا دیا تھا۔

جیالوجیکل سروے کرنے والی ایک ٹیم تیسرے ہی دن وہاں پہنچ گئی تھی اور آس پاس کا فضا ئی اور ارضی ماحولہ لینے کے بعد یہ فیصلہ کیا تھا کہ وہ گاؤں والوں کا وہم بھی ہو سکتا ہے! یا پھر انہوں نے بادلوں کو دھواں سمجھ لیا۔

آتش فشاں کے آثار نہیں ملے تھے!...

دو تین دن بعد پھر انہوں نے چوٹی سے دھوئیں کے مرغوے اٹھتے دیکھے! اور دیکھتے ہی دیکھتے ویسی ہی تصویر بن گئی!

بعد میں راجیل نے لوگوں کو بتایا کہ اُس نے تو ستار کی آواز بھی سنی تھی!۔ گاؤں کے لوگوں کی دلچسپی بڑھتی رہی! انہیں ابھی تک اُس عجیب و غریب علامت سے کوئی نقصان تو پہنچا نہیں تھا۔ اس لئے اس سے خائف ہونے کی بھی وجہ نہیں تھی!۔

راجیل خواب دیکھنے والے نوجوانوں میں سے تھا۔ اُس کی قوتِ تخیلہ اس دخانی ہیولے کو طرح طرح کے رنگ دیتی! اسے قدیم رومانی کہانیوں سے دلچسپی تھی! خصوصیت سے رائیڈر ہیگرڈ کے ناول اُسے بہت پسند تھے!

ایک دن اسے یاد آیا کہ اُس کے دادا کے کباڑ خانے میں بھانت بھانت کی چیزوں کے علاوہ ایک دور بین بھی موجود ہے! اُس نے اُسے نکال کر صفائی کرنے کے بعد بہت احتیاط سے سوٹ کیس میں رکھ دیا اور منتظر رہا کہ دھوئیں کی تصویر پھر سامنے والے پہاڑ کی چوٹی پر نمودار ہو!۔

سار سارا دن ٹمٹکی لگائے چوٹی کی طرف دیکھتا رہتا۔

کبھی سوچتا وہ یقیناً کوئی بے چین روح ہے! اور اُسے رائیڈر ہیگرڈ کے بعض کردار یاد آنے لگتے جو عالم ارواح سے عالم اجسام میں آ کر اپنے متعلقین کو اپنی پراسرار جھلکیاں دکھایا کرتے تھے! اور اسے وہ عورت بھی یاد آئی جو ہزاروں سال سے زندہ اور جوان تھی۔ وہ جو اپنے محبوب کی تلاش میں ہر زمانے میں بھٹکتی پھرتی تھی۔

آج جیسے ہی دھوئیں کے مرغوے چوٹی سے اٹھنے شروع ہوئے اور لوگ تو گھروں سے نکل کر اسی سمت دوڑ پڑے لیکن راجیل وہیں ایک درخت کے تنے سے ٹک کر کھڑا ہو گیا تھا۔ دور بین اس کے ہاتھوں میں تھی!...

جب دھوئیں کے مرغوے ستار بجاتی ہوئی عورت کے ہیولے کی شکل اختیار کر چکے تو اس نے دھڑکتے ہوئے دل کے ساتھ دور بین اوپر اٹھائی اس کے شیشے ایڈجسٹ کئے اور دھوئیں کے ہیولے پر نظر جمادی۔

بل کھاتے ہوئے دھوئیں کی دھندلی چادر میں کوئی... متحرک چیز دکھائی دی، دل کی دھڑکن بڑھ گئی!۔
ستار ہی تھا۔ سچ مچ کا ستار۔ اُس عورت کی شکل دھندلی تھی اور دھوئیں کے مرغولے اس ترتیب سے
ساتھ اس کے گرد پھیلتے چلے گئے تھے کہ ایک بڑی تصویر بن گئی تھی۔ ایسا معلوم ہوتا تھا جیسے وہ اپنی بہت بڑی
پرچھائیں کے پیش منظر میں بیٹھی ستار بجا رہی ہو!۔
ٹھنڈک کے باوجود بھی راجیل کی پیشانی پر پسینے کی بوندیں پھوٹ آئیں۔ دل اُسے اپنی کھوپڑی میں
دھڑکتا ہوا محسوس ہوتا تھا۔

دوسری بار اس نے دور بین اٹھائی اور پھر اسے دیکھنے لگا۔ زبان خشک ہو کر تالو سے لگ گئی تھی۔
وہ اُسے دیکھتا رہا حتیٰ کہ آہستہ آہستہ دھوئیں کی تصویر فضا میں تحلیل ہو گئی۔ اب چوٹی پر کچھ بھی نہیں
لیکن راجیل دور بین آنکھوں ہی سے لگائے رہا... لوگ گھروں کی طرف واپس ہونے لگے۔
دو ایک اس کے قریب بھی رکے لیکن اس کی پوزیشن میں کوئی تبدیلی نہ ہوئی۔ دور بین بدستور آنکھوں
سے لگی رہی!۔

پھر کسی نے اس کا شانہ جھنجھوڑا تھا اور وہ اس طرح چونک پڑا تھا جیسے ابھی تک گہری نیند سوتا رہا ہو!۔
اس نے اس کے ہاتھ میں دور بین دیکھ کر بات کو آگے بڑھانے کی کوشش کی تھی! لیکن راجیل نے اسے
کچھ نہیں بتایا۔
کسی کو بھی نہیں بتایا کہ اس نے دور بین سے کیا دیکھا تھا۔

باب ۹: آدھا تیترا

۲۷ جنوری ۲۰۱۱ء کو لاہور میں سزنگ کیے علاقے میں ایک امریکی نے موٹر سائیکل پر سو
دو نوجوانوں کو سرعام گولی مار کر ہلاک کر دیا۔ دوسری طرف سے امریکی کی ”امداد“ کی
لئے آتی ہوئی امریکی سفارتخانے کی ”بی بی سی“ نے ایک راہگیر کو کچل دیا۔ عوام نے امریکی قاتل
کو پکڑ کر پولیس کے حوالے کیا تو اُس کی گاڑی سے سیٹ اپ کا سامان اور سراغ رسانی کے
آلات برآمد ہوئے۔ اس نے اپنا نام ریمنڈ ڈیوس بتایا لیکن جلد ہی واشنگٹن میں امریکی حکام نے
اعتراف کر لیا کہ یہ اُس کا اصل نام نہیں ہے۔ آئندہ چند روز میں معلوم ہوا کہ وہ امریکی
فرضی نام سے پاکستان میں داخل ہوا تھا، امریکی جاسوس تھا، پاکستان میں ”دہشت
گردوں“ کے ساتھ اُس کا گہرا رابطہ تھا اور وہ پاکستان کے نیوکلئر پلانٹ کے خلاف

کاروائیوں میں ملوث تھا۔ ان تمام اعترافات کے ساتھ امریکی صدر اوبامہ، پاکستان پر دباؤ ڈالتے رہے کہ امریکی قاتل کو مقدمہ چلانے بغیر رہا کر دیا جائے۔ ۱۶ مارچ کو پس پردہ کاروائی میں مقتولین کے ورثا کو ”دیت“ کی ادائیگی کر کے امریکی حکام نے قاتل کو رہا کروایا اور پاکستان سے باہر نکال لے گئے۔ اس کے تین ہی دن بعد امریکہ اور اتحادیوں نے لیبیا پر حملہ کر دیا۔ اس پس منظر میں عمران سیریز کے ۸۷ ویں ناول ”آدھا بٹیر“ (۱۹۷۵) کا مندرجہ ذیل اقتباس ماضی کی نہیں بلکہ حال کی کہانی معلوم ہوتا ہے۔

ناول کے پیشرس میں ابن صفی نے لکھا، ”اس کہانی میں آپ صرف آدھے تیتر سے ملاقات کیجیے! آدھا بٹیر خود بخود کود کر سامنے آ جائے گا لیکن کسی قدر انتظار کے بعد!“ اور سب سے اہم بات یہ ہے کہ ”آدھا بٹیر“ آدھے تیتر سے بقدر چوڑی سہنگا بھی ہو گا۔ سہنگا اس لیے کہ کھانے کے علاوہ لڑانے کے کام بھی آتا ہے۔“ یہ کہانی کے دوسرے حصے کی طرف اشارہ تھا جو ”آدھا بٹیر“ کے عنوان سے عمران سیریز کے ۸۷ ویں ناول کے طور پر چند ہفتے بعد شائع ہوا۔

بظاہر یہ کہانی سعودی عرب کے حکمران شاہ فیصل بن عبدالعزیز کی شہادت کے واقعے سے متاثر ہو کر لکھی گئی تھی۔ عالم اسلام کو متحد کرنے اور صیہونی جارحیت کے خلاف عملی اقدامات اٹھانے کا عزم کر کے شاہ فیصل اسرائیلی استعمار کے لیے خطرہ بن چکے تھے۔ ۲۵ مارچ ۱۹۷۵ء کو ان کے بھتیجے شہزادہ فیصل بن مسید نے رسمی ملاقات کے دوران ان پر پستول سے گولی چلا کر انہیں شہید کر دیا۔ قاتل شہزادہ حال ہی میں امریکہ سے واپس آیا تھا اور بعد میں یہ بات سامنے آئی کہ وہ مختلف قسم کی نشہ آور ادویات کا تجربہ کرنے کے شوق میں بھی مبتلا رہا تھا۔ تب بھی اور آج بھی مسلمانوں میں عام خیال یہی ہے کہ یہ واقعہ امریکی ادارے سی آئی اے کی سازش کا نتیجہ تھا۔ پاکستانی عوام نے اس واقعے کو ایک ذاتی صدمے کے طور پر محسوس کیا (اور اس دُکھ میں پاکستان کے غیر مسلم شہری بھی شریک تھے)۔ دکانیں سوگ میں بند رہیں اور یہ محض رسمی ہڑتال نہ تھی بلکہ لوگوں نے بالکل اُسی طرح کاروبار بند کیا تھا جیسے گھر میں کسی کی وفات پر کیا جاتا ہے۔ کراچی میں ڈرگ روڈ کا نام شارع فیصل اور اسی مناسبت سے پی ایف بیس ڈرگ روڈ کا نام پی ایف بیس فیصل رکھ دیا گیا۔ دارالحکومت اسلام آباد کی زیر تعمیر جامع مسجد کا نام فیصل مسجد تجویز ہوا۔ صوبہ پنجاب کے شہر لائل پور کا نام تبدیل کر کے فیصل آباد رکھا گیا۔ ”آدھا بٹیر“ کے پیشرس پر ۱۷ اکتوبر ۱۹۷۵ء کی تاریخ درج ہے (پیشرس ناول کی کتابت مکمل ہونے کے بعد بالکل آخری مرحلے پر لکھا جاتا تھا) یعنی شاہ فیصل کی شہادت کے

چھ سات ماہ بعد یہ ناول تیار ہو کر منظرِ عام پر آ رہا تھا۔ مندرجہ ذیل اقتباس سے بخوبی اندازہ لگایا جاسکتا ہے کہ یہ کہانی اسی واقعے سے متاثر ہو کر لکھی گئی تھی۔

اس کے باوجود دونوں ناولوں میں بہت سے ایسے پہلو ہیں جو چھتیس برس بعد یعنی ۲۰۱۱ء میں درپیش حالات کے ساتھ غیر معمولی مماثلت لیے ہوئے ہیں۔ مثلاً:

”قانون کی حکمرانی تو ہے لیکن سیاست بھی بہر حال ایک ٹھوس حقیقت ہے۔“

”کیا اس لیے کہ وہ سفید فام غیر ملکی ہیں۔“

”اگر وہ سیاہ فام غیر ملکی بھی ہوتے تو حالات کے تحت یہی صورت ہوتی۔ قرض دینے والے بنے بچد صورت حرام ہوتے ہیں۔ لیکن اس کے باوجود بھی اُن کے حسن کی تعریف کرنی پڑتی ہے۔“

۷۷: ۱۰۷-۱۰۶

”میں تمہاری اور تمہارے ادارے کی پوری ہسٹری سے واقف ہوں مسٹر ڈاؤڈن۔ مجھے علم ہے کہ افریقہ تمہارے سپرد کیا گیا ہے!“

۷۸: ۱۰۳

”اُس سے کہنا کہ ڈھمپ اُسی فری لانسر ایجنٹ کا آدمی ہے جسے اُس نے تین سال پہلے مصر میں دھوکا دیا تھا۔“

۷۸: ۱۲

”ٹھیک ہے! میں غیر قانونی طور پر تمہارے ملک میں داخل ہوا ہوں۔ مجھے پولیس کے حوالے کر دو۔ اس کے علاوہ میرے خلاف کچھ ثابت نہیں کیا جاسکتا!“

۷۸: ۱۰۵

آدھا تیر

شاید کچھ نہ بولا۔ احمقانہ انداز میں عمران کی صورت تکتا رہا۔

”جس شخص کا حلیہ تمہاری بہن نے بتایا ہے وہ قرض نہیں دیتا بلکہ حکومتوں کے تختے اُلٹتا ہے۔“

”آپ کیا جانیں۔!“ شاہد اچھل پڑا۔

”اپنے باپ کے مقابلے میں میں نے زیادہ دنیا دیکھی ہے۔ آج سے دو سال قبل اُس نے ایک افریقی ملک کو جنم بنا دیا تھا۔“

”عمران صاحب میں ایک بے بس چوہے کی طرح خوفزدہ ہوں۔“

”اگر سچی بات بتا دو تو شاید میں تمہاری کوئی مدد کر سکوں۔“

شاہد نے دونوں ہاتھوں سے اپنا چہرہ ڈھانپ لیا۔ اور بھڑائی ہوئی آواز میں بولا۔ ”اگر میں آپ کو اپنی بے بسی کی وجہ بتاؤں گا تو آپ مجھ سے متنفر ہو جائیں گے لیکن خدا کی قسم مجھے قطعی یاد نہیں کہ میں کب اُن حرکات کا مرتکب ہوا تھا۔“

”تم جو کچھ بھی کہو گے میں اُس پر یقین کر لوں گا۔ میں تو صرف ایک تماشائی ہوں۔ محبت اور نفرت کرنے کا حق مجھ سے چھین لیا گیا ہے۔“

”میں نہیں سمجھا۔“ شاہد نے چہرے سے ہاتھ ہٹا لیے۔

”ایک ایسا تماشائی جو خود بھی تماشے ہی کا ایک کردار ہے۔“

”میں اب بھی نہیں سمجھا۔“

”میں صرف کام کرتا ہوں۔ محبت یا نفرت کرنا میرا مسلک نہیں ہے۔ بالکل اُسی درخت کی طرح جو صرف پھل دیتا ہے۔ پھل توڑنے والوں پر پتھر نہیں چلاتا۔“

”طالب علمی کے زمانے میں ان کے چنگل میں پھنس گیا تھا۔ طب اور جراحت کا بہت اچھا طالب علم تھا۔ اور نصاب سے باہر نکل کر بھی تلاش و جستجو کی لگن رکھتا تھا۔ میرے اسی جنون سے انہیں فائدہ اٹھانے کا موقع مل گیا۔ میرا ایک ہم سبق جو وہیں کے ایک بڑے سرمایہ دار کا لڑکا تھا ایک دن کہنے لگا، کہ میں تمہیں ایک ایسے ادارے میں متعارف کرا سکتا ہوں جہاں استعداد بڑھانے کے بہتر مواقع موجود ہیں۔ میں اُس کی باتوں میں آ گیا۔ واقعی وہ عجیب دنیا تھی، میں نے وہاں ایسے ایسے آلات دیکھے جن کا تصور بھی نہیں کر سکتا تھا۔ کتابوں کا ایک ایسا ذخیرہ نظر آیا کہ آنکھیں کھل گئیں۔ ادارے کا سربراہ ایک مشفق آدمی تھا۔ اُس نے مجھے ہاتھوں ہاتھ لیا تھا۔ اُس کا کہنا تھا کہ ذہانت کی کوئی قومیت نہیں ہوتی۔ خدا کا عطیہ ہے اُسے ساری دنیا کے کام آنا چاہیے۔ یہ آدھا تیر اُسی ادارے کا نشان اور مونو گرام کا ایک حصہ ہے۔ لیکن میرے لیے یہ نشان سواہن روح بن کر رہ گیا ہے۔ دو ماہ سے وہ لوگ کسی نہ کسی طرح یہ نشان مجھ تک پہنچاتے رہے ہیں۔ اس کا مقصد یاد دہانی ہے کہ اب مجھے اُن کا اُلٹا کاربنا ہی پڑے گا۔“

”سوال تو یہ ہے کہ تم وہاں اپنی استعداد بڑھاتے بڑھاتے کیا کرنے لگے تھے جس کی بنا پر وہ تمہیں

بلیک میل کرنے کی کوشش کر رہے ہیں۔“ عمران نے سوال کیا۔

”کاش مجھے یقین ہوتا کہ میں نے وہ سب کچھ کیا ہوگا جس کے کھلے ہوئے ثبوت انہوں نے میرے سامنے پیش کئے تھے۔“

”ڈاکٹر ہو کر ایسی باتیں کرتے ہو۔“ عمران اُس کی آنکھوں میں دیکھتا ہوا بولا۔ ”میں تمہیں ایک ایسا انجکشن دے سکتا ہوں کہ تم سچ سچ اپنے بارے میں سب کچھ بھول جاؤ گے اور انجکشن کا اثر زائل ہونے کے بعد تمہیں قطعی یاد نہ رہے گا کہ تم اس دوران میں کیا کر چکے ہو۔“

”آپ جانتے ہیں!“ ڈاکٹر شاہد پر مسرت لہجے میں چیخا۔

”جانتا ہی نہیں ہوں بلکہ ایسے بہترے شعبہ میرے پاس بھی ہیں۔“

”لیکن لوگوں کی بڑی اکثریت اس کے بارے میں نہیں جانتی۔“ ڈاکٹر شاہد طویل سانس لے کر بولا۔

’ان کے پاس میری ایسی بیہودہ تصاویر ہیں کہ میں اُن کا تصور تک نہیں کر سکتا۔“

”لڑکی جان پہچان والی ہوگی۔“

”ہرگز نہیں! لڑکی نہیں۔ لڑکیاں کہیے۔ لیکن میرے فرشتوں کو بھی علم نہیں کہ وہ کون تھیں۔ یا میں اُن سے

کب ملاتا تھا۔“

”مجھے یقین ہے۔“

”وہ تصاویر مجھے دکھانے کے بعد کہا گیا تھا کہ میں پوری طرح ان کی گرفت میں ہوں۔ جہاں بھی ہوں

گا اُن کا پابند رہوں گا۔“

”تو کیا کچھ دنوں تک وہاں مستقل قیام رہا تھا۔“

”چھ ماہ تک۔ تعلیم مکمل کرنے کے بعد واپسی کا خیال تھا کہ اُس ادارے کے سربراہ نے مجھے چھ ماہ کی

خصوصی ٹریننگ دینے کا آفر دیا۔ اخراجات ادارے ہی کے ذمے ہوتے لہذا مجھے کیا اعتراض ہو سکتا تھا۔ اور

یقین کیجئے کہ دل کی سرجری کا اسپیشلسٹ میں اُسی ادارے میں چھ ماہ کے اندر ہی اندر بن گیا تھا۔ اور اسی

دوران انہوں نے میرے ساتھ وہ حرکت بھی کر ڈالی جس کا مجھے علم ہی نہ ہو سکا لیکن مجھے اُس سے قبل ہی شبہ ہو

گیا تھا کہ میں غلط لوگوں کے ہاتھوں میں پڑ گیا ہوں۔ اور یہ اس ملک کی وہی تنظیم معلوم ہوتی ہے جو ترقی پذیر

ممالک میں ریشہ دوانیاں کیا کرتی ہے۔“

”کس بنا پر شبہ ہوا تھا تمہیں؟“ عمران نے اُسے غور سے دیکھتے ہوئے پوچھا۔

”وہاں مریض بھی ہوتے تھے۔ میرے قیام کے دوران ہی میں وہاں ایک افریقی ملک کا شہزادہ اپنے

کسی مرض کا علاج کرانے کے لئے داخل ہوا تھا۔ وہاں کے بادشاہ کا بھانجہ تھا۔ منشیات کا عادی، جنسی کجروی کا

شکار اور غیر معمولی قوت کے حصول کا خواہشمند تھا۔ وہ لوگ پوشیدہ طور پر اُس کا کسی قسم کا ٹریڈنگ کرنے لگے۔ ایک دن وہ نشے کی جھونک میں رونے لگا اور بولا کہ وہ اس بار اپنے ماموں یعنی اُس افریقی ملک کے بادشاہ کی تقریب سالگرہ میں شرکت نہیں کر سکے گا۔ ادارے کے معالجین نے اُسے تشفی دیتے ہوئے وعدہ کیا کہ وہ وہیں سالگرہ کی تقریب برپا کر کے اس کے لئے رسومات کی ادائیگی کا موقع فراہم کر دیں گے۔ آپ یقین کیجئے عمران صاحب! کہ اتنی سی بات کے لئے انہوں نے بہت بڑی رقم خرچ کر دی تھی۔ باقاعدہ دربار کا سیٹ لگایا گیا تھا۔ اور ایک ایسا آدمی بھی انہوں نے ڈھونڈ نکالا تھا جو اُس کے ماموں کا ہم شکل تھا۔ تقریب برپا ہوئی۔ مبارک باد دینے کی رسم کے وقت شہزادہ اُس کے قریب پہنچا اور ریوالت نکال کر اس پر فائرنگ شروع کر دی۔ کار تو س نفی تھے بات ہنسی میں ٹل گئی۔ لوگوں نے زور زور سے قہقہے لگائے تھے۔ اور تالیاں بجائی تھیں۔ لیکن مجھے ایسا ہی لگا تھا جیسے اُس وقت وہ شہزادہ مشینی طور پر حرکت کرتا رہا ہو۔ کچھ سوچے سمجھے بغیر۔ میں الجھن میں مبتلا ہو گیا تھا۔ دوسرے دن موقع نکال کر میں نے اُس سے بات کی تھی۔ یقین کیجئے! وہ حیرت سے منہ کھولے مجھے دیکھتا رہا۔ کچھ بھی تو یاد نہیں تھا اُسے۔ پھر وہ ہنس کر بولا تھا۔ شاید تم نے خواب دیکھا تھا۔“

ڈاکٹر شاہد خاموش ہو کر کچھ سوچنے لگا۔

”سالگرہ کی بات خود اُس نے شروع کی تھی اور رو دیا تھا؟“ عمران نے سوال کیا۔

”نہیں! اُس کے ملک کی رسم و رواج کی باتیں چھڑی ہوئی تھیں۔ بادشاہ کی سالگرہ کا بھی ذکر شروع ہوا تھا اور اُس نے رونا شروع کر دیا تھا۔ خیر اب سے ایک سال پہلے کا واقعہ یاد کیجئے! افریقہ کے اُسی ملک کے بادشاہ کو اُس کے اُسی بھانجے نے قتل کر دیا۔ جس نے تین ماہ قبل اُس ادارے میں گویا اُس کے قتل کا رپورٹل کیا تھا۔ بالکل اُسی طرح سالگرہ کی مبارکباد دیتے وقت اُس نے اپنے ماموں پر چار فائر کئے تھے اور وہ اُسی جگہ گر کر ٹھنڈا ہو گیا تھا۔“

باب ۱۰: درندہ بلیک باس

جاسوسی دنیا کے ۱۸ اویں ناول ٹیم کی واپسی (۱۹۷۶) کے سپردرجہ ذیل اقتباس کو پڑھتے ہوئے دو تہذیبی حوالے ذہن میں رکھے جاسکتے ہیں: سی آئی اے کی منشیات فروشی اور کراچی میں کلشن کے ساحل پر مجوزہ قمار خانہ (کاسینو)۔

۱۹۷۲ء میں امریکی محقق الفریڈ ولیم مکائی (Alfred William McCoy) کی کتاب جنوب مشرقی ایشیا میں منشیات کی سیاست (The Politics of Drug in South-East Asia) شائع ہوئی۔ اس میں شواہد پیش کیے گئے تھے کہ جنوب مشرقی ایشیا میں (جس میں ویتنام بھی شامل ہے)،

امریکی تنظیم سی آئی اے نے صرف منشیات کی تجارت میں مدد فراہم کرتی ہے بلکہ خود بھی ملوث ہے۔ اس کتاب کے انکشافات نے خاصی سنسنی پھیلائی (اس کا اثر نیلیم کی واپسی کے مندرجہ ذیل اقتباس میں بھی دیکھا جاسکتا ہے)۔

اسی طرح بہت سے پاکستانیوں نے یہ خبر تشویش کے ساتھ سنی کہ وزیراعظم ذوالفقار علی بھٹو کی حکومت نے کراچی میں کلفٹن کے ساحل پر ایک عالی شان ”کاسینو“ یعنی قمارخانہ کھولنے کی اجازت دی ہے۔ اس کے لیے ایک جدید طرز کی عمارت کی تعمیر شروع بھی ہو گئی۔ منصوبے پر کام اُس وقت رکا جب ۱۹۷۷ء میں بھٹو نے تحریک نظام مصطفیٰ کے ہاتھوں مجبور ہو کر شراب خانوں اور نائٹ کلبوں پر پابندی عائد کی (کاسینو کی متروکہ عمارت قریباً بیس برس کلفٹن کے پر رونق ساحل پر ویرانی کی واحد علامت بنی رہنے کے بعد بیسویں صدی کے اواخر میں بچوں کی تفریح گاہ ”سندباد“ کے طور پر استعمال ہوئی مگر کچھ ہی عرصہ قبل اسے منہدم کر کے اس کی جگہ کئی سزلہ دفتری عمارت بتا دی گئی ہے)۔

نیلیم کی واپسی جو ۱۹۷۶ء کے اوائل میں شائع ہوا، اُسے پڑھتے ہوئے یہ دونوں حوالے ذہن میں رکھے جاسکتے ہیں۔ اکیسویں صدی کے اوائل میں پاکستان جن مسائل سے دوچار ہے، اُن کے ساتھ بھی یہ اقتباس ایک غیر معمولی مماثلت رکھتا ہے۔ اس اقتباس کا ”درندہ بلیک باس“ کسی زمانے میں ایک جاسوسی ناول نگار کا اندیشہ رہا ہو گا مگر آج اس قسم کی ذہنیت رکھنے والے غیر ملکیوں کی پاکستان میں موجودگی قوم کے لیے سوہانِ روح بن چکی ہے۔

درندہ بلیک باس

ٹوری بیڈنٹر نہیں جانتا تھا کہ اُسے یہاں کیوں بھیجا گیا ہے۔ وہ اپنے ملک کے ایک ایسے گروہ کا ممبر تھا جو پورے براعظم میں منشیات کی غیر قانونی تجارت کرتا تھا۔

لیکن ٹوری کے ذمے منشیات کی نقل و حمل نہیں تھی۔ وہ تو ان لوگوں میں سے تھا جو صرف بیٹھ کر کھاتے ہیں اور عیش کرتے ہیں۔ ان کی ضرورت تو اس وقت پیش آتی ہے جب گروہ کا کوئی آدمی ”بے ایمانی“ پر اُتر آتا ہے۔ یعنی رقومات کی ادائیگی کرنا چھوڑ دیتا ہے۔ یا پھر پولیس سے مل کر گروہ کو توڑنے میں مدد دینے کی کوشش کرتا ہے!

پھر ٹوری جیسے لوگوں کا کام اسے تلاش کر کے وصولیابی کرنا اور اس کے بعد قتل کر دینا ہوتا ہے۔
لیکن یہ بات اس کے وہم و گمان میں بھی نہیں تھی کہ کبھی اسے کسی ایشیائی ملک کا بھی سفر کرنا پڑے گا۔
یہاں پہنچ کر اسے جس آدمی سے رابطہ قائم کرنا تھا اس کا نام کاراس بلا بوتایا گیا تھا۔ ہدایات کے مطابق
وہ سیاحوں کی ایک ٹولی کے ساتھ ایئر پورٹ سے شہر کی طرف روانہ ہوا تھا۔ دو دن ایک ہوٹل میں قیام رہا تھا۔
پھر جب سیاحوں کی ٹولی آگے بڑھی تو اس نے بھی رخت سفر باندھا تھا۔ لیکن اس سے قبل کہ وہ ان سیاحوں کی
تقلید کر سکتا اس کے کمرے کے دروازے پر دستک ہوئی تھی۔!

”کون ہے... اندر آ جاؤ۔؟“ اس نے اونچی آواز میں کہا۔

ہینڈل گھوما تھا اور دروازے کو دھکا دیکر اسی کی نسل کا ایک اجنبی کمرے میں داخل ہوا تھا۔!

”ٹونی بیڈسٹر...!“ اس نے کہا۔!

”ٹوری بیڈسٹر...!“ ٹوری نے تصحیح کی اور غرایا۔ ”تم کون ہو!“

”جیری وٹلم...!“ اس نے مصافحے کے لئے ہاتھ بڑھاتے ہوئے کہا...!

ٹوری کی گرفت اتنی مضبوط تھی کہ جیری کا چہرہ اتر گیا!

”تمہیں میرے ساتھ چلنا ہے۔!“ اس نے لرزتی ہوئی سی آواز میں کہا۔!

”کیوں؟“ ٹوری کی سرخ سرخ آنکھیں حلقوں سے ابھر آئیں۔ گروہ کے کلکٹرز میں وہ سب سے

زیادہ خطرناک آدمی سمجھا جاتا تھا۔!

”بب... باس کا حکم!“

”کیا براہ راست کوئی ہدایت آئی ہے!“

”نہیں... کاراس بلا بوتایا کا حکم ہے!“

”میں نہیں جانتا یہ کون ہے...؟“

”اس سے کوئی فرق نہیں پڑتا مسٹر بیڈسٹر...!“

”مسٹر...!“ ٹوری چڑانے والے انداز میں بولا۔ ”بیڈسٹر... سنو میں صرف ٹوری کہلاتا ہوں...!“

”ٹھیک ہے!“ جیری اسے پرتشویش نظروں سے بغور دیکھتا ہوا بولا۔ ”کوئی کہیں سے آئے۔ یہاں تو

کاراس بلا بوتایا کا حکم چلتا ہے۔!“

”مجھے کہاں چلنا ہوگا...!“

”ایک جزیرے میں... کاراس وہیں ہے۔!“

”چلو...!“ ٹوری نے لا پرواہی سے شانوں کو جنبش دی!

”تمہارے بلوں کی ادائیگی کر دی گئی ہے... اپنا بیگ اٹھاؤ اور باہر نکل جاؤ!“
”کیا مطلب؟“ ٹوری اسے پھر گھورنے لگا۔

”باہر پورچ میں سیاہ رنگ کی ڈاج کھڑی ہے اس میں بیٹھ جانا!“
”تم ساتھ نہیں ہو گے!“...

”نہیں... یہی حکم ملا ہے... ڈرائیور کو علم ہے کہ اسے کہاں جانا ہوگا۔“

ٹوری نے اپنا بیگ اٹھایا اور باہر نکلا چلا آیا... جیری کمرے ہی میں رہ گیا تھا...

پورچ میں مذکورہ گاڑی کھڑی نظر آئی۔ اس نے پچھلی سیٹ کا دروازہ کھولا تھا اور اندر بیٹھ گیا تھا۔ گاڑی حرکت میں آ گئی۔

ٹوری نے سگریٹ کا پیکٹ جیب سے نکال کر ایک سگریٹ منتخب کیا اور اسے ہونٹوں میں دبائے کچھ سوچتا رہا۔ خاصی دیر بعد لائسنس کا شعلہ سگریٹ تک پہنچا تھا۔

یہاں بھیجے جانے کی غرض و غایت سے لاعلمی الجھن کا باعث بنی ہوئی تھی... کار اس بلا بو کا نام بھی اس نے پہلی بار سنا تھا اور پہلی ہی بار اسے علم ہوا تھا کہ اس کا گروہ اس کے اپنے براعظم ہی تک محدود نہیں ہے۔

گاڑی اسے ساحل سمندر پر لائی تھی اور یہاں بھی ایک اجنبی اس کا منتظر تھا۔

”میرا نام سیزر ہے۔ میں تمہیں کار اس کے جزیرے میں لے جاؤں گا۔“ اس نے اپنا تعارف کراتے ہوئے کہا۔ ”تھوڑی دیر بعد لانچ ساحل سے لگے گی!“

”اس سفر میں کتنا وقت صرف ہوگا!“ ٹوری نے سرد لہجے میں پوچھا۔

”شاید ایک گھنٹہ یا اس سے کچھ زیادہ...!“

پھر ٹوری نے کچھ نہیں پوچھا تھا۔ گاڑی جو اسے یہاں لائی تھی کبھی کی جا چکی تھی...

”کیا تم کچھ پینا پسند کرو گے۔“ سیزر نے اس سے پوچھا۔

”نہیں...! میں نا وقت کچھ نہیں کھاتا پیتا...!“ ٹوری کا لہجہ بدستور سرد رہا۔

سیزر اسے ٹولنے والی نظروں سے دیکھتا رہا تھا... ٹوری نے بھی شاید اسے محسوس کر لیا تھا لیکن بظاہر لا تعلقی کا مظاہرہ کرتا رہا تھا۔!

کچھ دیر بعد مطلوبہ لانچ ساحل سے لگی تھی اور دونوں اس پر جا بیٹھے تھے۔!

سفر ایک گھنٹہ سے زیادہ تک جاری رہا تھا اور بالآخر لانچ ساحل سے لگی تھی۔ متعدد چھوٹی بڑی لائیں لنگر انداز تھیں لانچ سے اتر کر وہ پھر ایک گاڑی میں بیٹھے تھے جو پہلے ہی سے وہاں موجود تھی!

جزیرہ خاصا آباد تھا۔ لیکن مقامی لوگ کم ہی دکھائی دیے۔ زیادہ تر سفید فام نظر آ رہے تھے...!

”کیا یہ یہاں کی کوئی تفریح گاہ ہے!“ ٹوری نے سیزر سے پوچھا!

”بہی سمجھ لو۔ کارا اس نے اس جزیرے کو خرید لیا ہے۔!“

ٹوری ایسا بن گیا جیسے یہ اطلاع اس کے لئے کوئی اہمیت نہ رکھتی ہو۔!

جلدی ہی گاڑی ایک چھوٹی سی خوب صورت عمارت کے سامنے رکی تھی۔ اور سیزر نے ٹوری سے کہا تھا۔

”باس کسی وقت تمہیں طلب کرے گا۔ اب تم آرام کرو!“

ٹوری اپنا سوٹ کیس اٹھائے ہوئے عمارت میں داخل ہوا۔

سیزر اسی گاڑی سے واپس چلا گیا تھا۔

ٹوری اس عمارت میں تھا تھا لیکن وہاں اسے ضرورت کی ساری چیزیں مل گئی تھیں!

دوپہر کے کھانے سے قبل شراب نوشی کرتا تھا۔ اس کے لئے بھی سارے لوازمات موجود تھے!

دوپہر کے کھانے کے لئے باہر نہیں جانا پڑا تھا کیونکہ ریفریجریٹر میں کئی وقت کی اشیاء خوردنی موجود

تھیں۔ بس انہیں گرم کرنا پڑتا۔ سو یہ کام کوئی اتنا مشکل نہیں تھا۔

سہ پہر کو سیزر پھر دکھائی دیا۔!

”تم کہاں غائب ہو گئے تھے!“ ٹوری نے پوچھا۔

”ہمیں اتنا ہی کرنے اجازت ہے جتنا کہا جائے۔!“

”بڑی پابندیوں میں زندگی بسر کر رہے ہو!“

”مجبوری ہے۔!“

”بہت سخت آدمی ہے کارا اس۔!“

”آدمی نہ کہو۔ درندہ ہے۔۔۔!“

”خوب۔۔۔!“ ٹوری طنزیہ انداز میں بولا۔ ”تو مجھے یونہی پابند رہنا پڑیگا۔“

”میں نہیں جانتا کہ تمہاری حیثیت کیا ہوگی۔!“

”کیا تم بھی میری ہی طرح یہاں آئے تھے۔!“

”میں نہیں سمجھا۔!“

”مطلب یہ کہ تمہیں بھی نہیں معلوم تھا کہ یہاں کیوں بھیجے گئے ہو۔!“

”غالباً یہی صورت تھی۔!“

”تمہارے ذمے یہاں کیا کام ہے۔!“

”میری ایک بات مانو۔۔۔!“ سیزر نے سوال کا جواب دینے کی بجائے کہا۔ ”یہاں صرف اپنے کام سے

کام رکھنا۔ جس قسم کے سوالات مجھ سے کر رہے ہو اس سے ہمیشہ احتراز کرنا۔ کار اس اس کا متحمل نہیں ہوتا۔ اور ہاں اس کی کسی بات پر اعتراض بھی نہ کرنا۔“

”میں نہیں سمجھا!“ ٹوری اسے غور سے دیکھتا ہوا بولا۔

”قدم قدم پر تمہارا خون کھولے گا۔ بس خود کو قابو میں رکھنا۔!“

”کیا وہ اپنے آدمیوں کو حقیر سمجھنے کا عادی ہے۔!“

”خود ہی دیکھ لو گے۔!“

”تب تو شاید مجھے واپس جانا پڑے گا! مجھے اگر اوپر والوں سے اختلاف ہو جائے تو اس کا اظہار ضرور کر رہوں۔!“

”یہاں اس سے گریز کرنا۔!“

”دیکھا جائے گا!“ ٹوری نے لا پرواہی سے شانوں کو جنبش دی۔!

سیزر نے گھڑی پر نظر ڈالتے ہوئے کہا۔! ”بس اب تیار ہو جاؤ۔ اس نے تمہیں طلب کیا ہے۔!“

”میرا خیال ہے کہ میں واقعی دشواری میں پڑ گیا ہوں!“ ٹوری بڑبڑایا تھا۔

”پہلے پہل میں نے بھی یہی محسوس کیا تھا! لیکن اب عادی ہو گیا ہوں۔!“

”چلو... اب پتا نہیں میں عادی ہوں گا یا...!“ ٹوری جملہ پورے کئے بغیر خاموش ہو گیا تھا۔!

اس بار بار کوئی گاڑی ان کی منتظر نہیں تھی۔ پیدل ہی ایک جانب روانہ ہو گئے...!

”خوب صورت جزیرہ ہے...!“ ٹوری نے کہا۔

”اور وہ اسے جنت بنادینے کا ارادہ رکھتا ہے!...“

”حرا مخروں کی جنت...!“ ٹوری ہنس پڑا۔!

انہیں دو تین منٹ سے زیادہ نہیں چلنا پڑا تھا۔! وہ ایک بڑی عمارت میں داخل ہوئے تھے۔!

”ملک کا سب سے بڑا قمار خانہ!“ سیزر نے کہا۔ ”کار اس نے بڑی دشواریوں سے اس کا پرمٹ حاصل

کیا تھا۔!“

”کیسی دشواری...!“ ٹوری بولا۔

”یہاں اس قسم کے بزنس آسانی سے نہیں پنپنے دیئے جاتے۔ اگر الگ تھلگ جزیرہ نہ ہوتا تو شاید

اجازت نہ ملتی۔! بس تم یہاں بیٹھ جاؤ...!“ سیزر نے ایک کرسی کی طرف اشارہ کیا جو کاؤنٹر کے قریب پڑی ہوئی

تھی۔ ہال اس وقت خالی تھا۔ ویٹر میزیں درست کرتے پھر رہے تھے۔ بار ٹینڈر نے غور سے ٹوری کی طرف

دیکھا تھا۔ لیکن کچھ بولا نہیں تھا۔ سیزر نے بھی ٹوری کا تعارف نہیں کرایا تھا۔!

”ٹھیک چار بج کر دس منٹ پر وہ تمہیں طلب کر لے گا!“ سیزر نے کہا۔

”تم کہاں چلے...!“ ٹوری نے سوال کیا۔

”اپنی ڈیوٹی پر... میرا کام اس وقت اتنا ہی تھا کہ تمہیں یہاں تک پہنچا دوں...!“

وہ بھی چل دیا۔ ٹوری جھنجھلاہٹ میں مبتلا ہو گیا تھا۔ ابھی دس منٹ تک اسے وہیں بیٹھ رہنا تھا۔!

اس نے بارنڈر کی طرف دیکھا جو پہلے ہی سے اس کی طرف دیکھ رہا تھا۔ پیلی رنگت اور چٹنی ناک والا

ایشیائی آدمی تھا۔ ٹوری اس کی صحیح قومیت کا اندازہ نہ لگا سکا۔ مشرق بعید کے کسی بھی ملک کا باشندہ ہو سکتا تھا۔!

”کیا تم کچھ پینا پسند کرو گے مسٹر...!“ بارنڈر نے دفعۃً کاؤنٹر پر جھکتے ہوئے رازدارانہ لہجے میں پوچھا

تھا۔!

”نہیں... شکریہ!“

وہ پیچھے ہٹ گیا تھا... اور خوانخواہ ریک سے ایک بوتل نکال کر کپڑے سے اس کی صفائی کرنے لگا تھا۔!

ٹوری نے سگریٹ سلگایا۔ یہاں اسے اجنبیت نہیں محسوس ہو رہی تھی... حالانکہ ویٹر جو میز پر ٹھیک

کرتے پھرتے تھے، رنگدار ہی لوگ تھے۔ لیکن ان کے چلنے پھرنے کے انداز میں اسی کے ملک والوں کی

نقائی پائی جاتی تھی۔ شاید انہیں خصوصیت سے اس کی ٹریننگ دی گئی تھی۔!

دفعۃً کاؤنٹر پر رکھے ہوئے فون گھنٹی بجی تھی۔ بارنڈر نے ریسیور اٹھا کر ماؤتھ پیس میں کہا۔ ”لیس باس!“

پھر اس نے نکتکیوں سے ٹوری کی طرف دیکھتے ہوئے کہا تھا۔ ”اوکے باس!“

ریسیور کرڈیل پر رکھ کر ٹوری سے بولا۔! ”اب تم باس کے کمرے میں جا سکتے ہو مسٹر!...“

ٹوری نے اٹھتے ہوئے پوچھا۔ ”کدھر ہے!“

بارنڈر نے بائیں جانب والی راہداری کی طرف اشارہ ہوئے کہا۔ ”دائیں جانب پانچواں دروازہ... دروازہ

کھول کر اندر چلے جانا کسی تکلیف کی ضرورت نہیں...!“

”شکریہ...!“ ٹوری راہداری میں گھوم گیا۔ پانچویں دروازے پر کار اس کے نام کی تختی نظر آئی تھی...!

اس نے ہینڈل گھما کر دروازہ کھولا۔ اور اندر داخل ہوتے ہی ٹھٹھک کر رہ گیا کیونکہ کمرے میں ایک

دیو قامت سیاہ فام آدمی کے علاوہ اور کوئی بھی نہیں دکھائی دیا تھا۔ وہ اسی کے ملک کی کالی نسل کا فرد بھی ہو سکتا تھا

اور کوئی افریقی بھی...

”دروازہ بند کر دو...!“ اس نے حکمانہ لہجے میں کہا تھا۔!

ٹوری نے غیر ارادی طور پر دروازہ بند کر دیا تھا۔ لیکن جہاں تھا وہیں کھڑا رہا۔

”تم ٹوری ہیڈ مسٹر ہو...!“

”ہاں میں ہی ہوں!“ ٹوری جارحانہ انداز میں بولا۔

”ڈاڑھی مونچھیں صاف کراؤ... بال ٹھیک کراؤ!“

”تم کون ہو؟“ ٹوری غرایا۔

”کاراس بلا بو... تمہارا مالک!“

”تم؟“ ٹوری کے لہجے میں حقارت تھی۔

”ہاں! میں... تمہیں اس میں کوئی شبہ ہے؟“

”مجھے بتایا نہیں گیا تھا۔!“

”اب بتایا جا رہا ہے... بیٹھ جاؤ...!“ اس نے سامنے والی کرسی کی طرف اشارہ کر کے کہا۔!

”میں تصور بھی نہیں کر سکتا تھا...!“

”میں نے کہا تھا بیٹھ جاؤ۔“ کاراس غرایا۔!

”سنو کالے آدمی... اگر مجھے یہ معلوم ہوتا کہ تمہاری ماتحتی کرنے پڑیگی تو مجھے یہاں بھیجنے کی جرات

کرنے والا دوسری دنیا کے سفر پر روانہ ہو جاتا۔!“

’بکو اس بند کرو۔ بیٹھ جاؤ!‘

”شٹ اپ...!“ ٹوری آپے سے باہر ہوا جا رہا تھا۔

کاراس اٹھ کھڑا ہوا... لیکن اس کے چہرے سے اندازہ لگانا مشکل تھا، کہ وہ دوسرے ہی لمحے میں کیا کر

گزرے گا۔!

ٹوری بھی سنبھل گیا تھا اور خود کو ہر قسم کے حالات سے نپٹنے کے لئے تیار کرنے لگا تھا۔!

کاراس سے وہ کئی انچ نیچا نظر آ رہا تھا۔ حالانکہ اپنے ساتھیوں میں سب سے نکلے ہوئے قدر کا حامل

سمجھا جاتا تھا۔

کاراس پلکیں جھپکائے بغیر اسے دیکھتا رہا... چہرے سے کسی جذبے کا اظہار نہیں ہو رہا تھا بس ایسا لگتا تھا

جیسے خلا میں گھور رہا ہو... لیکن ٹوری محسوس کر رہا تھا۔ جیسے اس کی آنکھوں سے برقی لہریں نکل کر اس کے اپنے

سارے جسم کو مفلوج کئے دے رہی ہوں۔ وہ لڑکھڑاتا ہوا کرسی کی طرف بڑھا اور غیر ارادی طور پر بیٹھ گیا۔ لیکن

کاراس کھڑا ہی رہا تھا...!

ٹھیک اسی وقت دروازے کا ہینڈل گھوما تھا اور ایک سفید فام عورت کمرے میں داخل ہوئی تھی...!

کاراس اس کی طرف متوجہ ہو گیا۔ عورت خوش شکل تھی۔ عمر پچیس اور تیس کے درمیان رہی ہوگی۔ لیکن

اس کی آنکھوں میں عجیب سی دیرانی پائی جاتی تھی۔ ٹوری نے پہلی ہی نظر میں اندازہ کر لیا تھا کہ وہ منشیات کی

عادی ہے۔!

”مجھ پر رحم کرو...“ وہ کاراس کی طرف دیکھ کر گڑگڑائی تھی۔!
 کاراس اپنی کرسی پر جا بیٹھا۔ چند لمحوں سے گھورتا رہا۔ پھر غرایا ”ناممکن ہے۔!“
 ”پھر میں کیا کروں۔ کہاں جاؤں...“ عورت روئے دے رہی تھی!
 ”میں کیا بتا سکتا ہوں... ہیر وئن کا حصول ناممکن ہو گیا ہے!“
 ”تمہارے لئے کچھ بھی ناممکن نہیں ہے۔ میں پچاس گنا زیادہ قیمت دے سکتی ہوں۔!“
 ”قیمت میں اضافے کی کوئی اہمیت نہیں میری نظروں میں!“ کاراس نے سفاک سی مسکراہٹ کے
 ساتھ کہا تھا۔!

”پھر تم کیا چاہتے ہو!“

”میں کیا چاہتا ہوں؟“

”ہاں جو کچھ بھی کہو!“

کاراس اپنے داہنے پیر کا جوتا اتارنے لگا...!
 ٹوری کبھی عورت کی طرف دیکھتا تھا۔ اور کبھی کاراس کی طرف۔ عورت ملتجیانہ انداز میں کاراس کو دیکھے
 جا رہی تھی! جوتا اتار چکنے کے بعد کاراس بولا۔
 ”تمہیں ہیر وئن مل جائے گی سفید فام معزز عورت! لیکن اس کے لئے تمہیں میرا تلو اچا ناپڑے گا۔!“
 ”کاراس...!“ ٹوری دھاڑتا ہوا کھڑا ہو گیا۔! ”تم کم از کم میرے سامنے ایسا نہیں کر سکتے!...“
 لیکن کاراس نے اس کی طرف دیکھا تک نہیں تھا! عورت پر بھی اس کا کوئی اثر نہیں ہوا تھا۔ وہ تو بس
 آنکھوں میں ہزار ہا التجائیں لئے کاراس کی طرف دیکھے جا رہی تھی۔!...
 ”ہاں... میرا تلو اچا ٹو...“ کاراس آہستہ سے بولا۔ ”میں تمہیں اتنی ہیر وئن دوں گا کہ ایک ماہ کے لئے
 بے فکر ہو جاؤ گی!... چاٹو میرا تلو!“...!

ٹوری چھٹ کر ان کے درمیان آتا ہوا بولا۔ ”تم ایسا نہیں کر سکتے کاراس...!“
 اس نے سر اٹھا کر ٹوری کی طرف دیکھا تھا اور پھر جھک کر بائیں پیر کے جوتے کا بھی تسہ کھولنے لگا تھا...
 جوتا اتار کر سیدھا بیٹھتا ہوا بولا ”ٹوری بیڈسٹر... دوسرے پیر کا تلو اچا تم چاؤ گے!“...!

عورت نے بات بڑھتے دیکھی تو آہستہ آہستہ کھسکتی ہوئی بائیں جانب والی دیوار سے جا لگی!
 ”ہاں... اب پہل تم ہی کرو گے...!“ کاراس ٹوری کو گھورتا ہوا بولا۔ لہجہ بے حد سرد تھا۔ اور اس میں اتنا ہی
 تین تھاکہ ٹوری پہلے تو گڑبڑا گیا۔ پھر دانت پیس کر بولا... ”بلیک باس تم اپنی موت کو آواز دے رہے ہو۔!“

کاراس نے بیٹھے ہی بیٹھے اچھل کر اس کے سینے پر زوردارلات رسید کی تھی۔

یہ حملہ اتنا غیر متوقع تھا کہ ٹوری کو سنبھلنے کا موقع بھی نہ مل سکا۔ ویسے آدمی جاندار تھا کئی قدم پیچھے ہٹ کر رہ گیا تھا۔ اس کی جگہ کوئی اور ہوتا تو اچھل کر دیوار سے جا ٹکرایا ہوتا... پھر تیرا بھی اتنا ہی تھا کہ سینے پر لات پڑتے ہی جیب سے چاقو نکال کر کھول لیا تھا۔

”شش!... پھینک دے اسے...“ کاراس نے اس طرح کہا جیسے کسی بچے سے مخاطب ہو۔ ”پھینک دے... ورنہ تیرے ہی سینے میں پیوست ہو جائے گا۔!“

ٹوری نے اس پر چھلانگ لگائی۔ لیکن اسے اندازہ ہی نہ ہوسکا کہ چاقو کاراس سے جسم میں پیوست بھی ہوا تھا یا نہیں... کیونکہ دوسرے ہی لمحے میں اس نے خود کو فرش پر پڑا پایا۔ اور کاراس اس پر چھایا ہوا تھا... ساتھ ہی اس نے اس کی آواز بھی سنی۔ وہ عورت سے کہہ رہا تھا! ”پریشان ہونے کی ضرورت نہیں... بیٹھ جاؤ تمہارا کام ابھی ہو جائے گا۔!“

ٹوری اسے اچھا پھینکنے کے لئے زور لگا رہا تھا لیکن وہ تو پہاڑ تھا۔ اتنے سخت جسم والا آدمی پہلے کبھی اس کی نظروں سے نہیں گزرا تھا۔ اسے چاقو کا دھیان آیا۔ اب وہ اس کی گرفت میں نہیں تھا۔ نہ جانے کہاں جا پڑا تھا۔!

دفعۃً اس نے اپنی ریڑھ کی ہڈی میں ایک جگہ چھین سی محسوس کی۔ اور پھر یہ چھین اتنی بڑھی کہ وہ اپنی بے ہنگم چیخوں پر قابو نہ پاسکا۔ یہ کاراس کی دو انگلیاں تھیں جو شاید ریڑھ کی ہڈی سے گزر جانا چاہتی تھیں۔! ان چیخوں کے درمیان بھی وہ محسوس کر سکتا تھا کہ اس کا نچلا دھڑ حرکت کرنے کی صلاحیت سے محروم ہوا جا رہا ہے...!

پھر کاراس کی انگلیوں سے پیدا ہونے والی چھین کا احساس بھی معدوم ہو گیا تھا۔ کاراس اسے چھوڑ کر ہٹا ہوا بولا۔! ”میں نے تجھے اپنا بچ کر دیا ہے۔ سفید فام کیڑے۔ اگر تو آدھے گھنٹے تک اپنی ضد پر قائم رہا تو ہمیشہ کے لئے اپنا بچ ہو جائے گا۔ تیری ٹانگیں حرکت نہ کر سکیں گی...!“ عورت تھر تھر کانپ رہی تھی۔ کاراس اس کی طرف مڑا۔! ”چلو... چالو میرا تلوا...!“

”وہ آگے بڑھی... کاراس کرسی پر بیٹھ چکا تھا۔ اس نے اپنی داہنی ٹانگ بائیں ٹانگ پر رکھ لی اور عورت گھٹنوں کے بل بیٹھ کر اس کا تلوا چائے لگی۔!

ٹوری بے حس و حرکت پڑا دیکھتا رہا۔ اس کی زبان لنگ ہو کر رہ گئی تھی۔ اپنے نچلے دھڑ کو جنبش دینے کا ارادہ کرتا تھا لیکن کامیابی نہیں ہوتی تھی۔ بالکل ایسا لگتا تھا جیسے ذہن سے نچلے دھڑ کا رابطہ ہی منقطع ہو گیا ہو۔!

”بس کرو...!“ کاراس عورت سے بولا۔ اس کی آنکھیں کسی ایسے شیر کی سی آنکھیں لگ رہی تھیں جو کسی تازہ شکار کا لہو پی کر اٹھا ہو۔!

اس نے میز کی دراز کھینچی تھی اور ایک چھوٹا سا پیکٹ نکال کر عورت کی طرف بڑھا دیا تھا...! عورت نے پیکٹ اسی طرح اس کے ہاتھ سے جھپٹ لیا جیسے کسی ندیدے بچے نے غیر متوقع طور پر ہاتھ آنے والی مٹھائی پر چھٹا مارا ہو... پھر اس نے اپنے پرس کا زپ کھولا تھا!

”نہیں اس کی ضرورت نہیں۔“ کاراس آہستہ سے بولا۔ ”تم قیمت ادا کر چکی ہو سفید فام عورت... جاؤ... دفع جاؤ...!“

عورت دوڑنے کے سے انداز میں چل کر باہر نکل گئی تھی...!

کاراس اب ٹوری کی طرف متوجہ ہوا...!

”کیا خیال ہے چاٹو گے میرا تلوایا ہمیشہ کے لئے اپانچ ہو جانا پسند کرو گے...!“

ٹوری نے کسی بے بس جانور کی طرح پلکیں جھپکائی تھیں...

”آدھا گھنٹہ گزر جانے کے بعد تم ہمیشہ کے لئے اپانچ ہو جاؤ گے۔ آدھے گھنٹے کے اندر اندر میں تمہیں پھر تمہاری اصلی حالت میں لاسکوں گا... لو چاٹو میرا تلو...!“

وہ اٹھ کر اس کے پاس آکھڑا ہوا اور بایاں پیر اس کے چہرے کے قریب کرتا ہوا بولا۔ ”ہم نے صدیوں تک سفید فاموں کے تلوے چائے ہیں۔ اور آج بھی تمہارے نزدیک قابل نفرت ہیں... حالانکہ تمہاری یہ دولت مندی اور سرفرازی ہمارے ہی اجداد کی محنتوں کا نتیجہ ہے... چاٹو میرا تلو اور دوبارہ اپنے پیروں پر کھڑے ہو جاؤ!“

ٹوری نے وحشیانہ انداز میں منہ پھاڑ کر زبان نکالی اور کاراس کا تلو چاٹنے لگا۔ کاراس ہنس رہا تھا... بالکل اسی طرح جیسے گدگدی ہو رہی ہو... حالانکہ اس وقت ہلکی سی مسکراہٹ بھی اس کے ہونٹوں پر نہیں آئی... جب عورت تلو چاٹ رہی تھی...!

باب ۱۱: علامہ دہشت ناک

سندر جہ ذیل اقتباس عمران سیریز کے ۸۹ ویں ناول علامہ دہشت ناک سے لیا گیا ہے۔ کہانی اگلے دو ناولوں فرشتے کا دشمن اور بیچارہ شہزاد میں مکمل ہوئی۔ اس کے پس منظر میں ہمیں چار تہذیبی حوالے نمایاں دکھائی دیتے ہیں: (۱) نیٹشے کا فلسفہ؛ (۲) شخصی انتقام کی مذمت؛ (۳) ہی

تحریک؛ (۴) یونیورسٹی کی تعلیم۔

جرمن فلسفی فریڈرک نیٹشے کے بعض نظریات نے موجودہ مغربی معاشرے پر گہرے اثرات مرتب کیے ہیں:

۱ نیٹشے نے یہ تصور پیش کیا کہ مذہب کے لیے اب معاشرے میں کوئی عملی کردار نہیں رہ گیا۔ مسلمان معاشروں کا تجربہ کچھ اور ہے مگر مغربی معاشرے کی حد تک نیٹشے کی یہ بات بہت جلد پوری ہوئی۔

۲ نیٹشے کے نزدیک طاقت ہی سب کچھ ہے جس کا مکمل ظہور فوق البشر (سپر مین) کی صورت میں ہو گا۔ یہ کہہ کر نیٹشے نے گویا مغربی استعمار کے اُس روپ کو بے نقاب کر دیا جس پر اٹھارہویں اور انیسویں صدی میں ”روشن خیالی“ (Enlightenment) کی نقاب چڑھائی گئی تھی۔ بیسویں صدی میں مغربی استعمار کے دونوں بازوؤں یعنی سوویت یونین اور امریکہ نے کھلی ہوئی طاقت پرستی کا مظاہرہ کیا۔

۳ نیٹشے نے غایت درجے کی سنجیدگی کو رد کر کے کیف و مستی کو ترجیح دی تھی اور یونانی دیوتا ڈیانیسیس کو اس کی علامت قرار دیا تھا۔ یہ رجحان بالآخر ہیپی تحریک (Hippie Movement)، سنشیمات کے فروغ اور ہر طرح کی بے راہروی پر منتج ہوا۔ یہ ایک عجیب و غریب پہلو ہے کہ مغرب میں مادیت پرستی کے خلاف احتجاج اور روحانیت سے شغف کی وہ تحریکیں جو بظاہر نیٹشے کی طاقت پرستی اور جارحیت سے نفرت کا اظہار کرتی ہیں اُن کی تہہ میں بھی نیٹشے ہی کی روح کارفرما دکھائی دیتی ہے۔ مشرقی ادب میں شاید ہی کسی نے اس موضوع پر قلم اٹھایا ہو مگر ابن صفی کے کردار علامہ دہشت میں یہ عجیب و غریب تضاد پوری فصاحت کے ساتھ سمویا گیا ہے: سوشیالوجی کے پروفیسر کی حیثیت میں علامہ دہشت طاقت پرستی کا درس دیتا ہے اور دوسری طرف ہی شہزور کے رُوپ میں بھی موجود ہے۔ لوگ اس بات سے بیخبر ہیں کہ یہ دونوں ایک ہی شخصیت کے دو روپ ہیں۔

۴ نیٹشے نے خودی یعنی انا (ego) کی نفی کی۔ اس کے نتائج تباہ کن ثابت ہوئے

مگر فی الحال اس فلسفیانہ بحث سے گریز کی جا سکتی ہے۔ متجسس قارئین جنہیں اس مسئلے کے فلسفیانہ پس منظر سے واقفیت ہو وہ علامہ دہشتناک کی کہانی میں نفی خودی کے تباہ کن اثرات بھی دریافت کر سکتے ہیں۔

ابن صفی کا کردار علامہ دہشت، نیشے کے فلسفے کے ان چاروں پہلوؤں کا نمائندہ ہے۔ چنانچہ جب علی عمران کو ضرورت پیش آتی ہے کہ وہ علامہ دہشت کے فلسفے سے متاثر طالبہ شیدا دھنی رام کو اپنے ساتھ ملائے تو اُسے بھی کچھ اسی قسم کی گفتگو کرنی پڑتی ہے کہ:

”سب سے بڑی حماقت وہی ہے جسے لوگ ذہانت کہتے ہیں۔“
 ”یہ کیا بات ہوئی۔“

”ذہانت نے آدمی کو نظریات دئیے ہیں... اور وہ نظریات کی پوٹ بن کر رہ گیا ہے... آدمی نہیں رہا۔“
 ”میں نہیں سمجھی۔“

”نظریات ہی کی بنا پر آپ شیدا دھنی رام ہیں۔ شکیلہ فضل امام نہیں ہیں... نظریات ہی شیدا اور شکیلہ کے درمیان دیوار بن گئے ہیں۔ اور دونوں ایک دوسری کو نفرت کی نظر سے دیکھتی ہیں۔“
 ”آپ کہنا کیا چاہتے ہیں...؟“

”کچھ بھی نہیں... خلا میں ہاتھ پاؤں مار رہا ہوں...!“

یہ ناول پڑھ کر ایک قاری نے اس مکالمے کو ابن صفی کے نظریات کی تبدیلی پر محمول کر کے خط لکھا تھا جس کا جواب ابن صفی نے اگلے ناول فرشتے کا دشمن (۱۹۷۶ء) کے پیشمرس میں دیا:

عمران - عمران ہے جناب! ایک ایسی لڑکی کو ڈھب پر لانا چاہتا تھا جو اُس کی ہم مسلک نہیں ہے۔ لہذا سر کے بل بھی کھڑا ہو سکتا ہے۔ وہ عمران کے جملے ہیں۔ ابن صفی کے نہیں۔ میں نے کردار نگاری اور اظہارِ واقعیت کا حق ادا کرنے کی کوشش کی ہے۔ اور یہ اُسی وقت ممکن ہے جب مصنف اپنے ذاتی نظریات سے لاتعلقی ہو جائے۔ ویسے کوئی بھی اس اٹل حقیقت سے انکار نہیں کر سکتا کہ نظریات کا اختلاف ہی دو افراد کے درمیان دیوار بنتا ہے۔ اور نظریات کے بغیر

زندگی بسر کرنا بھی مشکل - نظریات نہ ہوتے تو یہ دنیا آج بھی جنگل ہوتی -

یہ بھی ایک حقیقت ہے کہ مسلمان مفکرین نیشے کے فلسفے سے اختلاف کے باوجود اُس کے ساتھ ایک عجیب سی ہمدردی محسوس کیے بغیر نہیں رہ سکے۔ بالکل اسی طرح عمران (بلکہ خود ابن صفی بھی) علامہ دہشت کو مجرم قرار دینے کے باوجود اُس کے ساتھ ہمدردی محسوس کرتے ہیں۔ سلسلے کے آخری ناول بیچارہ شہزاد میں علامہ کے دردناک انجام پر عمران کیپٹن فیاض سے کہتا ہے:

”ہم سب درندے ہیں مائی ڈئر فیاض...! سب کچھ سامنے آ جائے گا۔ باقاعدہ رپورٹ تیار کر کے تمہارے حوالے کر دوں گا۔ جسے عدالت میں پیش کر سکو گے۔ لیکن اس شخص کے لئے میرا دل رورہا ہے... کاش اس کے انتقامی جذبے نے انفرادی رنگ اختیار کرنے کی بجائے ایسی تحریکوں کا ساتھ دیا ہوتا جو ظلم اور جبر کے نظام کو مٹا دینے کے لئے کام کر رہی ہیں۔“

ع ۹۱: بیچارہ شہزاد

خود ابن صفی نے بیچارہ شہزاد کے پیشتر میں لکھا:

کسی جاگیردار کے مظالم کی داستان سن کر یہ پلاٹ ترتیب دیا تھا۔ اس قسم کے مظالم کا انجام کیا ہو سکتا ہے۔ علامہ دہشت اُس کی ایک ممکنہ صورت ہے۔ ہرچند کہ جاگیردار کے جرم اور قانون کے محافظوں کی چشم پوشی نے اُسے ایک بہت بڑا مجرم بنا دیا تھا۔ لیکن قانون بہر حال اپنی جگہ پر اٹل ہے! مجرم کو سزا ضرور ملے گی خواہ دوسروں کے لئے وہ کتنا ہی قابلِ رحم کیوں نہ ہو! فلمی انداز میں نہ سوچئے کہ: ”جج صاحب! یہ مجرم نہیں ہے بلکہ وہ معاشرہ مجرم ہے جس میں اس نے جنم لیا ہے!“

بیچارے فلمی جج صاحب کو توفیق نہیں ہوتی کہ وہ وکیل صاحب سے پوچھیں ”کیا یہ معاشرہ آسمان سے ٹپکا ہے۔“ تو میرے بھائی! آخر ہم جذبہ انتقام کی تہذیب کیوں نہیں کرتے۔ ہم ایک ایسا معاشرہ کیوں نہیں تشکیل دیتے جس میں ظلم خانوں کے

لئے کوئی گنجائش نہ ہوا آخر فلمی قسم کے ہوائی قلعے کب تک...
کہانی کے اختتام پر ہنسنے ہنسانے کا موڈ ختم ہو چکا ہے کیونکہ
علامہ کے انجام پر میں بھی ڈکھی ہوں...

’پیشرس‘، ع ۹۱: پتیارہ شہرور

یوں علامہ دہشت کی کہانی میں اُس نکتے کا بھرپور اعادہ بھی ہوتا ہے جو ابن صفی نے
پہلے بھی بارہا پیش کیا تھا یعنی شخصی انتقام کی کوئی گنجائش نہیں (دیکھیے باب ’دو
نقاب پوش‘)۔ آج دنیا میں ظلم و تشدد کے جو پہلو سامنے آرہے ہیں اُن میں سے بہت سے اسی
نکتے کو نہ سمجھنے سے متعلق نظر آتے ہیں۔ ہم اپنے دکھ درد کی دوا کسی ضابطے اور
قانون میں تلاش کرنے کی بجائے انفرادی طور پر حاصل کرنے کے قائل ہوتے جا رہے ہیں۔

اس موقع پر یہ سوال پیدا ہوتا ہے کہ اجتماعی زندگی پر ہمارا اعتماد کم ہو جانے میں
کہیں اس بات کو بھی دخل تو نہیں کہ زندگی کے بارے میں وہی غیر ذمہ دارانہ نقطہ نظر جو
کبھی ہی تحریک کی بنیاد بنا تھا اب دنیا کی بڑی بڑی یونیورسٹیوں میں تعلیمی نظریات کی
اساس بن چکا ہے اور ہمارے ذہنوں کی تشکیل اُسی کے تحت ہو رہی ہے؟ مندرجہ ذیل
اقتباس کو اس سوال کی روشنی میں بھی پڑھا جاسکتا ہے۔

علامہ دہشت ناک

گیارہ افراد ایک قطار میں دوڑے جارہے تھے۔ اس طرح کہ ایک کے پیچھے ایک تھا اور لمبی سی قطار کہیں سے
بھی ٹیڑھی دکھائی نہیں دیتی تھی۔ اس قطار میں عورتیں بھی تھیں اور مرد بھی...

سورج ابھی طلوع نہیں ہوا تھا۔ اوائل جنوری کی برجستہ ہوا ہڈیوں میں گھستی محسوس ہو رہی تھی...
سب سے آگے ایک قد آور جسیم آدمی تھا... عمر چالیس اور پچاس کے درمیان رہی ہوگی۔ اور چہرہ
ڈاڑھی مونچھوں سے بے نیاز...

البتہ سر پر گھنے اور لمبے لمبے بال لہرا رہے تھے... آنکھوں سے بے پناہ توانائی ظاہر ہوتی تھی...
سرک سے وہ بائیں جانب والے میدان میں اتر گئے۔ اور پھر انہوں نے دائرے کی شکل میں دوڑنا
شروع کر دیا تھا... دائرے میں بھی تنظیم اس حد تک برقرار رہی تھی کہ وہ کہیں بھی غیر متوازن نہیں معلوم ہوتا تھا...
’ہالٹ!‘۔۔۔ قد آور آدمی نے زور سے کہا۔

اور وہ سب رُک گئے۔ لیکن دائرہ بدستور برقرار رہا۔

”ڈیس پرس!“ قد آور آدمی کی آواز پھر بلند ہوئی۔ اور وہ سب تتر بتر ہو کر گھاس پر بیٹھ گئے...

سبھی گہرے گہرے سانس لے رہے تھے۔ قد آور آدمی جہاں تھا وہیں کھڑا رہا۔ اس کی ظاہری حالت میں کوئی تبدیلی نہیں دکھائی دیتی تھی۔ سب کچھ معمول کے مطابق تھا نہ چہرے پر تھکن کے آثار تھے اور نہ سینہ دھونکتی کی طرح چل رہا تھا۔ قطعاً نہیں معلوم تھا کہ اس نے بھی دوسروں کی طرح یہ مسافت دوڑتے ہی ہوئے طے کی ہے...!

آدھے منٹ سے زیادہ وقت نہیں گزرا تھا کہ اس نے ”فال ان“ کی ہانک لگائی اور وہ سب اٹھ کھڑے ہوئے اور تیزی سے قطار بنائی...!

”ایٹ ایز“ کہہ کر اس نے ان پر اچھتی سی نظر ڈالی اور بولا۔

”دوستو- طاقت کا سرچشمہ۔“

”ذہانت!“ سب بیک آواز بولے۔

”کیڑے کوڑے...!“ وہ پھر دہاڑا۔

”غیر ذہین دوپائے!“ انہوں نے ہم آواز ہو کر کہا۔

”اور یہ کیڑے کوڑے!“ وہ ہاتھ اٹھا کر بولا۔ ”ذہین آدمیوں کے آلہ کار سے زیادہ حیثیت نہیں رکھتے... انہیں استعمال کرو اور صرف اتنا ہی تیل انہیں دو کہ یہ متحرک رہ سکیں... اگر ان میں سے کوئی ناکارہ ہو جائے تو اُسے کوڑے کے ڈھیر پر پھینک دو۔ اور اُس کی جگہ دوسرا پرزہ فٹ کر دو!“ انہیں قابو میں رکھنے کا طریقہ یہ ہے کہ انہیں حقارت سے دیکھا جائے... اگر تم نے انہیں آدمی سمجھا تو یہ خود کو اہمیت دینے لگیں گے... اور پھر تم انہیں اپنے قابو میں نہ رکھ سکو گے۔!“

وہ خاموش ہو کر کچھ سوچنے لگا تھا! سامنے دس افراد سر جھکائے کھڑے تھے۔ یہ سب جوان العمر تھے۔ اور ان میں سے چار لڑکیاں تھیں...

”بیٹھ جاؤ۔!“ قد آور آدمی نے ہاتھ ہلا کر کہا۔

انہوں نے اسی طرح تعمیل کی تھی جیسے وہ پوری طرح ان پر حاوی ہو! ان کی آنکھوں میں اس کے لیے بے اندازہ احترام پایا جاتا تھا...

”آج میں تمہیں ایک کہانی سناؤں گا۔“ اس نے کہا اور وہ سب دم بخود بیٹھ رہے۔!

”یہ کہانی ایک گاؤں سے شروع ہوتی ہے... ایک بچے کی کہانی ہے... لیکن بچے سے اس کی ابتدا نہیں ہوگی... اس گاؤں میں صرف ایک اونچی اور پکی حویلی تھی بقیہ مکانات کچے تھے... تم سمجھ گئے ہو گے کہ حویلی

میں کون رہتا تھا... اور کچے مکانوں میں کیسے لوگ آباد تھے۔ بہر حال ایک بار ایسا ہوا کہ حویلی کا ایک فرد قتل کے ایک وقوعے میں ماخوذ ہو گیا... اور کچے مکان کے ایک باسی نے اس کے خلاف عدالت میں شہادت دے دی۔ کچے مکان کا وہ باسی ایک دیندار آدمی تھا۔ اس نے جو کچھ اپنی آنکھوں سے دیکھا تھا عدالت میں بیان کر دیا۔ اس کی شہادت کے مقابلے میں جھوٹی گواہیاں کام نہ آ سکیں۔ اور حویلی والے ملزم کے خلاف مجرم ثابت ہو گیا۔ پھانسی کی سزا سنائی گئی!“

قد آور آدمی خاموش ہو کر پھر کچھ سوچنے لگا۔ اور سننے والوں کے چہرے اضطراب کی آماجگاہ بن گئے۔ تھوڑی دیر بعد وہ بھڑائی ہوئی آواز میں بولا۔ ”اب یہاں سے اُس دیندار آدمی کی کہانی شروع ہوتی ہے جو حویلی والوں کا مزارع بھی تھا... جانتے ہو اس پر حویلی والوں کا عتاب کس شکل میں نازل ہوا...؟ ایک رات جب کچے مکان کے لوگ بے خبر سو رہے تھے... کچے مکان میں آگ لگا دی گئی۔ اور اس بات کا خاص خیال رکھا گیا کہ کوئی باہر نہ نکلے پائے۔ چھوٹے بڑے آٹھ افراد جل کر بھسم ہو گئے تھے۔ جس نے باہر نکلنے کی کوشش کی اسے گولی مار دی گئی... اس کنبے کا صرف ایک بچہ زندہ بچ سکا تھا۔ وہ بھی اس لیے کہ واردات کے وقت وہ اس کچے مکان میں موجود نہیں تھا۔ دوسرے گاؤں میں اس کی نانہال تھی... کچھ دنوں پہلے اس کا ماموں اسے گھر سے لے گیا تھا۔ اور وہ وہیں مقیم تھا... بہر حال حویلی والوں کا کوئی کچھ نہیں بگاڑ سکا تھا۔ تھیلیوں کے منہ کھل گئے تھے۔ پھر قانون کے محافظوں کے منہ پر تالے کیوں نہ پڑ جاتے آگ حادثاتی طور پر لگی تھی اور آٹھ افراد اپنی بدبختی کی بھیشت چڑھ گئے تھے۔ اُس دیندار آدمی نے ایک درندگی کے خلاف شہادت دی تھی لیکن اس کے ساتھ جو درندگی ہوئی اس کا کوئی عینی شاہد قانون کے محافظوں کو نہ مل سکا!... ہاں تو اب اس بچے کی کہانی شروع ہوتی ہے... وہ اسی دیندار آدمی کا نطفہ تھا... ظاہر ہے جس بات کا علم ہر ایک کو تھا اسے کیوں نہ ہوتا۔ کون نہیں جانتا تھا کہ کچا مکان کیسے بھسم ہوا تھا... کون اس سے ناواقف تھا کہ آٹھ بے بس افراد کس طرح جل مرے... لیکن کس میں ہمت تھی کہ اب حویلی کی طرف آنکھ اٹھا کر بھی دیکھ سکتا... وہ ایک شخص کی جرأت کا انجام دیکھ چکے تھے... اب تم مجھے بتاؤ کہ اس بچے کی کہانی کیا ہونی چاہیے!“

کوئی کچھ نہ بولا۔ وہ خاموشی سے ان کے چہروں کا جائزہ لیتا رہا۔ دفعۃً ایک لڑکی مٹھیاں بھینچ کر چیخی

”انتقام“

قد آور آدمی کے ہونٹوں پر ہلکی سی مسکراہٹ نمودار ہوئی۔

”تمہارا خیال درست ہے“ اس نے کہا۔ ”لیکن لہجہ مناسب نہیں ہے... اس لہجے میں اٹھنے اور چھٹ پڑنے کا سا انداز ہے... اس بچے نے انتقامی جذبے کی تہذیب کی طرف توجہ دی تھی۔ خیر سنبھال کر ٹوٹ نہیں پڑا تھا دشمنوں پر... وہ کیڑوں کوڑوں میں سے نہیں تھا۔ ذہین تھا۔ اس نے پوری حویلی ویران کر دی لیکن قانون

کا ہاتھ اس تک نہیں پہنچ سکا تھا۔“

ایک نوجوان نے اپنا ہاتھ اٹھایا۔

”ہاں کہو...! کیا کہنا چاہتے ہو۔“ قد آور آمی نے اس کی طرف دیکھ کر کہا۔

”حویلی والوں تک بھی قانون کا ہاتھ نہیں پہنچ سکا تھا۔“ نوجوان بولا۔

”قانون کے محافظوں کی چشم پوشی اس کی وجہ تھی۔ اگر جلی ہوئی لاشوں کا پوسٹ مارٹم کیا جاتا تو ایک آدھ کے جسم سے گولیاں ضرور برآمد ہوتیں۔ لیکن اس بچے کے انتقام نے کوئی ایسا نشان نہیں چھوڑا تھا جس سے اس کا سراغ قانون کے محافظوں کو مل سکتا۔ اس کے مقابلے میں حویلی والے بھی کیڑے کوڑے تھے...! تو کہنے کا مطلب یہ کہ ذہانت ہی برتری کی علامت ہے۔ کوئی اور سوال...؟“

فوری طور پر کسی نے کچھ نہیں پوچھا تھا۔ پھر ایک لڑکی نے ہاتھ اٹھایا۔

”ہاں... پوچھو...“

”کیا اب اس حویلی کا کوئی فرد زندہ نہیں...؟“

”صرف ایک فرد... جس کی موت سے پورے ملک میں تہلکہ مچ جائے گا... تم دیکھ ہی لو گے...!“

”اور اس کا سراغ بھی کوئی نہ پاسکے گا...!“

”سوال ہی پیدا نہیں ہوتا۔“

”کیا وہ کوئی اہم شخصیت ہے۔“

”بہت زیادہ اہم بھی نہیں ہے۔ حکمران جماعت کی بساط سیاست کا ایک مہرہ سمجھ لو...“

”تب تو اس کا امکان ہے کہ انہیں سراغ مل جائے۔ اس سے وہ چشم پوشی نہیں کر سکیں گے۔“

”اس بچے کی طرف کسی کا دھیان نہیں گیا۔ اب بھی یہی ہوگا۔“

”میں نہیں سمجھ سکی جناب۔“

”ان کی توجہ صرف اپوزیشن کی طرف مبذول ہوگی۔“

”ہاں یہ تو ہے۔“ کسی نے کہا۔

قد آور آدمی نے ہاتھ اٹھا کر کہا۔ ”اس بچے کو کوئی نہیں جانتا کیونکہ وہ بہت چھوٹی عمر میں نانہال سے بھی بھاگ نکلا تھا۔ بڑی دشواریوں سے اس نے تعلیم حاصل کی۔ لیکن طبیعت کا یہ عالم تھا کہ شاعری شروع کی تو دہشت تخلص کیا... اور اب بھی یونیورسٹی میں علامہ دہشت کے نام سے یاد کیا جاتا ہے... اور اس کی غیبت میں بعض طالب علم اسے علامہ دہشتا کہتے تھے...! ہاں... لڑکی تم کیا کہنا چاہتی ہو؟“

”آپ نے یہ کہانی ہمیں کیوں سنائی ہے؟“

”جن پر اعتماد ہو جاتا ہے انہیں یہ کہانی ضرور سنا تا ہوں... تم جیسے بے شمار شاگرد پورے ملک میں پھیلے ہوئے ہیں اور جہاں بھی ہیں ذہانت کو بروئے کار لا کر بڑی بڑی پوزیشنیں حاصل کر چکے ہیں... کیا تم... میرے اعتماد کو ٹھیس پہنچا سکتے ہو؟“

”ہرگز نہیں!“ سب بیک زبان بولے!“آپ ہماری زندگی ہیں۔“

”اس سال پانچ ہزار میں سے تم دس منتخب کیے گئے ہو... دس جو دس لاکھ پر بھی بھاری رہو گے۔“

”اچھا... عہد...“ وہ ہاتھ اٹھا کر بولا۔

دسوں پھر قطار میں کھڑے ہو گئے۔ اور بیک آواز کہنے لگے ”ہماری ذہانت کا سرچشمہ آپ ہیں... ہم

کبھی آپ سے غداری نہیں کریں گے...“

”لیکن مجھے اپنے سوال کا جواب نہیں ملا جناب۔“ لڑکی پھر ہاتھ اٹھا کر بولی۔

”کس سوال کا جواب...!“

”ہمیں یہ کہانی کیوں سنائی گئی ہے...“

”یہ بتانے کے لیے کہ جرم کی پردہ پوشی دوہی طریقوں سے ممکن ہے۔ یا تجویروں کے دہانے کھول دویا ذہانت کو بروئے کار لاؤ... دولت کے بل بوتے پر کیے جانے والے اقدام کا اثر دیر پا نہیں ہوتا۔ اس لیے اسے کیڑے مکوڑوں کے لیے چھوڑ دو... حویلی والوں نے دولت کے بل بوتے پر صرف اپنا تحفظ کیا تھا۔ لیکن دوسرے ذہنوں سے اپنے جرائم کے نقوش نہیں مٹا سکے تھے۔ بے شک وہ عدالت تک نہ پہنچ سکے لیکن گاؤں کا بچہ بچہ جانتا تھا کہ کچا مکان کس طرح تباہ ہوا۔ اب ذہانت کا کارنامہ دیکھو! کوئی نہیں جانتا کہ حویلی کیسے تباہ ہوئی... اور حویلی والوں کی اموات میں کس کا ہاتھ تھا۔“

”میں سمجھ گئی جناب!“ لڑکی نے طویل سانس لے کر کہا۔

”دوسری بات...! کچا مکان تباہ ہو گیا... حویلی فنا ہو گئی۔ لیکن وہ ہمیشہ زندہ رہیں گے جنہوں نے حویلی

والوں کو عدالت میں پیش ہونے سے بچا لیا تھا۔ لہذا اس ذہن بچے کو بھی ہمیشہ زندہ رہنا چاہیے۔“

”علامہ دہشت!“ ایک پر جوش جوان نے ہانک لگائی۔

”زندہ باد!“ متفقہ نعرہ تھا۔

علامت دہشت نے ہاتھ اٹھا کر کہا ”جرائم کی پردہ پوشی کرنے والے قانون کے محافظ اس وقت سے موجود ہیں جب قانون نے جنم لیا تھا۔ اور جب تک قانون موجود ہے وہ بھی زندہ رہیں گے... لہذا تمہیں بھی زندہ رہنے کا حق حاصل ہونا چاہیے۔ جس دن یہ ختم ہوئے تم بھی ختم ہو جاؤ گے۔ جرائم کا اصل سبب یہی ہے کہ لوگ قانون کے محافظوں کی طرف سے مطمئن نہیں ہیں۔“

وہ خاموش ہو کر ان کی شکلیں دیکھنے لگا تھا۔

دفعۃً ایک لڑکی کی طرف انگلی اٹھا کر بولا ”کیا تمہیں اس میں شبہ ہے؟“

”نہیں... جناب... لیکن؟“

”میں نے یہ ”لیکن“ تمہارے چہرے پر پڑھ لیا تھا۔“

”میری دانست میں جرائم کی صرف یہی ایک وجہ نہیں ہے؟“

”میں سمجھ گیا تم کیا کہنا چاہتی ہو۔“ علامہ دہشت نے ہاتھ اٹھا کہ کہا۔ ”وہی گھسی پٹی بات کہ کسی قسم کی

اقتصادی بد حالی جرائم کو جنم دیتی ہے!“

”جج... جی ہاں...!“

”غلط ہے! یہ صرف جذبہ انتقام کی کار فرمائی ہے... اگر کوئی بھوکا ایک روٹی پڑاتا ہے تو یہ معاشرے کی

اُس مصلحت کشی کے خلاف انتقامی کارروائی ہے جس نے اسے بھوکا رہنے پر مجبور کر دیا۔“

”معاشرے کی مصلحت کشی سمجھ میں نہیں آئی جناب...!“

”یہ مصلحت کشی ان چند افراد کی ہوس ہے جو وسائل حیات کو اپنے قبضے میں رکھنا چاہتے ہیں۔ اصل مجرم

وہی ہیں۔ لیکن صدیوں سے ان کی ذہانت ان کے اس بنیادی جرم کی پردہ پوشی کرتی آرہی ہے۔“

”وہ ایسا کیوں کرتے ہیں؟“

”دوسروں کو اپنے سامنے جھکائے رکھنے کے لیے۔ اپنے اقتدار کو برقرار رکھنے کے لیے۔ ان کی ذہانت

ان کے اس بنیادی جرم کو صدیوں سے خدا کا قانون قرار دیتی چلی آرہی ہے۔“

”میں سمجھ گئی جناب...!“

”لیکن مطمئن نہیں ہوئیں... میں تمہاری آنکھوں میں اب بھی شبہات کی جھلکیاں دیکھ رہا ہوں۔“ لڑکی

کچھ نہ بولی۔ علامہ اسے گھورتا رہا۔

”میں دراصل... یہ کہنا چاہتی تھی جناب کہ مذہب...!“

”بس!“ علامہ اس کی بات کاٹ کر بولا۔ ”تم پر میری محنت ضائع ہوئی ہے۔“

لڑکی سختی سے ہونٹ بھیجنے کر رہ گئی۔ اور وہ کہتا رہا۔ ”تمہاری ذہانت مشتبہ ہے!“

”شش شاید... مم... میں۔“

”بات آگے نہ بڑھاؤ۔ اس مسئلے پر کئی بار روشنی ڈال چکا ہوں اور تم سب بھی سن لو کہ حویلی والے بڑے

مذہبی لوگ تھے... اور کچے مکان کا وہ فرد بھی بڑا مذہبی تھا جو اپنے متعلقین سمیت جل کر بھسم ہو گیا تھا۔“

کوئی کچھ نہ بولا۔ وہ لڑکی بھی خاموش ہو گئی تھی۔ علامہ نے اس طرح ہونٹ سکڑ رکھتے تھے جیسے کوئی

کڑوی کیلی چیز حلق سے اتار گیا ہو۔“

”واپسی...!“ دفعۃً اس نے کہا۔ اور وہ ایک بار پھر قطار میں دوڑتے نظر آئے لیکن ترتیب پہلے کی سی نہیں تھی۔ علامہ سب سے پیچھے تھا... اور پھر وہ ایک نوجوان سمیت دوسروں سے بہت دور رہ گیا۔ اس نے اپنے آگے والے نوجوان کو پہلے ہی ہدایت کر دی تھی کہ وہ اپنی رفتار معمول سے کم رکھے۔

اب وہ دونوں برابر سے دوڑ رہے تھے اور دوسروں سے بہت پیچھے تھے۔

”پیٹر...!“ علامہ نے نوجوان کا نام لے کر مخاطب کیا۔

”یس سر...!“ پیٹر بولا۔ اور دوڑ برابر جاری رہی۔

”یا سمین کے خیالات سننے نے...“

”یس سر!“

”تمہارا کیا خیال ہے!“

”وہ راستے سے ہٹ سکتی ہے... اس نے مذہب کا نام لیا تھا!“

”مجھے تم پر فخر ہے پیٹر۔ تم بہت ذہین ہو...“

”میں کچھ اور کہنا چاہتا ہوں جناب...“

”ضرور کہو پیٹر...“

”قبل اس کے وہ راستے سے ہٹے... ہم خود ہی کیوں نہ ہٹا دیں۔“

”میں تمہارے علاوہ اور کسی میں اپنا نائب بننے کی صلاحیت نہیں دیکھتا۔“

”میں اسے راستے سے ہٹا دوں گا جناب!“

”مگر اسے نہ بھولنا کہ تم ایک ذہین آدمی ہو۔“

”آپ مطمئن رہیے۔“

پھر انہوں نے رفتار بڑھائی تھی اور دوسروں سے جا ملے تھے... قریباً آدھے گھنٹے بعد وہ اس جگہ پر پہنچے جہاں ان کا ایکمپ تھا۔ چھوٹی چھوٹی گیارہ چھوٹا ریاں نصب تھیں ایک ایک کر کے وہ اپنی اپنی چھوٹا ریاں میں داخل ہو گئے اور آرام کرنے لگے۔

یہ سب علامہ دہشت کے مخصوص شاگرد تھے۔ یعنی اُس کے نظریات سے اتفاق رکھتے تھے۔ وہ نظریات جن کا اظہار وہ سب کے سامنے نہیں کرتا تھا۔ ویسے پڑھے لکھے حلقوں میں خاصی بڑی پوزیشن کے لوگ اس کی علیست سے مرعوب ہو جاتے تھے۔ یونیورسٹی میں ”ذہنی دیو“ کہلاتا تھا۔ اچھا شاعر اور اچھا نقاد بھی تھا۔ آئے دن اس کی قیام گاہ پر بزم شعر و سخن کا اہتمام ہوتا رہتا تھا۔

بعض بے تکلف احباب کبھی کبھی کہہ بیٹھتے کہ سوشیا لوجی کے ہیڈ آف دی ڈپارٹمنٹ کو تو دہشت ناک نہ ہونا چاہیے۔ لہذا اسے تخلص بدل دینا چاہیے۔ ”کوئی فرق نہ پڑے گا...!“ وہ ہنس کر کہتا۔ ”کتنے ہی تخلص تبدیل کروں کہلاؤں گا دہشت ہی...“

سردیوں کی تعطیل شروع ہوتے ہی وہ ہر سال اپنے مخصوص شاگردوں کا کیمپ لگاتا تھا۔ اور انہیں جسٹانی تربیت کی طرف بھی توجہ دینے کی ہدایت کرتا رہتا تھا... ان دسویں شاگردوں کا تعلق اسی کے ڈپارٹمنٹ سے نہیں تھا۔ ان کے مضامین مختلف تھے... یہ تو اس کی گھریلو نشستوں کے دوران میں اس کے حلقہ بگوش ہوئے تھے۔ علامہ کی شخصیت بے حد پرکشش تھی۔ اور اس کی ساری باتیں عام ڈگر سے ہٹ کر ہوتی تھیں۔ ہر معاملے میں اس کا نظریہ عام نظریات سے مختلف ہوتا تھا۔ اور اپنی قوت استدلال سے کام لے کر وہ دوسروں کو اس سے متعلق مطمئن بھی کر دیتا تھا... پہلے پہل لوگ اس کے طرز تقریر کے جال میں پھنستے تھے... پھر آہستہ آہستہ اس طرح گرویدہ ہوتے چلے جاتے تھے۔ جیسے وہ پیغمبرانہ انداز میں ان کے درمیان آیا ہو... ان میں کچھ انتہائی درجہ کے جاں نثار ہوتے تھے۔ اور انہی جاں نثاروں کو خاص شاگرد ہونے کا شرف حاصل ہو جاتا تھا۔

بہر حال ان مخصوص شاگردوں کو وہ ہر طرح کی تربیت دیتا تھا۔ کیمپنگ کا اصل مقصد یہ ہوتا تھا کہ وہ بے سروسامانی کی حالت میں بھی زندگی بسر کرنے کے طریقوں سے آگاہ ہو جائیں... غلیلوں سے پرندوں کا شکار ہوتا۔ اور زمین سے مختلف قسم کی جڑیں کھود کر نکالی جاتیں۔ پرندے آگ پر بھونے جاتے اور جڑیں ابالی جاتیں۔ کیمپنگ کے دوران میں یہی ان کی خوراک ہوتی۔ چھو لدا ریوں میں راتیں گزارتے۔ سردی سے بچاؤ کے لیے کم سے کم سامان ان کے ساتھ ہوتا تھا... ہر فرد اپنی چھو لدا ری میں تنہا رات بسر کرتا تھا...!

اس وقت اس دوڑ دھوپ کے بعد انہیں اپنی چھو لدا ریوں میں صرف آدھے گھنٹے آرام کرنا تھا۔ پھر دوپہر کے لیے غذا فراہم کرنے کی باری آتی۔

علامہ دہشت اپنی چھو لدا ری میں پہنچ کر بیٹھ گیا تھا۔ اس کی آنکھوں میں فکر مندی کے آثار پائے جاتے تھے۔

تھوڑی دیر بعد اس نے چھو لدا ری سے سر نکال کر یاسمین کو آواز دی تھی۔

وہ اپنی چھو لدا ری سے نکل کر اس طرح اس کی طرف دوڑ پڑی تھی۔ جیسے اُس کی پالتو کتیا ہو...!

”اندر آ جاؤ...“ وہ ایک طرف کھسکتا ہوا بولا تھا۔

وہ چھو لدا ری میں داخل ہوئی اور اس کی اجازت سے ایک طرف بیٹھ گئی۔ وہ کچھ شرمندہ سی نظر آ رہی تھی۔ سر جھکائے بیٹھی رہی۔ علامہ دہشت اسے گھورتا رہا پھر بولا ”تم اب بھی کچھ کہنا چاہتی ہو۔“

”جج... جی... ہاں... مذہب کا نام غیر ارادی طور پر زبان سے نکل گیا تھا۔ اس کی بھی وجہ غالباً نفسیاتی ہو سکتی ہے۔“

”تمہاری دانست میں کیا وجہ ہو سکتی ہے!“

”آپ عام طور پر خود کو مذہبی آدمی ظاہر کرتے ہیں۔“

”ہمیں کیڑوں مکوڑوں کے درمیان رہ کر ہی زندگی بسر کرنی ہے!“

”میں یہ بھول گئی تھی...!“ یاسمین کے لہجے میں کسی قدر تلخی پیدا ہو گئی۔

”حالانکہ ہمیں اپنا مشن ہر وقت یاد رکھنا چاہیے۔“

یاسمین کچھ نہ بولی۔ بدستور سر جھکائے بیٹھی رہی۔ اُس نے یہ گفتگو علامہ سے آنکھیں ملا کر نہیں کی تھی۔ اس سے آنکھیں ملا کر گفتگو کرنا آسان بھی نہیں تھا... مقابل کی زبان لڑکھڑا جاتی تھی۔ اور اگلا جملہ ذہن سے محو ہو جاتا تھا۔ اس سے پوری بات اسی طرح کی جاسکتی تھی کہ اس کی آنکھوں میں نہ دیکھا جائے۔

”مذہب!“ وہ تھوڑی دیر بعد بولا ”محض بعض رسوم کی ادائیگی ہی تک محدود ہو کر رہ گیا ہے۔ لہذا اسے

کیڑوں مکوڑوں ہی کے لیے چھوڑ دو۔“

”مم... میں سمجھتی ہوں جناب!“

”میں نے ابتدا میں لوگوں کو مذہب کی حقیقی روح سے روشناس کرانا چاہا تھا لیکن انہوں نے کہنا شروع کر دیا کہ میں شاید کسی نئے مذہب کی داغ بیل ڈالنا چاہتا ہوں مجھ پر کفر بکنے کا الزام لگایا گیا تھا... لہذا میں نے مذہب کو بریانی کی دیگ میں دفن کر دیا۔“

یاسمین کچھ نہ بولی... وہ کہتا رہا۔ ”میرے بس سے باہر تھا کہ وہ غلاظتوں کے ڈھیر لگاتے رہیں اور میں ان میں دفن ہوتا چلا جاؤں... نہ وہ مذہب کی حقیقی روح تک پہنچنے کے لیے تیار ہیں۔ اور نہ کوئی نیا نظریہ حیات اپنانے پر آمادہ... لہذا ان کیڑوں مکوڑوں کو فنا کر دینا ہی میرا مشن بٹھرا۔“

”میں اپنی غلطی پر تادم ہوں جناب!“ وہ گھگھکی۔

”غلطی نہیں میرے بارے میں غلط نہیں کہو۔“

”جج... جی ہاں بعض اوقات مجھے اظہار خیال کے لیے الفاظ نہیں ملتے۔“

”اس کی وجہ صرف یہ ہے کہ تمہارے ذہن میں ابھی تک کچھ بڑی پک رہی ہے۔ نہ مذہب کی طرف سے

مطمئن ہوا اور نہ میرے مشن پر یقین رکھتی ہو...“

”میری سمجھ میں کچھ نہیں آتا۔“

”فکر نہ کرو سب کچھ ٹھیک ہو جائے گا... جاؤ آرام کرو!“

وہ اٹھ گئی۔



فون کی گھنٹی بجی تھی۔ اور کیپٹن فیاض نے ہاتھ بڑھا کر ریسور اٹھایا تھا۔

دوسری طرف سے جانی پہچانی سی نسوانی آواز آئی تھی! ”مم میں ایک دشواری میں پڑ گئی ہوں کیپٹن...!“

”آپ کون ہیں!“ فیاض نے پیشانی پر ہل ڈال کر پوچھا۔

”ڈاکٹر زہرہ جی...“

”اوہ... ہیلو ڈاکٹر... کیا پریشانی ہے...“

”دشش شاید... میں گرفتار کر لی جاؤں...“

”خیریت...“

”ایسی ہی کچھ بات ہے! کیا آپ میری ڈپنری تک آ سکیں گے!“

”میں پہنچ رہا ہوں لیکن بات کیا ہے؟“

”دوا خانہ بند کر کے سیل کیا جا رہا ہے۔ اور تفتیش کرنے والے آفیسر کے تیور اچھے نہیں ہیں۔“

”کیا کوئی مریض غیر متوقع طور پر مر گیا ہے...؟“

”ایسی ہی کچھ بات...“

”اچھا میں آ رہا ہوں... ویسے وارنٹ کے بغیر تمہیں کوئی گرفتار نہیں کر سکتا۔“

”کیا آفیسر کے پاس وارنٹ موجود ہے؟“

”میں نہیں جانتی۔ لیکن خدا کے لیے آپ جلد پہنچئے!“

”میں آ رہا ہوں“ فیاض نے کہا اور دوسری طرف سے سلسلہ منقطع ہو جانے کی آواز سن کر خود بھی ریسور

کریڈل پر رکھ دیا۔ پھر وہ اٹھ کر آفس سے باہر آیا تھا۔

تھوڑی دیر بعد اس کی گاڑی محکمہ سرائی کے دفاتر کی کمپاؤنڈ سے سڑک پر نکل آئی۔

ڈاکٹر زہرہ جی اس کی خاص دوستوں میں سے تھی۔ خوش شکل اور پُرکشش عورت تھی۔ عمر پینتیس سال

سے زیادہ نہیں تھی۔ لیکن اس وقت چالیس سے بھی متجاوز لگ رہی تھی۔ فیاض کو دیکھتے ہی غیر ارادی طور پر اس

کی طرف بڑھی۔

”وہ لوگ دوا خانے میں ہیں۔ دواؤں کی الماریوں کو سیل کر رہے ہیں!“

”ضابطے کی کارروائی میں دخل اندازی نہیں کی جا سکے گی!“ فیاض نے کہا ”پہلے تم بتاؤ کہ معاملہ کیا

ہے...؟“

”پرسوں میری ایک مریضہ اچانک مر گئی!“

”کس طرح کیا یہیں ڈپنری میں!“

”نہیں اپنے گھر پر... وہ دوا کی شیشی... یہیں ڈپنری سے دی گئی تھی۔ اعصاب کو سکون دینے والی نکلیاں تھیں۔ بازار میں دستیاب نہیں تھی۔ میرے پاس کچھ شیشیاں پہلے کی پڑی ہوئی تھیں۔ ایک میں نے اسے دے دی تھی...“

”اوہ... کہیں تم اس لڑکی یا سبین کی بات تو نہیں کر رہیں...“

”وہی... وہی...“

”خداوند! تو وہ نکلیاں تم نے فراہم کی تھیں...“

”ہاں... اس وقت اس کی بڑی بہن دُردانہ بھی ساتھ تھی...“

فیاض سر پکڑ کر بیٹھ گیا... وہ اس کیس سے واقف تھا... لڑکی نے اپنے گھر ہی پر بیگ سے دوا کی شیشی نکالی تھی۔ دو نکلیاں کھائی تھیں۔ اور ایک گھنٹے کے اندر اندر ختم ہو گئی تھی۔

باب ۱۲: سانپ کا نشہ

وش کنیا یعنی زہریلی عورت کا تصور سنسکرت ادب میں بہت پرانا ہے۔ روایت ہے کہ موریہ سلطنت کے زمانے (یعنی چوتھی صدی قبل مسیح) میں بعض لڑکیوں کو جھوٹی عمر میں سانپ کے زہر کی معمولی خوراک دی جاتی تھی اور پھر یہ خوراک بتدریج بڑھائی جاتی تھی یہاں تک کہ بڑی ہونے پر وہ لڑکی زہریلی ہو چکی ہوتی تھی۔ تب اُسے دشمن حکمرانوں کے پاس بھیجا جاتا تھا کہ وہ اُس کی محبت میں گرفتار ہوں اور اُس کے زہر سے مر جائیں۔ موریہ سلطنت کے بانی چندر گپت موریہ کے وزیر چانکیہ نے سیاسیات پر جو مشہور کتاب ارتھ شاستر لکھی اُس میں بھی ایسی عورتوں کا تذکرہ ہے۔ اس کے باوجود ان عورتوں کا وجود تاریخی طور پر ثابت نہیں ہے۔ البتہ ادب، بالخصوص سنسکرت اور ہندی ادب میں یہ تصور عام ہے اور ۱۹۴۳ء میں وش کنیا کے نام سے ہندوستان میں ایک فلم بھی بنی تھی جس میں اُس زمانے کی مشہور اداکارہ لیلیا بٹشرا نے مرکزی کردار ادا کیا تھا۔ عمران سیریز کے ۹۹ ویں ناول ”مہکتے محافظ“ (۱۹۷۷ء) کا مندرجہ ذیل اقتباس اس قہیم کے ادب میں، ادب، اضافہ سمجھا جاسکتا ہے (تمہیں

اس پر حیرت ہے لیکن میرے لئے یہ قطعی حیرت انگیز نہیں کیونکہ ہمارے یہاں زمانہ قدیم میں بھی یہ فن موجود تھا،" عمران کہتا ہے۔ "زہریلی عورتیں بنانے کا فن۔ وہ وش کنیائیں کہلاتی تھیں اور اُن کا کام یہی ہوتا تھا کہ وہ دشمن کے کیمپ کے اہم ترین آدمیوں کی اسوات کے باعث بنیں۔"!

ابن صفی نے سنسکرت ادب کے اس روایتی کردار کو وسیع مقصد کے لیے استعمال کیا اور اس میں گہرے رنگ بھر دیے۔ بھکتے محافظ تین ناولوں پر مشتمل کہانی کا آخری ناول ہے۔ اس کے پہلے دو حصے خوشبو کا حملہ (۱۹۷۶) اور بابا سگ پرست (۱۹۷۷) ہیں۔ اس پوری کہانی کے مرکزی کردار بابا سگ پرست ہے جو بظاہر ایک روحانی شخصیت ہے۔ مضافاتی شہر شاہ دارا میں بیسیوں لوگ اُس کے عقیدتمند ہیں۔ وہ جس کی موت کی پیش گوئی کر دے، اُس کی موت اُسی طریقے سے واقع ہو جاتی ہے۔ وہ اپنے گرد گُتوں کا ہجوم جمع کیے رکھتا ہے اور کتے کو انسان سے افضل سمجھتا ہے۔ انسانیت کے بارے میں اُس کے جو عزائم ہیں وہ ایک مُرید کے ساتھ گفتگو میں سامنے آتے ہیں:

"...مجھے جنگ و جدال سے نفرت ہے۔ لیکن جب سے آدمی نے جنم لیا ہے یہ دشوار مسئلہ درپیش ہے۔ بڑے بڑے پیغمبر اور دھرماتما دُنیا میں آئے لیکن وقتی امن سے آگے نہ بڑھ سکے۔ لیکن میرا منصوبہ غیر فانی امن کو جنم دے گا۔"!

"کک... کیسا منصوبہ۔"!

"دنیا کے ہر فرد کو ذہن پر غنودگی طاری کر دینے والے نشوں کا عادی بنا دو۔ دنیا جنت بن جائے گی۔"!

"بڑی عجیب بات ہے۔"!

"عجیب نہیں ہے۔ تمہاری سمجھ میں نہیں آ رہی۔ اچھا تم نے کبھی کوئی خواب اور دوا مسلسل استعمال کی ہے۔"!

"جی ہاں! کبھی کبھی ضرورت پڑ جاتی ہے۔"!

"کیا اُس کے استعمال کے دوران میں کبھی تمہیں غصہ آیا۔"!

"جی نہیں! اعصاب اتنے پرسکون ہو جاتے ہیں کہ کوئی بھی جذبہ متحرک نہیں ہو پاتا۔"

"بالکل ٹھیک!" وہ انگلی اُٹھا کر بولا۔ "میں لوگوں کے اعصاب کو

مستقبل طور پر سکون بخشنا چاہتا ہوں۔ میری چرس کی یہی خصوصیت ہے۔“

بابا سگ پرست اپنے ”امن کے منصوبے“ اس طرح بیان کرتا ہے کہ اُن میں وزن محسوس ہونے لگتا ہے۔ زہریلی لڑکی کا کردار اُنہی منصوبوں کی خامی ظاہر کرتا ہے۔ اگر غنودگی طاری کرنے والے نشے کو ذریعہ نجات سمجھ لیا جائے تو پھر وہ نشہ انسان کو اتنا زہریلا بھی بنا سکتا ہے کہ محبت کے قابل رہے نہ خاندان کی تشکیل کر سکے۔ یوں زہریلی لڑکی نشے اُسے عادی تمام افراد کی علامت بن جاتی ہے: خواہ وہ اُس کی طرح سانپ کے زہر کا نشہ نہ لہرنے ہوں تب بھی اپنے لواحقین اور پورے معاشرے کے لیے کسی نہ کسی اعتبار سے زہریلے ہو جاتے ہیں۔ بابا سگ پرست کہتا ہے کہ ذہن پر غنودگی طاری کرنے والے نشے انسان کو اُسے اور اشتعال سے نجات دلائیں گے اور تشدد ختم ہو جائے گا لیکن زہریلی لڑکی کے معاملے میں ہم دیکھتے ہیں کہ یہی کیفیت انسان کو اتنا بیچس بھی تو بنا دیتی ہے کہ اُسے ایسی کی جان لینے میں بھی عذر نہ رہے۔ اس کردار میں ابن صفی نے تفصیلات کے جو رنگ دیے ہیں وہ اختصار کے باوجود کردار سے وابستہ تمام علامات کو روشنی میں لے آتے ہیں:

برآمدہ پوری طرح روشن تھا اور وہاں ایک لڑکی آرام کرسی میں نیم دراز برآمدے کے باہر پھیلے ہوئے اندھیرے میں گھورے جارہی تھی لیکن آنکھوں کی ویرانی نے پورے چہرے کو نہ جانے کیا بنا کر رکھ دیا تھا۔

”عاسرہ۔“ بابا نے کچھ فاصلے پر رُک کر اُسے آواز دی۔ وہ چونک کر مڑی تھی لیکن دیکھنے کا انداز ایسا ہی تھا جیسے بیکراں وسعتوں میں کسی حقیر سے ذمے کو مرکزِ نگاہ بنانے کی کوشش کر رہی ہو۔

”تو آج بھی میرے احترام کو نہیں اُٹھی۔“ بابا نے کہا۔ ”احترام! کس کا احترام۔ میرے علاوہ اس وسیع کائنات میں اور ہے کون۔“ وہ بولی تھی اور ایسا معلوم ہوا تھا جیسے کہیں دور گھنٹیاں سی بجی ہوں۔

”خان ضرغام بھی ہے۔“ بابا نے کہا۔

”میں تو نہیں سمجھتی۔“

”خان ضرغام ہے اور تُو اچھی طرح جانتی ہے۔“
 ”میرے پاس اتنا وقت نہیں ہے کہ میں اپنے علاوہ اور کسی کے
 بارے میں سوچ سکوں۔“
 ”خان ضرغام کا وجود ہے! کیا تونے اُسے نہیں دیکھا۔“
 ”میں کسی کو بھی نہیں دیکھتی۔ تم جو بول رہے ہو۔ محض
 ایک آواز ہو اور بس۔ میں تمہیں سن رہی ہوں دیکھ نہیں رہی۔“
 ”تم خان ولا جاؤ گی اور اپنے طریقے سے خان ضرغام کا خاتمہ کرو
 گی۔ میری طرف دیکھ۔ مجھ سے آنکھیں ملا۔ ورنہ میں تجھے آسمان
 سے زمین پر کھینچ لاؤں گا۔“
 ”نہیں۔“ وہ خوفزدہ آواز میں بولی۔ ”مجھے آسمان سے زمین پر
 مت لانا۔ تم جو کہو گے کروں گی۔“

۹۸۷: بابا سنگ پرست

سانپ کا نشہ

بونا [لٹل فی] دبے پاؤں جا کر اُسکے پیچھے کھڑا ہو گیا۔ وہ کھڑکی کے قریب ایک اسٹول پر بیٹھی باہر پھیلے ہوئے
 اندھیرے میں گھورے جا رہی تھی۔ بونا خاموش کھڑا رہا۔ عامرہ اُس سے بے خبر کسی بُت کی طرح بے حس و
 حرکت بیٹھی تھی۔

دفعۃً بونا کھنکھار اٹھا۔ وہ چونک کر مڑی اور آنکھیں سکڑ کر اسے دیکھنے لگی۔ وہ سینے پر ہاتھ رکھ کر احتراماً
 جھکا اور پھر سیدھا کھڑا ہو کر بولا۔ ”اس طرح اجازت حاصل کئے بغیر اندر آنے کی معافی چاہتا ہوں۔“
 ”غیر ضروری باتیں مت کرو۔ مدعا بیان کرو۔ کیوں آئے ہو...! وہ خشک لہجے میں بولی۔

”پھول اگر بھونرے سے یہ پوچھے تو اسے کیا کہنا چاہیے...!“
 ”پھول۔ بھونرا۔“ وہ آنکھیں پھاڑ کر بولی اور ان کی ویرانی کچھ اور زیادہ ہو گئی۔
 ”تم میرا مذاق اڑاؤ گی۔ لیکن میں اپنے دل کو کیا کروں۔“
 ”کیا بکواس کر رہا ہے! میں کچھ نہیں سمجھی۔“

”جب کوئی مجھ پر ترس کھاتا ہے تو میں اپنی توہین محسوس کرتا ہوں۔ لیکن تم سے درخواست کروں گا کہ مجھ

پر ترس کھاؤ۔“!

”اچھا کھا رہی ہوں ترس۔ پھر۔“!

”میرے ساتھ چلو۔“!

”کہاں چلوں۔“؟ عامرہ کی لہجے میں حیرت تھی...

”میرے کمرے میں...“!

”وہاں کیا ہے...؟“

”میرا مذاق مت اڑاؤ... مجھ پر رحم کرو۔“! بونا گلو گیر آواز میں بولا۔

”ارے...! عامرہ متحیرانہ انداز میں اُسکی طرف جھکتی ہوئی بولی ”تم رورہے ہو۔“!

”ہاں... میں تمہارے سامنے رورہا ہوں... ورنہ کوئی یہ نہیں کہہ سکتا کہ اس نے بچپن سے اب تک کبھی

روتے دیکھا ہو...“!

”اوہ... میں سمجھ گئی... مجھے تم سے ہمدردی ہے... لیکن کیا تمہیں زندگی عزیز نہیں ہے...“

”کیوں نہیں... کیوں نہیں... میری زندگی تو تم ہو...“!

”اچھا... آؤ... تم میرے کمرے میں چلو... میں تمہارے کمرے میں نہیں جاؤں گی۔“!

”کہیں بھی لے چلو... اس سے کوئی فرق نہیں پڑتا۔“! بونے کی آواز میں چہکار پیدا ہو گئی۔

”میری انگلی پکڑ لو...“! عامرہ بڑے پیار سے بولی...

اُس نے پہلے اُسکے ہاتھ کو بوسہ دیا تھا۔ پھر انگلی پکڑ کر کسی ننھے سے بچے کی طرح اُسکے ساتھ چلنے لگا تھا۔

”یہ بھوت کس نے چڑھایا۔ ہے تمہارے سر پر۔“! عامرہ نے سوال کیا۔

”جب سے تمہیں دیکھا ہے یہی حال ہے...“!

عامرہ اسے پر تشویش نظروں سے دیکھتی ہوئی بولی۔ ”تم میرے بارے میں کیا جانتے ہو۔“

”اس کے علاوہ اور کچھ نہیں جانا چاہتا کہ تم میری زندگی ہو...“!

”لیکن جو کچھ تم چاہتے ہو اس سے تو یہی معلوم ہوتا ہے کہ میں تمہاری موت ہوں۔“!

”کچھ بھی ہو! میں تمہارے بغیر زندہ نہیں رہ سکتا۔“!

”تھوڑی دیر بعد اس قسم کا کوئی فیصلہ کرنا...“ وہ اس سمیت ایک کمرے میں داخل ہوتی ہوئی بولی۔

یہ ایک خاص بڑا کمرہ تھا۔ اور خواب گاہ کے طور پر استعمال ہوتا تھا۔ بونا حیرت سے چاروں طرف دیکھنے لگا۔

شائد پہلی بار یہاں تک رسائی ہوئی تھی!۔

”بیٹھ جاؤ...“! عامرہ ایک کرسی کی طرف اشارہ کر کے بولی۔

وہ سیٹ پر دونوں ہاتھ ٹیک کر اچھلا تھا اور بیٹھ گیا تھا۔ عامرہ اسے پر تشویش نظروں سے دیکھتی رہی۔
”میں ہمیشہ تمہارا غلام رہوں گا۔“ لٹل نی [بونا] بولا۔

”پہلے مجھے سمجھنے کی کوشش کرو۔“

”کس طرح سمجھنے کی کوشش کروں... اور پھر اس کی ضرورت ہی کیا ہے! تم جیسی بھی ہو۔ میں تمہیں قبول کرتا ہوں۔“

وہ مضحکہ انداز میں اُسے دیکھتی ہوئی مسکرائی تھی... پھر اٹھی اور بستر کے قریب والے پردے کے پیچھے چلی گئی۔ لٹل نی آنکھیں پھاڑ پھاڑ کر پردے کی طرف دیکھتا رہا۔

تھوڑی دیر بعد وہ پھر دکھائی دی تھی۔ اس کے ہاتھوں میں ایک ٹوکری تھی جسے کمرے کے وسط میں رکھ کر وہ پھر اسکے قریب آکھڑی ہوئی۔

”لٹل نی...!“ اس نے نرم لہجے میں اسے مخاطب کیا۔

”اب کیا کہو گی؟... اس ٹوکری میں کیا ہے...“

”میں جانتی ہوں کہ اجازت حاصل کئے بغیر تم نے میرے پاس آنے کی جرات ہرگز نہ کی ہو گی...!“

”ٹھیک ہے... مجھے اجازت مل گئی ہے۔“

”اچھا ٹھہرو۔ پہلے میں معلوم کر لوں کہ قصہ کیا ہے۔ ورنہ ہو سکتا ہے کہ تم خواہ مخواہ ضائع ہو جاؤ۔“

اس نے آگے بڑھ کر بڈ سائیڈ ٹیبل والے فون پر ایک ہندسہ ڈائل کیا اور ریسپور کان سے لگائے کھڑی رہی۔ پھر بولی ”یہاں لٹل نی میرے کمرے میں موجود ہے...!“

”کام کا آدمی ہے... ضائع ہو گیا تو مجھے افسوس ہو گا۔“ دوسری طرف سے بوڑھے کی آواز آئی... ”تم ہی اُسے سمجھانے کی کوشش کرو۔“

”اوکے...!“ کہہ کر اس نے ریسپور کرڈل پر رکھ دیا اور لٹل نی کی طرف مڑی۔

”اب تو اطمینان ہو گیا۔“ وہ مسکرا کر بولا۔

”ہاں اطمینان ہو گیا۔ اب ایک تماشہ بھی دیکھ لو۔“ عامرہ نے کہا اور ٹوکری کے قریب آگئی۔ جھک کر اس کا ڈھکنا اٹھایا تھا۔ کمرے کی محدود فضا میں سانپ کی ہچکچاہٹ کا گونج کر رہ گئی... ٹوکری میں ایک بڑا سا کوبرا

پھن اٹھائے آہستہ آہستہ بلند ہو رہا تھا۔!

لٹل نی بوکھلا کر کرسی پر کھڑا ہو گیا... ادھر عامرہ دوزانو ہو کر ٹوکری کے قریب بیٹھ گئی تھی...

”ارے... ارے... یہ کیا کر رہی ہو...!“ وہ کرسی پر پاگلوں کی طرح اچھلتا ہوا بولا۔

عامرہ آہستہ آہستہ اپنا چہرہ سانپ کے پھین کے قریب لے جا رہی تھی سانپ نے جھپٹ کر اس کے گال

پر پھن مارا اور وہ ”سی“ کر کے پیچھے ہٹ گئی اور ڈسے جانے والے گال کو دونوں ہاتھوں سے دبائے فرش کی طرف جھکتی چلی گئی۔ لٹل فی حلق پھاڑ پھاڑ کر چیخے جا رہا تھا...

اچانک سانپ کا پھن ڈھیلا پڑنے لگا... اور وہ ٹوکری سے فرش پر پھسلتا جا رہا تھا... اور پھر وہ بالکل ہی ساکت ہو گیا۔

پھر لٹل فی نے عامرہ کی نیلی سی ہنسی سنی... وہ فرش سے اٹھ کر کھڑی جھوم رہی تھی۔
 ”تم نے دیکھا...“ وہ لٹل فی کی طرف انگلی اٹھا کر بولی۔ ”مجھے ڈس کر یہ خود مر گیا... کیوں مر گیا... میرے زہر کی وجہ سے... اور اس کے زہر سے مجھے صرف نشہ ہوا ہے... کیا سمجھے... جاؤ بھاگ جاؤ... مجھے تم پر رحم آ رہا ہے...!“

”یہ... یہ...“ لٹل فی ہکھلایا ”تحت... تمہارے زہر سے مرا ہے۔!“
 ”ہاں! میں اتنی ہی زہریلی ہوں... اور نشے کے لیے اس طرح سانپ کا زہر استعمال کرتی ہوں۔ سانپ کے زہر کے علاوہ مجھے اور کسی چیز سے نشہ نہیں ہوتا۔ ایک بار کا ڈساجانا بارہ گھنٹوں کے لیے کافی ہوتا ہے۔ بھاگ جاؤ...!“

لٹل فی نے کرسی سے چھلانگ لگا لی تھی اور دوڑتا ہوا بابا ہر نکل گیا تھا۔ عامرہ کے نشے میں ڈوبے ہوئے تھے تھپتھپ کرے میں گونجتے رہے۔

باب ۱۳: موجی بابا

۱۹۷۸ء کی بات ہے۔ جنرل ضیا الحق کی حکومت کا دوسرا سال تھا جب روزنامہ جسارت نے ابن صفی کو آمادہ کیا کہ وہ ان کے لیے قسط وار ناول لکھیں۔ اس طرح صحرائی دیوانہ وجود میں آیا جو اتنا ضخیم ہو گیا کہ کتابی صورت میں اسے دو قسطوں میں شائع کرنا پڑا۔ بالترتیب جون اور جولائی ۱۹۷۹ء میں جاسوسی دنیا کے ۲۵ ویں اور ۲۶ ویں ناول کے طور پر اس کی دو قسطیں صحرائی دیوانہ (۱) اور صحرائی دیوانہ (دوسرا حصہ) کے عنوان سے شائع ہوئیں۔ یہ واحد موقع تھا کہ سلسلے وار ناولوں کو الگ الگ نام دینے کی بجائے ایک ہی نام دے کر صرف پہلے اور دوسرے حصے کے الفاظ سے متمیز کیا گیا۔ یہ جاسوسی دنیا کے آخری ناول ثابت ہوئے (ان کے بعد عمران سیریز کے پانچ ناول شائع کرنے کے بعد اگلے برس ابن صفی کا انتقال ہو گیا اور ان کی وفات کے بعد جو آخری ناول شائع ہوا وہ بھی عمران سیریز کا تھا)۔ مندرجہ ذیل اقتباس

صحرائی دیوانہ کے حصہ اول سے لیا گیا ہے۔ جاسوسی دنیا کی آخری کہانی کا حصہ ہونے کی وجہ سے اس پر کئی لحاظ سے غور کیا جاسکتا ہے۔

جن دنوں صحرائی دیوانہ اخبار میں قسط وار شائع ہو رہا تھا انہی دنوں حکومت نے اسلامی قوانین کے نفاذ کا اعلان کیا۔ ابن صفی نے ابن صفی میگزین کے ”گفتگو“ کے صفحے پر اس کا خیر مقدم کیا مگر ساتھ ساتھ ایک اندیشے کا اظہار بھی کر دیا:

نظامِ اسلام کے بتدریج نفاذ کے اعلان کے سلسلے میں مبارکباد قبول فرمائیے۔ یہ کام اگر پاکستان بننے ہی ہو گیا ہوتا تو آج بڑی حد تک ہم اپنی منزل کے قریب ہوتے۔ خیر... پتا نہیں، اس میں بھی کیا مصلحتِ خداوندی تھی۔ بہر حال اب یہ ہمارا کام ہے کہ ہم اس بتدریج نفاذ میں کس حد تک حکومت سے تعاون کرتے ہیں۔ خدا ہمیں توفیق دے کہ ہم خلوص نیت سے اس کام کو آگے بڑھانے میں کوشاں رہیں اور خدا وہ وقت بھی جلا لائے کہ مکہ شریف کو مسلمانانِ عالم کی سیاسی مرکزیت حاصل ہو جائے کیونکہ اس کے بغیر مکمل طور پر اسلامی نظام کا نفاذ ممکن ہی نہیں۔ جب تک کہ مسلم ممالک کے سرمائے کا کم از کم پچھتر فیصد حصہ صرف اسلامی ممالک ہی کے درمیان گردش نہ کرنے لگے، ہم سود کی لعنت سے پیچھا نہیں چھڑا سکیں گے کیونکہ ہمیں غیر مسلم ممالک سے لیے ہوئے قرض پر تو سود دینا ہی پڑے گا۔ غالباً ایسی ہی بعض دُشواریوں کی بنا پر تدریجی نفاذ کا اعلان کیا گیا ہے۔

بہر حال، اب ہم سب کا فرض ہے کہ نافذ ہونے والے قوانین کی پوری طرح حفاظت کریں۔ یہ نہ ہو کہ ”ابے تقادی دے گا یا ہاتھ کٹوائے گا۔“

قوانین خواہ کسی قسم کے نافذ رہے ہوں، پہلے بھی تھے لیکن کیا انہی قوانین کے اندر سے قانون شکنی کے ”طریقے“ نہیں کھینچ نکالے گئے تھے؟ لہذا ہر معاملے میں، ہر فرد کے لیے ایمانداری شرط ہے۔ اور بھائی، اللہ پاک تو اس پر قادر ہے کہ کراماً کاتبین کا ایک جوڑا ہر فرد کے ساتھ کر دے لیکن دُنیا کی کسی حکومت کے بس کی

بات نہیں کہ ہر فرد پر ایک ”پولیس مین“ مسلط کر سکے۔ لہذا آئیے!
ہم سب مل کر دُعا کریں کہ اللہ پاک ہمیں ہر معاملے میں ایماندار
بننے کی توفیق عطا فرمائے، آمین!

’گفتگو‘، ابن صفی میگزین، فروری ۱۹۷۹ء

اس رائے کو اُس توجہ اور غیر جانبداری کے ساتھ پڑھا جائے جس کی یہ مستحق ہے تو اس
میں سے اتنا فکری مواد موجود ہے جو پھیل کر ایک مکمل کتاب بن سکتا ہے۔ مختصر اُ یہ کہ
اس گفتگو کا محور دو خدشات ہیں۔

پہلا خدشہ یہ ہے کہ اسلامی قوانین کا نفاذ اُس وقت تک اپنے مقاصد پورے نہیں کر سکتا
جب تک اس کے ساتھ عالم اسلام کا اتحاد بھی وابستہ نہ ہو۔ وجہ یہ ہے کہ جب تک
معیشت کی بنیاد سُود پر ہے، صرف نجی زندگی سے متعلق بعض قوانین ہی کو نافذ کیا جا
سکتا ہے۔ اسلامی معاشرے کی وہ فضا قائم نہیں ہو سکتی جہاں کوئی محتاج نہ ہو، کسی پر
جبر نہ ہو اور ہر شخص کی عزت نفس اور خودداری کا تحفظ ہو۔ سُودی نظام سے نجات
حاصل کرنے میں سب سے پہلے مسلمان ممالک ہی ہمارا ساتھ دے سکتے ہیں لہذا ضروری
ہے کہ ”مسلم ممالک کے سرمائے کا کم از کم پچھتر فیصد حصہ صرف اسلامی ممالک ہی
کے درمیان“ گردش کرے۔

کتنی عجیب بات ہے کہ مسلمان ممالک کے باہمی تعلقات ہی وہ چیز ہیں جو اُس دن سے
بتدریج بگڑنا شروع ہوئے اور آج اکثر مسلمان ممالک ایک دوسرے کے لیے قریب قریب اجنبی
بلکہ ”بعضے بعضوں کے دشمن“ ہو چکے ہیں۔ یہ باور کرنا مشکل ہے کہ یہ خرابی خود بخود
پیدا ہوئی اور اس میں بیرونی طاقتوں کی عیاری اور ہماری اپنی نادانی اور غفلت کو دخل نہیں
ہے۔ ان حالات میں اس بات کی قدر کرنی چاہیے کہ ابن صفی نے کتنا پہلے ہمیں خبردار کرنے
کی کوشش کی تھی۔ فروری ۱۹۷۹ء کی ’گفتگو‘ سے جو اقتباس اوپر پیش کیا گیا اُسے پڑھ
کر کسی نے ابن صفی کو لکھا تھا کہ وہ سیاست میں سلوٹ ہو گئے ہیں۔ جواباً ابن صفی میگزین
کے اگلے شمارے یعنی مارچ ۱۹۷۹ء کی ’گفتگو‘ میں انہوں نے لکھا:

نہیں، بھائی! آپ غلط سمجھے ہیں۔ میں صرف مسلمان ہوں اور سب
کی بھلائی چاہتا ہوں اور میری سب سے بڑی خواہش یہی ہے کہ
سارے مسلمان آپس میں متحد اور متفق ہو جائیں ورنہ پھر ایک ہی بات
رہ جاتی ہے، کہنے کی۔ جسے ہمارے مجاہد شاعر رحمان کیانی نے

کچھ اس طرح کہا ہے۔

لعنت خدا کی ایسے خواص اور عوام پر
یک جانہ ہو سکیں جو محمدؐ کے نام پر

مصرائی دیوانہ سے اگلی ہی کہانی (عمران سیریز کے پھر کا آدمی والے سلسلے) کا پلاٹ پاکستان کو اسلامی نظریاتی مملکت بننے سے روکنے کے لیے نئے ایک امریکی سازش کے بارے میں تھا۔ یہ اُس دوسرے خدشے سے متعلق تھا جس کا اظہار ابن صفی کی فروری ۱۹۷۹ء والی محولہ بالا 'گفتگو' میں ہوا یعنی سادہ لوح مسلمانوں کا مذہب کی ظاہری صورت سے اتنا سرعوب ہو جانا کہ وہ مذہب کی آڑ میں ہونے والے جرائم اور بیرونی سازشوں کے شکار ہو جائیں۔

اس اندیشے کا اظہار ابن صفی بہت پہلے سے کر رہے تھے۔ عمران سیریز کے ۵۸ ویں ناول پاگلوں کا انجمن میں (جس کا اقتباس سائیکومینشن کے 'مزاح نامہ' میں شامل ہے) اس خطبے سے خبردار کرنے کی کوشش کی گئی ہے کہ ہمارے دانشوروں کا احساس کمتری انہیں نادانستگی میں غیروں کا آلہ کار بنا سکتا ہے۔ ۱۹۷۶ء میں عمران سیریز کے ۹۶ ویں ناول لاش گاتی رہی میں (جس کا اقتباس 'ریکا' سائیکومینشن کے 'جمہور نامہ' میں شامل ہے)، یہی بات عوام کے حوالے سے بھی دہرائی گئی۔ سائیکومینشن میں اُس کے تعارفی نوٹ میں ابن صفی کے ایک اور ناول خطرناک انگلیاں (۱۹۸۰ء) سے ایک جملہ بھی پیش کیا گیا: "آخر یہ تم لوگ کسی سفیدام کی زبان سے اسلام کی باتیں سن کر آج سے باہر کیوں ہو جاتے ہو۔ کیا تمہیں وہ کرنل لارنس بھول گیا جس نے تمہارے اتحاد کے جیتھڑے اڑا دیے تھے۔" پچھلے باب 'سانپ کا نشہ' کے تعارفی نوٹ میں بابا سگ پرست کا تذکرہ بھی کیا گیا ہے۔ مصرائی دیوانہ بھی اسی سلسلے کی کڑی ہے۔ اس ناول کے اختتام پر کچھ ایسے واقعات دکھائے گئے ہیں جن پر کرنل فریدی کو کہنا پڑتا ہے، "دین داری محض عبادت نہیں ہے۔ اصل دین داری عبادت کے بعد شروع ہوتی ہے۔ اگر عبادت آدمی کو آدمی نہیں بنا سکتی تو میں اس عبادت کے سلسلے میں اپنی رائے محفوظ رکھنے پر مجبور ہوں۔"

مندرجہ ذیل اقتباس ہمیں موقع فراہم کرتا ہے کہ ہم کرنل فریدی کے مسلک کا موازنہ "موجی بابا" کے تصورات کے ساتھ کر سکیں۔ کرنل فریدی کا مسلک دراصل وہ نقطہ نظر ہے جسے ابن صفی فروغ دینا چاہتے تھے اور "موجی بابا" ان تصورات کی علامت ہے جن کے بارے میں ابن صفی کو اندیشہ تھا کہ یہ ہمارے معاشرے میں ایک نئے انداز میں فروغ پا جائیں گے۔

اُن کا اندیشہ کس حد تک درست ثابت ہوا ہے، اس کا فیصلہ مندرجہ ذیل اقتباس پڑھنے کے بعد آپ خود کر سکتے ہیں۔

موجی بابا

ایک لمبا ترنگا اور وحشت زدہ سا آدمی سامنے کھڑا عجیب سے انداز میں مسکرا رہا تھا۔ بالکل وہی حلیہ تھا جو اکبر علی نے کسی موجی بابا کا بتایا تھا۔

حمید نے نککیوں سے فریدی کی طرف دیکھا اور متحیر رہ گیا۔ کیونکہ اس کے ہونٹوں پر ایسی ہی مسکراہٹ تھی جیسے اس طرح ملاقات اس کے لئے غیر متوقع نہ رہی ہو۔

”تو میرا اندازہ غلط نہیں تھا۔“ فریدی نے کہا۔

”بالکل غلط کرنل سائیں۔ ہم وہ نہیں ہیں جو تم سمجھے ہو۔“

خود حمید یہی سوچ رہا تھا کہ وہ غلط جگہ پر آ گئے ہیں۔ بھلا اس شخص کو کیا معلوم کہ وہ کس ارادے سے آئے ہیں۔ یہ بات تو صرف چار افراد کے درمیان رہی تھی۔ تو قیر زمن اکبر علی اور خود وہ دونوں اور حمید کے اندازے کے مطابق کسی پانچویں کے کان میں اس کی بھٹک بھی نہ پڑی ہوگی۔

”ہم جانتے تھے۔“ وہ مسکرا کر بولا۔ ”تم ضرور آؤ گے ہماری تلاش میں۔“

”میرا خیال ہے کہ ہم دونوں ایک دوسرے سے کبھی نہیں ملے لیکن تم مجھے پہچانتے ہو۔“ فریدی نے کہا۔

”تم ظاہری حکومت کے افسر ہو۔ ہم باطنی حکومت کی دیکھ بھال کرتے ہیں۔ ہم سے کیا پوشیدہ رہ سکتا

ہے۔ بس کھلتے نہیں کسی پر۔“

”کھل جاؤ تو پھر باطن کہاں رہا۔“ فریدی سر ہلا کر بولا۔

”تم پروڈیوں کا سایہ ہے، کرنل سائیں۔“

”اللہ کا سایہ۔“

”ایک ہی بات ہے۔“ وہ سر ہلا کر بولا۔

حمید اس کی روشن ضمیری پر عرش عرش کرتا رہا۔

فریدی بڑی دلچسپی سے موجی بابا کو دیکھے جا رہا تھا۔ ادھر موجی بابا کا بھی یہی حال تھا۔ ایسا لگتا تھا۔ جیسے

اس نوعیت کا کوئی آدمی پہلی بار اس کی نظر سے گزرا ہو۔ دونوں پلکیں جھپکائے بغیر ایک دوسرے کی آنکھوں

میں دیکھے جا رہے تھے اور دونوں کے لبوں پر مسکراہٹ تھی۔ پھر ذرا ہی سی دیر میں حمید کو ایسا محسوس ہونے لگا جیسے دونوں ہی پاگل ہو گئے ہوں۔ اچانک موجی بابا نے ایک زوردار نعرہ لگا کر ناچنا شروع کر دیا۔ فریدی نے حمید کی طرف دیکھ کر بائیں آنکھ دبا لی اور پھر موجی بابا کی طرف متوجہ ہو گیا جواب بھی دیوانہ وار رقص کئے جا رہا تھا۔

خدا خدا کر کے رکاوٹ فریدی کی طرف ہاتھ ہلا کر بولا۔ کیا مانگتے ہو۔ مانگ لو۔“

”انفارمیشن“ فریدی اس کی آنکھوں میں دیکھتا ہوا مسکرایا۔

”معاملات باطن کی بات مت کرو۔“

”پھر کیا مانگوں؟“

”کچھ بھی!“

”سب کچھ ہے میرے پاس۔“

”چھن بھی سکتا ہے۔“

”چھن جائے جس نے دیا ہے وہ واپس بھی لے سکتا ہے مالک ہے مختار ہے۔“

”بہت گہرے ہو کر نل سائیں۔ اپنے مرشد کا نام بتاؤ۔“

”کملی والے کے علاوہ اور کبھی کسی کی طرف نہیں دیکھا جس کے سب غلام ہیں۔“

”آخر تم چاہتے کیا ہو۔“ وہ آنکھیں نکال کر بولا۔

”صرف انفارمیشن۔“

”کیسی انفارمیشن۔“

”اس معاملے میں افضل خان کا انفارم کون تھا۔“

”ہم سے پوچھ رہے ہو۔“ اس نے پھر آنکھیں نکالیں۔

”ایسا ہی وقت آن پڑا ہے کہ پولیس والوں کو بھی اہل اللہ کی تلاش رہتی ہے۔“

”کیا بات ہوئی...“

”جرائم اس انداز میں ہوتے ہیں جیسے کوئی جادوگر اپنا کرشمہ دکھا گیا ہو۔ ڈر ہے کہ کہیں تھانے دار تعویذ

نہ تقسیم کرنے لگیں۔“

”کوئی بات ہماری سمجھ میں نہیں آرہی۔“

”میں سمجھاتا ہوں سرکار۔“ دفعۃً حمید بول پڑا اور موجی بابا کی قہر آلود نظر اس پر منتقل ہو گئی۔

”مثال کے طور پر اب یہ ہوا کرے گا۔“ حمید اس طرف دیکھے بغیر بولا۔ ”کوئی صاحب تھانے پر چوری

کی رپورٹ درج کرانے گئے۔ رپورٹ درج کر لی گئی اور اس کے بعد تھانے دار صاحب نے سیٹ کے نیچے سے ایک تعویذ نکال کر رپورٹ درج کرانے والے کی ہتھیلی پر رکھ دیا اور بولے پتھر کے نیچے دبا دینا۔ اللہ نے چاہا تو چور کے پیٹ میں اس شدت کا درد اٹھے گا کہ بوکھلا کر سب کچھ واپس کر جائے گا۔“

”مذاق اڑا رہے ہو ہمارا“ وہ کڑک کر بولا۔

”ہرگز نہیں جناب عالی آج کل جرائم کا انداز یہی ہے۔“ حمید نے گڑبڑا کر کہا۔

”ہاں، شاید... تم ٹھیک کہہ رہے ہو۔“ دفعۃً موجی بابا نرم پڑ گیا۔

”از روئے کشف آپ پر یہ بھی روشن ہو گیا ہو گا کہ جس سانپ نے افضل خان کو ڈسا تھا وہ ربڑ کا تھا۔“

فریدی نے کہا۔

”ربڑ کا تھا۔“ کہہ کر موجی بابا نے آنکھیں بند کر لیں اور کھڑا جھومتا رہا پھر ایک نہایت پر شور قہقہے کے ساتھ آنکھیں کھول دیں۔

”چکر پہ چکر الجھاوے پر الجھاوا۔“ وہ ہاتھ اٹھا کر انگلی نچاتا ہوا بولا۔

”بس آج کچھ فرما دیجئے۔“ فریدی آہستہ سے بولا۔

”کبھی کبھی بیٹوں کے قاتل ہی ماں کے جنازے کو بھی کاںدھا دیتے ہیں۔“

”اچھا...“ فریدی نے سر کو معنی خیز جنبش دی۔

”جاؤ کرنل سائیں اس سے پوچھو کہ وہ کس کے خطوط افضل خان کیلئے لایا کرتا تھا۔“

”کس سے پوچھوں۔“

”جس نے ہمارا پتہ بتایا ہے۔“

”اکبر علی...“ فریدی نے آہستہ سے پوچھا

”وہی۔ افضل خان بڑا معصوم آدمی تھا۔ بس اس سے زیادہ ہم اور کچھ نہیں کہہ سکتے۔ اللہ نے تمہیں بہت

بڑا دامغ دیا ہے۔“ موجی بابا نے کہا اور پھر رقص شروع کر دیا۔

فریدی نے حمید کو داپسی کا اشارہ کیا تھا۔ وہ موجی بابا کو اسی حال میں چھوڑ کر گاڑی کی طرف پلٹ

پڑے۔ حمید مڑ کر دیکھتا رہا۔ موجی بابا اُسی طرح رقص کئے جا رہا تھا۔ وہ گاڑی میں بیٹھ گئے اور گاڑی حرکت

میں آگئی لیکن موجی بابا کی حالت میں کوئی تبدیلی نہ ہوئی۔

کردار نامہ

ہمارے زمانے میں عموماً ادب کی دو قسمیں بتائی جاتی ہیں۔ پہلی قسم ادبِ عالیہ ہے یعنی وہ ادب جو صرف بعض مخصوص ذہنوں کے لیے لکھا جاتا ہے (نوبل انعام یافتہ مصنفین سمیٹے اس زمرے میں آتے ہیں)۔ دوسری قسم مقبول ادب ہے (جس کے لیے ”عوامی ادب“ کی اصطلاح بھی استعمال کی جاتی ہے)، جس سے مراد وہ ادب لیا جاتا ہے جو صرف عوام کے لیے لکھا جاتا ہے اور پڑھے لکھے ذہنوں کو غور و فکر کا کافی مواد فراہم نہیں کر سکتا۔ جاسوسی ناول، رومانی کہانیاں، کاسیاب فلمیں اور پاپ سنگرز کے گائے ہوئے نغمے وغیرہ اکثر اسی قسم سے تعلق رکھتے ہیں۔

ادب کی ان دونوں قسموں کی مشترکہ خصوصیت یہ ہے کہ ان میں عموماً مثالی کردار (role models) نہیں پائے جاتے۔ یعنی ایسے کردار ہمیں نہیں ملتے جن کی پیروی کرنے سے کوئی اچھے نتائج برآمد ہونے کی توقع ہو۔ ایسے کرداروں سے گریز کرنے کا جواز مقبول ادب والے بھی وہی پیش کرتے ہیں جو ادبِ عالیہ والے پیش کرتے ہیں، یعنی ادب کا مقصد آئیڈیل پیش کرنا نہیں ہے بلکہ روزمرہ زندگی میں انسانی صلاحیتیں جس طرح محدود نظر آتی ہیں اسی کی جھلک دکھانا مقصود ہے۔

اس تقسیم کے نتیجے میں ادب کی تیسری قسم نظر انداز ہو جاتی ہے۔ یہ تیسری قسم، جو دراصل بنیادی ہے، اُس ادب پر مشتمل ہے جس کے لکھنے والے بیک وقت عوام اور خواص دونوں کی پسند کو مدنظر رکھتے ہیں لہذا اسے ”قبولِ عام“ بھی حاصل ہوتا ہے یعنی عوام اور خواص دونوں میں یہ ادب بیک وقت مقبول ہوتا ہے۔ اس قسم کے ادب میں مثالی کردار ضرور ہوتے ہیں (اور صرف اسی قسم کے ادب میں پائے جاتے ہیں)۔ ہومر کے ایکلی لیز اور یولیسیس، فردوسی کا رستم، مولانا نظامی گنجوی کا بہرام گور، شیخ فرید الدین عطار کا سمیع، مولانا روم کے شمس تبریز، شیکسپیر کے ہروڈس اور پروسپیرو، شاہ عبداللطیف بھٹائی کی سات ہیروئنیں، گوٹھے کا فاؤسٹ، مرزا غالب کا مثالی حکمران (جس کا تذکرہ اُن کی فارسی مثنویوں میں ہوا) اور علامہ اقبال کا سردِ مومن اس کی چند نمایاں مثالیں ہیں۔

ہمارے زمانے کی یہ بہت بڑی بدقسمتی ہے کہ ادب کی یہ بنیادی قسم نظر انداز ہو گئی ہے جو دراصل کسی بھی معاشرے کی زندگی کا راز ہوتی ہے۔ میں نے اپنی تحریروں میں اسے ”جمہوری ادب“ (Consensus Literature) کا نام دیا ہے۔ یہ اصطلاح وضع کرنے اور ادب کی اس قسم کو ایک علیحدہ نام دینے کی ضرورت اس لیے پیش آئی ہے کہ ادبِ عالیہ کے دعویداروں نے اگلے وقتوں کے جمہوری ادب کو بھی ”ادبِ عالیہ“ میں شمار کر لیا ہے۔ میرے خیال میں یہ زیادتی ہے۔ ہومر، نظامی، عطار، مولانا روم، بھٹائی، گوئٹے، غالب اور اقبال جیسے مصنفین ہرگز، ہرگز ”ادبِ عالیہ“ تحریر نہیں کر رہے تھے۔ وہ جو چیز تخلیق کرتے تھے اُسے ”ادبِ عالیہ“ سے علیحدہ رکھنا ضروری ہے کیونکہ وہ ادبِ عالیہ کی ضد ہے۔

اس دعوے کی تصدیق کے لیے کوئی طویل بحث مباحثہ ضروری نہیں بلکہ ایک عملی ثبوت بھی دیا جاسکتا ہے۔ وہ یہی ہے کہ یہاں جن بزرگوں کے نام لیے گئے اُن سب کے پاس کوئی نہ کوئی مثالی کردار موجود ہے۔ ادبِ عالیہ لکھنے والے اگر اُن بزرگوں کی جانشینی کا دعویٰ کرتے ہیں تو اپنے ادب میں مثالی کردار کیوں پیش نہیں کر سکے؟

ہمارے معاشرے پر ادبِ عالیہ کا نام لینے والوں کی اجارہ داری ۱۹۳۶ء میں قائم ہوئی۔ کیا ہم واضح طور پر محسوس نہیں کر سکتے کہ اس کے ساتھ ہی ہمارے ادب میں مثالی کردار ناپید ہو گئے؟ کیا ہمارے معاشرے کو مثالی کرداروں کی ضرورت نہیں ہے؟ یہ کردار کون فراہم کرے گا؟

آزادی کے بعد کے اردو ادب میں مثالی کردار فراہم کرنے کا فریضہ جن لوگوں نے ادا کیا انہیں ادبِ عالیہ والوں کی طرف سے شدید مخالفت کا سامنا کرنا پڑا۔ ابن صفی انہی میں سے ہیں۔ لہذا ’کردار نامہ‘ میں آپ کو مثالی کردار بھی ملیں گے اور ایسے بڑے کردار بھی جن سے ٹکرا کر اچھے کرداروں کے بلند اوصاف زیادہ نمایاں ہو جاتے ہیں۔ ’کردار نامہ‘ پڑھتے ہوئے آپ کو خود فیصلہ کرنا ہے کہ اگر ہم ایک قوم کے طور پر زندہ رہنا چاہتے ہیں تو ہمارے لیے اپنے عوام اور نئی نسل کو ابن صفی کے کرداروں سے متعارف کروانا کس حد تک ضروری ہے۔

باب ۱: احمد کمال فریدی

احمد کمال فریدی وہ کردار ہے جس کی تخلیق پر ابن صفی کو ہمیشہ فخر رہا۔ وہ اسے محض ایک جاسوسی ناول نگار کی ضرورت نہیں سمجھتے تھے بلکہ اپنے وجود کا مقصد،

قومی تاریخ کا تسلسل اور اُردو ادب سبھی اُن کے ذہن میں اس کردار کے تعلق سے یکجا تھے۔ فریدی کی تخلیق کے پیچھے جو پیچیدگی کارفرما ہے، وہ ابن صفی کے سندر جہ ذیل الفاظ پر سنجیدگی سے غور کر کے شاید سمجھ میں آسکے:

اپریل ۱۹۲۸ء کی کوئی تاریخ تھی اور جمعے کا دن شام کے دھندلکوں میں تحلیل ہو رہا تھا جب میں نے پہلی بار اپنے رونے کی آواز سنی۔ ویسے دوسروں سنا ہے، اتنا نحیف تھا کہ رونے کے لئے منہ تو کھول سکتا تھا، لیکن آواز نہیں نکال سکتا تھا۔ میرا خیال ہے کہ دوسروں کو میری آواز اب بھی نہیں سنائی دیتی، کب سے حلق پھاڑ رہا ہوں۔ وہ حیرت سے میری طرف دیکھتے ہیں اور پھر بے تعلقی سے منہ پھیر لیتے ہیں۔ خیر کبھی تو۔ کبھی تو۔ اوہو پتا نہیں کیوں، اپنے یومِ پیدائش کی بات نکلنے پر بیحد سنجیدہ ہو جاتا ہوں۔ ع ڈبویا مجھ کو ہونے نے، نہ ہوتا میں تو کیا ہوتا

جب بھی یہ مصرعہ ذہن میں گونجتا ہے، ایک بھاری سی آواز اُس پر حاوی ہو جاتی ہے۔ ”سباں کس کھیت کی مولی ہو۔ تم نہ ہوتے تب بھی اُردو کو سبزی ادب کے اِس دُور سے گزرنا پڑتا۔ ۱۹۴۷ء کے فسادات کے بعد خواب دیکھنے والا کوئی مسلمان، ایک کرنل فریدی ضرور پیدا کرتا۔ کرنل فریدی جو ساری دنیا پر صرف قانون کی حکمرانی کا خواہاں ہے۔“

’بقلم خود، الف لیلہ ڈائجسٹ، ابن صفی نمبر

ان سطور سے تین اہم ترین باتیں ہمارے سامنے آتی ہیں جن میں سے دو کا یہاں موقع نہیں (انشأ اللہ وائش منزل میں پیش کی جائیں گی)۔ تیسری بات یہ ہے کہ ابن صفی کے خیال میں فریدی کا کردار ۱۹۴۷ء کے فسادات پر ایک خواب دیکھنے والے مسلمان کا ردِ عمل ہے، لیکن یہ خواب اُس قسم کا ہے جو ابن صفی ہی کے الفاظ میں ”ٹھوس حقائق کی طرف رہنمائی“ فراہم کرتا ہے۔

چنانچہ فریدی کے تعارف میں یہاں دو پہلوؤں کا جائزہ لیا جائے گا۔ اول یہ کہ ابن صفی کی اپنی نظروں میں فریدی کیا ہے اور انہوں نے اُسے کس طرح پیش کیا۔ دوم یہ کہ ۱۹۴۷ء کے فسادات اور اُس کے آس پاس کی قومی تاریخ میں وہ کون سے عوامل تھے جو اِس کردار

کی تخلیق میں شعوری یا لاشعوری طور پر مصنف کے ذہن میں کارفرما رہے ہوں گے (اگرچہ ابن صفی کے مندرجہ بالا الفاظ کی روشنی میں یہ تخلیقی عمل مصنف کی اپنی مرضی کے علاوہ مسلمان قوم کی تقدیر سے بھی وابستہ دکھائی دیتا ہے مگر اُس پہلو پر روشنی بھی وائش منزل ہی میں ڈالی جاسکے گی)۔

احمد کمال فریدی پہلی دفعہ جاسوسی دنیا کے پہلے ناول دلیر مجرم میں سامنے آیا۔ یہ ناول ایک اندازے کے مطابق فروری ۱۹۵۲ء کے وسط میں شائع ہوا تھا (دیکھیے سائیکویشن میں جمہورنامہ کا باب ۱، 'سبیتا دیوی')۔ منصوبہ یہ تھا کہ فریدی اور اُس کے ساتھی ساجد حمید کو صرف بارہ ناولوں تک چلائیں گے (یعنی ہر ماہ ایک ناول کے حساب سے صرف ایک برس)۔ چنانچہ بارہویں ناول میں دونوں کرداروں کو طویل رخصت پر بھیجنے کا اہتمام کیا گیا اور نیا کردار انور بھی متعارف کروا دیا گیا جسے اگلے بارہ ناولوں میں ہیرو کے طور پر پیش ہونا تھا (دیکھیے کردارنامہ، باب 'انور')۔ انور کے صرف چار ہی ناول پیش کیے گئے تھے کہ قارئین کے اصرار نے مصنف کو مجبور کر دیا کہ وہ فریدی کو واپس لائے۔ چنانچہ جاسوسی دنیا کے ۱۷ویں ناول بھیا تک پزیرہ میں فریدی اور حمید واپس آ گئے (دیکھیے کردارنامہ، باب 'رشیدہ')۔ گویا جاسوسی دنیا کے شماره نمبر ۱۳، ۱۴، ۱۵ اور ۱۶ میں فریدی موجود نہیں تھا۔ جاسوسی دنیا کے شماره نمبر ۴۹ میں بھی فریدی کو غائب ہونا پڑا (بعض تکنیکی دشواریوں کی وجہ سے اس ماہ فریدی کا وہ ناول شائع نہ ہو سکا جو لکھا گیا تھا بلکہ اس کی بجائے عمران سیریز ہی کا چوتھا ناول بھیا تک آؤں جاسوسی دنیا میں بھی چلانا پڑا)۔ اس کے بعد بعض پڑھنے والوں کی فرمائش پر ابن صفی نے جاسوسی دنیا کے شماره ۸۶ میں پوری مہم کیپٹن حمید کو تنہا سرانجام دینے دی اور فریدی کہیں سامنے نہیں آیا۔ اس طرح جاسوسی دنیا کے ۱۲۶ شماروں میں سے چھ ایسے ہیں جن میں فریدی موجود نہیں۔ وہ ۱۲۰ شماروں میں موجود ہے۔ اس کے علاوہ فریدی ایک مختصر کہانی 'قابل اعتراض تصویر' کا ہیرو بھی ہے جو جاسوسی دنیا سے علیحدہ کسی رسالے میں شائع ہوئی۔ (دلچسپ اتفاق ہے کہ علی عمران بھی عمران سیریز کے ۱۱۱ ناولوں اور چار ضخیم ناولوں سمیت ۱۲۰ ناولوں ہی میں موجود ہے۔ اُس کے ساتھ جاسوسی دنیا کے ۵۵۵ویں شمارے زمین کے بادل کے بعض حصوں میں اُس کی موجودگی کو ایک مختصر کہانی کے برابر شمار کر لیا جائے تو فریدی اور عمران کی رونمائیوں کی تعداد برابر ہو جاتی ہے: دونوں میں سے ہر ایک کردار ۱۲۰ باقاعدہ ناولوں کے علاوہ ایک ایک کہانی میں وجود ہے)۔

شروع میں فریدی محکمہ سراغ رسانی کے انسپکٹر کے طور پر پیش ہوا تھا۔ جاسوسی دنیا کے ۴۱ ویں ناول موت کی چٹان کے بعد اُسے کرنل کا اعزازی عہدہ قبول کرنا پڑا۔ شروع ہی سے وہ محض اپنے شوق کی وجہ سے محکمے میں آیا تھا ورنہ اپنی خاندانی جائیداد کا تندرست وارث تھا۔ زمینوں سے ہونے والی آمدنی کی وجہ سے وہ شاہانہ ٹھاٹھ کے ساتھ رہتا تھا۔ شہر میں اُس کی شاندار کوٹھی تھی۔ سراغ رسانی کے لیے اکثر مصارف اپنی جیب سے خرچ کر تھا۔ ایک ”بلیک فورس“ بھی بنا رکھی تھی جس کے ارکان منظرِ عام پر نہیں آتے تھے۔

فریدی کے آبا و اجداد کا تعلق پاکستان کے سرحدی قبائلی علاقے سے ظاہر کیا گیا ہے اس کے والد بھی سراغ رسانی کے شوقین تھے۔ انہوں نے بچپن ہی سے اُس کی تربیت کچھ خاص اصولوں کے تحت کی تھی جس کی وجہ سے فریدی کی قوتِ ارادی مثالی تھی۔ اُسے عورتوں سے رغبت نہ ہوتی تھی۔ شراب یا کوئی اور نشہ بھی استعمال نہ کرتا تھا البتہ سگ شوق سے پیتا تھا۔ رکھ رکھاؤ اور لباس سے نفاست ٹپکتی تھی۔ سراغ رسانی کے لیے جتنی سہارتوں کی ضرورت پڑ سکتی تھی وہ اُسے حاصل تھیں۔ بے پناہ قوت رکھتا تھا۔ جدید اقدیم مارشل آرٹس پر دسترس رکھتا تھا۔ سیک آپ کا ماہر تھا۔ چہرہ باوقار تھا لیکن عموماً اُن کی آنکھیں خواب میں ڈوبی ہوئی معلوم ہوتی تھیں جیسے کھڑے کھڑے سو جائے گا۔ فریدی قوت و عمل کا پیکر ہونے کے ساتھ ساتھ فہم و فکر میں بھی لاثانی ہے۔ دنیا کے متعدد موضوعات پر اُس کی معلومات وسیع ہیں۔ حیات و کائنات کے مسائل پر اُس کی زیر سے مختصر لیکن معنی خیز تبصرے صادر ہوتے رہتے ہیں۔ اس کے باوجود کچھ نہ کہ سیکھتے رہنے کا شوق اُس میں ہمیشہ زندہ رہتا ہے۔ جاسوسی دنیا کے ۲۴ ویں شمارے پتھر کے میں حمید کہتا ہے، ”میں یہ سوچ رہا ہوں کہ دنیا کی کوئی ایسی بات بھی ہے جو آپ نہ جانتے۔“ فریدی جواب دیتا ہے:

”ہائے اسی کا تو افسوس ہے کہ میں کچھ نہیں جانتا۔ حمید صاحب یہ دنیا بہت وسیع ہے اور یہاں کا ہر فرد کم از کم ایک ایسا تجربہ ضرور رکھتا ہے جو دوسرے کے لئے قطعی نیا ہوتا ہے۔ پھر بھلا بتاؤ میں کیا جان سکتا ہوں۔ بس اسی علم کی پیاس مجھے دن رات بے قرار رکھتی ہے اور جب مجھے کوئی نیا تجربہ ہوتا ہے تو میں اپنی بے چارگی کا احساس کئے بغیر نہیں رہ سکتا۔ مجھے ایسا محسوس ہوتا ہے جیسے میں اس عظیم کائنات میں ایک حقیر کیڑے کی طرح رینگ

رہا ہوں۔“

یہی بے انتہا تجسس جرائم کا سراغ لگانے میں اُس کے لیے جیتے کی آنکھ بن جاتا ہے۔ جھوٹی سے جھوٹی تفصیل بھی نگاہ سے اوجھل نہیں رہنے پاتی۔ جستہ جستہ حاصل کی ہوئی معلومات کے بظاہر متضاد ذروں کو مربوط کر کے جب وہ جزو سے کل کا سراغ لگاتا ہے تو ذہانت اور وجدان یکجا ہو جاتے ہیں، تائید ایزدی شامل حال ہوتی ہے اور سراغ رسانی، معرفت کی تمثیل بن جاتی ہے۔

فریدی اُردو ادب میں احساسِ خودی کی غالباً سب سے زیادہ جاندار تصویر ہے۔ وہ اپنے سے جھوٹے لوگوں کے سامنے فروتنی اختیار کرتا ہے یہاں تک کہ اگر کبھی رات گئے کافی پینی ہو تو اُس کے لیے ملازموں کو جگانا اپنے اصول کے خلاف سمجھتا ہے اور خود یہ کام کرتا ہے۔ سرکشوں اور مغرور لوگوں کے سامنے جھکنا اُس نے نہیں سیکھا۔ جاسوسی دنیا کے ۵۶ ویں شمارے شعلوں کا ناچ میں جب وزیر تجارت فریدی کے افسر کے ذریعے اُسے ایک جرائم پیشہ عورت کے خلاف کاروائی روک دینے کا حکم دلاتے ہیں تو فریدی انکار کرتے ہوئے اقبال کا مصرعہ پڑھتا ہے جو بال جبریل کی نظم ’شاہین‘ سے لیا گیا ہے (اور یوں کم سے کم ابن صفی کے لحاظ سے فریدی، اقبال کے شاہین کی عملی صورت بن جاتا ہے):

فریدی آئی جی کی طرف مڑا۔ اب اس کا چہرہ پرسکون ہو چکا تھا اور آنکھوں میں پھر وہی پرانی خمار آلود کیفیت پیدا ہو گئی تھی۔

”وزیر تجارت۔“ اُس نے تمسخر آمیز لہجے میں کہا۔ ”عہدہ آدمی نہیں بناتا۔ عورت کے معاملے میں وہ بھی ایک معمولی مرد ہیں۔ لیکن یہ عہدہ کل کسی دوسرے آدمی کو بھی مل سکتا ہے۔ ہم اور آپ جہاں کے تہاں رہیں گے۔ قانون بنانے والے نہیں جانتے کہ قانون کی حفاظت کے سلسلے میں کونسی دشواریاں پیش آتی ہیں۔ بعض اوقات قانون کی حفاظت کے لئے غیر قانونی طریقے بھی اختیار کرنے پڑتے ہیں۔“

”ہمیں وہیں رہنا چاہیے جہاں ہم ہیں۔ بس میں اتنا ہی کہنا چاہتا ہوں۔“

”ملک کی تباہی میں نہیں دیکھ سکوں گا۔ خواہ میں اپنی جگہ پر

رہوں یا نہ رہوں۔ میرا نیلگوں آسمان بیکرا نہ...“

فریدی آئی جی کے کمرے سے نکل گیا۔

شروع میں ابن صفی نے فریدی کے لیے ایک ہیروئین غزالہ بھی متعارف کروائی تھی۔ وہ فریدی کے والد کے دوست نواب رشید الزماں خاں کی لڑکی تھی۔ جاسوسی دنیا کے پانچویں فریدی اور یونارڈ (۱۹۵۲) میں غیر متوقع حالات میں فریدی سے اُس کی ملاقات ہوئی: برآمدے میں ایک عورت اوندھی پڑی ہوئی تھی۔ اُس کی نفیس اور قیمتی ساڑھی پنڈلیوں تک سرک آئی تھی۔ وہ ایک گرم اور خوشنما لبادے میں ملبوس تھی، کپڑے قریب قریب بالکل بھیگ چکے تھے۔ فریدی اس کے قریب جا کر بیٹھ گیا۔ اس کی سمجھ میں نہیں آ رہا تھا کہ وہ کیا کرے۔ ہمت کر کے اُس نے اُسے سیدھا کیا۔ یہ ایک نوجوان عورت تھی۔ اس کی گھنی اور لانی پلکیں غمازی کر رہی تھیں کہ اُن کی آغوش میں دو جھیل کی طرح اتھاہ گہرائیاں رکھنے والی خوبصورت آنکھیں سو رہی تھیں۔ سُرخ و سپید چہرہ کسلمندی اور اضمحلال کی وجہ سے کچھ اور زیادہ حسین نظر آنے لگا تھا۔ وہ گہرے گہرے سانس لے رہی تھی۔

چھٹے ناول پراسرار کتواں (۱۹۵۲) میں ایک رومانی منظر کے ذریعے ابن صفی نے دکھایا کہ فریدی کی زندگی میں رومان کے لیے کوئی جگہ نہیں ہے (دیکھیے مندرجہ ذیل اقتباس نمبر ۲) کے بعد غزالہ کا کردار آہستہ آہستہ پس منظر میں چلا گیا۔

خودنوشت خاکے میں نے لکھنا کیسے شروع کیا، میں ابن صفی نے لکھا، ”فریدی آئیڈیل ہے جو خود بھی قانون کا احترام کرتا ہے۔ اور دوسروں سے قانون کا احترام کرانے لئے اپنی زندگی تک داؤ پر لگا دیتا ہے۔“ اوپر ’بقلم خود‘ سے جو اقتباس پیش کیا گیا، اُس میں صفی نے کہا ہے، ”کرنل فریدی جو ساری دنیا پر صرف قانون کی حکمرانی کا خیال ہے۔“ جاسوسی دنیا کی آخری کہانی صحرائی دیوانہ (۱۹۷۹) کے پہلے حصے میں ایک کردار زبانی کہلویا گیا ہے: ”اگر نطشے [نیشے] کرنل فریدی کو دیکھ لیتا تو اُسے اپنے سپر میں خصوصیات میں مزید اضافے کرنے پڑتے۔“

اگر برصغیر کے تاریخی پس منظر میں وہ عوامل تلاش کیے جائیں جو فریدی کی تخلیق میں لاشعوری یا شعوری طور پر اثر انداز ہوئے ہوں گے تو ان میں سے قائد

محمد علی جناح کی شخصیت نظر انداز نہیں کی جاسکتی۔ نہ صرف فریدی کے رکھ رکھاؤ میں نوجوان جناح کے ساتھ ایک گہری مماثلت ہے بلکہ اُس کا بنیادی اصول یعنی قانون کی حکمرانی بھی قائد اعظم کے سیاسی فلسفے کی اساس ہے۔ یہ ضروری نہیں کہ فریدی کی شخصیت ہو بہو قائد اعظم کی تصویر ہو (ابن صفی محمد علی جناح کی سوانح عمری لکھنے نہیں بیٹھے تھے) مگر دونوں شخصیات کے درمیان بالخصوص ان کے اصولوں کے حوالے سے جو گہری مماثلت ہے اُن سے صرف کوئی کم نظر ہی انکار کر سکتا ہے (ابن صفی کا یہ جملہ بھی ذہن میں رکھیے جو اُنہوں نے اپنے آپ کو مخاطب کر کے لکھا تھا، ”تم نہ ہوتے تب بھی اُردو کو سب سے ادب کے اِس دور سے گزرنا پڑتا۔ ۱۹۴۷ء کے فسادات کے بعد خواب دیکھنے والا کوئی مسلمان، ایک کرنل فریدی ضرور پیدا کرتا“۔)

مندرجہ ذیل اقتباسات میں سے پہلا جاسوسی دنیا کے پہلے ناول دلیر مجرم (۱۹۵۲) سے ہے (اس ناول کا تذکرہ ’حیرت نامہ‘ کے اقتباس ’سبیتا دیوی‘ کی تمہید میں ہو چکا ہے)۔ یہاں فریدی اور حمید پہلی بار متعارف ہوتے ہیں (ناول اگرچہ وکٹر گن کے آئرن سائیڈ لون ہیپنڈز سے ماخوذ تھا مگر ابن صفی کی وضاحت کے مطابق دونوں بنیادی کردار اُن کے اپنے تخلیق کردہ تھے)۔ دوسرا اقتباس جاسوسی دنیا کے چھٹے ناول پراسرار کواں (۱۹۵۲) سے لیا گیا۔

احمد کمال فریدی

(۱)

سارے گھر میں ایک عجیب سی ماتمی فضا طاری تھی۔ قصبہ کے تھانے پر اطلاع ہو گئی تھی اور اس وقت ایک سب انسپکٹر اور دو ہیڈ کانسٹیبل مقتولہ کے کمرے کے سامنے بیٹھے سرگوشیاں کر رہے تھے۔ خادمہ کے بیان پر انہوں نے اپنی تفتیش کے گھوڑے دوڑانے شروع کر دیئے تھے۔ ان کے خیال میں وہی پراسرار آدمی قاتل تھا جو رات کو باغ میں ٹہلتا ہوا پایا گیا تھا اور بیتا دیوی رات میں اسی سے جھگڑا کر رہی تھیں۔ ڈاکٹر شوکت ان کی بحثوں سے قطعی غیر مطمئن تھا۔ جیسے جیسے وہ اپنی تجربہ کاری کا اظہار کر رہے تھے اس کا غصہ بڑھتا جا رہا تھا۔ ویسے بھی وہ اپنے قصبہ کی پولیس کو نا کارہ سمجھتا تھا۔ اسی لیے اس نے محکمہ سرانصرسانی کے انسپکٹر فریدی کو ایک نجی خط لکھ کر بلوایا

تھا اور اس کا انتظار کر رہا تھا۔ فریدی ان چند انسپکٹروں میں تھا جو بہت ہی اہم کاموں کے لیے وقف تھے لیکن ذاتی تعلقات کی بنا پر ڈاکٹر شوکت کو پورا یقین تھا کہ اگر اسے یہ کیس سرکاری طور پر نہ بھی سونپا گیا تو وہ نجی طور پر اسے اپنے ہاتھ میں لے لے گا۔

تقریباً دو گھنٹے کے بعد انسپکٹر فریدی بھی اپنے اسٹنٹ سرجنٹ حمید کے ساتھ وہاں پہنچ گیا۔ انسپکٹر فریدی تیس بیس سال کا ایک قوی ہیکل جوان تھا۔ اس کی کشادہ پیشانی کے نیچے دو بڑی بڑی خواب آلود آنکھیں اس کی ذہانت اور تدبر کی آئینہ دار تھیں۔ اس کے لباس کے رکھ دکھاؤ اور تازہ شیوے سے معلوم ہو رہا تھا وہ ایک با اصول اور سلیقہ مند آدمی ہے۔ سرجنٹ حمید کے خدو خال میں قدرے زنانہ پن کی جھلک تھی۔ اس کے انداز سے معلوم ہوتا تھا کہ وہ بیجانا زبرداریوں اور اپنے حسن کی نمائش کا عادی تھا۔ اس نے کوئی بہت ہی تیز خوشبو والا سینٹ لگا رکھا تھا۔ اس کی عمر چوبیس سال سے زیادہ نہ تھی لیکن اس چھوٹی سی عمر میں بھی وہ بلا کا ذہین تھا۔

اسی ذہانت کی بنا پر انسپکٹر فریدی کے تعلقات اس سے دوستانہ تھے۔ دونوں کی آپس کی گفتگو سے افسری یا ماتحتی کا پتہ لگانا ناممکن نہیں تو دشوار ضرور تھا۔

تھانے کے سب انسپکٹر اور دیوان ان کی غیر متوقع آمد سے گھبرا سگئے کیونکہ انہیں ان کے آنے کی اطلاع نہ تھی۔ انہیں ان کی یہ غیر ضروری آمد کچھ ناگوار سی گزری۔

”ڈاکٹر شوکت۔“ فریدی نے اپنا ہاتھ بڑھاتے ہوئے کہا ”اس نقصان کی تلافی ناممکن ہے، البتہ رسی طور پر میں اپنے غم کا اظہار ضرور کروں گا۔“

”انسپکٹر! آج میری ماں مر گئی۔“ شوکت کی آنکھوں میں آنسو جھلک آئے۔

”صبر کرو... تمہیں ایک مضبوط دل کا آدمی ہونا چاہیے۔“ فریدی نے اس کا شانہ تھپکتے ہوئے جواب دیا۔

”کیسے داروغہ جی کچھ سراغ ملا؟“ اس نے سب انسپکٹر کی طرف مڑ کر کہا۔

”ارے صاحب! ہم بیچارے سراغ لگانا کیا جانیں۔“ سب انسپکٹر طنزیہ انداز میں بولا۔

فریدی نے جواب کی تخی محسوس ضرور کی لیکن وہ صرف مسکرا کر خاموش ہو گیا۔

”شوکت صاحب! یہ تو آپ جانتے ہی ہیں کہ میں آج کل چھٹی پر ہوں۔“ فریدی بولا۔ ”اور پھر دوسری

بات یہ کہ عموماً قتل کے کیس اس وقت ہمارے پاس آتے ہیں جب سول پولیس تفتیش میں ناکام رہتی ہے۔“

تھانے کے انسپکٹر کی آنکھیں خوشی سے چمک اٹھیں۔

انسپکٹر فریدی نے اس تغیر کو محسوس کر لیا اور اپنے مخصوص دل آزار اور شرارت آمیز لہجہ میں بولا۔ ”لیکن

میں ذاتی تعلقات کی بنا پر نجی طور پر اس کیس کو اپنے ہاتھ میں لوں گا۔“ تھانے کے سب انسپکٹر کی آنکھوں کی

چمک دفترا اس طرح غائب ہو گئی جیسے سورج کا چہرہ سیاہ بادل ڈھانپ لیتے ہیں۔ اس کا منہ لٹک آیا۔
فریدی نے واقعات سننے کے بعد خادمہ کا بیان لینے کی خواہش ظاہر کی۔ خادمہ نے شروع سے آخر تک
رات کے سارے واقعات دہرا دیئے۔

”کیا تم بتا سکتی ہو کہ رات میں تم نے ان واقعات کے بعد بھی کوئی آواز سنی تھی۔“
”جی نہیں... سوائے اس کے کہ وہ دیوی جی کے بڑ بڑانے کی آواز تھی۔ وہ اکثر سوتے وقت بڑ بڑایا کرتی
تھی۔“

”ہوں... کیا تم بتا سکتی ہو کہ وہ کیا بڑ بڑا رہی تھیں۔“
”کچھ بہت ہی بے ربط باتیں تھیں... ٹھہریے یاد کر کے بتاتی ہوں... ہاں ٹھیک یاد آیا... وہ راج روپ نگر
... راج روپ نگر چلا رہی تھیں... میں نے اس پر کوئی دھیان نہیں دیا۔ کیونکہ میں ان کی عادت سے واقف تھی۔“
”راج روپ نگر۔“ فریدی نے دھیرے سے دہرایا اور کچھ سوچنے لگا۔ ”حمید... تم نے اس سے پہلے بھی
یہ نام سنا ہے؟“

حمید نے نفی میں سر ہلا دیا۔

”ڈاکٹر شوکت تم نے۔“

”میں نے تو آج تک نہیں سنا۔“

”کیا سیتا دیوی نے بھی یہ نام کبھی نہیں لیا۔“

”میری یادداشت میں تو نہیں۔“ ڈاکٹر شوکت نے ذہن پر زور دیتے ہوئے جواب دیا۔

”ہوں اچھا۔“ فریدی نے کہا۔ ”اب میں ذرا لاش کا معائنہ کرنا چاہتا ہوں۔“

وہ سب لوگ اس کمرے میں آئے جہاں لاش پڑی ہوئی تھی۔ چار پائی کے سر ہانے والی کھڑکی کھلی ہوئی
تھی۔ اس میں سلاخیں نہیں تھیں۔ انسپکٹر فریدی دیر تک لاش کا معائنہ کرتا رہا۔ پھر اس نے وہ چھرا سب انسپکٹر کی
اجازت سے مقتولہ کے سینے سے کھینچ لیا اور اس کے دستوں پر انگلیوں کے نشانات ڈھونڈنے لگا۔

پھر کھڑکی کی طرف گیا اور جھک کر نیچے کی طرف دیکھنے لگا۔ کھڑکی سے تین فٹ نیچے تقریباً ایک فٹ
چوڑی کارنس تھی جس سے ایک بانس کی میز بھی لگی ہوئی تھی۔ کھڑکی پر پڑی ہوئی گرد کی تہہ کئی جگہ سے صاف تھی
اور ایک جگہ ہاتھ کی پانچوں انگلیوں کے نشان بھی۔ ”یہ تو صاف ہے کہ قاتل اس کھڑکی سے داخل ہوا۔“ فریدی
نے کہا۔

”یہ تو اتنا صاف ہے کہ گھر کی خادمہ بھی یہی کہہ رہی تھی۔“ تھانے کے سب انسپکٹر نے مضحکہ اڑانے کے

انداز میں کہا۔

فریدی نے مسکرا کر اس کی طرف دیکھا اور پھر خاموشی سے خنجر کا جائزہ لینے لگا۔

”قاتل نے دستا نے پہن رکھے تھے اور وہ ایک مشاق خنجر باز معلوم ہوتا ہے۔“ انسپکٹر فریدی بولا۔ ”اور وہ ایک غیر معمولی طاقتور انسان ہے... داروغہ جی اس خنجر کے بارے میں آپ کی کیا رائے ہے۔“

”خنجر۔ جی ہاں یہ بھی بہت مضبوط معلوم ہوتا ہے۔“ سب انسپکٹر مسکرا کر بولا۔

”جی نہیں میں اس کی ساخت کے بارے میں پوچھ رہا ہوں۔“

”اس کی ساخت کے بارے میں صرف لوہا ہی بتا سکتے ہیں۔“

”جی نہیں میں بھی بتا سکتا ہوں... اس قسم کے خنجر نیپال کے علاوہ اور کہیں نہیں بنتے۔“

”نیپال!“ ڈاکٹر شوکت تھرا میز لہجہ میں بولا اور بے تابانہ انداز میں ایک قدم پیچھے ہٹ گیا۔

”کیوں کیا بات ہے؟“ فریدی اسے گھورتا ہوا بولا۔

”کوئی بات نہیں۔“ شوکت نے خود پر قابو حاصل کرتے ہوئے کہا۔

”خیر ہاں تو میں یہ کہہ رہا تھا کہ اس قسم کے خنجر سوائے نیپال کے اور کہیں نہیں بنائے جاتے اور ڈاکٹر میں تم سے کہوں گا کہ...“ ابھی وہ اتنا ہی کہہ پایا تھا کہ ایک کانٹیل نے آ کر اطلاع دی کہ اس شخص کا پتہ لگ گیا ہے جس سے کل رات سیتا دیوی کا جھگڑا ہوا تھا۔

سب لوگ بے تابانہ انداز میں دروازے کی طرف بڑھے۔ باہر ایک باوردی کانٹیل کھڑا تھا۔ آنے والے کانٹیل نے بتایا کہ رات سیتا دیوی اسی سے جھگڑ رہی تھی۔ وہ رات اس طرف سے گزر رہا تھا کہ سیتا دیوی نے اُسے پکارا۔ اسے جلدی تھی کیونکہ وہ گشت پر جا رہا تھا لیکن وہ پھر بھی چلا آیا۔ سیتا دیوی نے اسے بتایا کہ کوئی آدمی ان کی مرغیوں کی تاک میں ہے اور اس سے ادھر کا خیال رکھنے کی تاکید کی۔ اس نے جواب دیا کہ پولیس مرغیاں تاکنے کے لئے نہیں ہے اور پھر وہ دوسری چوکی کا کانٹیل ہے۔ اسی پر بات بڑھ گئی اور جھگڑا ہوئے لگا۔

تھانے کا داروغہ اسے الگ لے جا کر اس سے پوچھ کچھ کرنے لگا... اور فریدی نے بلند آواز میں کہنا شروع کیا۔ ”ہاں تو ڈاکٹر میں تم سے یہ کہہ رہا تھا کہ یہ خنجر دراصل تمہارے سینے میں ہونا چاہیے تھا۔ سیتا دیوی دھوکے میں قتل ہو گئیں۔ اور جب قاتل کو اپنی غلطی کا علم ہو گیا تو وہ پھر تمہارے پیچھے پڑ جائے گا۔ اب پھر اسی کمرے میں چل کر میں اس کی تشریح کروں گا۔“

اس انکشاف پر سب کے سب بوکھلا گئے... شوکت گھبراہٹ میں جلدی جلدی پلک جھپک رہا تھا۔ داروغہ جی کی آنکھیں حیرت سے پھٹی ہوئی تھیں اور سر جنبہ حمید انہیں مضحکہ خیز انداز سے گھور رہا تھا۔

سب لوگ پھر لاش والے کمرے میں واپس آئے۔ انسپکٹر فریدی کھڑکی سے کارنس پر اتر گیا اور اس لائن

کے سارے کمروں کی کھڑکیوں کا جائزہ لیتا ہوا واپس لوٹ آیا۔

”اب معاملہ بالکل ہی صاف ہو گیا کہ سیتا دیوی ڈاکٹر ہی کے دھوکے میں قتل ہوئی ہیں۔ اگر قاتل سیتا دیوی کو قتل کرنا چاہتا تھا تو اسے یہ کیا معلوم کہ سیتا دیوی شوکت کے کمرے میں سوئی ہوئی تھیں۔ اگر وہ تلاش کرتا ہوا اس کمرے تک پہنچا تھا تو دوسری کھڑکیوں پر بھی اس قسم کے نشان ہو سکتے تھے جیسے کہ اس کھڑکی پر ملے ہیں اور پھر سیتا دیوی کے قتل کی صرف ایک ہی وجہ ہو سکتی تھی وہ ان کی جائیداد۔ اگر ان کا ترکہ ان کے کسی عزیز کو پہنچتا ہوتا تو وہ انہیں اب سے دس برس قبل ہی قتل کر دیتا یا کر دیتا جبکہ انہوں نے اپنی جائیداد دھرم شالہ کے نام وقف کرنے کا صرف ارادہ ہی کیا تھا۔ اب جبکہ دس سال گزر چکے ہیں اور جائیداد کے متعلق قانونی وصیت محفوظ ہے۔ ان کے قتل کی کوئی معقول وجہ سمجھ میں نہیں آ سکتی... اگر قاتل چوری کی نیت سے اتفاقاً اسی کمرے میں داخل ہوا، جس میں وہ سو رہی تھیں تو کیا وجہ ہے کہ کوئی چیز چوری نہیں کی گئی۔“

”ممکن ہے کہ اس کمرے میں اس کے داخل ہوتے ہیں مقتولہ جاگ اٹھی ہو اور وہ پکڑے جانے کے خوف سے اسے قتل کر کے کچھ چرائے بغیر ہی بھاگ کھڑا ہوا ہو۔“ داروغہ جی نے اپنی دانست میں بڑا تیر مارا۔

”مائی ڈیر۔“ فریدی جوش میں بولا۔ ”لیکن میں ثابت کر سکتا ہوں کہ قاتل حملہ کے بعد کافی دیر تک اس کمرے میں ٹھہرا ہے۔“

سب انسپلر کے چہرے پر تسخراً میز مسکراہٹ پھیل گئی اور سر جنٹ حمید اسے دانت پیس کر گھورنے لگا۔

”مینیئر۔“ انسپلر فریدی نے نہایت سکون کے ساتھ کہنا شروع کیا۔ ”جس وقت شوکت نے مقتولہ کو دیکھا وہ سر سے پیر تک کبل اوڑھے ہوئی تھی۔ ظاہر ہے کہ اس سے پہلے کوئی کمرے میں داخل بھی نہ ہو سکتا تھا۔ کیونکہ دروازہ اندر سے بند تھا۔ لہذا لاش پر پہلے شوکت ہی کی نظر پڑی۔ اس لیے کسی اور کے منہ ڈھانکنے کا سوال ہی پیدا نہیں ہوتا۔ اب ذرا لاش کے قریب آئیے... داروغہ جی میں آپ سے کہہ رہا ہوں۔ یہ دیکھئے مقتولہ کا نچلا ہونٹ اس کے دانتوں میں دب کر رہ گیا ہے۔ اس سے صاف ظاہر ہوتا ہے کہ قاتل نے ایک ہاتھ سے مقتولہ کا منہ دبایا تھا اور دوسرے ہاتھ سے وار کیا تھا۔ پھر فوراً ہی منہ دبائے ہوئے اس کے پیروں پر بیٹھ گیا تھا تا کہ وہ جنبش نہ کر سکے اور وہ اس حالت میں اس وقت تک رہا جب تک کہ مقتولہ نے دم نہ توڑ دیا۔ ہونٹ کا دانتوں میں دبنا ہونا ظاہر کر رہا ہے کہ وہ تکلیف کی شدت میں صرف اتنا کر سکی کہ اس نے دانتوں میں ہونٹ دبایا لیکن قاتل کے ہاتھ کے دباؤ کی وجہ سے ہونٹ پھر اپنی اصلی حالت پر نہ آ سکا اور اسی حالت میں لاش ٹھنڈی ہو گئی۔ قاتل کو اپنے مقصد کی کامیابی پر اتنا یقین تھا کہ اس نے کبل الٹ کر اپنے شکار کا چہرہ تک دیکھنے کی زحمت گوارہ نہ کی۔ ممکن ہے کہ اس نے بعد میں منہ کھول کر دیکھا بھی ہو... مگر نہیں اگر ایسا کرتا تو پھر دوبارہ منہ ڈھا تک دینے کی کوئی ایسی خاص وجہ سمجھ میں نہیں آتی۔“

”کیا یہ ممکن نہیں کہ یہ خودکشی کا کیس ہو۔“ سب انسپکٹر نے پھر اپنی قابلیت کا اظہار کیا۔
 ”جناب والا۔“ سر جنٹ حمید بولا۔ ”اتنی عمر آئی لیکن کبل اوڑھ کر آرام سے خنجر گھونپ لینے والا مجھے ایک بھی نہ ملا کہ میں اس کی قدر کر سکتا۔“
 سب انسپکٹر نے جھینپ کر سر جھکا لیا۔

انسپکٹر فریدی ان سب باتوں کو سنی ان سنی کر کے ڈاکٹر شوکت کو مخاطب کر کے بولا۔ ”ڈاکٹر! تمہاری جان خطرے میں ہے۔ ہر ممکن احتیاطی تدابیر کرو۔ یہ پلاٹ تمہارے ہی قتل کے لیے بنایا گیا تھا۔ سوچ کر بتاؤ کیا تمہارا کوئی دشمن ہے جو تمہاری جان تک لے لینے میں دریغ نہ کرے گا۔“

”میری دانست میں تو کوئی ایسا آدمی نہیں آج تک میرے تعلقات کسی سے خراب ہی نہیں... لیکن ٹھہریے... آپ کو یاد ہوگا کہ میں نیپالی خنجر کے تذکرے پر بے اختیار چونک پڑا تھا... تقریباً پندرہ یوم کا تذکرہ ہے کہ ایک رات میں ایک بہت ہی خطرناک قسم کا اپریشن کرنے جا رہا تھا کہ ایک اچھی حیثیت کا نیپالی میرے پاس آیا اور مجھ سے درخواست کی کہ میں اسی وقت ایک مریض کو دیکھ لوں جس کی حالت خطرناک تھی۔ میں نے معذوری ظاہر کی وہ رونے اور گرگڑانے لگا لیکن میں مجبور تھا کیونکہ پہلے ہی سے ایک خطرناک کیس میرے پاس تھا۔ خطرہ تھا کہ اگر اسی رات اس کا اپریشن نہ کیا گیا تو مریض کی موت واقع ہو جائے گی... آخر جب وہ نیپالی مایوس ہو گیا تو مجھے برا بھلا کہتے ہوئے واپس چلا گیا۔ دوسرے دن صبح جب میں ہسپتال جا رہا تھا تو چرچ روڈ کے چوراہے پر پیٹرول لینے کے لیے رکا تو وہاں مجھے وہی نیپالی نظر آیا۔ مجھے دیکھ کر اس نے نفرت سے برا سامنہ بنایا اور اپنی زبان میں کچھ بڑبڑاتا رہا۔ پھر میری طرف مکا تان کر کہنے لگا۔ ”شالا ہمارا آدمی مر گیا اب ہم تمہاری خبر لے لے گا۔“ میں نے ہنس کر موٹر اسٹارٹ کر دی۔“

”ہوں اچھا۔“ فریدی بولا۔ ”اس کی شکل و صورت کے بارے میں کچھ بتا سکتے ہو۔“

”یہ ذرا مشکل ہے... کیونکہ مجھے تو سارے نیپالی ایک ہی جیسی شکل و صورت کے لگتے ہیں۔“ ڈاکٹر شوکت نے جواب دیا۔

”خیر اپنی حفاظت کا خاص خیال رکھو... اچھا داروغہ جی میرا کام ختم... ڈاکٹر شوکت میں نے تم سے وعدہ کیا تھا کہ اس کیس کو میں اپنے ہاتھ میں لوں گا۔ لیکن مجھے افسوس ہے کہ بعض وجوہ کی بنا پر ایسا نہ کر سکوں گا... میرا خیال ہے کہ داروغہ جی بحسن و خوبی اس کام کو انجام دیں گے... اچھا اب اجازت چاہوں گا... ہاں ڈاکٹر ذرا کار تک چلو میں تمہارے تحفظ کے لئے تمہیں کچھ ہدایات دینا چاہتا ہوں... اچھا داروغہ جی آداب عرض۔“

کار کے قریب پہنچ کر فریدی نے جیب سے ایک چھوٹا سا پستول نکالا اور ڈاکٹر شوکت کو تھما دیا۔ ”یہ لو حفاظت کے لئے میں تمہیں دیتا ہوں اور کل تک اس کا لائسنس بھی تم تک پہنچ جائے گا۔“

”جی نہیں شکریہ اس کی ضرورت نہیں۔“ شوکت نے منہ پھلا کر جواب دیا۔

”اتحق آدمی بگڑ گئے کیا؟... کیا سچ تم یہ سمجھتے ہو کہ میں اس واقعہ کی تفتیش نہ کروں گا... ہاں ان گدھوں کے سامنے میں نے یہی مناسب سمجھا کہ نجی تفتیش سے انکار کر دوں... یہ کمبخت صرف بڑے افسروں تک شکایت پہنچانے میں قابل ہوتے ہیں۔“ ڈاکٹر شوکت کے چہرے پر رونق آ گئی اور اس نے ریوالور لے کر جیب میں ڈال لیا۔

”دیکھو جب بھی کوئی ضرورت پیش آئے مجھے بلوالینا۔ بہت ممکن ہے کہ دس بجے رات تک پھر آؤں... ہوشیاری سے رہنا...! اچھا خدا حافظ۔“

ڈرائیور نے کار اشارت کر دی۔

سورج آہستہ آہستہ غروب ہو رہا تھا۔

(۲)

وہ آہستہ آہستہ ٹہلتا ہوا اپنے کمرے میں آیا اور کھڑکی کے قریب کھڑے ہو کر باغ میں بکھری ہوئی ہریالی سے آنکھوں کی تھکاوٹ دور کرنے لگا۔

دفعتاً کسی نے اس کے کاندھے پر ہاتھ رکھ دیا۔ وہ مڑا۔ غزالہ کی خوبصورت آنکھوں نے اُس کی نگاہوں کا استقبال کیا۔ غزالہ کے نرم اور نازک ہونٹوں پر ایک لطیف سا تبسم بکھرا ہوا تھا۔

نولاد کے بنے ہوئے فریدی کے جسم کا ایک ایک حصہ موم کی طرح پکھلنے لگا۔ اُس نے بے اختیار غزالہ کا ہاتھ اپنے ہاتھ میں لے لیا۔ اس کی سمجھ میں نہیں آ رہا تھا کہ وہ کیا کرے۔

”آپ... آپ اس وقت بہت اچھی لگ رہی ہیں۔“ فریدی نے بچوں کی طرح کہا اور غزالہ نے شرماکر سر جھکا لیا۔ اُس کے ہونٹوں پر عجیب قسم کی مسکراہٹ رقص کر رہی تھی جس کا صریحاً مطلب یہ تھا کہ کچھ اور بھی کہو... مگر فریدی... اس معاملے میں قریب قریب بالکل بدھو تھا۔ اس نے کسی رومانی ناول کا کوئی اچھا سا جملہ یاد کرنے کی کوشش کی لیکن کامیاب نہ ہوا۔

”آپ ہمیشہ اچھی لگتی ہیں۔“ وہ بدقت تمام بولا۔

اچانک ایک دھماکہ سنائی دیا۔ دونوں چونک پڑے... دروازے کے قریب حمید گرا پڑا تھا۔ اس کے ہونٹ کانپ رہے تھے جیسے وہ کچھ کہہ رہا ہو۔ دونوں دوڑ کر اُس کے قریب آئے۔

فریدی نے سر ہلایا اور غزالہ کو جانے کا اشارہ کر کے خود حمید پر جھک گیا۔ غزالہ دونوں کو حیرت سے دیکھتی

ہوئی چلی گئی۔

”حمید... حمید!“ فریدی نے اُس کا سر ہلاتے ہوئے کہا۔

”آپ... آپ... ہم... ہمیشہ... اچھ... اچھی... لیل... لگتی ہیں۔“ حمید لیٹے لیٹے بڑبڑایا۔ ”ارے باپ رے... بھوت... بھوت...“

فریدی نے اُسے گریبان سے پکڑ کر کھڑا کر دیا۔

”یہ کیا حرکت؟“

”حرکت... ارے رے... حرکت... ہائے... آپ پر بھی... آسیب کا سایہ ہو گیا۔“

”کیا جکتے ہو۔“

”ارے باپ رے۔ آپ ہمیشہ اچھی لگتی ہیں... ارے بہت بڑا کافر مسلمان ہو گیا۔ شکر ہے خدا تیرا... ارے میں خوشی کے مارے بیہوش ہو گیا تھا... تھوڑا پانی... نقاہت محسوس ہو رہی ہے۔“

فریدی حمید کی پیٹھ پر ایک گھونسہ جڑ کر کمرے میں چلا گیا۔ اس کے چہرے کے ایک ایک حصے سے مسکراہٹ پھوٹی پڑ رہی تھی۔ جھپنی جھپنی سی مسکراہٹ۔

”میرے سر کا آخر خفگی کس بات کی۔“ حمید فریدی کے پیچھے آ کر بولا۔ ”اب تو مزہ ہی مزہ ہے۔“

فریدی جھلا کر مڑا۔

”عجیب احق ہو۔ اگر اُس نے سن لیا تو۔“

”تو ہرج ہی کیا ہے۔ محبت میں سب کچھ جائز ہے۔“

”محبت۔“ فریدی اُس کا گریبان پکڑے ہوئے بولا۔ ”کس بات میں دیکھی ہے تم نے محبت۔“

”آپ ہمیشہ اچھی لگتی ہیں۔“ حمید نے منہ بنا کر کہا۔

”تو کیا کسی کے حسن کی تعریف کرنا محبت ہے۔“

”قطعی۔“

”تو ادھر دیکھو۔“ فریدی نے اپنے سینے پر ہاتھ مارتے ہوئے کہا۔ ”جسے تم محبت کہتے ہو اُس کے لئے اس پتھر میں کوئی گنجائش نہیں۔“

”کبھی کبھی پتھر بھی اپنی ہی آنچ سے پکھل جاتا ہے۔“ حمید اُڑ کر بولا۔

”شابش بر خوردار۔ کس نادل سے رناتھا یہ جملہ۔“ فریدی اُس کی پیٹھ ٹھونکتے ہوئے بولا۔

باب ۲: انور

ایک دفعہ کسی قاری نے ابن صفی سے پوچھا تھا کہ اگر فریدی امیر باب کا بیٹا نہ ہوتا تو کیا اُس صورت میں بھی اُس کی شخصیت ایسی ہی ہوتی؟ پیشترس میں جواب دیتے ہوئے ابن صفی نے پیشترس میں لکھا کہ اُس صورت میں فریدی شائد رشوت خور کلرک ہوتا۔ بظاہر تو یہ بات مذاق میں لکھی گئی تھی لیکن معلوم ہوتا ہے کہ شروع ہی سے ابن صفی نے اس بات کو مدِ نظر رکھا تھا کہ ایک ایسا ہیرو بھی پیش کیا جائے جسے فریدی جیسی آسائشیں میسر نہ ہوں، اُسے انہی تلخیوں سے دوچار ہونا پڑتا ہو جن سے معاشرے کے بہت سے افراد روزمرہ زند گیوں میں دوچار ہوتے ہیں اور اُس کی شخصیت میں بھی وہ جھول موجود ہوں جو ایک جھلائے ہوئے شہری کی شخصیت میں رونما ہو سکتے ہیں۔ اس کے باوجود اُس میں بہت سی ایسی اچھی باتیں ہوں جن سے قارئین سبق حاصل کر سکتے ہوں۔ یہ کردار انور سعید تھا، جو پہلی بار جاسوسی دنیا کے ۱۲ ویں شمارے موت کی آڈی (۱۹۵۳) میں متعارف کروایا گیا۔

مندرجہ ذیل اقتباس اسی ناول سے لیا گیا ہے۔

جیسا کہ پچھلے باب 'احمد کمال فریدی' کے تعارف میں ذکر ہوا، شروع میں ابن صفی کا منصوبہ یہ تھا کہ جاسوسی دنیا کے بارہ شماروں کے بعد فریدی اور حمید کی بجائے نئے ہیرو پیش کیے جائیں۔ چنانچہ شمارہ نمبر ۱۳ میں انور اور رشیدہ نے فریدی اور حمید کی جگہ سنبھالی مگر چار شماروں کے بعد پبلک کے اصرار پر فریدی اور حمید کو واپس لانا پڑا۔

انور کا کردار اُمید کے پیاسہ ابن صفی کی طرف سے اس بات کا اعتراف ہے کہ بہر حال معاشرے میں ناانصافی کے بہت سے پہلو موجود ہیں جن کی وجہ سے محرومی کے شکار لوگ جھلاہٹ میں مبتلا ہو سکتے ہیں۔ انور اُن کی نمایندگی بھی کرتا ہے اور اُن کی اصلاح کا ذریعہ بننے کی صلاحیت بھی رکھتا ہے۔ وہ احساسِ محرومی سے دوچار ہو کر انتقامی جذبے سے لریز ہونے کے باوجود بعض اصولوں کا پابند ہے۔ اُس نے اپنی عزت نفس رکھی ہے۔ احساسِ محرومی کو اپنے اوپر حاوی نہیں ہونے دیا بلکہ اُس کے ساتھ جنگ کی ہے۔

اس کردار کا پہلا تعارف مندرجہ ذیل اقتباس میں ہو رہا ہے۔ اس کی شخصیت کے کچھ اور پہلو اگلے باب 'رشیدہ' میں سامنے آئیں گے۔

انور

تھوڑی دیر بعد ایک وجیہ آدئی کمرے میں داخل ہوا۔ اُس کے سنہرے ملائم بال پیشانی پر اُڑ رہے تھے۔ لباس اس نے اچھا پہن رکھا تھا۔ لیکن اس کی بے ترتیبی سے ظاہر ہو رہا تھا کہ وہ حد درجہ لاپرواہ واقع ہوا ہے۔ اس کے ہونٹوں پر ایک قسم کی مسکراہٹ تھی۔ ایسی مسکراہٹ جسے زہر خندی سے تعبیر کیا جاسکتا ہے۔ حمید نے اسے دیکھ کر نفرت سے منہ سکوڑ لیا۔ اس کے برخلاف فریدی کے لہجے میں تپاک تھا۔

”آؤ، آؤ۔ انور۔ مجھے توقع تھی کہ تم ضرور آؤ گے۔“

انور بس کرا ایک صوفے پر بیٹھ گیا۔

”غالباً تم استعفیٰ دینے کی وجہ پوچھنے آئے ہو۔“

”اور آپ صحیح وجہ کبھی بتائیں گے۔“ انور بس کر بولا۔

”لیکن تم اس طرح بھی صحیح وجہ نہ معلوم کر سکو گے۔“

انور ہنسنے لگا۔

”بہر حال تم ٹھیک موقع پر آئے۔“ فریدی بولا ”میں چاہتا ہوں کہ تم اپنے اخبار میں میری ناکامی کی ایک

لمبی چوڑی داستان چھاپ دو۔“

”بس بس میں سمجھ گیا۔“ انور نے کہا۔

”اسی لئے میں کہتا ہوں کہ تم بہت ذہین ہو۔“ فریدی بولا

”مگر ایک چیز۔“ انور بولا ”یہ جبار کہاں سے آکودا۔“

فریدی نے جبار والا واقعہ بھی اسے بتا دیا۔

”اس کیس کے متعلق میں نے پوری داستان خود ہی مکمل کی ہے۔“

انور جیب سے کچھ تہہ کئے ہوئے کاغذات نکال کر بولا۔ ”آپ دیکھئے کہ میں کہاں تک کامیاب ہوا

ہوں۔“

فریدی کاغذات کو پڑھتا رہا۔ درمیان درمیان وہ سر اٹھا کر حیرت زدہ نظروں سے انور کی طرف دیکھ لیتا

تھا۔

”واقعی تم ایک کامیاب کرائمر پورٹر ہو۔“ فریدی نے کہا ”اس میں بعض جگہ تم نے محض قیاس سے کام

لینے کی کوشش کی ہے۔ خیر میں ٹھیک کئے دیتا ہوں۔“

فریدی ایک سادے کاغذ پر کچھ لکھنے لگا۔ تھوڑی دیر بعد اس نے وہ کاغذ اس کی طرف بڑھا دیا۔

”اوہ تو اس کا یہ مطلب کہ میری رپورٹ میں کچھ بھی نہیں تھا۔ تو آپ کو اسی غیر ملکی مجرم نے تہہ خانے

میں بند کیا تھا۔“

”ہاں“

”اس کے متعلق آپ کا کیا خیال ہے۔“

”چھلا وہ ہے“ فریدی بولا۔ ”اس قسم کے کردار صرف جاسوسی ناولوں ہی میں نظر آیا کرتے تھے۔“

”اور آپ کی فرمائے رہے ہیں۔“ انور نے طنزیہ انداز میں مسکرا کر حمید کی طرف اشارہ کیا۔

”دیکھو تم مجھ سے نہ الجھنا... ورنہ“

ورنہ آپ رو دیں گے۔“ انور نے جملہ پورا کر دیا۔

فریدی ہنسنے لگا۔

”خیر خیر اگر کبھی میری گرفت میں آ گئے تو بوٹیاں اڑا دوں گا۔“ حمید جھلا کر بولا۔ ”تم پر ہی کیا منحصر

ہے۔“ انور ہنس کر بولا۔ ”اس شہر کی پولیس کے سارے ناکارہ آفیسر مجھے اس قسم کی دھمکیاں دیتے رہتے

ہیں۔“ لیکن آج تک کوئی میرا کچھ نہ لگاڑ سکا۔“

”چھوڑو... چھوڑو... ان فضول باتوں کو“ فریدی اکتا کر بولا۔ ”کام کی بات کرو۔ دیکھو اپنے مضمون

میں میری جتنی بھی توہین ممکن ہو اس سے باز نہ آنا۔“ یہ مجھ سے نہ ہو سکے گا۔“ انور جلدی سے بولا ”میرے دل

میں آپ کے لئے بڑا احترام ہے۔“

”لیکن یہ تم میری اجازت سے کرو گے۔“ فریدی نے مسکرا کر آنکھ مارتے ہوئے کہا۔ ”یہ وقتی ضرورت

ہے۔“

”خیر جیسا آپ کہیں۔“ انور نے کہا۔ تھوڑی دیر تک ادھر ادھر کی گفتگو کرتے رہنے کے بعد انور چلا گیا۔

”آخر آپ نے اسے اس قدر منہ کیوں لگا رکھا ہے۔“ حمید جھلا کر بولا۔

”بہت کام کا آدمی ہے۔“ فریدی نے کہا۔ ”بلا کا ذہن ہے۔ اسے ایک بہترین جاسوس بنانے کے لئے

تھوڑی سی ٹریننگ کافی ہوگی۔“

”میں اسے اچھا نہیں سمجھتا۔“ حمید نے کہا۔

”کیا اس لئے کہ وہ پولیس والوں سے اپنا حق وصول کرتا ہے۔“ فریدی نے کہا۔

”کسی نہ کسی دن گردن نپ جائے گی۔“ حمید نے کہا۔

”اور مشکل یہی ہے۔ یہاں کے سارے آفیسروں کی دکھتی ہوئی رگوں پر اس کا ہاتھ ہے... شاید ہی کوئی

اسے چھیڑنے کی ہمت کر سکے۔“

”مجھے اس نے کبھی چیلنج نہیں کیا اور نہ میں مزا چکھا دیتا۔“ حمید کہا۔
 ”خیر خیر چھوڑو بھی کہاں کی باتیں نکال بیٹھے۔“ فریدی نے کہا۔ ”وہ تمہیں چھیڑنے ہی کیوں لگا۔“
 ”کیا آپ نے اس وقت اس کا انداز نہیں دیکھا۔“ حمید نے کہا۔
 ”بھئی وہ ہے ہی اس قسم کا... بڑی زہریلی باتیں کرتا ہے... میں اس کی پچھلی زندگی سے واقف ہوں... اسے بہت ستایا گیا ہے۔ تم نہیں جانتے جب کوئی ذہین اور تعلیم یافتہ آدمی مسلسل ناکامیوں سے تنگ آ جاتا ہے تو اُس کی ساری شخصیت صبر کی تلخیوں میں ڈوب جاتی ہے۔“

باب ۳: رشیدہ

جاسوسی دنیا کے ۱۳ویں شمارے میں جب انور نے فریدی کی جگہ سنبھالی تو حمید کی جگہ رشیدہ نے لی۔ روزنامہ اسٹار جہاں انور کرائم رپورٹر ہے، رشیدہ وہاں ٹائپسٹ ہے۔ دونوں اکٹھے رہتے ہیں مگر اُن کے تعلقات دوستی سے آگے نہیں بڑھتے۔ یہ کردار جاسوسی دنیا کے ۱۳ویں شمارے ہیرو کی کان (۱۹۵۳) میں سامنے آیا۔ جب ۱۷ویں شمارے بھیا تک جزیرہ میں فریدی اور حمید کی واپسی ہوئی تو ساتھ ہی رشیدہ کی شخصیت کا ایک نیا روپ دریافت ہوا جو اُس ناول کا مرکزی خیال ثابت ہوا۔ مندرجہ ذیل اقتباس انہی صفحات پر مشتمل ہے۔

بھیا تک جزیرہ کے اس اقتباس میں رشیدہ کے جو حالات پیش کیے گئے ہیں اُن کے پس منظر میں حقیقی زندگی کا وہ مشہور مسئلہ دکھائی دیتا ہے جو مارچ ۱۹۲۲ء سے دنیا کے لیے معمہ بنا ہوا تھا۔ ۱۹۱۸ء میں جن کمیونسٹوں نے زار روس کو اُس کے خاندان اور ملازموں سمیت قتل کیا تو اُن میں سترہ سالہ شہزادی انیسٹیزیا بھی شامل تھی۔ چار برس بعد برلن میں ایک خاتون اینا اینڈرسن نے دعویٰ کیا کہ اصل میں وہ شہزادی انیسٹیزیا ہے اور حیرت انگیز طور پر اپنی جان بچا کر روس سے بھاگنے میں کامیاب ہو گئی تھی۔ جرمنی کی عدالت میں اُس کا مقدمہ ۱۹۶۸ء تک چلتا رہا۔ آخر میں یہی فیصلہ ہوا کہ وہ اپنا دعویٰ ثابت نہیں کر سکی ہے۔ گویا ۱۹۵۳ء میں جب بھیا تک جزیرہ شائع ہوا اُس وقت تک انیسٹیزیا کا معمہ حل نہیں ہوا تھا (اور ناول میں رشیدہ سچ مچ کی شہزادی ثابت ہوتی ہے)۔ یہ بات قابل ذکر ہے کہ اس سے تین برس پہلے دو ڈرامہ نگاروں گائے بولٹن اور مارشل مورس نے اس موضوع پر انیسٹیزیا کے عنوان سے اسٹیج ڈرامہ بھی لکھا تھا مگر وہ اُس وقت تک شائع نہیں ہوا تھا۔ اگلے برس یعنی ۱۹۵۴ء میں منظرِ عام پر آیا۔ اُس کے دو برس بعد اُسے اسی نام سے ہالی وڈ میں فلمایا بھی گیا۔

۱۹۷۴ء میں اس کہانی پر پاکستان میں بھی فلم اُبھوئی بنی (جس کا نغمہ احمد رشدی کی آواز میں، ”ہے کہاں وہ کلی جو کبھی نہ ملی“ بیحد مشہور اور مقبول ہوا) مگر یہ ایک دلچسپ سوال ہو سکتا ہے کہ اُس فلم کی کہانی پر ہالی وڈ کی فلم کے علاوہ بھیاٹک جزیرہ کا کس حد تک اثر ہے؟

بہر حال ابن صفی نے رشیدہ کی شخصیت جس طرح تعمیر کی ہے وہ انیسٹیزیا یا اینا اینڈرسن سے خاصی مختلف ہے۔ یہ بات خاص طور پر قابل ذکر ہے کہ رشیدہ محض انور کی پرچھائیں نہیں ہے بلکہ اپنی شخصیت رکھتی ہے جو بعض اوقات انور پر چھا بھی جاتی ہے:

”داراب تمہاری گرفتاری کے امکانات پر بھی غور کر رہا تھا۔ وہ اپنے ساتھیوں سے کہہ رہا تھا کہ اُسے تمہارے متعلق ایک گہرے راز کا علم ہو گیا ہے۔ اگر وہ کسی طرح تمہیں پکڑنے میں کامیاب ہو جائے تو لاکھوں روپے کمانے گا۔“

”کیا تم سچ کہہ رہے ہو؟“ رشیدہ نے اختیار کھڑی ہو کر بولی۔

”قطعاً میں تم سے جھوٹ نہیں بولتا۔ اسی لئے میں وہ راز جاننا چاہتا ہوں تاکہ تمہاری حفاظت کی جاسکے۔“

”تم میری حفاظت نہیں کر سکتے۔“ رشیدہ آہستہ سے بڑبڑائی۔

”میری حفاظت کا دارومدار ہر اُس شخص کی موت پر ہے، جو میرے راز سے واقفیت رکھتا ہے۔ داراب کا خاتمہ پھانسی کے تختے سے پہلے ہو جانا چاہیئے۔“

”تو تم مجھے کچھ نہیں بتاؤ گی۔“

”میں ابھی مجبور ہوں۔“ رشیدہ فکر مند لہجے میں بولی۔ ”ویسے میرے لئے سب کچھ تم ہی ہو۔“

”مجبوری کیسی؟“

”تم نہیں سمجھتے! اور نہ میں ابھی تمہیں کچھ سمجھا سکتی ہوں۔ اب یہاں میرا رہنا ٹھیک نہیں۔ میں جا رہی ہوں۔ تم کم از کم ایک ہفتے کی چھٹی کے لئے درخواست دے دینا۔“

”لیکن تم جاؤ گی کہاں۔“

”کہیں اور۔ اب میں یہاں قطعاً غیر محفوظ ہوں۔ داراب کی موت

سے پہلے میں تمہیں نہ مل سکوں گی۔ مگر وہ گروہ اب کہاں ہے۔“
”شہبازپور کی شاہی سرائے میں۔ میرا خیال ہے کہ وہ عمارت بھی
پہلے ہی سے اُن کے قبضے میں تھی۔ لیکن رشوا میں تمہیں اس طرح نہ
جانے دوں گا۔“

”میں وہاں تنہا نہ جاؤں گی۔ تم مطمئن رہو۔ لیکن مجھے روکنے
کی کوشش نہ کرو۔ یہ میری زندگی اور موت کا سوال ہے۔“
”یہاں اس مکان میں تو اب میں بھی محفوظ نہیں ہوں۔ مجھے بھی
کوئی نہ کوئی دوسرا طریقہ اختیار کرنا پڑے گا۔ پھر ہم ساتھ ہی کیوں
نہ رہیں۔“

”نہیں۔“ رشیدہ نے سخت لہجے میں کہا۔ ”تمہیں میرا کہنا ماننا
ہی پڑے گا۔ تم نے مجھے جو تین سو روپے دئے ہیں ان میں سے سو تم
اپنے پاس رکھو۔ دو سو میں رکھوں گی۔“
”تم سب لے جاؤ۔“

”نہیں۔“ رشیدہ نے کہا اور گن کر سو روپے اُسے دیتے ہوئے بولی۔
”موٹرسائیکل بھی میں لے جاؤں گی۔“

ج ۱۴: تجوری کا گیت (۱۹۵۳)

رشیدہ

”رومولی... رومولی۔“ انور بھنا کر بولا۔ ”اس کا نام رومولی نہیں رشیدہ ہے تم اسے خواہ مخواہ کوئی غیر ملکی نام کیوں
دے رہے ہو۔“

”اس کا قومی اور مذہبی نام رومولی ہی ہے۔“ البرونو مسکرا کر بولا۔

”تم اس سے متعلق مجھ سے زیادہ نہیں جانتے۔“ انور جھلا کر بولا۔ ”نہ جانے تم لوگوں نے کس قسم کا جال
پھیلا رکھا ہے اور مجھے بھی بے وقوف بنانے کی کوشش کر رہے ہو۔“

”میں تم سے پہلے ہی کہہ رہا تھا۔“ البرونو نے ڈی گاریکا سے کہا۔ ”یہ دشواری ضرور پیش آئے گی۔“ پھر
انور کی طرف مڑ کر بولا۔ ”اچھا تم اس کے متعلق کیا جانتے ہو۔ چلو میں کہتا ہوں اس کا نام رشیدہ ہی سہی۔ پھر وہ

کون ہے! کس کی بیٹی ہے کس سرزمین سے تعلق رکھتی ہے۔ اگر تم یہ سب جانتے ہو تو مجھے بتاؤ۔“
انور کے منہ سے ایک لفظ بھی نہ نکل سکا وہ خاموشی سے البرونو کی صورت دیکھ رہا تھا۔
”تم اس کے متعلق کچھ بھی نہیں جانتے۔“ البرونو ہنس کر بولا۔ ”اور نہ وہ تمہارے متعلق کچھ جانتی ہے
لیکن میں تم دونوں کے متعلق سب کچھ جانتا ہوں۔“

”ہونہ۔“ انور طنزیہ انداز میں مسکرایا۔ ”تم میرے متعلق کیا جانتے ہو۔“
”سنو گے!“ البرونو نے مسکرا کر کہا۔ ”اچھا تو سنو! تم نواب وجاہت علی خان کے لڑکے ہو۔“
انور بے اختیار چھل پڑا۔ وہ آنکھیں پھاڑ پھاڑ کر البرونو کی طرف دیکھ رہا تھا ”تمہارے چچا شاہت علی
خاں نے تمہیں اپنے بھائی کی ناجائز اولاد ثابت کرا کے ان کے ترکے سے محروم کر دیا! حالانکہ مجھے اچھی طرح
علم ہے کہ تمہاری ماں ان کی بیوی تھی۔“

”تم کیسے جانتے ہو!“ انور مضطربانہ انداز میں کھڑا ہو گیا۔
”بیٹھ جاؤ۔ بیٹھ جاؤ۔“ البرونو ہاتھ اٹھا کر بولا۔ ”مجھے تم سے ہمدردی ہے میں یہ بھی جانتا ہوں کہ تمہاری
زندگی کا یہ حادثہ تمہیں غلط راستوں پر نکال لے گیا تمہاری نظروں میں یہ عظیم کائنات اور اس میں متحرک زندگی
محض ایک ڈھکوسلا اور بے معنی چیز بن کر رہ گئی مجھے تم سے ہمدردی ہے۔“
”مجھے تمہاری ہمدردیوں کی ضرورت نہیں۔“ انور ہونٹ سکڑ کر بولا۔

”تو پھر اٹھا کر باہر پھینک دیا جائے۔“ البرونو کے ساتھی نے اٹھتے ہوئے کہا۔
”چپ چاپ بیٹھ رہو۔“ البرونو نے اسے ڈانٹا اور پھر بیٹھ گیا لیکن وہ اب بھی تسخراً میہ نظروں سے انور
کو دیکھ رہا تھا۔

”اور رشیدہ کے متعلق سننے کے بعد تمہیں اپنے پر یقین نہ آئے گا۔“ البرونو مسکرا کر بولا۔ ”لیکن جس
طرح میں نے تمہارے متعلق بتایا ہے اسی طرح رشیدہ کے متعلق بھی بتا سکتا ہوں۔“
انور اسے استفہامیہ نظروں سے دیکھ رہا تھا۔ البرونو نے رک کر سرگريٹ سلگایا اور تین کش لینے کے بعد
کہا۔

”رشیدہ ایک غیر معروف جزیرے کے شہزادی ہے۔“
انور کو بے اختیار ہنسی آ گئی۔

”اب تم مجھے پریوں کے دیس کی کہانی سناؤ گے اور مجھے اپنی نانی اماں یاد آ جائیں گی اور پھر کہانی کے
خاتمے پر کہہ دینا کہ اس کے بعد آنکھ کھل گئی۔“ انور نے پھر قہقہہ لگایا۔
۔۔۔ البرونو کے ہونٹوں پر خفیف سی مسکراہٹ تھی۔

”سی نور البرونو کا بیان صحیح ہے۔“ ڈی گاریکا آہستہ سے بولا۔

”تم لوگ مجھے بے وقوف نہیں بنا سکتے۔“ انور اٹھتا ہوا بولا۔ ”تم یہاں کوئی بہت ہی خوف ناک جرم کرنا

چاہتے ہو۔ اس سے پہلے بھی کئی مجرموں نے ہمیں اپنے راستے سے ہٹانا چاہا ہے۔“

”بیٹھ جاؤ۔“ البرونو تحکمانہ لہجے میں بولا۔

انور غیر ارادی طور پر بیٹھ گیا

”تمہاری حقیقت ہی کیا ہے۔“ البرونو نے کہا۔ ”اگر میں تمہیں اپنے راستے سے ہٹانا چاہتا تو کل رات

ہی ہٹا دیتا۔ تم میری نظروں میں ایک طفل کتب سے زیادہ نہیں ہو۔“

”البرونو ٹھیک کہہ رہا تھا۔“ انور کا سر چکرانے لگا اور پھر دفعتاً اسے یاد آ گیا کہ رشیدہ اپنے کسی راز کو

چھپانے کے لیے دراب کے قتل پر کمر بستہ ہو گئی تھی۔ ظاہر ہے کہ وہ کوئی معمولی واقعہ نہ رہا ہوگا لیکن اگر سچ مچ وہ

کسی ملک کی شہزادی تھی تو ایک معمولی عورت کی طرح زندگی بسر کر رہی تھی اور پھر سب سے حیرت انگیز بات یہ

تھی کہ وہ سو فیصدی ہندوستانی معلوم ہوتی تھی بھلا وہ کسی غیر ممالک کی شہزادی کیسے ہو سکتی ہے۔“

”کیا سوچنے لگے۔“ البرونو اسے خاموش دیکھ کر بولا۔

”میں کچھ نہیں سمجھ سکا۔ میرا دماغ بے کار ہوتا جا رہا ہے۔“ انور نے اکتائے ہوئے لہجے میں کہا۔ ”سب

کچھ سمجھ سکتے ہیں۔ بشرطیکہ دوسروں پر اعتماد کرنا سیکھو۔“

انور بے بسی سے اس کی طرف دیکھنے لگا

”تمہیں محض اس لیے حیرت ہے کہ تم اس جزیرے کے عجیب و غریب رسم و رواج سے واقف نہیں ہو۔“

البرونو نے کہا۔ ”وہاں کے تاج اور تخت کا حقدار بچپن ہی سے وہاں سے ہٹا کر کسی دوسرے ملک میں رکھا جاتا

ہے۔ اور سن بلوغ کے پہنچنے پر پھر وہیں واپس چلا جاتا ہے اور حکمران کے مرنے کے بعد عنان حکومت

خود سنبھالتا ہے۔ اگر حکمران ولی عہد کی کمسنی ہی میں مر جائے تو اس کا قریبی عزیز اس کے بالغ ہونے تک

امور سلطنت انجام دیتا ہے اور رومولی یا رشیدہ اپنے باپ کی پہلی اولاد ہونے کی حیثیت سے تخت کی حقدار تھی

اس لیے اسے جزیرے سے ہٹا دیا گیا۔ اسی دوران میں اس کا باپ حادثہ کا شکار ہو کر مر گیا۔ لہذا رشیدہ کا چچا

عارضی طور پر وہاں حکومت کرنے لگا۔ رشیدہ کو میکسیکو میں رکھا گیا تھا۔ ایک دن اچانک اس پر قاتلانہ حملہ ہوا

ڈی گاریکا اس کا اتالیق تھا۔ اسی نے کسی طرح رستہ لگا لیا کہ رشیدہ کا چچا اسے ختم کر کے خود ہمیشہ کے

لیے تخت کا مالک بننا چاہتا ہے لہذا اس نے دورانہی سے کام لے کر یہ خبر مشہور کر دی کہ رشیدہ کو کسی نے مار

ڈالا اور پھر اسے لے کر ادھر ادھر کی خاک چھانتا رہا۔ نہ جانے کیوں اسے یہ خیال آیا کہ رشیدہ صرف

ہندوستان میں محفوظ رہ سکتی ہے۔ لہذا تم یہ خود سوچ سکتے ہو کہ جس بچے کی پرورش ہندوستانی ماحول میں ہوئی

ہو وہ سو فیصدی ہندوستانی ہی ہوگی ڈی گاریکا نے اس کی پرورش بالکل ہندوستانی طریقے پر کرائی۔ رشیدہ اپنی اصلیت سے اچھی طرح واقف تھی۔ لہذا فطری طور پر کسی ایک ایسے آدمی کی اسے تلاش ہوئی جو اس کی حفاظت کر سکے۔ اس کے لیے اس نے تمہیں منتخب کیا ڈی گاریکا رشیدہ کو یہاں چھوڑ کر واپس چلا گیا۔ لیکن اکثر وہ اسے دیکھنے کے لیے آتا رہتا تھا۔ اس دوران میں شائندہ رشیدہ کے چچا کے جاسوسوں کو اس کا علم ہو گیا۔ انہوں نے اس کی اطلاع اس کے چچا کو دی اور اس نے ڈان ونسٹ کو یہاں بھیجا، تاکہ رشیدہ کو پکڑا سکے۔ اس بار جب ڈی گاریکا اپنے لڑکے اور لڑکی کے ساتھ ہندوستان آیا تھا۔ ڈان ونسٹ اور اس کے ساتھی پیچھے لگ گئے تم نے اس دن صبح جولاں دیکھی تھی وہ ڈی گاریکا کے لڑکے کی تھی۔ ڈان ونسٹ کے ساتھیوں نے اسے قتل کیا تھا۔“ البرونو خاموش ہو گیا۔

انور کی نگاہیں ڈی گاریکا کی طرف اٹھ گئیں جس کی آنکھوں میں دو موٹے موٹے قطرے جھلملا رہے تھے۔ وہ اٹھ کر کمرے سے چلا گیا۔

”بے چارہ۔“ البرونو نے کہا۔ اور انور کے چہرے پر نظریں گاڑ دیں۔

”لیکن ڈی گاریکا یہاں پہنچا کس طرح۔“ انور نے کہا۔ ”اس کا ریکارڈ کسی سفارتخانے میں نہیں ہے۔“

”وہ باقاعدہ اور جائز طور پر یہاں داخل نہیں ہوا۔“ البرونو نے جواب دیا۔

”اور تم۔“ انور نے مضطربانہ انداز میں کہا۔ ”تم کس سفارتخانے کے ذریعے سے یہاں آئے ہو۔ تمہارا

بھی کوئی ریکارڈ ہے۔“

”ہم لوگوں کو کسی ذریعے کی ضرورت نہیں۔“ البرونو کے ساتھی نے کہا۔ پھر البرونو سے مخاطب ہو کر بولا۔

”میں نے ڈی گاریکا کی لڑکی کو نہیں دیکھا۔ کیا وہ کافی حسین ہے؟“

”بکومت۔“ البرونو اسے گھورنے لگا۔

”تو یہ ڈرامہ کب ختم ہوگا۔“ انور نے کہا۔ اس کے لہجے میں بے اعتباری تھی۔

”تم شاید ابھی تک اسے مذاق ہی سمجھ رہے ہو۔“ البرونو بولا۔

”حقیقت سمجھنے کی بھی کوئی وجہ نظر نہیں آتی۔“

”آخر تمہیں کس طرح یقین آئے گا۔“

”کسی طرح نہیں۔“ انور نے لاپرواہی سے کہا۔ الف لیلے کی یہ لمبی چوڑی داستان سننے کے بعد اسے سو

فیصد ہی یقین ہو گیا تھا کہ البرونو اسے بے وقوف بنا رہا ہے۔ وہ سوچنے لگا کہ رشیدہ کا راز اتنا بے سروپا نہیں

ہو سکتا۔ یقیناً البرونو اس کی اور رشتہ کی آڑ میں کوئی بھیانگ جرم کرنا چاہتا ہے۔ البرونو بغور اس کے چہرے کا

جائزہ لے رہا ہے تھا۔ دفعتاً وہ اٹھا اور انور کا ہاتھ پکڑ بولا۔

”میرے ساتھ آؤ۔“

انور پہلے تو ہچکچایا لیکن پھر اس کے ساتھ ہولیا۔ البرونو اسے ایک کمرے میں لایا اور دروازہ بند کر دیا۔
”تم نے ابھی کہا تھا کہ تمہیں اس کہانی پر یقین نہیں آ سکتا۔“ وہ مسکرا کر بولا۔

”اور اب بھی یہی کہتا ہوں۔“

”اچھا تو ادھر بیٹھ جاؤ۔“ البرونو نے ایک کرسی کی طرف اشارہ کیا۔

”کیوں اب کوئی شعبہ دکھانے کا ارادہ ہے۔“ انور مسکرا بولا۔

”یہی سمجھ لو۔“ البرونو نے لا پرواہی سے کہا۔

البرونو دوسری طرف چلا گیا۔ وہ تھوڑی دیر تک ایک میز پر رکھے ہوئے کاغذات التماپلنتار ہا پھر اپنے ہاتھ میں ایک اخبار دبائے ہوئے واپس آیا۔ کاغذ کی رنگت بتا رہی تھی کہ وہ بہت پرانا اخبار ہے۔ البرونو نے وہ اخبار انور کے سامنے پھیلا دیا اور ایک تصویر پر انگلی رکھ کر انور کی طرف دیکھنے لگا۔ یہ ایک ننھی سی بچی کی تصویر تھی۔ جس کے نیچے لکھا ہوا تھا۔

”کسی بے درد نے اس معصوم بچی کو قتل کر دیا۔ لاش ایک پبلک باغ میں پائی گئی قتل کی وجہ معلوم نہیں ہو سکی۔“

انور تصویر کو بغور دیکھ رہا تھا۔ دفعتاً وہ اچھل پڑا لیکن شاید اس کا یہ رویہ البرونو کے لیے غیر متوقع تھا وہ انور کی طرف دیکھنے لگا۔

”یہ تو سچ مچ رشیدہ کے بچپن کی تصویر معلوم ہوتی ہے۔“ انور نے کہا۔

”تمہیں کیسے معلوم ہوا۔“ البرونو کے لہجے میں حیرت تھی۔ ”کیا اس کے پاس اس کے بچپن کی تصویر تھی۔“

”ہاں! میں نے اس کے لاکٹ میں دیکھی تھی۔ یہ لاکٹ اس کے ہار میں لگا ہوا ہے“

”بہر حال اب تمہیں اس پر یقین ہو جانا چاہیے۔“ البرونو نے کہا۔ ”یہ میکسیکو کے شہر اور بندرگاہ ویرا کروز کا اخبار ہے۔“

انور نے اخبار اٹھایا اور دیر تک دیکھتا رہا پھر البرونو کو گھور کر بولا۔

”مگر اس میں کسی شہزادی کا ذکر نہیں۔ تم کہہ رہے تھے کہ ڈی گاریکا نے اس کے قتل کی خبر مشہور کر دی تھی۔“

”اس کی شہرت اس جزیرے میں ہوئی تھی۔ مہذب دنیا تو یہ بھی نہیں جانتی کہ اس جزیرے میں کوئی آبادی بھی ہے۔ دنیا کے ویران جزیروں میں اس کا بھی شمار ہوتا ہے۔ وہاں کے باشندے نہیں چاہتے کہ

مہذب دنیا ان کے وجود سے واقف ہو۔ حالانکہ وہ خود بھی کافی ترقی یافتہ ہیں۔ اور ترقی یافتہ ممالک سے تعلق رکھتے ہیں۔“

”البر ذو کیا تم مجھے پکے سمجھتے ہو۔“ اور تنجیدگی سے بولا۔ ”میں نہیں جانتا کہ تمہارا مقصد کیا ہے لیکن مجھے بیوقوف بنانے کی کوشش کر رہے ہو۔“

”مجھے اس دشواری کا علم تھا کہ تم یقیناً نہ کرو گے۔“ البر ذو مسکرا کر بولا۔ ”خود مجھے بھی حیرت ہے کہ اس جزیرے کے باشندے ایسی صورت میں اپنا وجود کیونکر چھپائے ہوئے ہیں جبکہ وہ دوسرے ممالک سے بھی تعلقات رکھتے ہیں۔“

باب ۴: قاسم رضا

سائیکو مینٹس کے ’مزاح نامہ‘ کے کئی ابواب میں قاسم کے کردار سے جان پڑی ہے۔ اس کا پورا نام قاسم رضا ہے۔ وہ عاصم گروپ آف انڈسٹریز کے مالک سیٹھ عاصم کا لڑکا ہے۔ پہلی بار جاسوسی دنیا کے ۳۳ویں ناول برف کے بھوت (۱۹۵۳) میں پیش ہوا۔ اس باب میں اسی ناول کا اقتباس پیش کیا جا رہا ہے۔ اس سے پہلے کے صفحات میں بالکل پہلی دفعہ قاسم کو اس طرح متعارف کروایا گیا تھا:

البتہ تیسرا آدمی قاسم رضا ایسا تھا جو اپنے ڈیل ڈول کے اعتبار سے پوری پارٹی میں نمایاں نظر آتا تھا۔ بس وہ ایسا ہی تھا کہ اُس کے ملنے والے ابھی تک یہی فیصلہ نہیں کر پائے تھے کہ اُسے ایک سینارما گنبد سمجھیں یا گنبدنما سینار۔ سرجنٹ حمید نے اُس کے متعلق صرف ایک جملہ اپنی ڈائری میں نوٹ کیا تھا۔ وہ یہ کہ قاسم شاید عوج بن عنق کے خاندان سے تعلق رکھتا ہے۔

بہر حال قاسم کی انتہائی درجہ کی لمبائی اور چوڑائی دوسروں کو اپنی طرف متوجہ کئے بغیر نہیں رہتی تھی۔ بقول حمید چونکہ اس کی کھوپڑی سطح سمندر سے بہت اونچی تھی اس لئے وہاں سال بھر برف جمی رہتی تھی۔

عوج بن عنق کا تذکرہ قرآن شریف میں نہیں ہے مگر اُن کہانیوں میں ملتا ہے جو یہودیوں کی

روایات سے ماخوذ ہو کر بعض قرآنی واقعات کے ساتھ مشہور ہو گئی ہیں (مفسرین نے انہیں "اسرائیلیات" کا عنوان دے کر ان کی صحت سے انکار کیا ہے)۔ ایک مشہور کہانی کے مطابق یہ حضرت موسیٰ علیہ السلام کے زمانے میں ایک دیوقامت شخص تھا۔

قاسم کے تذکرے پر ایک اور حوالہ بھی ذہن میں ضرور آتا ہے۔ یہ داستان امیر حمزہ کا مشہور پہلوان معدی کرب ہے جو ایک وقت میں کئی آدمیوں کا کھانا کھا جاتا تھا۔ اسی لحاظ سے لمبا چوڑا اور طاقتور بھی تھا۔ داستان امیر حمزہ میں اسے عموماً بیوقوف دکھایا گیا ہے۔ عمرو عیار بھی اس کی سادہ لوحی سے لطائف پیدا کرتا رہتا ہے۔ ایک موقع پر معدی کرب کسی انجانے شہر میں داخل ہوا جہاں کے لوگوں نے اسے بادشاہ بنا کر اس کی شادی کر دی۔ یہ بہت خوش ہوا لیکن پہلی ہی رات اس کی بیوی فوت ہو گئی۔ اگلی صبح معلوم ہوا کہ اس شہر کے رواج کے مطابق ملکہ کے فوت ہونے پر بادشاہ کو بھی اُس کے ساتھ زندہ دفن کر دیا جاتا ہے۔ بالخصوص مندرجہ ذیل اقتباس پڑھتے ہوئے غور کیا جاسکتا ہے کہ قاسم کے کردار میں کس حد تک معدی کرب کی جھلکیاں ملتی ہیں۔

بعض مواقع پر قاسم کے ذریعے سرمایہ دار طبقے پر لطیف جوٹیں بھی کی گئی ہیں۔ البتہ اس معاملے میں ابن صفی کا رویہ بہر حال اُن کے اس اصول کے تابع تھا:

جس طبقہ کے تم شاکی ہو اُس کی اصلاح کی سوچو۔ ظلم و تشدد کا تصوّر تک ذہن میں نہ لاؤ۔ ہمیشہ یاد رکھو، تم اُس کے غلام ہو۔ جس کی مظلومیت انقلاب لائی تھی (یاد کرو طائف کا وہ واقعہ جب میرے آقا و مولا کی جوتیاں تک لمہولہاں ہو گئی تھیں)۔

پیشرس، ع ۵۸: پاگلوں کی انجمن (۱۹۷۰)

قاسم رضا

شام کو فریدی اٹھ کر نواب صاحب کے کمرے میں چلا گیا۔ اس کے جاتے ہی قاسم نے پھوٹ پھوٹ کر رونا شروع کر دیا۔

”ہائیں! ہائیں!“ حمید بوکھلا کر اٹھ بیٹھا۔

قاسم پلنگ پر اوندھا پڑا پھول پچک رہا تھا۔

”ارے کیا ہوا تمہیں... ڈانگر کہیں کے۔“

”حمید... بھائی... بس رو لینے دیجیے۔“

”شرم نہیں آتی تمہیں... اتنا بڑا ذلیل ڈول...“

”ذلیل ڈول کی ایسی کی تہی“ قاسم جھنجھلا کر بیٹھ گیا۔ ”لغت ہے اس ذلیل ڈول پر۔“

”آ خر غصے کی وجہ کیا ہے پیارے“ حمید نے آگے بڑھ کر اس کے سر پر ہاتھ پھیرتے ہوئے کہا۔

”غصے کی وجہ۔“ قاسم رومال سے آنسو پونچھا ہوا بولا ”میری شادی کو چھ ماہ گزرے لیکن میں اب بھی کنوارا

ہوں۔“

”کیا مطلب!“ حمید آنکھیں کھول کر بولا۔

”سالی مجھے دیکھ کر غل غپاڑہ مچاتی ہے۔ چیخ کے بے ہوش ہو جاتی ہے۔“

”واقعی۔“

”حمید بھائی میں جھوٹ نہیں بولتا۔“ قاسم کی آواز پھر گلوگیر ہو گئی۔ ”میں اسی غم میں گھل رہا ہوں۔“

”مجھے افسوس ہے پیارے قاسم۔“

”میری شادی میرے باپ نے زبردستی کر دی۔ وہ سرمایہ دار ضرور ہیں۔ مگر بنیانا پ کے علم کی روشنی

سے محروم! وہ صرف دولت سمیٹنا جانتے ہیں۔ آدمی کی ان کی نظروں میں کوئی وقعت نہیں۔“

حمید سنجیدگی سے سنتا رہا پھر انتہائی سنجیدگی سے بولا۔

”حمیدہ بانو سے کشتی لڑو گے۔“

”میں نے سوچا تھا۔“ قاسم نے اتنی ہی سنجیدگی سے جواب دیا۔ ”لیکن والد صاحب...!!“

”تم نے سوچا تھا۔“ حمید تحیر آمیز انداز میں چیخا۔

”ہاں!“ قاسم سر ہلا کر بولا ”وہ تو یہی کہتی ہے نا کہ جو مجھے زیر کر لے گا اسی سے شادی کر لوں گی۔“

حمید سنجیدگی سے کچھ سوچتا رہا پھر آہستہ سے بولا۔ ”کرل صاحب کی لڑکی سے عشق کرو گے۔“

”کیا؟“ قاسم نے آگے جھک کر سرگوشی کی۔

”فرزانہ سے عشق۔“

قاسم تھوک نکل کر منہ چلانے لگا۔

”کرل صاحب تمہیں بہت پسند کرتے ہیں“ حمید نے سنجیدگی برقرار رکھتے ہوئے کہا ”کئی بار کہہ چکے

ہیں کہ یہ جوان تو جزل بننے کے لائق ہے۔“

”اچھا!“ قاسم احمقانہ انداز میں آنکھیں پھاڑ کر بولا۔

”ہاں، لڑکی بھی کافی تندرست ہے۔“

”ہے تو! مگر... عشق۔“

”کیوں؟ کیا بات ہے؟“

”عشق کیسے کروں گا مجھے آتا ہی نہیں۔ میں نے کبھی نہیں کیا۔“

”دیکھی میں جوتے گئے ہو کبھی۔“ حمید جھنجھلا کر بولا۔

قاسم ہنس پڑا۔

دروازے پر قدموں کی آواز سنائی دی اور قاسم بوکھلا گیا کیونکہ آنے والی فرزانہ ہی تھی۔ اس کے ساتھ شہناز بھی تھی۔

”کیوں حمید صاحب! کیا آپ بھی مریضانہ ذہنیت کے حامل ہو گئے۔“ فرزانہ نے کہا۔

”نہیں تو... ذرا قاسم کو ایک صحت مند مشورہ دے رہا تھا۔“

قاسم نے بوکھلا کر کچھ کہنا چاہا اور اس کے منہ سے بیک وقت کئی طرح کی آوازیں نکل کر رہ گئیں۔ فرزانہ اور شہناز ہنسنے لگیں۔

”میں بھی تو سنوں کہ کیا مشورہ تھا۔“ فرزانہ نے کہا۔

”یہی کہ یہ حضرت کرئل سے قریب ہو جائیں تو بہتر ہے۔“

اس جملے پر قاسم کا حلیہ بُری طرح بگڑ گیا۔ وہ آنکھیں پھاڑے حمید کو گھور رہا تھا۔

”میں آپ کا مطلب نہیں سمجھی۔“

”اوہ مطلب صاف ہے۔“

”کچھ نہیں... ہا ہا...“ قاسم اپنی دانست میں بچاؤ کی کوئی صورت نہ دیکھ کر شور مچانے والے انداز میں ہنسنے لگا۔

”میں انہیں یہ مشورہ دے رہا تھا کہ یہ فوج میں ملازمت کر لیں۔“ حمید نے کہا۔

”خیر وہ سب ٹھیک ہے نیکن اس وقت کمرے میں پڑے رہنا کہاں کی دانشمندی ہے ذرا باہر نکل کر

دیکھیے مغربی گوشے سے بادل سرک گئے ہیں اور شفق کا رنگ برف پوش پہاڑیوں میں بکھر گیا ہے۔“

حمید نے مسکرا کر شہناز کو آنکھ مار دی اور وہ برا سامنے ہٹا کر کھا جانے والی انداز میں اُسے گھورنے لگی۔

”فریدی صاحب کہاں ہیں“ حمید نے پوچھا۔

”چھت پر۔“

”چھت پر۔“ حمید اچھل پڑا۔

”اور آپ کو یاد فرما رہے ہیں۔“ شہناز پچک کر بولی۔

”شفق کی بہار دیکھ رہے ہیں یاں۔“

”جی نہیں کچھ نشانات! شہناز نے اس کی بات کاٹ دی۔

”باقی رہے گا کب تک نام و نشان ہمارا۔“ حمید دردناک انداز میں گنگنا نے لگا۔

شہناز اور فرزانہ ایک دوسرے کی طرف دیکھ کر مسکرائیں۔

”بدِ دآفرینش ہی سے آدمی تن آسانی کا جو بارہا ہے۔“ فرزانہ نے کہا۔ ”میں نے آپ تک اُن کا پیغام

پہنچا دیا اب آپ جائیں۔“

وہ دونوں چلی گئیں۔

”دیکھا تم نے۔“ حمید نے اٹھ کر جوتا پہنتے ہوئے قاسم سے کہا۔ ”وہ خود ہی تم سے عشق کرنا چاہتی ہے۔“

”خود ہی... مجھ سے ہی ہی ہی“ قاسم ہونٹوں پر ہاتھ رکھ کر ہنسنے لگا۔

”اے تم دیکھتے نہیں کہ تمہارے ہی ڈیل ڈول کے الفاظ استعمال کرتی ہے بدِ دآفرینش... ہونہ!“

”تو حمید بھائی سچ مچ... پھر میں... مگر کیسے؟“

”میں بتاؤں گا۔“

”تو پھر بتائیے نا۔“

”ذرا ایک ٹھنڈی سانس تو بھرو۔“ حمید نے کہا۔

قاسم ٹھنڈی سانس لینے کے لیے اپنے پیچھے ہٹوں میں ہوا کھینچنے لگا۔ لیکن درمیان ہی میں اُسے ہنسی آ

گئی۔

”تم نہیں کر سکو گے عشق۔“ حمید برا سامنہ بنا کر بولا۔

فریدی گم شدہ ہیڈ ویئرس کے کمرے کی چھت پر کھڑا نیچے کی طرف دیکھ رہا تھا وہ تنہا تھا اور لکڑی کی

سیڑھیوں کے ذریعے اوپر تک پہنچا تھا۔ آخری منزل یا دوسری منزل کی سپاٹ چھتوں پر جانے کے لیے باقاعدہ

زیئے نہیں تھے۔ فریدی اس طرح خیالات میں ڈوبا ہوا تھا اُسے حمید کے آنے تک کی خبر نہ ہوئی۔ حمید بھی تنہا

ہی تھا اس نے تو کوشش کی تھی کہ قاسم کو بھی اوپر چڑھالے جائے لیکن قاسم نے صاف انکار کر دیا تھا۔ اس نے

کہا تھا کہ لکڑی کی معمولی سی سیڑھی اس کا بوجھ نہ سنبھال سکے گی۔

”ہے ہے...“ حمید سسکی لے کر بولا ”آج شفق کتنی حسین لگ رہی ہے۔“

”اُوں“ فریدی چونک کر مڑا۔ چند لمحوں کے بعد انداز میں حمید کی آنکھوں میں دیکھتا رہا۔ ”میں نے

تمہیں شاعری کرنے کے لیے نہیں بلایا۔“

”وہ تو میں جانتا ہوں کہ آپ مجھ سے اپنا سریشہ لکھوائیں گے۔“ حمید منہ بنا کر بولا۔
 ”ان لڑکیوں کو کسی طرح سمجھاؤ کہ یہاں ان کا ٹھہرنا ٹھیک نہیں۔“
 ”کیا خیال ہے۔“

”شاید وہ ہم سے تعاون کرنا چاہتا ہے۔“
 ”اگر واقعی گرومی اُسی کے بیان کے مطابق نکلا تو۔“ فریدی نے کہا۔
 ”ہڈیاں توڑ دیں گے اس کی۔ میرا پٹھا اس کی ٹانگیں چیر کر پھینک دے گا۔“
 ”کون! قاسم!... بھئی بڑا بے وقوف آدمی ہے۔“
 ”بہترین تفریح ہے۔“ حمید ہنس کر بولا۔ ”میں اُسے عشق پر آمادہ کر رہا ہوں۔“
 ”یعنی... وہ فرزانہ سے عشق کرے گا۔“

”لاحول ولاقوة! یا راس لڑکی کے گفتگو کے انداز سے میں بری طرح اکتا گیا ہوں۔“
 فریدی نواب صاحب کے کمرے میں چلا گیا اور حمید نے اپنے کمرے کی راہ لی۔ یہاں قاسم کی!
 ”گھوں گھوں“ کے ساتھ چند سریلے تھپتھپے بھی گونج رہے تھے۔ اندر پہنچ کر اس نے عجیب ہنگامہ دیکھا۔ غزالہ
 شہناز فرزانہ اور صوفیہ چاروں موجود تھیں۔ کمرے کی ایک چھوٹی میز ٹوٹی پڑی تھی۔ حمید نے اپنی رائفل فرش پر
 پڑی دیکھی جس کی نال بیچ سے ٹیڑھی ہوئی تھی۔ آتش دان کو اشتعال دینے والی لوہے کی موٹی سلاخ اس طرح
 مڑی ہوئی تھی کہ اس کے دونوں سرے ایک دوسرے سے مل گئے تھے۔

اور پھر اس نے قاسم کو دیکھا جو سامنے کھڑا ٹوٹے ہوئے گلاس کے ٹکڑے چبا چبا کر تھوک رہا تھا۔
 ”ابے یہ کیا کیا؟“ حمید اپنی رائفل اٹھاتا ہوا چیخا۔

”سیدھی کر دوں گا حمید بھائی۔“ قاسم نے شیشے کا ٹکڑا چباتے ہوئے بڑے اطمینان سے کہا۔
 حمید آنکھیں پھاڑے اسے گھورتا رہا۔

”اب میں یہ دونوں کرسیاں!“ قاسم نے لڑکیوں کو مخاطب کیا۔ ”اپنی بگلوں میں دبا کر توڑوں گا۔“
 ”دماغ خراب ہوا ہے۔“ حمید پھر چیخا۔

”حمید بھائی صرف یہی دونوں کرسیاں“ قاسم نے بڑی سنجیدگی سے کہا اور وہ چاروں ہنس پڑیں۔
 ”شامت آئی ہے۔ کیا یہ میرے اور تمہارے باپ کی کرسیاں ہیں۔“
 ”اور قاسم بھائی وہ سوٹ کیسوں والا کھیل“ شہناز اٹھلا کر بولی۔

”ابے ماری ڈالوں گا۔“ حمید مگاتا ن کر بولا۔
 قاسم کھیانی ہنسی کے ساتھ ایک طرف بیٹھ گیا۔

”حمید صاحب!“ فرزانہ بولی۔ ”آپ نے ہمیں اتنے شاندار کمالات سے محروم کر دیا۔“

”آپ بھی کچھ فرمائیے“ حمید نے جل کر شہناز کو مخاطب کیا۔

”وہ سوٹ کیسوں والا کھیل۔“ شہناز نے قاسم سے کہا۔

”سنو!“ حمید جھلا کر بولا۔ ”ایک کھیل مجھے بھی آتا ہے۔“

”وہ کیا ہے حمید صاحب!“ غزالہ نے مسکرا کر پوچھا۔

”کمرے کا سارا سامان ایک جگہ اکٹھا کر دیجیے۔ پھر اس پر پیٹرول چھڑک دیجیے۔“

”میں پیٹرول پی بھی سکتا ہوں“ قاسم نے شرما کر کہا۔

”میں تمہیں پیٹرول پلاؤں گا۔“ حمید دانت پیس کر بولا۔

”حمید صاحب آج کچھ اور محروم الراہج نظر آ رہے ہیں“ فرزانہ بولی۔

”آؤ چلیں۔“ غزالہ نے شہناز سے کہا۔

”نہیں بھئی! اب حمید صاحب بھی کمالات دکھائیں گے۔“ صوفیہ مسکرا کر بولی۔

”ضرور! ضرور! حمید نے اپنا اوپری ہونٹ بھینچ کر کہا۔ ”قاسم چت لیٹ جاؤ۔“

”کیوں؟ ہاہاہا۔“

”میں بھی کچھ دکھاؤں گا۔“ حمید نے اپنے سوٹ کیس میں ہاتھ ڈال کر کچھ ٹٹولتے ہوئے کہا۔

”صلیہ لیٹ گیا۔“ قاسم بھرائی ہوئی آواز میں بولا۔

”ساتھ ہی کرکڑا ہٹ سنائی دی۔ حمید نے ایک بڑا سا شکار چاقو کھول لیا تھا۔ قاسم بوکھلا کر اٹھ بیٹھا۔

”میں اس کی گردن کاٹ کر پھر جوڑ دوں گا۔“ حمید نے لڑکیوں سے کہا۔

اس کے چہرے پر بلا کی سنجیدگی تھی۔ وہ سب ہنس پڑیں لیکن حمید کے ہونٹوں پر مسکراہٹ تک نہ آئی۔

”ذرو نہیں قاسم“ حمید نرم لہجے میں بولا۔ ”تمہیں ذرا بھی تکلیف نہ ہوگی۔“

”ہم... بگر...“

”کچھ نہیں۔ گردن الگ کر کے پھر جوڑ دوں گا۔“

”نہیں... نن... نہیں۔“

”ڈرو مت۔“ حمید چیخ کر بولا۔

لڑکیاں سنجیدہ ہو گئیں۔

”لیٹ جاؤ قاسم۔“ حمید پھر گرجا۔

فرزانہ نے پھر اسے اپنی طرف متوجہ کرنے کی کوشش کی۔ حمید نے اس کی طرف دیکھا تک نہیں۔

”قاسم۔“

قاسم حیرت سے منہ پھاڑے اس کی طرف دیکھ رہا تھا۔

لڑکیوں نے آپس میں کچھ اشارے کیے اور وہاں سے چلی گئیں۔

”کیوں بے ڈفر۔“ حمید چاقو ایک طرف ڈال کر بوال۔ ”یہ کیا حرکت تھی۔“

”حمید بھائی خفا ہو گئے۔“

”خفا کے بچے! ان پر اپنی طاقت کا رعب ڈال رہے تھے۔“

”آپ ہی نے تو کہا تھا“ قاسم جھلا کر بولا۔

”کیا کہا تھا میں نے۔“

قاسم نے شرما کر سر جھکا لیا۔ اس کے ہونٹ ذرا سے کھلے۔ پھر ایک شرمیلی سی مسکراہٹ کے ساتھ نظریں

جھکائے ہوئے اس نے کہا۔ ”آپ نے نہیں کہا تھا کہ فرزانہ سے عشق کر لو۔“

”ہائیں“ حمید اچھل کر بولا۔ ”تو یہ تم عشق کر رہے تھے۔“

”مطلب یہ کہ۔۔۔“

”اب میں سمجھا!“ حمید اس کی بات کاٹ کر بولا۔ ”اسی طرح نم بیوی سے بھی عشق جتاتے ہو گئے۔“

قاسم منہ پر ہاتھ رکھ کر ہنسنے لگا۔

”اور تم نے ڈیڑھ ہزار کی رائفل بر باد کر دی۔“

قاسم نے ایک زوردار قہقہہ لگایا۔

”اب ہنستے ہو بے شرم۔“

”حمید بھائی!“ قاسم اٹھتا ہوا بولا ”رائفل کی نال یہ رہی۔“

اس نے صندوق کے پیچھے سے رائفل کی نال نکال کر پلنگ پر ڈال دی۔

”پھر یہ کیا ہے۔“

”کچھ لوہے کی نلکی۔ دیکھئے کتنی خوبصورتی سے فٹ کی ہے۔“ قاسم نے قہقہہ لگایا۔

حمید کوچ کوچ اپنی عقل پر رونا آ گیا۔ کیونکہ رائفل کی نال ٹوٹ سکتی تھی۔ ٹیڑھی نہیں ہو سکتی تھی۔ اس نے

جھینپ مٹانے کے لیے کہا۔

”تمہیں دوسری نالی ملی کہاں سے۔“

”میں اس قسم کی چیزیں اپنے ساتھ رکھتا ہوں۔ اس وقت کئی کھیل رہ گئے۔ اچھا آپ ہی دیکھئے۔“

حمید اُسے گھورنے لگا۔ قاسم نے ایک ہاتھ سینے پر رکھ کر براسا منہ بنایا۔

”یو ما۔ ہپ۔ اُنکا۔“ اس کا منہ کھل گیا۔ دانتوں کے درمیان ایک بڑا سا لوہے کا گولا پھنسا ہوا تھا۔
 ”ہپ۔“ گولا منہ سے نکل کر فرش پر گر پڑا۔

”یو ما۔ ہپ۔ اُنکا۔ ہپ۔“ دوسرا گولا نکالا۔

اس نے پے درپے سات آٹھ گولے منہ سے نکالے۔

”گلاس کتنے توڑے ہیں“ حمید نے پوچھا۔

”چار گلاس اور ایک میز جو سڑی ہوئی لکڑی کی تھی۔ اُسے توڑنے میں چوتھائی قوت بھی کام نہیں آئی۔ ان

سب کی قیمت میں ادا کر دوں گا۔“

”تم نے خود بخود کرتب دکھانے شروع کر دیے تھے۔“ حمید نے پوچھا۔

”نہیں... فرزانہ نے استدعا کی تھی۔“

”خواہ مخواہ استدعا کی تھی۔ اُسے کیسے معلوم ہوا کہ جگر بھی ہو۔“

”وہ تو میں نے ہی بتایا تھا۔“ قاسم نے شرما کر کہا۔

”ارے او بھینسے!“ یہ لونڈیوں کی طرح لچکتا کیوں ہے۔“

”حمید بھائی! ایک گھونے میں برابر کر دوں گا“ قاسم کو غصہ آ گیا۔

”ہمیشہ جاہل رہو گے!“ حمید شپٹا کر بولا۔ ”فردوسی کا شاہ نامہ پڑھا ہے۔“

”نہیں پڑھا“ قاسم نے جھٹکے دار آواز میں کہا۔

”تب ہی تمہیں تاؤ آ گیا۔ اے شہ زور وقت! شہنشاہ کی کاؤس رستم کو پیار سے بھینسا کہا کرتا تھا۔“

”مجھے بھینسے پر اعتراض نہیں۔ لونڈیوں کی طرح کیوں کہا۔“

حمید کچھ کہنے ہی جا رہا تھا کہ فریدی آ گیا۔ اُس نے تحیر آمیز نظروں سے کمرے کا جائزہ لیا اور پھر اُن

دونوں کو گھورنے لگا۔

”یہ سب کیا ہے۔“

قاسم کو تو جیسے سانپ سونگھ گیا۔

حمید مسکرا کر بولا۔ ”ہم لوگ ایک نیا تجربہ کر رہے ہیں۔“

”میز کیسے ٹوٹی۔ اوہ... شاید یہ گلاس کے ٹکڑے ہیں... ارے یہ رافٹل کی ٹال کو کیا ہوا۔“

”قاسم صاحب بڑے امن پسند آدمی ہیں۔“ حمید نے کہا۔ ”انہوں نے تہیہ کیا ہے کہ دنیا بھر کی رافٹلیں

توڑ دیں گے اور توپ کے گولے یہ اپنے منہ سے نکالتے ہیں پچھلے سال اپنے یہاں کے عجائب خانے سے جو

توپ غائب ہوئی تھی قاسم کے پیٹ میں موجود ہے۔“

”مجھے لغویات پسند نہیں ہیں“ فریدی جھنجھلا کر بولا اور قاسم چیپکے سے کھسک گیا۔

”کیا بات تھی“ قاسم کے جاتے ہی فریدی نے پوچھا۔

”غزالہ وغیرہ پر اپنی طاقت کا رعب ڈال رہا تھا۔ وہ مڑی ہوئی سلاخ دیکھئے ایک گونسہ مار کر میز توڑ دی اور یہ راقص... خیر اس میں تو اس نے فراڈ کیا تھا۔ ٹال دوسری فٹ کر دی تھی جو کچے لوہے کی تھی اور یہ گولے... اڈل درجہ کا شعبہ باز ہے۔ اس کی یہ خصوصیت آج ہی معلوم ہوئی۔“

”ہوں... تم نے مجھے اس سے پہلے کبھی کیوں نہیں ملایا۔“

”کیوں؟“

”کام آادی معلوم ہوتا ہے۔“

”نی الحال میں اس سے ایک بہت بڑا کام لینے والا ہوں۔“ حمید نے کہا۔



”آپ تو جانتے ہی ہیں فریدی صاحب“ ایک دن اُس نے شرما کر کہا۔

”کیا جانتا ہوں۔“

”وہی... یعنی کہ... حمید بھائی نے جو ایک بار مجھ سے کہا تھا۔“

”کیا کہا تھا۔“

”یہی کہ تم وہ کرلو۔“

”کیا کرلو۔“

”یہی تو کہا تھا کہ اُن سے وہ کرلو... تو وہ ہو گیا... انہیں بھی اور مجھے بھی۔“

”کیا ہو گیا؟ کچھ تو بتاؤ“ فریدی بھی تفریح کے موڈ میں تھا۔

”اجی وہی... ہی ہی ہی“ قاسم دانتوں تلے انگلی دباتے ہوئے نظریں جھکا کر آہستہ سے بولا ”عشق۔“

”عشق“ فریدی نے حیرت سے کہا۔ ”اتنا بڑا ڈیل ڈول لے کر عشق کرتے ہوئے تمہیں شرم نہ آئے

گی۔“

”شرم تو آتی ہے“ قاسم نے بڑی معصومیت سے کہا۔

”اور میں نے سنا ہے کہ تمہاری شادی بھی ہو چکی ہے۔“

”ہو تو چکی ہے... مگر...“

”مگر کیا؟“

”وہ مجھ سے ڈرتی ہے۔ مجھے دیکھتے ہی چیخ مار کر بیہوش ہو جاتی ہے۔ ارے لاحول... چیخ کر۔“

”تم نے یقیناً کسی موقع پر اُسے ڈرا دیا ہوگا۔“

”اجی نہیں... لاحول ولا... میں تو اُس سے شروع ہی سے ہنسی مذاق کرتا رہا ہوں۔“

”اچھا! ذرا بتانا تو... میں بھی دیکھوں کہ تمہارے ہنسی مذاق کا کیا معیار ہے۔“

”میں کبھی کسی سے ہنسی مذاق نہیں کرتا! بہت سنجیدہ آدمی ہوں“ قاسم نے کہا۔ ”مگر میرے دوستوں نے مجھے سمجھا دیا تھا کہ پہلے ہنسی مذاق کرنا۔ تو جناب میں نے جاتے ہی مذاق ہی مذاق میں مسہری کے دونوں پائے پکڑ کر... اُسے مسہری سمیت سر سے اونچا اٹھالیا۔ بس صاحب وہ نہ جانے کیا سمجھی کہ چیخ مار کر بیہوش ہو گئی۔ لا قسم میں ہنس رہا تھا کوئی غصے میں تھوڑا ہی ایسا کیا تھا۔“

فریدی ہنسنے لگا اور قاسم پھر بولا ”میں نے اسے تین طلاقیں زبانی دے دی ہیں۔ اگر زیادہ تاؤ دلایا گیا تو لکھ کر بھی دے دوں گا۔ تو پھر آپ کیا کہتے ہیں۔“

”کس کے لیے۔“

”یہی کہ اگر وہ ہو جائے تو کیا حرج ہے۔“

”کیا ہو جائے!...!“

”ہی ہی ہی... شش... شادی۔“

”فرزانہ سے“ فریدی نے بگڑ کر پوچھا۔

”جی ہاں۔“

”کیوں کہتے ہو۔ اس کے بڑے بڑے الفاظ ہضم کر سکو گے۔“

”میں لغات کا مطالعہ شروع کر دوں گا۔ آپ وہ کرا دیجیے۔“

”وہ کرنل کی بیٹی ہے!“

”تو میں کسی بھٹیاریے کی اولاد نہیں ہوں“ قاسم بگڑ کر بولا۔ ”اگر کرنل صاحب انکار کر دیں گے تو میں سولہ بار انکار کر دوں گا۔ کیا سمجھتے ہیں وہ اپنے کو۔ میں کسی اور سے وہ کر لوں گا ہاں... ایسے کرئل میری جیب میں رکھے رہتے ہیں... ہاں۔“

قاسم بڑا تار ہا اور سورج غروب ہو گیا۔

باب ۵: سنگ ہی

مندرجہ ذیل اقتباس جاسوسی دنیا کے ۴۲ ویں ناول نیلی لکیر (۱۹۵۵) سے لیا گیا ہے۔ سنگ ہی جو بعد میں متعدد دوسرے ناولوں میں بھی غیر معمولی طور پر دلچسپ مجرم ثابت ہوا، اسی ناول میں پہلی دفعہ سامنے آیا۔ اس باب میں جو اقتباس پیش کیا جا رہا ہے اُس میں پہلی بار فریدی سے اُس کا سامنا ہوا۔ اس سے پہلے کے صفحات میں قارئین سے اُس کا تعارف یوں کروایا گیا تھا:

ڈبلا پتلا اور پلپلے جسم کا آدمی۔ نسلاً دوغلے قسم کا چینی تھا۔ اس کا باپ چینی تھا اور ماں منگول اور اکثر سنگ ہی بڑے فخریہ انداز میں کہا کرتا تھا کہ اُس کے باپ نے اُس کی ماں سے اُس کی پیدائش کے بعد بھی شادی نہیں کی تھی۔ وہ خود کو اس انداز میں ”حراسی“ کہتا تھا جیسے وہ کسی شہنشاہ کا عطا کردہ کوئی بہت بڑا اعزاز ہو... بظاہر اُس کا ڈبلا پتلا اور پلپلا جسم بالکل بیجان نظر آتا تھا لیکن اس کی شیطانی گرفت سے کچھ وہی لوگ واقف تھے جنہیں اُس سے کم از کم ایک بار ہی لپٹ پڑنے کا موقع ملا تھا۔

فریدی نے حمید کو اُس کے بارے میں بتاتے ہوئے کہا، ”اول نمبر کا سازشی اور مکار۔ موجودہ چینی حکومت کے خلاف اُس نے ایک سازش کی تھی۔ نتیجے کے طور پر اُسے جلاوطنی نصیب ہوئی۔“ خود سنگ ہی نے اپنے بارے میں کہا، ”میرے لیے قتل کرنا بالکل ایسا ہی ہے جیسے میں نے کوئی وزنی بٹل ایک جگہ سے اٹھا کر دوسری جگہ رکھ دیا اور اُس کے بعد میں اس طرح تفریح میں مشغول ہو جاتا ہوں جیسے دن بھر کی تھکن دُور کر رہا ہوں۔ اور دوسرے دن مجھے یہ یاد بھی نہیں رہتا کہ کل میں نے کسی کو قتل کیا تھا۔“ البتہ ضرورت پڑنے پر اُس نے اپنے آپ کو مہاتما بُدھ کی تعلیمات کا پرچار کرنے والا بھکشو بھی ظاہر کیا۔

عمران سیریز کے ۱۲ ویں ناول لاشوں کا بازار (۱۹۵۶) میں عمران زمانہ طالب علمی میں سنگ ہی سے اُس کا وہ مخصوص آرٹ سیکھتا ہے جس کی بدولت گولیوں سے بچا جاسکتا ہے۔ سنگ ہی پہلی دفعہ جاسوسی دنیا کے ۴۲ ویں شمارے نیلی لکیر میں متعارف ہوا تو اُس نے اپنے بارے میں کہا کہ وہ صرف اُن آدمیوں سے ڈرتا ہے ”جن کے چہروں پر حماقت برستی ہے۔“ اُس

ناول کی تاریخ اشاعت اگست ۱۹۵۵ء ہے (اگرچہ حسب معمول پندرہ دن پہلے منظرِ عام پر آ گیا ہو گا)۔ یہ وہی زمانہ ہے جب ابن صفی نے کراچی سے عمران سیریز کی اشاعت شروع کی تھی۔ لاشوں کا بازار میں سینگ ہی اور عمران کا جو تصادم ہوا وہ چونکہ عمران کے زمانہ طالب علمی کا واقعہ ہے مگر احاطہ تحریر میں ایک برس بعد آیا۔ چنانچہ دلچسپ سوال اٹھتا ہے کہ کیا یہ پلاٹ بھی اُسی وقت مصنف کے ذہن میں ترتیب پا رہا تھا جب انہوں نے نئی لکیر میں سینگ ہی سے وہ جملہ کہلوایا تھا؟

ابن صفی کی تحریر کا ایک خاص پہلو جس میں نہایت وسیع تحقیق کی گنجائش موجود ہے وہ اُن کے ناولوں میں چینی تہذیب کی عکاسی ہے۔ اُن کی تحریروں میں اس کے اشارے ظاہر بھی ہیں اور ڈھکے چھپے بھی ہیں۔ ظاہری اشاروں میں چینی باغی سینگ ہی اور عمران کی زبانی مشہور چینی مدبر اور فلسفی کنفیوشس کے حوالے، وغیرہ، بالکل سامنے کی چیزیں ہیں۔ ڈھکے چھپے اشاروں کی ایک مثال جاسوسی دنیا کے ۱۸ ویں شمارے نلم کی واپسی (۱۹۷۶) میں کیپٹن حمید کی زبانی یہ مشورہ (جسے ناول میں دو دفعہ دہرایا گیا)، ”یلو پینتھر پر شرط لگاؤ۔“ بظاہر یہ ایک ریس کے گھوڑے کے بارے میں ہے لیکن آخر گھوڑے کا نام ”یلو پینتھر“ (زرد تیندوا) ہی کیوں؟ (ناول میں بین الاقوامی صورت حال کے حوالے سے جو ماحول پیش کیا گیا ہے اُس کی روشنی میں یہ جملہ خاص طور پر معنی خیز ہو جاتا ہے)۔

چین میں مارشل آرٹس یعنی فنونِ سپہ گری کی روایت بہت پرانی ہے۔ چھٹی صدی قبل مسیح میں کنفیوشس نے ذہنی سرگرمیوں کے ساتھ ساتھ انہیں بھی فروغ دینے پر اصرار کیا۔ چنانچہ آنے والی صدیوں میں یہ علوم ایک نفسیاتی اور فلسفیانہ نظام کا درجہ اختیار کر گئے۔ چین سے باہر کی دنیا میں ابن صفی اولین ناول نگاروں میں سے ہیں جنہوں نے اِس پورے نظام کو اِس کی تمام تر پیچیدگیوں کے ساتھ مثبت طور پر دکھانے کی کوشش کی۔

یہاں ڈاکٹر فومانچو کا تذکرہ کرنا ضروری ہے۔ یہ ایک چینی ولین کا کردار ہے جو یقینی طور پر سینگ ہی کا پیشرو ہے لیکن بعض انتہائی اہم پہلوؤں میں اُس سے مختلف بھی ہے۔ اس کا خلق انگریز مصنف سیکس روہمر (Sax Rohmer) تھا جو ۱۸۸۳ء میں پیدا ہوا اور ۱۹۵۹ء میں فوت ہوا۔ ۱۹۱۲ء اور ۱۹۱۳ء میں اُس نے ایک رسالے میں مختصر کہانیوں میں یہ کردار پیش کیا۔ ۱۹۱۳ء ہی میں ان کہانیوں کا مجموعہ انگلستان میں ڈی مسٹری آف ڈاکٹر فومانچو (The Mystery of Dr. Fu-Manchu) اور امریکہ میں دی انسائیڈس ڈاکٹر فومانچو کے عنوان سے کتابی صورت میں شائع ہوا۔ اس کے بعد سیکس روہمر نے متعدد ناولوں اور کہانیوں میں یہ

کردار پیش کیا۔ اس پر فلمیں بھی بنیں۔

ڈاکٹر فومانچو ایک چینی مجرم ہے جو پستول اور جدید ہتھیاروں کی بجائے خنجر اور روایتی طریقوں سے کام لینا پسند کرتا ہے۔ بعض ادویات کے استعمال کی وجہ سے اُس کی عمر غیر معمولی طور پر لمبی ہو گئی ہے۔ اُس نے ۱۸۷۰ء کے زمانے میں یورپ کی یونیورسٹیوں سے ڈاکٹریٹ حاصل کی۔ پہلی ہی کتاب میں بتایا گیا کہ ۱۹۱۱ء میں اُس کی عمر ستر برس سے زیادہ ہے مگر جوانوں جیسی توانائی رکھتا ہے۔ دو انگریز سراغرساں جو شرلاک ہومز اور ڈاکٹر وائسن جیسے معلوم ہوتے ہیں، اُس کے ساتھ نبرد آزما ہوتے ہیں۔ عموماً ڈاکٹر فومانچو کو اس طرح پیش کیا گیا کہ مصنف کا نسلی تعصب ظاہر ہوا (اور یہ عنصر اُس کی کہانیوں میں سطحی لذتیت سے بلند ہونے میں رکاوٹ بنتا ہے)۔ روہمر کی کہانیوں سے چینی اور ایشیائی نسلوں کے بارے میں برا تاثر قائم ہوا (اور بعض اوقات مسلمان اور عرب بھی برے بنے)۔ چنانچہ جب ڈاکٹر فومانچو پر فلمیں بننا شروع ہوئیں تو چینوں اور ایشیائی باشندوں کی طرف سے احتجاج ہوئے۔ دوسری جنگ عظیم کے دوران چین اتحادی طاقتوں کا حلیف بنا تو برطانیہ میں ڈاکٹر فومانچو کے نئے ناولوں کی حوصلہ افزائی سے گریز کی گئی۔ امریکہ دوسری جنگ عظیم میں شامل ہوا تو وہاں بھی چینی حلیفوں کی دل دہی کے لیے جنگ کے زمانے میں فومانچو کی نئی فلمیں ریلیز کرنے سے احتراز کیا گیا۔

ابن صفی کے ناولوں میں سنگ ہی کو چین کی موجودہ حکومت کا باغی بتایا گیا ہے اور بالعموم اس طرح پیش کیا گیا ہے کہ چینی قوم کے بارے میں کوئی برا تاثر قائم نہیں ہوتا۔ سنگ ہی کے جرائم اُس کے انفرادی جرائم ہی رہتے ہیں۔ گویا سنگ ہی کا کردار پیش کر کے اُردو ناول نگار نے انگریز مصنف کی اصلاح کر دی ہے۔ روہمر کے ناول آج اپنی اہمیت کھو بیٹھے ہیں مگر ابن صفی کی وجہ سے شاید اُس کا نام بھی ایک حوالے کے طور پر باقی رہ جائے۔ یہ حوالہ زیادہ مضبوط ہو جاتا ہے جب ہم اُن جملوں پر غور کرتے ہیں جو روہمر نے ڈاکٹر فومانچو کو متعارف کرواتے ہوئے استعمال کیے تھے۔ مندرجہ ذیل اقتباس پڑھتے ہوئے غور کیا جاسکتا ہے کہ ابن صفی کا سنگ ہی کس حد تک روہمر کے ان جملوں کی تفسیر ہے اور کس حد تک مختلف ہے۔

Imagine a person, tall, lean and feline, high-shouldered, with a brow like Shakespeare and a face like Satan, ... one giant intellect, with all the resources of science past and present ... Imagine that awful being, and you have a mental

picture of Dr. Fu-Manchu, the yellow peril incarnate in one man.

The Insidious Dr. Fu-Manchu (1913) by Sax Rohmer

سنگ ہی

وہ دونوں آگے پیچھے اسٹڈی میں داخل ہوئے تو پھر ایک سونے پر بیٹھ کر کسی تھکے ہوئے گدھے کی طرح ہانپنے لگا لیکن وہ سنگ ہی کی طرف نہیں دیکھ رہا تھا۔

”بوائے۔“ سنگ ہی زور سے چیخا۔ ”ایک گلاس ٹھنڈا پانی۔“

”کیا بیہودگی ہے!“ کیپٹن لو تھر نے جھلاہٹ میں فرش پر پیر مارا۔

”نہیں کیپٹن صاحب۔“ سنگ ہی نے غناک انداز میں سر ہلا کر کہا۔ ”ٹھنڈا پانی بے ہودگی نہیں ہے۔“

ٹھنڈا پانی اس وقت بہت مفید ثابت ہوتا ہے۔ جب عقل کھوپڑی کی حدود سے باہر نکلنے لگے اور میں کچھ اس وقت ایسا ہی محسوس کر رہا ہوں۔“

لو تھر کچھ کہنے ہی والا تھا کہ نوکر پانی کا گلاس لے کر اسٹڈی میں داخل ہوا۔ سنگ ہی نے ٹرے سے گلاس اٹھا کر معنی خیز نظروں سے لو تھر کی طرف دیکھا اور پھر مسکراتے ہوئے گلاس اپنے ہونٹوں سے لگالیا۔

لو تھر بیچ و تاب کھاتا رہا۔ جب نوکر خالی گلاس لے کر چلا گیا تو اس نے سنگ ہی سے کہا۔

”دیکھو سنگ ہی! میں بہت برا آدمی ہوں۔“

”آپ خاکساری سے کام لے رہے ہیں۔“ سنگ ہی نے سنجیدگی سے کہا۔

”تم آخر چاہتے کیا ہو!“

”فقط اتنی ہی زمین کہ مرنے کے بعد دفن کیا جاسکوں۔“

”میں کہتا ہوں مجھے تنہا چھوڑ دو جاؤ یہاں سے۔“ لو تھر نے بسی سے ہاتھ ہلا کر بولا۔ اب اُس کے لہجے

میں گرمی بات نہیں رہ گئی تھی۔

دفعتاً ایک نوکر پھر اسٹڈی میں داخل ہوا۔ اس کے ہاتھوں میں ایک چھوٹی سی ٹرے تھی اور ٹرے میں ایک

ملاقاتی کارڈ پڑا ہوا تھا۔

لو تھر نے کارڈ اٹھا کر دیکھا اور اچانک اس کے چہرے پر زردی چھا گئی اس نے نوکر سے کہا۔ ”پہلے ایک

لارج واسکی لاؤ۔“

نوکر چلا گیا۔

”ایک لارج و ہسکی آپ کا سر شانوں پر رکھنے کے لئے کافی ہوگی۔“ سنگ ہی مسکرا کر بولا۔
”وہ انتہائی چالاک آدمی ہے۔“ لوتھر نے بھرائی ہوئی آواز میں کہا۔

”میں جانتا ہوں۔“ سنگ ہی بولا۔

نوکر و ہسکی لے کر واپس آ گیا سنگ ہی نے لوتھر کی طرف اشارہ کیا نوکر نے چھوٹی میز اس کے صوفے کے قریب کھسکا کر رے رکھ دی۔ لوتھر نے گلاس اٹھا لیا۔ اس کا ہاتھ کانپ رہا تھا۔ اس نے مضطربانہ انداز میں ایک ہی سانس میں گلاس خالی کر دیا۔

”اب اُسے لے آؤ۔“ سنگ ہی نے نوکر سے کہا۔ نوکر کے جانے کے بعد سنگ ہی کیپٹین لوتھر کو ایسی نظروں سے دیکھنے لگا جیسے لوتھر ایک نا سمجھ بچہ ہو اور سنگ ہی اس کا بزرگ جس نے ابھی اُسے مہمانوں کے سامنے مہذب اور باتمیز رہنے کی تاکید کی ہو۔

فریدی کے ساتھ حمید بھی تھا۔ دونوں لوتھر کی اسٹڈی میں داخل ہوئے اور لوتھر نے بڑی خوش اخلاقی سے ان کا استقبال کیا۔ سنگ ہی بھی موجود تھا۔ حمید سنگ ہی کو بڑے غور سے دیکھنے لگا۔
”فرمائیے! میں آپ کی کیا خدمت کر سکتا ہوں۔“ لوتھر نے کہا۔

”کچھ نہیں! بس یونہی تھوری سی تکلیف دوں گا۔“ فریدی مسکرا کر بولا۔ ”مجھے ان لوہ پیاؤں کی فہرست چاہیے جو آپ کے ہمراہ جنوبی امریکہ گئے تھے۔“

لوتھر کے چہرے کی رنگت بدل گئی۔ لیکن سنگ ہی جلدی سے بولا۔ ”ضرور... ضرور... مگر ان میں سے تین تو ختم ہی ہو چکے۔“

”میں نہیں سمجھا۔“ فریدی بولا۔

”وہی تین لاشیں جن پر نیلی لکیریں پائی گئی تھیں۔“

”اوہ...“

”فہرست آپ کو ابھی چاہیے یا آپ کے آفس پہنچا دی جائے۔“ سنگ ہی نے کہا۔

”مجھے جلدی ہے۔“ فریدی بولا۔

”میں ابھی پیش کرتا ہوں۔“ سنگ ہی نے کہا اور ایک میز کی دروازے سے لکھنے کے لیے کاغذ نکال

کر اس پر پنسل سے گھینٹ لگا۔

”لیکن آپ کو یک بیک جنوبی امریکہ کا خیال کیسے آیا۔“ لو تھر نے فریدی سے پوچھا۔
 ”نیلی لکیروں کی بنا پر۔“ فریدی نے لا پرواہی سے جواب دیا اور سنگ ہی لکھتے لکھتے مڑ کر اسے
 گھورنے لگا۔ پھر اپنے چہرے پر حیرت کے آثار پیدا کر کے کہا۔
 ”کیا وہ نیلی لکیروں...؟ وہ تو میری سمجھ ہی میں نہیں آتیں۔“
 ”نہ آتی ہوں گی...؟ کیا فہرست تیار ہوگئی۔“
 لو تھر ہوک نکل کر اپنی خشک ہونٹوں پر زبان پھیرنے لگا۔
 سنگ ہی نے کاغذ فریدی کی طرف بڑھاتے ہوئے کہا۔ ”جن کے پتے میں نے نہیں لکھے ان کے پتے
 مجھے معلوم ہی نہیں۔“

فریدی نے کاغذ سنگ ہی کے ہاتھ سے لے کر اس پر ایک اچھلتی سی نظر ڈالی پھر تہہ کر کے جیب میں رکھ
 لیا۔

”آپ نے ان لوگوں کی فہرست کیوں لی ہے۔“ لو تھر نے پوچھا۔
 ”میں ان سے پوچھوں گا کہ یہ جنوبی امریکہ میں کون سا کارنامہ انجام دے کر آتے ہیں۔“
 ”اوہ...! یہ تو یہ فقیر ہی عرض کر سکتا ہے۔“ سنگ ہی نے سینے پر ہاتھ رکھ کر جھکتے ہوئے کہا۔
 ”لیکن حقیقت کی ہوا بھی نہ لگنے دو گے۔“ فریدی طنزیہ انداز میں مسکرایا۔
 ”آپ کو مطمئن کرنا بہت مشکل کام ہے۔“ سنگ ہی مایوسانہ انداز میں سر ہلا کر بولا۔
 ”اچھا میں کچھ نہ کہوں گا۔“
 ”پولیس مجھے برابر پریشان کر رہی ہے۔“ لو تھر بڑبڑایا۔ ”میری سمجھ میں نہیں آتا کہ میں کون سی بات
 چھپا رہا ہوں۔“

”فکر نہ کرو! سب ٹھیک ہو جائے گا۔“ فریدی اٹھتا ہوا بولا۔
 وہ اور حمید دروازے کی طرف بڑھے۔ ان کے پیچھے سنگ ہی اور لو تھر بھی تھے اچانک فریدی دروازے پر
 رک کر ان کی طرف مڑا۔

”تم نے صرف تین آدمیوں کے پتے لکھے ہیں۔“ اس نے سنگ ہی سے کہا۔ ”وہی تینوں جو مرچکے
 ہیں۔“

”جی ہاں!“ سنگ ہی مسکرا کر بولا۔ ”آپ ان کے موجودہ پتے سے تو واقف ہی ہوں گے۔“
 اس کے جواب میں فریدی نے جو کچھ بھی کیا وہ قطعی غیر متوقع تھا۔ اس نے سنگ ہی کے منہ پر اس زور کا
 چاٹا مارا کہ وہ کئی قدم لڑکھڑانے کے بعد فرش پر ڈھیر ہو گیا۔

باب ۶: روشنی

ادب میں طوائف کا تذکرہ بہت پرانا ہے مگر اس میں دو مختلف رویوں کے درمیان فرق سمجھنا ضروری ہے۔ پہلا رویہ عام انداز کے تذکروں پر مبنی ہے خواہ وہ مرزا غالب کے کلامِ بازاری قسم کے محبوب سے چھیڑ خانی ہو، خواہ کوئی منجلا اس کشش کے زیر اثر عشقِ حقیقی کی منزلوں سے گزرنا شروع کر دے (جس کی ایک حیرت انگیز مثال علامہ اقبال ابتدائی شاعری کے حوالے سے میری تصنیف اقبال: ابتدائی دور کے آخری باب 'اسیر کا صنم' میں دیکھی جاسکتی ہے)۔

دوسرا رویہ مختلف ہے۔ بعض مصنفین اپنے آپ کو طوائف کے روپ میں دیکھنا پسند کرتے ہیں۔ سترہویں صدی میں ڈینیئل ڈیفو کا ناول مول فلینڈرز انگریزی میں، اٹھارہویں صدی میں فلائٹر کا ناول مادام بوواری فرانسیسی میں اور بیسویں صدی میں مرزا محمد ہادی رسوا ناول امراؤ جان ادا اردو میں اس کی نمایاں ترین مثالیں ہیں۔

مول فلینڈرز کی کہانی بھی طوائف ہی کی زبانی پیش کی گئی چنانچہ مصنف "میں" اور طوائف کی "میں" ایک ہو گئی۔ مادام بوواری کی کہانی اگرچہ اُس کی اپنی زبان میں بیان نہیں ہوئی تھی مگر مصنف نے بعد میں بڑے جوش سے کہا، "مادام بوواری" وہ میں ہو (فرانسیسی میں: "Madame Bovary, c'est moi")۔ اسراؤ جان ادا میں اگرچہ مصنف علیحدہ کردار کے طور پر موجود تھا مگر اصل کہانی طوائف کی اپنی زبانی کہلائی گئی چونکہ ۱۹۰۲ء میں مرزا محمد ہادی نے یہ ناول پیسہ کمانے کے لیے ایک قسم کے فحش پر کے طور پر لکھا تھا (اور اسی لیے اپنے اصل نام کی بجائے صرف "رسوا" کے فرضی مگر خیز نام سے شائع کروایا تھا) لہذا ممکن ہے کہ لاشعوری طور پر انہوں نے محسوس کیا ہو کہ اپنے قلم کی "عزت بیچنے" پر مجبور ہوئے ہیں۔ انہوں نے اصلاحی ناول بنی لکھے، مثلاً "شہزادہ"، چنانچہ سوال پیدا ہوتا ہے کہ پہلی جنگ عظیم کے بعد اور خصوصاً ۱۹۳۶ء کے ہمارے نقادوں نے مرزا رسوا کے ان اصلاحی ناولوں کو چھوڑ کر امراؤ جان ادا ہی کو اُن کی اور ادب کی پہچان بنانے پر کیوں اصرار کیا (جبکہ اصل اسراؤ جان ادا بھی اس ناول کو اپنے داد دہے قرار دیتی تھی اور احتجاجاً اس کے ردِ عمل میں ایک کتاب لکھی مگر بعد میں آنے والے پیشہ ور نقادوں کے شور میں اُس بیچاری کی آواز بھی دب کر رہ گئی)۔

فی الحال اس سوال سے صرف نظر کر کے صرف اس بات کو ذہن میں رکھنا کافی ہے

کہ ۱۹۵۵ء میں جب ابن صفی نے بھیانک آدمی میں روشی کا کردار متعارف کروایا اُس وقت قریباً بیس برس سے اُردو کے ادبِ عالیہ پر ایسے کہانی نویس چھائے ہوئے تھے جنہوں نے طوائف کو اپنی پہچان بنا رکھا تھا۔ اِس کی وجہ سے قارئین کے ذہن میں اِس کردار کے لیے کم سے کم کہانی کی حد تک ایک نرم گوشہ موجود تھا بلکہ کہانی میں طوائف کا کردار آتے ہی بعض پڑھنے والے اپنے آپ کو اُس کی جگہ تصور کرنا شروع کر سکتے تھے۔ روشی کا کردار اِس ذہنیت سے بڑی خوبصورتی کے ساتھ نبرد آزما ہوتا ہے۔ وہ طوائف ہی کے روپ میں متعارف ہوتی ہے مگر ناول کے اختتام پر طرزِ زندگی بدل دیتی ہے۔ پھر کبھی پلٹ کر پچھلی زندگی کی طرف نہیں دیکھا۔ ریاست کا سب سے بڑا راز یعنی ایکس ٹو کی اصلیت جو صرف ہوم سیکرٹری سر سلطان، علی عمران اور اُس کے ماتحت طاہر کو معلوم ہے، اُس سے روشی بھی واقف ہوئی۔

سندر جہ ذیل اقتباس میں روشی پہلی دفعہ متعارف ہوتی ہے۔ ابن صفی نے شروع ہی سے اُس کی شخصیت کچھ اس طرح پیش کی کہ قاری کے ذہن پر بعض مخصوص اثرات رونما ہو سکیں۔ روشی کی مجبوریوں کا تذکرہ دردناک ہے مگر زندگی اپنے پیدا کیے ہوئے دکھوں کے جو علاج اپنی ہر لمحہ آگے بڑھتی ہوئی لہر میں لیے ہوئے ہے، قاری اُسے بھی محسوس کیے بغیر نہیں رہ سکتا۔

روشی

روشی اُسے بہت دیر سے دیکھ رہی تھی! وہ سر شام ہی ہوٹل میں داخل ہوا تھا اور اب سات بج رہے تھے! سمندر کی طرف سے آنے والی ہوائیں کچھ بوجھل سی ہو گئی تھیں۔!

جب وہ ہوٹل میں داخل ہوا تھا تو روشی کی میز کے علاوہ اور ساری میزیں خالی پڑی تھیں! لیکن اب ہوٹل میں تل دھرنے کی بھی جگہ نہیں تھی۔

وہ ایک خوبصورت اور جامد زیب نوجوان تھا! لیکن یہ کوئی ایسی خاص بات نہیں تھی جس کی بنا پر روشی اس کی طرف متوجہ ہوتی! اسی ہوٹل میں اُس نے اب سے پہلے درجنوں خوبصورت آدمیوں کے ساتھ سینکڑوں راتیں گزاری تھیں! اور اس کی وہ جس کبھی کی فنا ہو چکی تھی، جو صنفِ قوی کی طرف متوجہ ہونے پر اُکساتی ہے۔ روشی ایک اینگلو بریٹش عورت تھی... کبھی لڑکی بھی رہی ہوگی لیکن اب یہ بہت پرانی بات ہو چکی تھی! یہ اُس

وقت کی بات ہے جب سنگاپور پر جاپانیوں نے بمباری کی تھی اور جدھر جس کے سینگ سمائے تھے بھاگ نکلا تھا! روشی چودہ سال کی ایک لڑکی تھی! اس کا باپ سنگاپور کا ایک بہت بڑا تاجر تھا۔ لیکن بہت بڑے تاجر کی بیٹی ہونے کا یہ مطلب تو نہیں کہ روشی میں دن کے فاقے کے بعد ایک کپ چائے کے عوض لڑکی سے عورت نہ بن جاتی! ہو سکتا ہے کہ اس کے باپ کو ایک کپ چائے بھی میسر نہ آئی ہو کیوں کہ اس میں لڑکی سے عورت بننے کی صلاحیت تو تھی نہیں... بہر حال روشی اُس کے انجام سے آج بھی ناواقف تھی! اور اب وہ ایک پچیس سال کی پختہ کار عورت تھی! لیکن گیارہ سال قبل کی روشی نہیں تھی... چائے کا وہ کپ اُسے آج بھی یاد تھا... اور وہ اب تک نہیں درجنوں آدمیوں کو ایک ایک کپ چائے کے لئے محتاج کر چکی تھی!۔

اب اس کے پاس ایک عمدہ سا آرام دہ فلیٹ تھا! دنیا کی ساری آسائشیں میسر تھیں! اور اسے یقین تھا کہ اب وہ کبھی فاقے نہ کرے گی۔

یہ ہوٹل اس کے کاروبار کے لئے بہت موزوں تھا اور زیادہ تر راتیں یہیں گزارتی تھی! یہ ہوٹل کاروبار کے لیے یوں مناسب تھا کہ بندرگاہ یہاں سے قریب تھی اور دن رات یہاں غیر ملکیوں کا تار بندھا رہتا تھا جن میں زیادہ تر سفید نسل کے لوگ ہوتے تھے... اور یہ ہوٹل چلتا بھی انہیں کے دم سے تھا! اور نہ عام شہری ادھر کا رخ بھی نہیں کرتے تھے! مگر روشی اس بنا پر بھی اس نوجوان میں دلچسپی نہیں لے رہی تھی کہ وہ کوئی جہاز راں نہیں تھا۔

بات دراصل یہ تھی کہ وہ جب سے آیا تھا قدم قدم پر اُس سے حماقتیں سرزد ہو رہی تھیں! جیسے ہی ویٹر نے پیشانی تک ہاتھ لے جا کر اُسے سلام کیا اس ہوٹل کے سارے ویٹر آنے والے لگا ہوں کو سلام کرنا ضروری خیال کرتے تھے خواہ وہ نئے ہوں خواہ پرانے اس نے بھی باقاعدہ طور پر نہ صرف اس کے سلام کا جواب دیا بلکہ مودبانہ انداز میں کھڑے ہو کر اس سے مصافحہ بھی کرنے لگے اور کافی دیر تک اس کے بال بچوں کی خیریت پوچھتا رہا۔

پہلے اس نے چائے منگائی... اور خاموش بیٹھا رہا! حتیٰ کہ چائے ٹھنڈی ہو گئی پھر ایک گھونٹ لے کر بڑا سامنے بنانے کے بعد اُس نے چائے واپس کر کے کافی کا آؤرڈیا۔

کافی شانہ ٹھنڈی چائے سے زیادہ بدمزما معلوم ہوئی! اور اس نے کچھ اس قسم کا منہ بنایا جیسے ابکائی روک رہا ہو! پھر اس نے کافی بھی واپس کر دی اور پے در پے ٹھنڈے پانی کے کئی گلاس چڑھا گیا۔

اندھیرا پھیل گیا اور ہوٹل میں برقی قہقہے روشن ہو گئے لیکن اُس احسن نوجوان نے شاید وہاں سے نہ اُٹھنے کی قسم کھالی تھی۔

روشی کی دلچسپی بڑھتی رہی! وہ بھی اپنی جگہ پر جم سی گئی تھی!

رات کے کھانے کا وقت ہونے سے قبل ہی میز پوش تبدیل کر دیئے گئے اور میزوں پر تروتازہ پھلوں کے گلدانوں کے ساتھ ہی ایسے گلاس بھی رکھے گئے جن میں نیکپن اُڑ سے ہوئے تھے۔

اُس بیوقوف نوجوان نے اپنی کرسی پیچھے کھسکا لی تھی اور ایک ویٹر اس کی میز بھی درست کر رہا تھا! ویٹر کے ہنسنے ہی وہ ایک گلاب کا پھول گلدان سے نکال کر سونگھنے لگا! وہ خیالات میں کھویا ہوا سا معلوم ہو رہا تھا اور اس نے ایک بار بھی اپنے گرد و پیش نظر ڈالنے کی زحمت نہیں گوارہ کی تھی! شاید وہ وہاں خود کو تنہا محسوس کر رہا تھا! روشنی اُسے دیکھتی رہی اور اب وہ نہ جانے کیوں اُس میں خاص قسم کی کشش محسوس کرنے لگی تھی! اُس نے کئی بار وہاں سے اٹھنا بھی چاہا لیکن کامیاب نہ ہوئی۔

اتنے میں کھانے کا وقت ہو گیا۔ اور اُس نوجوان نے کھانے کا آرڈر دیا۔ پھول ابھی تک اُس کی چنگلی میں دبایا ہوا تھا وہ کبھی سونگھنے لگتا اور کبھی آنکھیں بند کر کے اس طرح اُس سے گال سہلانے لگتا جیسے ضرورتاً ایسا کر رہا ہو۔

کھانا میز پر چن دیا گیا! لیکن وہ بدستور بے حس و حرکت بیٹھ رہا۔ وہ اب بھی کچھ سوچ رہا تھا اور ایسا معلوم ہو رہا تھا جیسے ویٹر کے آنے اور کھانے کی موجودگی کا اُسے علم ہی نہ ہو!

روشنی اب بھی اُسے دیکھ رہی تھی۔ اچانک اس نے دیکھا کہ وہ گلاب کا پھول شور بے میں ڈبو رہا ہے اور پھر وہ اسے چبا بھی گیا۔ لیکن دوسرے ہی لمحہ میں اُس نے اتنا برا سامنہ بنایا کہ روشنی کو بیساختہ ہنسی آ گئی۔ اُس کے منہ سے کچلے ہوئے پھول کے ٹکڑے پھسل پھسل کر گر رہے تھے۔

”بوائے“ اُس نے رو دینے کے سے انداز میں ویٹر کو آواز دی اور کئی لوگ چونک کر اُسے گھورنے لگے! ڈائننگ ہال اب کافی آباد ہو چکا تھا۔ شاید پانچ میزیں خالی ہوں گی۔

”سب چوپٹ“ اُس نے ویٹر سے گلوگیر آواز میں کہا۔ ”سب لے جاؤ... بل لاؤ۔!“

”بات کیا ہے جناب!“ ویٹر نے مودبانہ پوچھا۔

”بات کچھ نہیں۔ سب مقدر کی خرابی ہے... آج کسی چیز میں بھی مزا نہیں مل رہا!“ نوجوان نے مسکین

صورت بنا کر کہا۔ ”بل لاؤ۔“

ویٹر برتن سمیٹ کر واپس چلا گیا! لیکن اُسے واپس آنے میں دیر نہیں لگی! نوجوان نے ناشتہ میز پر رکھے ہوئے پرچے پر نظر ڈالی اور اپنی جیبیں ٹٹولنے لگا!

پھر دیکھتے ہی دیکھتے اُس کی جیبوں سے نوٹوں کی گڈیاں نکل آئیں۔ جنہیں وہ میز پر ڈالتا ہوا کھڑا ہو گیا اور اب وہ اپنی اندرونی جیبیں ٹٹول رہا تھا۔

آخر اُس نے ایک کھلی ہوئی گڈی نکالی اور اُس پر سے سو کا ایک نوٹ کھینچ کر ناشتہ میز پر رکھ دیا۔

روشی کی آنکھیں حیرت سے پھیل گئی تھیں! اور وہ نوجوان بڑی لاپرواہی سے میز پر پڑی ہوئی نوٹوں کی گڈیوں کو کوٹ کی جیبوں میں ٹھونس رہا تھا۔

روشی نے چاروں طرف نظر دوڑائی اور اس نے دیکھا کہ ڈائننگ ہال کے سارے لوگ اس احمق کو بری طرح گھور رہے ہیں اور اُسے وہاں کچھ بُرے لوگ بھی دکھائی دیتے جو لپچائی ہوں نظروں سے اُسے دیکھ رہے تھے۔

روشی اپنی جگہ سے اٹھی اور آہستہ آہستہ چلتی ہوئی اس احمق کی میز کے قریب پہنچ گئی۔ وہ جانتی تھی کہ اُس کا کیا حشر ہونے والا ہے۔ ڈائننگ ہال کے بعد دوسرے ہی کمرے میں بہت ہی اعلیٰ پیمانے پر جوا ہوتا تھا! وہ جانتی تھی کہ ابھی دو تین دلال اُسے گھیر کر اُس کمرے میں لے جائیں گے اور وہ چند گھنٹوں کے اندر ہی کوڑی کوڑی کوختاج ہو جائے گا۔

”کہو طوطے اچھے تو ہوا!“ روشی نے نوجوان کے منانے پر ہاتھ رکھ کر اتنے بے تکلفانہ انداز میں کہا جیسے وہ نہ صرف اُس سے واقف ہو بلکہ دونوں گہرے دوست بھی ہوں۔

نوجوان چونک کر اُسے احمقوں کی طرح دیکھنے لگا۔ اُس کے ہونٹ کھلے ہوئے تھے اور آنکھیں حیرت سے پھیل گئی تھیں۔

”اب تم کہو گے کہ میں نے تمہیں پہچانا ہی نہیں۔“ روشی اٹھلا کر بولی اور کرسی کھینچ کر بیٹھ گئی۔

باب ۷: جولیانافٹزواٹر

اگر ہم ابن صفی کی آئیڈیالوجی کی بات کریں (اور سائیکلوسیشن پر تبصرہ کرتے ہوئے ڈاکٹر رضا کاظمی نے یہ اصطلاح استعمال کی ہے)، تو میانہ روی بھی اس آئیڈیالوجی کا ایک اہم ستون قرار پاتا ہے۔ جولیانافٹزواٹر کا کردار ہے کئی پہلوؤں سے اس نکتے پر روشنی ڈالتا ہے: (۱) عورت کا مقام؛ (۲) مغربی اقوام سے تعلقات؛ اور (۳) ابن صفی کی نظریاتی ریاست میں غیر مسلموں کی حیثیت۔ مندرجہ ذیل اقتباس عمران سیریز کے ۹ ویں ناول ”ہوئیں کی تحریر“ (۱۹۵۶) سے لیا گیا ہے جہاں یہ کردار پہلی بار متعارف ہوا۔

ابن صفی عام طور پر عورتوں کی برابری کے قائل نظر نہیں آتے۔ ایسی رائے قائم کرتے ہوئے ہمیں جولیانافٹزواٹر کو نظر انداز نہیں کرنا چاہیے۔ وہ ابن صفی کی نظریاتی ریاست کی سیکرٹ سروس کے چیف ایکس ٹو کی نائب ہے۔ ایکس ٹو خود محض سایہ ہے جسے کسی

نے نہیں دیکھا لہذا عملی طور پر جولیا ہی ٹیم کی سربراہ ہے جو دیگر ارکان اور ایکس ٹو کے درمیان رابطے کا ذریعہ بنتی ہے۔ عمران کے بعد وہی کہانی کے تمام ایکشن پر چھائی رہتی ہے۔ اس کے باوجود وہ وہ ہنٹر والی ہے، نہ ٹارزن کی بیٹی ہے۔ میدانِ عمل میں مردوں کے شانہ بشانہ رہنے کے باوجود اُس کی نسوانیت برقرار رہتی ہے۔ غور کیا جائے کہ ابن صفی نے رشیدہ، روشی اور جولیانہ اور نلیم جیسے کردار بالترتیب ۱۹۵۳ء، ۱۹۵۵ء، ۱۹۵۶ء اور ۱۹۵۷ء میں پیش کر دیے تھے تو اُس زمانے کے عام رجحانات کے مقابلے میں یہ ایک بڑی بات محسوس ہوتی ہے۔

لہذا اگرچہ یہ درست ہے کہ خواتین کی ترقی کے بارے میں ابن صفی کے خیالات فیمزم کے بعض مغربی تصورات سے مطابقت نہیں رکھتے مگر یہ سمجھنا شائد نادانی ہو کہ ہمارے معاشرے میں عورتوں کو اُن کا مقام دلوانے میں ابن صفی کے ناولوں نے کوئی کردار ادا نہ کیا ہو گا۔

اسی طرح یہ امر بھی دلچسپی سے خالی نہیں ہے کہ جولیانہ پیدائشی طور پر یورپی ہے (اُس کا باپ سوئیس اور ماں فرانسیسی تھی)۔ اس کے باوجود ابن صفی کی نظریاتی ریاست کی سیکرٹ سروس کی نائب مستظلم ہے، اس ریاست کی خاطر جان کی بازی لگا دینے سے گریز نہیں کرتی اور اُس کی وفاداری کسی بھی قسم کے شکوک و شبہات سے بالاتر ہے۔ جولیانہ عیسائی ہے۔ اس کے باوجود ریاست کی صرف جغرافیائی ہی نہیں بلکہ نظریاتی سرحدوں کی محافظ بھی ہے۔ عمران اُس پر نہ صرف عملی اقدامات کے سلسلے میں اعتماد کرتا ہے بلکہ نظریاتی بنیادوں کی بات کرتے ہوئے بھی اُسے اپنا ہمارا اور ہم خیال ہی تصور کرتا ہے۔ عمران سیریز کے ۱۳ ویں ناول دوسرا پتھر (۱۹۷۹) میں وہ ایک سازش کے بارے میں عمران کے سامنے خیال ظاہر کرتی ہے کہ کہیں اُس میں مجرم تنظیم زیرولینڈ کا ہاتھ نہ ہو۔ اس موقع پر مندرجہ ذیل مکالمہ ہوتا ہے:

”کہیں پھر زیرولینڈ کا چکر تو نہیں شروع ہو گیا؟“

”میرا خیال ہے کہ ایسا نہیں ہے۔ اس بار دوسرا ہی کھیل ہے۔“

ایک بڑی طاقت ہمیں مرعوب کرنے کی کوشش کر رہی ہے تاکہ ہم

نے جو نیا راستہ اختیار کیا ہے اُسے ترک کر دیں۔“

”یعنی اسلامی مملکت کی تشکیل۔“

”ہاں۔ یہی بات ہے۔“

کیا ایک غیر مسلم کو اس بات میں دلچسپی ہو سکتی ہے کہ پاکستان اسلامی مملکت بنے؟ جس زمانے میں ابن صفی جولیا جیسے کردار تخلیق کر رہے تھے اُسی زمانے میں جسٹس کارنیلیس جیتی جاگتی دنیا کو بھی پاکستان کے بارے میں خوشگوار حیرت میں مبتلا کر رہے تھے۔ جسٹس کارنیلیس ایک دیندار عیسائی تھے۔ اگرہ میں پیدا ہوئے۔ پاکستان کے قیام کے وقت انڈین سول سروس میں اونچی پوزیشن پر تھے مگر آبائی وطن میں رہنے پر پاکستان کو ترجیح دی۔ سپریم کورٹ کے جج ہوئے اور پھر کئی برس تک چیف جسٹس رہے۔ اُن کے قانونی فیصلے انسانی حقوق اور شریعت اسلامیہ کی آتھک حمایت کے لیے مشہور ہیں۔ ۱۹۵۰ء اور ۱۹۶۰ء کے عشرے میں جب ہمارے عدالتی نظام سے تعلق رکھنے والے پڑھے لکھے مسلمانوں میں بہت کم شریعت کی حمایت میں بولتے تھے، پاکستان کے عدالتی نظام کے ایوانوں اور بین الاقوامی کانفرنسوں میں شریعت کے دفاع کرنے کی ذمہ داری یہی جسٹس کارنیلیس پوری کر رہے تھے۔ عمر بھر سرکاری طور پر ملے ہوئے گھر میں رہے، ریٹائرمنٹ کے بعد ہوٹل میں کمرہ لے کر رہنے لگے جو ان کی وفات کے بعد واپس ہو گیا۔ یوں انہوں نے عمر بھر میں کبھی ایک معمولی مکان بھی نہ خریدا اور دنیا سے یوں رخصت ہو گئے جیسے بھول کی خوشبو کہیں سے گزر جائے۔

اسی طرح اسکواڈرن لیڈر سیسل چودھری کا نام بھی لیا جاسکتا ہے۔ ۱۹۶۵ء میں پاکستان کے دفاع میں سر دھڑ کی بازی لگا کر وہ جمیل الدین عالی کے اس مصرعے کی تصویر بن گئے:

جو حفاظت کرے سرحدوں کی وہ فلک بوس دیوار ہو تم

جولیا نافٹز واٹر

جولیا نافٹز واٹر جونسل سونکس تھی، ہمیشہ اطالوی گیت گایا کرتی تھی! اسے اطالوی موسیقی بہت پسند تھی! لیکن جب بھی اسے اپنے پُر اسرار آفیسر ایکسٹو کا فون ریسیو کرنا پڑتا تھا تو اسے گھنٹوں اطالوی کیا سونکس گیت بھی یاد نہیں آتے تھے۔

محکمہ خارجہ کی سیکریٹ سروس کے آٹھ ممبروں میں سے وہ بھی ایک تھی!

اس وقت وہ ایک اطالوی گیت گنگٹنا رہی تھی! اور ہاتھ سوٹر بننے میں مصروف تھے کہ اچانک فون کی گھنٹی

کچی!

اس نے سویٹر ایک طرف رکھ دیا اور اٹھ کر ایک طویل انگڑائی لی! گھنٹی برابر بجتی رہی!
”ہل۔ہلو!۔۔۔“ اس نے ماؤتھ پیس میں کہا۔

”مس جولیا!“ دوسری طرف سے آواز آئی۔

”یس جولیا اسپیکنگ!“

”میں ایکسٹو بول رہا ہوں!“

”یس سر! یس سر!“ جولیا بوکھلا گئی! اس کا سر ہوا میں اڑنے لگا۔

”تم جعفری کے حالات سے واقف ہی ہو!“

”جی ہاں! مجھے معلوم ہوا ہے!“

”تمہارے پاس جعفری کی کوئی تصویر ہے!“

”جی ہاں ہے!“

”اچھا تو تمہارے ڈائینگ روم میں جوئیل فریم ہے اور جس میں ایملی بروئی کی تصویر لگی ہوئی ہے۔۔۔

کیوں ہے نا! میں غلط تو نہیں کہہ رہا!“

”آپ ٹھیک فرما رہے ہیں!“ جولیا نے متحیرانہ انداز میں کہا۔

”اچھا تو اس فریم سے ایملی بروئی کی تصویر نکال کر جعفری کی تصویر لگا دو!“

”بہت بہتر جناب!“ جولیا نے کہا! لیکن اس کے چہرے پر الجھن کے آثار نظر آنے لگے۔

”تمہیں حیرت ہوگی!“ ایکسٹو نے کہا۔ ”لیکن میں تمہیں بتاتا ہوں۔ دو آدمی جعفری کی تلاش میں

ہیں۔ وہ تمہیں اس کی داشتہ سمجھ کر تمہارے پاس آ رہے ہیں۔ تم انہیں ڈرائنگ روم میں بٹھانا! وہ جعفری کے

متعلق پوچھ گچھ کریں تو تم کہنا کہ تم پہلی بار وہ نام سن رہی ہو! جب وہ تصویر کی طرف اشارہ کریں تو اس طرح

چونکنا جیسے تمہیں وہاں اس کی موجودگی کا دھیان ہی نہ رہا ہو! پھر خوفزدہ نظر آنے لگنا! ظاہر ہے کہ پھر تمہیں

جعفری کے متعلق کچھ نہ کچھ بتانا ہی پڑے گا! شاید وہ دونوں خود کو محکمہ سراغ رسانی کے آفیسر ظاہر کریں لہذا تم

انہیں وہ مقام بتا دینا جہاں جعفری چھپا ہوا ہے۔“

”مجھے اس کا علم نہیں ہے جناب!“ جولیا نے جواب دیا۔

”اوہ! تم ان دونوں کو دانش منزل لے جانا! عمارت خالی ہے! میں نے سارے انتظامات مکمل کر دیئے

ہیں! بس تم انہیں یہ کہہ کر وہاں لے جانا کہ جعفری وہیں چھپا ہوا ہے۔ بقیہ! معاملات کو میں دیکھ لوں گا!“

”بہت بہتر جناب! ایسا ہی ہوگا!“

”مجھے تمہاری ذہانت پر فخر ہے!“ ایکسٹو نے کہا اور جولیا خوشی سے پھول گئی۔ دوسری طرف سے سلسلہ منقطع کر دیا گیا۔

باب ۸: ایکس ٹو

پچھلے باب میں جو اقتباس پیش کیا گیا اُس میں صرف جولیا ہی نہیں بلکہ ایکس ٹو بھی پہلی دفعہ قارئین سے متعارف کروائے گئے۔ ناول کے آخری باب میں صرف قارئین اور روشی پر ظاہر ہوا کہ یہ ایکس ٹو دراصل علی عمران ہے۔ حکومت میں صرف ہوم سیکرٹری سر سلطان اس راز سے واقف ہیں۔ مندرجہ ذیل اقتباس عمران سیریز کے ۹ ویں ناول *ڈھونیں کی تحریر* (۱۹۵۶) کے ان صفحات پر مشتمل ہے جہاں ایکس ٹو کا راز پہلی دفعہ قارئین پر ظاہر کیا جا رہا ہے۔

ایکس ٹو دراصل محکمہ خارجہ کی سیکرٹ سروس کے سربراہ کا خفیہ نام ہے۔ اس سیکرٹ سروس کے ارکان کی تعداد شروع ہی سے آٹھ بتائی گئی ہے۔ *ڈھونیں کی تحریر* میں ان میں سے صرف پانچ کے نام ظاہر کیے گئے۔ یہ کیپٹن جعفری، جولیانافٹز وائر، کیپٹن خاور، تنویر اشرف اور سارجنٹ ناشاد تھے۔ اگلے ناول *لڑکیوں کا جزیہ* (۱۹۵۶) میں بقیہ تین نام پیش کیے گئے: ساجد، پرویز اور سلطان۔ عمران سیریز کے ۱۸ ویں شمارے *دردوں کی بستی* (۱۹۵۷) میں سیکرٹ سروس میں ردوبدل ہوئی اور ارکان کی ترتیب کچھ اس طرح ہو گئی: جولیانافٹز وائر، تنویر اشرف، کیپٹن خاور، لیفٹیننٹ چوہان، لیفٹیننٹ صدیقی، صفدر سعید اور علی عمران۔ ۹۱ ویں شمارے *پیارے شہزاد* (۱۹۷۵) میں تنویر ایک حادثے کا شکار ہوا جس میں اُس کی جان تو بچ گئی مگر وہ فیلڈورک کے قابل نہ رہا۔ تب ۹۶ ویں شمارے *لاش کا قیام* (۱۹۷۶) میں اُس کی جگہ سارجنٹ نیمو کو شامل کیا گیا۔

ڈھونیں کی تحریر ہی میں دانش منزل کو سیکرٹ سروس کا ہیڈ کوارٹر بنایا گیا تھا۔ ۵۰ ویں ناول *شوگر بینک* (۱۹۶۷) میں یہ عمارت جزوی تباہی کا شکار ہوئی تو سائیکو مینشن کو ہیڈ کوارٹر بنایا گیا۔ ۱۱۳ ویں ناول *دوسرا پتھر* میں سائیکو مینشن بھی تخریب کاری کا نشانہ بنا لیکن کسی نئے ہیڈ کوارٹر کا اعلان کرنے سے پہلے ابن صفی کا انتقال ہو گیا۔ ہیڈ کوارٹر کا منتظم عمران کا ایک ماتحت تھا جسے عمران ”بلیک زیرو“ کہتا تھا اور خفیہ طور پر اُسے یہ ذمہ داری بھی تفویض کی تھی کہ اُس کی غیر موجودگی میں فون پر ”ایکس ٹو“ کا کردار انجام دے۔ یہ عہدہ پہلی مرتبہ ۱۸ ویں ناول *دردوں کی بستی* میں متعارف کروایا گیا لیکن اُسی ناول میں وہ بلیک زیرو

ہلاک ہو گیا۔ بعد میں جس شخص نے اُس کی جگہ لی اُسے سیکرٹ سروس کے ارکان طاہر صاحب کے نام سے جانتے تھے۔

ایکس ٹو

ٹرانسمیٹر بند کر کے عمران بری طرح کھانسنے لگا! اتنی دیر تک اس طرح بولتے رہنے کی وجہ سے حلق میں خراش پڑ گئی تھی!

روشی اس کے قریب ہی کھڑی ہوئی اسے حیرت سے دیکھ رہی تھی!... پھر اس نے اس کا داہنا کان پکڑ کر زور سے ایٹھ دیا!...

”ارر... ارر...“ عمران اس کا ہاتھ پکڑتا ہوا کراہا۔

”یہ مجھے آج معلوم ہوا ہے!“ روشی نے کان چھوڑ کر کہا! ”تم مجھ سے اتنے دنوں تک چھپائے کیوں رہے!“

”تم بھی کس کی باتوں میں آئی ہو!...“ عمران ہنس کر بولا۔ ”یہ عمران بول رہا ہے... عمران جس کے قول و فعل کا کوئی اعتبار نہیں!“

”پچھلی رات بھی تم نے ایکسٹوکا پیغام دینے کے لیے کہا تھا!... مجھے بتاؤ! ورنہ!“ روشی گھونسا اٹھا کر بولی!

”ہائیں! ہائیں!“ عمران بوکھلا کر پیچھے ہٹا! ”بتاتا ہوں!... ہاں میں... محکمہ خارجہ کی سیکرٹ سروس کا چیف آفیسر ہوں... اپنے ماتحتوں کے سامنے نہیں آتا چاہتا ورنہ وہ کمبخت مجھے چٹکیوں میں اڑا دیں گے۔ میری صورت ہی ایسی ہے کسی پر میرا رعب نہیں پڑ سکتا۔ لوگ راہ چلتے میرے شانے پر ہاتھ رکھ کر گفتگو کرتے ہیں۔ اگر اپنے چہرے پر رعب پیدا کرنے کی کوشش کرتا ہوں تو وہ اور زیادہ مضحکہ خیز ہو جاتا ہے... ٹیلیفون یا ٹرانسمیٹر پر ایکسٹوکا کی آواز سن کر وہ لوگ بُری طرح کانپنے لگتے ہیں! لیکن عمران کی جو درگت انہوں نے پچھلی رات بنائی تھی اب تک یاد ہے ایسی بیدردی سے اسٹیشن ویگن سے کھینچ کر زمین پر پھینک دیا تھا کہ عمران کی بجائے کوئی اور ہوتا تو اس کی ہڈیاں اور پسلیاں برابر ہو گئی ہوتیں!“

”یہ جو لیا کون ہے!“

”مرگئی بے چاری!“ عمران نے ٹھنڈی سانس لے کر کہا۔

”اس کا کیا قصہ ہے!“ روشی نے پوچھا!

”وہ بے چاری کم از کم پچانوے سال کی ضرور ہوگی! ڈاکٹر اسٹپلر کی نانی تھی اور اس کبجٹ نے اسے بھی قید کر رکھا تھا... کیونکہ وہ اس کی فرضی موت کے راز سے وقف تھی۔ ڈاکٹر اسٹپلر نے سوچا کہیں کسی پر یہ راز ظاہر نہ کر دے۔ لہذا اس نے اسے اپنی قید میں رکھ چھوڑا تھا!“

”جولیا... نام تو بڑا خوب صورت ہے!“

”اور کیا!“ عمران سر ہلا کر بولا۔ ”میرا دعویٰ ہے کہ جوانی میں وہ خود بھی بڑی خوبصورت رہی ہوگی!...

ہاں!... بوچیو گم کھاؤ...!“

عمران اسے کنکھیوں سے دیکھتا ہوا اپنا سر کھجانے لگا! روشنی دوسری طرف دیکھ رہی تھی!... وہ شاید اب بھی جولیا ہی کے متعلق سوچ رہی تھی!

باب ۹: تھریسیا

۱۹۵۶ء میں جاسوسی دنیا کے شمارے ۵۹-۵۶، پہلا شعلہ، دوسرا شعلہ، تیسرا شعلہ اور چہم کا شعلہ میں ایک مسلسل داستان پیش کی گئی جس میں ”طاقت“ نامی ایک فاشسٹ تنظیم کے مقابلے پر فریدی کو ایک فرضی تنظیم بنانی پڑی۔ اس تنظیم کے سربراہ تھریسیا بمبل بی آف بوہیمیا اور الفانسے تھے۔ ناولوں میں بتایا گیا تھا کہ یہ یورپ کی ایک مشہور مجرمانہ تنظیم کے سربراہوں کے روایتی نام ہیں جو صدیوں سے قائم ہیں۔ جب ایک تھریسیا مرتی ہے تو اُس کی جگہ کسی اور لڑکی کو تربیت دے کر اُس کی جگہ دے دی جاتی ہے۔ اسی طرح الفانسے کا عہدہ منتقل ہوتا رہتا ہے۔ اس طرح تھریسیا میں ایک طرح سے رائیڈر ہیگرڈ کی ”شی“ کی جھلک موجود تھی جو صدیوں سے زندہ تھی اور جس کا حکم ٹالا نہیں جاسکتا تھا۔ جب قارئین کے اصرار پر ابن صفی کو عمران سیریز میں بھی ایک مسلسل کہانی پیش کرنی پڑی تو شماره ۱۸-۱۵، کالے چراغ، خون کے پیاسے، الفانسے اور درندوں کی ہستی میں یہی کردار پیش کر دیے گئے:

جاسوسی دنیا کے شعلوں کی مسلسل داستان کیا لکھی ایک مصیبت مول لے لی... تقاضوں کی بھرمار ہے کہ عمران سیریز میں بھی ایک مسلسل کہانی پیش کی جائے... مجبوراً شعلوں ہی کی داستان سے دو کردار پکڑنے پڑے... تھریسیا اور الفانسے... وہاں ان کی نقل تھی... یہاں اصلی روپ میں موجود ہیں۔

’پیشرس‘، ع ۱۶: کالے چراغ (۱۹۵۶)

اس باب میں جو اقتباس پیش کیا جا رہا ہے وہ عمران سیریز کے ۱۵ ویں ناول کالے چراغ سے لیا گیا ہے جہاں تھریسیا پہلی مرتبہ سامنے آتی ہے۔

رائیڈر ہیگرڈ کی ”شی“ مغرب کے دل میں چھپے ہوئے مشرق کے خوف کا مخلصانہ اظہار تھی (دیکھیے باب ’پہاڑوں کی ملکہ‘ کا تعارف)۔ ابن صفی کی تھریسیا ان خدشات کی تجسیم ہے جو مشرق کو مغرب کی طرف سے لاحق ہیں۔ ان میں سے ایک اندیشہ یہ بھی ہے (کم سے کم ابن صفی کے ذہن میں) کہ مغرب کے بعض مفادپرست عناصر دوسری جنگ عظیم میں کمزور ہو جانے کی وجہ سے مجبوراً امن اور بھائی چارے کا لبادہ اوڑھ کر مشرق کو مزید کئی صدیوں تک ذہنی اور اقتصادی غلامی میں مبتلا رکھنے کی کوشش کر سکتے ہیں (دیکھیے باب ’خوفناک تجربے‘ کا تعارفی حصہ)۔ مندرجہ ذیل اقتباس پڑھتے ہوئے غور کیا جاسکتا ہے کہ یہ استعارے تھریسیا اور عمران کی ملاقات میں کس طرح ظاہر ہو رہے ہیں۔

تھریسیا

عمران نے اسے دیکھا!... وہ سچ مچ بہت حسین تھی!... نکلتا ہوا قد... متناسب الاعضاء!... جسم پر پست لباس! شانوں پر ڈھلکتی ہوئی گھونگھریالی زلفیں جن کی رنگت سنہری تھی!... خود خال غیر معمولی جن کے متعلق عام طور پر خیال کیا جاتا تھا کہ وہ ناقابل بیان ہیں! یعنی الفاظ میں ان کی تصویر پیش کرنا ناممکن ہے!... بہتیرے کہتے ہیں کہ شاید وہ خود بھی کوئی روح ہے۔ خود عمران نے بھی یہی محسوس کیا کہ کچھ دیر دیکھنے رہنے کے باوجود بھی محض یادداشت کے سہارے اس کی شکل و صورت کے متعلق کچھ نہ بتا سکے گا! کبھی اس کا اوپری ہونٹ ایک خفیف سے خم کے ساتھ اوپر اٹھ جاتا اور کبھی ایسا معلوم ہوتا جیسے وہ ناک کی بڑ سے دہانے تک بالکل ہموار ہو... کبھی آنکھیں خوابناک سی معلوم ہوتیں اور ان سے اداسی جھانکنے لگتی اور کبھی ایسا معلوم ہوتا جیسے جسم کی ساری قوت آنکھوں میں کھینچ آئی ہو!۔ نہ جانے کیوں ان بدلتی ہوئی کیفیات کا اثر اس کے خود خال پر بھی پڑتا تھا!

وہ لان پر ٹہل رہی تھی! اس کے ساتھ جمیل بھی تھا! شکیل اور جمیل میں کافی مشابہت تھی ویسے دونوں کی ظاہری حالتوں میں بڑا فرق تھا! جمیل کے چہرے پر سنجیدگی تھی۔ ٹھہراؤ تھا! اس کے برعکس شکیل کھلنڈرا اور شوخ معلوم ہوتا تھا۔

”کیا میں جمیل بھائی سے تمہارا تعارف کراؤں!“ شکیل نے عمران سے پوچھا!

”ہرگز نہیں!“ عمران دانت جما کر بولا۔ ”میں رقیبوں سے متعارف ہونا پسند نہیں کرتا!“
”کیا مطلب!“

”میں ابھی اور اسی وقت ان حضرت کو رقیب ڈکلیئر کرتا ہوں! کیونکہ پہلی ہی نظر میں اس دمبلہ عالم پر عاشق ہو چکا ہوں!“

”دمبلہ عالم۔! یہ کیا بلا ہے!“ شکیل پر ہنسی کا دورہ پڑ گیا!

”جاہل!... ہو... تم کیا جانو... میں نے اردو کے ایک عشقیہ ناول میں پڑھا تھا!... عاشق اپنی ممنونہ... ارر... پھر بھول گیا... کیا کہتے ہیں... محبوبہ... کو شکر جفا پیشہ... اور دمبالہ عالم کہتا ہے۔!“
”ابے... قتلہ عالم ہوگا... عاشق کے بچے...“

”ارر ہاں... یہی تھا!...“ عمران حیرت سے بولا۔ ”تمہیں کیسے معلوم ہوا...“

”دیکھو! ڈیئر... عمران!... تم اسے الو بنایا کرو! جو تم سے واقف نہ ہو!...“

”اچھا تو کوئی ایسا ہی آدمی پکڑ لاؤ... میں اس وقت الو بنانے کے لیے بے چین ہوں... جلدی کرو!... ورنہ میرا زورس بریک ڈاؤن ہو جائے گا!“

دفعتاً اشاریہ... ان کی طرف مڑی... وہ اس سے تھوڑے ہی فاصلے پر پام کے بڑے گملوں کے درمیان کھڑے تھے!... شکیل کو دیکھ کر وہ بڑے دلاؤ ویز انداز میں مسکرائی۔

پھر وہ کچھ اس طرح ان کی جانب بڑھنے لگی جیسے وہ ارادنا ایسا نہ کر رہی ہو! کچھ یونہی چہل قدمی کے طور پر!

”ارے باپ رے!“ عمران خوفزدہ آواز میں بولا۔ ”یہ تو اسی طرف آرہی ہے۔“

”آنے دو! میں نے اکثر محسوس کیا ہے کہ وہ مجھ سے کچھ کہنا چاہتی ہے۔“

عمران نے جیب سے تاریک شیشوں کی عینک نکال کر لگالی!

اشاریہ ان کے قریب آ کر رک گئی اس کے ساتھ شکیل کا بڑا بھائی جمیل بھی تھا۔

”ہیلو!... مسٹر شکیل!...“ ریٹانے اپنی مسکراہٹ میں کچھ اور زیادہ دلکشی پیدا کر کے کہا! ”آپ سے

ملاقات ہی نہیں ہوتی!“

”یہی شکایت مجھے بھی آپ سے ہے!...“ شکیل موم کے ڈھیر کی طرح پگھل گیا!...

”واہ!... وہ ہنسی!... میں یہیں رہتی ہوں!“

”مگر آپ بہت زیادہ مصروف رہتی ہیں!“ شکیل نے کہا!

”پھر بھی مجھے توقع ہے کہ آپ سے ملاقات ہوتی رہے گی!“

”یہیٰ!۔“ ٹکیل مسکرایا!...

جمیل اس دوران عمران کو گھورتا رہا تھا جو کسی فوجی کی طرح اٹینشن کی پوزیشن میں کھڑا تھا! لیکن جمیل نے ٹکیل سے اس کے متعلق کچھ نہیں پوچھا...

وہ دونوں پھر ٹپکتے ہوئے دوسری طرف نکل گئے! عمران بدستور اسی طرح کھڑا رہا!... جب اشاریا اور جمیل دوسری طرف کی کنجوں میں نظروں سے اوجھل ہو گئے تو ٹکیل عمران کو جھنجھوڑتا ہوا بولا! ”تمہیں تو سانپ ہی سونگھ گیا تھا!“

عمران کسی اکڑی ہوئی لاش کی طرح کھڑا رہا! ”ارے...!“ اچانک ٹکیل بوکھلا کر پیچھے ہٹ گیا! عمران کی سیاہ عینک کے شیشوں کے نیچے مونٹے مونٹے آنسو ڈھلک رہے تھے!

پھر اس نے اس کی عینک اتار لی... عمران کی آنکھیں کچھ دیر ان سی نظر آرہی تھیں اور آنسو تھمنے کا نام نہیں لیتے تھے!... ٹکیل نے ایک تھقبہ کے لیے اشارٹ لیا... لیکن پھر اس طرح خاموش ہو گیا جیسے وہ غلطی پر رہا ہو! کیونکہ عمران کی سنجیدگی اور آنسوؤں کی روانی میں کوئی فرق نہیں واقع ہوا تھا۔

”عمران کیا ہو گیا ہے تمہیں!“ ٹکیل اسے دوبارہ جھنجھوڑتا ہوا بولا! ”کچھ نہیں!“ عمران ٹھنڈی سانس لی کر بولا! ”جب مجھے کوئی شعریا نہیں آتا تو یہی حالت ہوتی ہے... میری۔ میں بہت دیر سے وہ شعریا یاد کرنے کی کوشش کر رہا ہوں... دیوانہ بنانا ہے تو پروانہ بنادے!... لیکن پورا شعریا نہیں آ رہا... تم بتاؤ میں کیا کروں پچھلے سال ایسے ہی ایک موقع پر مجھے ڈبل نمونیہ ہو گیا تھا!“

”کیا بک رہے ہو!“ ٹکیل بے ساختہ ہنس پڑا! ”ارے لعنت ہے تمہاری دوستی پر... میں رو رہا ہوں اور تم ہنس رہے ہو!... خدا سمجھے تم سے!“

”کیا اس عورت نے تمہیں رونے پر مجبور کیا ہے!“

”نہیں! وہ بے چاری کیوں! ویسے وہ مجھے سو فیصد یتیم معلوم ہوتی ہے!... یہ تمہارے بھائی جمیل تھے!“

عمران رومال سے اپنے آنسو خشک کرتا ہوا بولا!

”تم رو کیوں رہے تھے!“

”میں اس لئے رو رہا تھا کہ یہ قدر ہی کی خرابی ہے... مجھے ایک ایسے رقیب کو قتل کرنا پڑے گا جو میرے بھائی کا دوست... ارے... دوست کا بھائی ہے!“

”کیوں بک رہے ہو!“ ٹکیل برا سامنہ بنا کر بولا!

”میں بک رہا ہوں!“ عمران دانت پیس کر بولا... کیا حق ہے تمہارے بھائی کو... میں نے اس عورت کو

آج سے اٹھارہ سال پہلے خواب میں دیکھا تھا... اس نے مجھ سے کہا تھا کہ بس تم جلدی سے جوان ہو جاؤ... ہاں... پھر جب میں جوان ہو گیا تو... اس نے ایک رات پھر خواب میں کہا اب تم... جلدی سے بوڑھے ہو جاؤ... ہم دوسری دنیا میں ملیں گے... فرارڈ سالی کہیں کی... ارر... ہپ... لاحول... شاید محبوب کو سالی والی نہیں کہا جاتا! اچھا اب تم مجھے اجازت دو! میں ذرا سول لائنز تک جاؤں گا۔!“

”کیا۔ وہ... بھہر و!... اب اس کے عقیدت مندوں کی بھیڑ بھاڑ بھی دیکھتے جاؤ۔!“

”نہیں... کیا تم مجھ سے ہزاروں قتل کرانا چاہتے ہو!...“

”کیا تم کسی وقت بھی سنجیدہ نہیں ہو سکتے!“

”یہ سوال اس وقت کرنا جب میں کفن میں نظر آؤں! اچھا نا نا! میں ایک گھنٹے بعد واپس آ جاؤں گا!“

عمران تیر کی طرح چھانک سے نکلا کچھ دور پیدل چلتا رہا پھر ایک جگہ ایک ٹیکسی مل گئی اور وہ شہر کی طرف روانہ ہو گیا!

ٹیلی گراف آفس کے سامنے اس نے ٹیکسی رکوائی... اور سیدھا اس کاؤنٹر کی طرف چلا گیا جہاں سے فون پر ٹرنک کال کی جا سکتی تھی... پانچ منٹ بعد وہ طویل فاصلے سے اپنی ماتحت جولیا نافٹرواٹر سے رابطہ قائم کر رہا تھا!

”جولیا نافٹرواٹر۔“ دوسری طرف سے آواز آئی۔

”ایکس ٹو۔ شاداب نگر سے۔!“ تم اور کیپٹن جعفری پہلے ملنے والے جہاز سے شاداب نگر پہنچو۔! تم سب ایک طرح سے نالائق ہو! اگر میں عمران پر نظر نہ رکھوں تو... وہ میری آنکھوں میں دھول جھونک جائے!“

”کیوں۔؟ کیا ہوا... جناب!...“

”ٹی۔ تھری بی!“

”میں نہیں سمجھی جناب۔!“

”میں تمہیں ڈسپاچ کر دوں گا!“ عمران نے غصیلی آواز میں کہا!“ تم ٹی۔ تھری بی سے واقف نہیں ہو! میں فرانس بوہیمیا اور جرمنی کی بات کر رہا ہوں!“

”اوہ۔ جناب!... میں سمجھ گئی!... وہ یہاں؟...“

”ہاں۔ یہاں... شاداب نگر میں... لیکن تمہیں شرم سے ڈوب مرنا چاہیے کہ تمہاری موجودگی میں بھی عمران کو سب سے پہلے اس کا علم ہوا... اور آج وہ دونوں ایک ہی عمارت میں مقیم ہیں!“

باب ۱۰: نیلم

نیلم کے ماں باپ کو اُس کے بچپن میں بڑی بیدردی کے ساتھ قتل کر دیا گیا تھا۔ اُس کی پرورش ایک اسمگلر نے کی تھی جسے وہ ”بابا“ کہتی تھی۔ صرف اپنے والدین کا انتقام لینے کے لیے زندہ تھی۔ اس طرح نیلم جاسوسی دنیا کے ۶۷ ویں شمارے طوفان کاغذا (۱۹۵۷) میں پیش ہوئی۔ اس باب میں جو اقتباس پیش کیا جا رہا ہے وہ اسی ناول سے لیا گیا ہے۔

اس ناول کے بعد فریدی نے اسے منہ بولی بیٹی بنا لیا مگر نیلم فریدی کو انکل کہتی تھی۔ البتہ حمید کو بالخصوص دوسری لڑکیوں کے سامنے ”بابا“ کہہ کر زچ کیا کرتی تھی۔ شائد اسی لیے پڑھنے والوں میں سے بہت سی خواتین کو کہانی میں اُس کی موجودگی گراں گزرتی تھی۔ چنانچہ ابن صفی کو ضرورت پیش آئی کہ نیلم کو ”اعلیٰ تعلیم کے لیے“ ملک سے باہر بھجوا دیا جائے۔ وہاں سے وہ ایک طویل عرصے بعد جاسوسی دنیا کے ۱۱۸ ویں شمارے نیلم کی واپسی (۱۹۷۶) میں واپس آئی۔

نیلم

رقص پھر شروع ہو گیا تھا۔ حمید کو اس بار بھی موقع نہ مل سکا کہ وہ کسی سے رقص کی درخواست کرتا ”آج تو کھیاں مار رہے ہو۔“ قاسم نے کچھ دیر بعد ہنس کر کہا۔

”تمہاری نحوست ہے۔“ حمید برا سامنہ بنا کر بولا۔ ”تمہاری شکل دیکھی اور لڑکیوں کیلئے چننا ہو کر رہ گیا۔“

”تم خود... جگد... پُغد“

”اے میں اپنی ہی کوتاہیوں کا کھڑا ہوا تھا۔“

”نہیں تم نے مجھے کہا تھا۔“

اچھا تمہیں ہی کہا تھا جو کچھ کرنا ہو کر لو” حمید نے کہا اور وہاں سے اٹھ گیا۔ پھر وہ سیدھا راقصوں کی بھیڑ میں آیا اور اکیلے ہی ناچنے لگا، مگر پوز وہی تھا جیسے کوئی لڑکی اس کے بازوؤں میں ہو۔ بہت سے تہقہ فضا میں لہرائے لیکن حمید کی سنجیدگی میں ذرہ برابر بھی فرق نہیں آیا۔

قاسم پیٹ پکڑے ہوئے تہقہ پر تہقہ لگا رہا تھا۔ پھر جتنے جوڑے بھی رقص کرتے ہوئے حمید کے پاس

سے گزرتے اس کی بے چارگی پر افسوس ضرور ظاہر کرتے لیکن جیسے اس سے دور ہوتے اس طرح ہنس پڑتے جیسے ڈھکے چھپے الفاظ میں اسے کوئی گندی سی گالی دے گئے ہوں۔

دفعتاً ایک لڑکی نے حمید کا راستہ روک لیا۔ یہ تنہا تھی اور شاید گیلری سے اٹھ کر آئی تھی۔ ”مجھے افسوس ہے۔ میں آپ کے لیے مغموم ہوں“ اس نے کہا۔

حمید رُک گیا اور آہستہ سے بولا ”میرا مذاق مت اڑائیے یہ میرا آخری رقص ہے اس کے بعد میں خود کشی کر لوں گا۔“

”نہیں“ وہ زبردستی حمید کو دوبارہ رقص کرنے والوں کو بھیڑ میں کھینچ لے گئی۔ یہ ایک متوسط قد اور متناسب الاعضا لڑکی تھی۔ رنگت چمکی تھی اور اس کی آنکھیں بڑی اور پُرکشش تھیں۔

”آپ تو بہت اچھا نا جتنی ہیں۔“ حمید بڑبڑایا۔

”پتہ نہیں“ وہ مسکرائی۔ ”آپ کے اس طرح اکیلے ناپنے میں کتنی جھلاہٹ تھی!“

”تو کیا مجھے جھلانا نہیں چاہیے تھا۔“

”قطعاً جھلانا چاہیے تھا“ لڑکی نے سنجیدگی سے کہا۔ ”شاید کئی لڑکیوں نے آپ کی درخواست رد کر دی تھی۔“

”میں کبھی کسی سے درخواست نہیں کرتا۔“

”بہت مغرور ہیں... کیوں؟“ وہ حمید کی آنکھوں میں دیکھی ہوئی مسکرائی اور حمید کے قدم لڑکھڑانے لگے۔ اس کی آنکھیں حقیقتاً بہت ہی سحر انگیز تھیں اور ان میں صحیح معنوں میں زندگی کی چمک پائی جاتی تھی۔ حمید نے ایسی آنکھیں بہت کم دیکھی تھیں۔

قاسم جو ابھی تک حیرت سے دیکھ رہا تھا یک بیک اپنی کھوپڑی سے باہر ہو گیا۔ اس نے سوچا اگر وہ خود بھی اسی طرح تنہا ناچنا شروع کر دے تو کوئی گنگڑی سی لڑکی یقیناً اس پر رحم کھائے گی... وہ جھومتا ہوا اٹھا... اور اسے ناچنا تو آتا نہیں تھا۔ بس وہ کسی شرابی کی طرح رقص گاہ کے فرش پر لڑکھڑانے لگا۔

دفعتاً ایک سریلی سی چیخ نے اس کے کانوں کے پردے پھاڑ دیئے۔ ایک لڑکی کے پاؤں پر اس کا پاؤں پڑ گیا تھا۔

لڑکی کا پاؤں اس سے بھڑ گیا اور لوگ بھی دوڑے لیکن قاسم جو بہت اچھے موڈ میں تھا دونوں ہاتھ اٹھا کر چیخا۔ ”براہ کرم آپ لوگ دور ہی رہیئے۔ ان سے مجھے اچھی طرح نپٹنے دیجیئے۔ میں نے ان کی معشوقہ کو تکلیف پہنچائی ہے۔“

لوگوں نے متحیرانہ انداز میں اس دیو زاد کے الفاظ سنے مگر وہ آدمی برابر اس پر گھونسنے برسائے جا رہا تھا۔

آرکسٹرا خاموش ہو گیا اور وہاں خاصی بھیڑ ہو گئی۔ قاسم آدمیوں کے اس سمندر میں سب سے اونچا نظر آ رہا تھا۔

جب قاسم پر مکے برسانے والا تھک گیا اور اس کے ہاتھ سست پڑنے لگے تو قاسم نے ہنس کر کہا۔ ”اچھا پیارے اب ایک ہاتھ میرا بھی سنبھالو۔“

اس نے اس کے سر پر ایک دھتھور سید کیا اور وہ کسی مردہ چھپکلی کی طرح پیٹ سے فرش پر گر گیا۔ لوگوں نے ہنسنا شروع کر دیا۔ اس کی ہمرقص بری طرح چیخ رہی تھی۔ قاسم کو یہ نہیں کن کن زبانوں میں گالیاں سننی پڑی تھیں۔

۲

”میں ایک زخمی ناگن ہوں جو نہ صرف زخمی کرنے والے کی تلاش میں ہے بلکہ اکثر انہیں بھی ڈس لیتی ہے جنہوں نے اس کا کچھ نہیں بگاڑا۔ میں مجبور ہوں کیپٹن۔ اپنی اصلاح کرنا چاہتی ہوں لیکن نہیں کر سکتی۔“

”اگر تمہارا گروہ گرفتار ہو گیا تو تمہارا حشر بھی ان لوگوں سے مختلف نہیں ہوگا۔“

”وہ آگ تو ٹھنڈی ہو جائے گی جو ہوش سنبھالتے ہی میرے ریشے ریشے میں دھک اٹھی تھی۔“

”میں اسی آگ کے متعلق جاننا چاہتا ہوں۔ آخر انہوں نے تمہاری ماں کو کیوں مار ڈالا تھا۔“

نیلیم کچھ نہ بولی۔ حمید اس کی طرف جواب طلب نظروں سے دیکھ رہا تھا۔ نیلیم نے ایک طویل سانس لی اور پھر کچھ سوچتی ہوئی بولی۔ ”میری ماں... وہ بچی... طوفان... اوہ... میرا باپ بھی اسلگرتھا۔ ہر آدمی آزاد تھا۔ باہمی تعاون کے اصول پر وہ لوگ کام کرتے تھے اور نفع آپس میں تقسیم کر لیتے تھے۔ اتفاقاً ان میں سے ایک کا میرے باپ سے جھگڑا ہو گیا اور اس نے انہیں گولی مار کر ہلاک کر دیا۔ اس پر میری ماں نے شاید ارادہ ظاہر کیا تھا کہ وہ اس کی اطلاع پولیس کو دے گی کہ اس کا قتل کیوں ہوا ہے اور وہ لوگ کیا کرتے ہیں۔ وہ ایک اندھیری رات تھی۔ جب میرے باپ کے قاتل نے میری ماں کو بھی ختم کر دینا چاہا۔ وہ مجھے گود میں اٹھا کر مکان سے نکل گئی۔ اسی دوران میں بارش ہونے لگی اور میری ماں مکان سے نکل بھاگنے میں کامیاب ہو گئی تھی لیکن اس نے پیچھا نہیں چھوڑا۔ آخر ایک ویران جگہ پر اس نے اُسے بھی گولی ماری۔ بابا جسے اس کے برے ارادے کی اطلاع ہو گئی تھی برابر اس کا تعاقب کرتا رہا تھا مگر وہ میری ماں کو موت کے منہ سے نہ بچا سکا۔ اس نے پہلے ہی اُس آدمی کو اس حرکت سے باز رکھنے کی کوشش کی تھی لیکن ناکام رہا تھا۔ بارش ہو رہی تھی اور میں اپنی ماں کی لاش سے چپٹی ہوئی چیخ رہی تھی۔ یہ مجھے بابا ہی نے بتایا تھا ورنہ اتنی چھوٹی تھی کہ مجھے تو کچھ بھی یاد نہیں۔ لیکن اب مجھے اس ننھی سی بچی پر ترس آتا ہے، تم خود سوچو میرے خدا!“

اُس کی آواز بھرا گئی لیکن اس کی آنکھوں میں آنسوؤں کے بجائے ایک وحشیانہ ہی چمک تھی۔ اس نے کچھ دیر بعد کہا۔ ”بابا مجھے نہیں بتانا کہ وہ کون تھا۔ زندہ ہے یا مر گیا۔ اب گروہ سے متعلق ہے یا کہیں اور ہے۔ میں اس وقت تک اسی طرح سلگتی رہوں گی جب تک کہ اس ننھی سی بے بس بچی اور اس مظلوم عورت کا انتقام نہ لے لوں جس کی لاش رات بھر بارش میں بھیکتی رہی تھی۔“

”اس سلسلے میں اگر کسی اسٹیج پر خدمت کی ضرورت محسوس ہو تو مجھے نہ بھولنا۔“

”شکریہ۔“ نیلم نے کہا۔ ”میں شاید اکیلے ہی یہ مسئلہ حل کرنا زیادہ پسند کروں گی۔“

باب ۱۲: ساجد حمید

ابن صفی نے ایک ایسے زمانے میں ناول نگاری شروع کی جب محبت کے بارے میں تصورات تبدیل ہو رہے تھے۔ زوال کے زمانے میں عشقِ مجازی کا جو تصور مشرقی ادب میں رائج ہوا تھا، وہ نئی ابھرتی ہوئی اقوام کے مزاج سے میل نہ کھاتا تھا۔ ساجد حمید ان بدلتے ہوئے حالات میں اس جذبے کو سمجھنے اور اس کی تہذیب کرنے کی کوشش کا نام ہے:

میرے خدا... یہ زندگی کتنی عجیب ہے۔ اس میں کتنے موڑ ہیں... اور ہر موڑ پر کیا کچھ نظر نہیں آتا... حیران ہوں کہ دو آنکھوں سے کیا کیا دیکھوں... مگر کانوں سے کچھ سننا نہیں چاہتا۔ میں سوچتا ہوں کاش یہ خوبصورت لڑکیاں گونگی ہوتیں۔ میں انہیں دیکھتا ہوں ان کے حسن سے مرعوب ہوتا ہوں۔ کوئی یونان کی سائیکی معلوم ہوتی ہے اور کوئی مصر کی قلوپترہ... لیکن جب یہ بولنا شروع کرتی ہیں تو خدا کی قسم ایسا معلوم ہوتا ہے جیسے ان میں بھس بھرا ہوا ہو۔ کاش ان کی روحوں میں بھی ویسے ہی خطوط اور زاویے ہوتے جیسے ان کے خدوخال میں پائے جاتے ہیں۔ کاش ان کے خیالات میں بھی وہی بانکپن اور انیلاپن ہوتا جو ان کی سبک خراشی میں ملتا ہے۔ آنکھوں میں کتنارس ہوتا ہے۔ کتنا نشیلاپن ہوتا ہے مگر زبانی گھاس کاٹ کر رکھ دیتی ہیں۔ ان کے ساتھ کھانے کو بیٹھ جاؤ تو متواتر ”چپ“ ”چپ“ سنائی دے گی جیسے کسی کتے کو سیز پر بٹھالیا ہو۔ پانی پئیں گی تو ”غٹ... غٹ... غٹ...“ جیسے شیر کسی بھینس کی

گردن دبوچ کر اُس کا خون پی رہا ہو۔ سمجھ میں نہیں آتا کہاں سر پٹخ دوں۔ کونسا زہر کھا کر سو جاؤں کہ آئندہ یہ سب کچھ دیکھنے اور سننے میں نہ آئے۔ ایک بار کرنل سے اس ٹریجڈی کا تذکرہ آیا تھا۔ مسکرا کر بولے تھے۔ ”تمہیں کسی ایسی لڑکی کی تلاش ہے جسے فریم کرا کے ڈرائنگ روم کی کسی دیوار کی زینت بنا سکو۔“

یہ سطور جاسوسی دنیا کے ۶۹ ویں شمارے ٹھنڈی آگ (۱۹۵۸) سے لی گئی ہیں جن میں حمید براہ راست قارئین سے مخاطب ہوا ہے۔ بظاہر کچھ ایسی ہی بات ابن صفی نے بطور ”اسرار ناروی“ اپنی ایک مشہور غزل میں بھی کہی ہے:

تنہائی سی تنہائی ہے، کیسے کہیں کیسے سمجھائیں

چشم و لب و رخسار کی تہ میں روحوں کے ویرانے ہیں

اس باب میں جو اقتباس پیش کیا جا رہا ہے وہ بھی اسی ناول یعنی ٹھنڈی آگ سے لیا گیا ہے۔ یہاں حمید اپنی کہانی خود اپنی ہی زبانی بیان کر رہا ہے۔

ساجد حمید

یقین کیجئے یا نہ کیجئے کہ آج میں... یعنی کیپٹن حمید آپ سے براہ راست مخاطب ہوں... براہ راست مخاطب کرنے کی یوں ضرورت پیش آئی کہ تذکرہ نویسوں نے (میں ان کی نیت پر شبہ نہیں کرتا) یا تو میرے ساتھ پورا پورا انصاف نہیں کیا یا پھر آپ ہی نے ان کی تحریروں سے غلط مطالب اخذ کئے ہوں۔ ویسے میں نے یہ محسوس کیا ہے کہ اکثر میری تفریحات کے تذکرے مبالغہ آمیز ہو جاتے ہیں مگر آپ یہ تو سوچئے کہ زیب داستان کے لیے بھی تو کچھ نہ کچھ ہونا چاہیے۔ لہذا اپنے تذکرہ نویس صاحب سے اس سلسلے میں کوئی شکایت نہیں ہے۔ میں تو دراصل کہتا ہوں کہ آپ میرے متعلق کوئی غلط رائے نہ قائم کریں۔ ویسے اگر آپ نے کبھی لی تو کیا بگاڑ لیں گے... جی ہاں۔

خفا ہونے کی ضرورت نہیں بات دراصل یہ ہے کہ تمہید کے طور پر بھی تو کچھ ہونا چاہیے یوں ہی گفتگو کیسے شروع کر دی جائے۔ پھر کیا میں یہ لکھتا کہ اپنی یہ کہانی میں خود ہی بیان کروں گا جو کچھ کرنا ہے کر لیجئے؟ کیا میں آپ سے کمزور ہوں۔ آپ خود سوچئے اپنی کہانی اپنی زبان سے بیان کرنے میں کتنا لطف آتا ہے اور کون نہیں چاہتا کہ دس آدمیوں میں بیٹھ کر اپنی کہانیاں بیان کرے... جس کے پاس اپنی کہانیاں نہیں ہوتیں وہ گھڑتا ہے

ایسی کہانیاں جو کسی معاملے میں دوسروں کو مرعوب کر سکیں۔ مثلاً اگر آپ جوان ہیں تو اپنے عشق کی ایسی داستانیں سنائیں گے کہ سننے والے اپنا دن کا چین اور راتوں کی نیند حرام کر بیٹھیں۔ اگر آپ بوڑھے ہیں تو اپنے ایام تحصیلداری کے ایسے قصے سنائیں گے جیسے آپ سے بڑا تحصیلدار آج تک پیدا ہی نہ ہوا ہو۔ اگر آپ بچے ہیں تو اپنی بہادری کی ڈینگیں اس طرح مارتے پھریں گے جیسے آپ وہی ہیں جسے سیرغ اپنے گھونسلے میں اٹھا کر لے گیا تھا اور بعد کو آپ ہی رستم کے پردادا کہلائے تھے۔

بہر حال بات صرف اتنی سی ہے کہ میں اپنی کہانی خود ہی بیان کرنا چاہتا ہوں۔ بہتیرے حضرات یہ جاننا چاہتے ہیں کہ میں اور کرٹل کب اور کن حالات میں یکجا ہوئے تھے۔ چلے پہلے ہی سن لیجئے۔

میں نے بی اے کیا تھا اور ایم اے میں پڑھ رہا تھا کہ دوسری جنگ شروع ہو گئی۔ میرے باپ ایک بہت بڑے زمیندار اور تاج برطانیہ کے وفادار ترین لوگوں میں سے تھے۔ انہوں نے گاؤں سے رنکروٹ بھرتی کرانے شروع کر دیئے۔ وہ فخر یہ لوگوں سے کہتے کہ وہ حکومت کے اتنے وفادار ہیں کہ اس کی مدد کے لیے سب کچھ کر سکتے ہیں۔ ایک بار کسی ہم چشم نے کہہ دیا کہ خانصاحب تمہارے بھی تو جوان بیٹا ہے اسے فوج میں بھرتی کراؤ... ہم دیکھیں گے کہ کتنے وفادار ہو۔ چنانچہ آ گیا جلال خانصاحب کو اور مجھے اسی دن حکم دیا میں کمیشن لے لوں۔ میں نے قسمیں کھائیں کہ میں قطعی اس قابل نہیں ہوں... یقین نہ آئے تو استاد نشہ مراد آبادی سے پوچھ لیجئے۔ کہ میں نے حال ہی میں شاعری شروع کی ہے اور استاد بٹن خاں سے ستار بجانا بھی بھی سیکھ رہا ہوں مگر کون سنتا ہے فغان درویش...

کمیشن لینا پڑا... جب تک کسی محاذ جنگ پر نہیں جانا پڑا دل کھول کر عیش کئے۔ یقین کیجئے کہ کئی سال ادھر ادھر کی کمپوں میں بسر ہوتی رہی۔ اور میں دعائیں مانگتا کہ کسی طرح لڑائی ختم ہو جائے اور میں میدان جنگ کی صورت دیکھے بغیر ہی غازی ساجد حمید بن جاؤں... مگر تو بہ کیجئے۔ ایک دن کھلونے بنانے والا جاپان بھی جنگ میں کود پڑا۔ اور مشرق بعید میں بھی محاذ جنگ قائم ہو گیا۔

بہر حال مجھے تو اسی وقت یقین ہوا کہ کھلونے بنانے والا جاپان بھی جنگ کو دسکتا ہے۔ جبکہ میرے یونٹ کو مشرق کے کسی نامعلوم مقام کی طرف روانہ کیا جانے لگا۔

گھروں میں بیٹھ کر جنگ کی خبریں سننا اور پڑھنا اور بات ہے لیکن آپ تصور بھی نہیں کر سکتے کہ میدان جنگ کس چیز کا نام ہے۔ آپ کسی کی فتح اور شکست پر بغلیں تو بجا سکتے ہیں لیکن شکست کھانے والے تو الگ رہے خود فاتحین سے پوچھئے کہ ان پر کیا گزری ہے۔ کیا ان کے ہاتھ اس قابل رہ گئے ہیں کہ وہ بغلیں ہی بجانے کے کام آ سکیں۔

آپ یہ نہ سمجھئے گا کہ اب میں میدان جنگ کا نقشہ کھینچ کر آپ کو بور کروں گا۔ میں تو یہ بتانا چاہتا ہوں کہ

میں ایسا کیوں ہوں۔ میں ہر وقت تہقہ لگانا کیوں چاہتا ہوں۔ مجھے ہر وقت تفریح کی تلاش کیوں رہتی ہے۔ میں اکثر سنجیدگی کے مواقع پر بھی غیر سنجیدہ کیوں نظر آتا ہوں؟... ادھر دیکھئے ذرا میری پچھلی زندگی میں جھانکنے کی کوشش کیجئے۔

میں جس نے شاعری شروع کی تھی... میں جو آرٹسٹک خیالات رکھتا تھا۔ میں جس نے ستار سیکھنا شروع کیا تھا۔ زبردستی جنگ کے میدان میں دھکیل دیا گیا۔ میں نے طالب علمی کی زندگی میں کبھی بھولے سے بھی یہ نہیں سوچا تھا کہ فوجی ہوں گا (یہ اور بات ہے کہ فلمی ہیرو بننے کے خواب میں نے بکثرت دیکھے ہوں) ہاں تو بالکل غیر متوقع طور پر اور دل پر جبر کر کے میں نے یہ لائن اختیار کی تھی۔

اگر نہ کرتا تو میرے والد خان اپنی دھمکی کے مطابق نہ زندگی بھر میری شکل دیکھتے اور نہ میری شادی لچھن پور کے جاگیردار کی لڑکی سے ہو سکتی جو مجھے بہت اچھی لگتی تھی۔ وہ میری شکل دیکھتے یا نہ دیکھتے اور میں کسی دوسرے جاگیردار کی لڑکی سے شادی بھی کر سکتا تھا کیونکہ ہر لڑکی لڑکی ہی ہوتی ہے لڑکا نہیں۔ رہا اچھی لگنے کا سوال تو کچھ دنوں کے بعد ہر لڑکی اچھی لگنے لگتی ہے۔ خواہ وہ کوئلہ کا پیپہ ہی کیوں نہ ہو... میں دراصل صرف ایک بات سے ڈرتا تھا... وہ صرف اتنی سی تھی کہ اگر جیب خرچ بند ہو گیا تو میں کیا کروں گا۔ والد خان کچھ ایسے ہی آدمی تھے۔ جو کہتے کر گزرتے تھے بلکہ پہلے کر گزرتے تھے پھر کہتے تھے۔

ہاں تو میں یہ کہہ رہا تھا کہ کشت و خون قتل و غارت گری نے میری زندگی میں مایوسیاں بھر دیں۔ میں بے تحاشہ شراب پینے لگا تھا۔ اور عورتیں میری زندگی کا جز و لازم بن کر رہ گئی تھیں۔ آپ یقین کیجئے میں اتنا بدنام ہو گیا تھا کہ سزا کے طور پر میرا درجہ گٹھا دیا گیا۔ یعنی سکندلیفٹنٹ سے سارجنٹ بنا دیا گیا۔ لیکن مجھے اس کی بھی پروا نہیں تھی۔ کیونکہ میری انگلی سے مضرب نکال کر اسے زبردستی رائفل کے ٹریگر پر رکھ دیا گیا تھا... اسی دوران میں سنگاپور میں تین لڑکیاں آکر آئیں۔ اتفاق سے وہ جاپانی جاسوس تھیں۔ ان کا راز انفاقا ہی مجھے معلوم ہوا۔ اس میں میری کوششوں کو دخل نہیں تھا۔ اس کے بعد ہی مجھے ملٹری کی سیکرٹ سروس میں لے لیا گیا۔ مگر عہدہ وہی رہا سارجنٹ کا۔ ان لڑکیوں کے ذریعہ ایک بہت بڑے گروہ کی گرفتاری عمل میں آئی جو منظم طور پر جاپان کے لیے کام کر رہا تھا۔ پھر کچھ ہی دنوں کے بعد جنگ ختم ہو گئی۔ اور مجھ جیسے ہزاروں تیس مار خاں غازی کہلائے۔

لیکن یقین کیجئے کہ میں پھر گھر واپس نہیں گیا۔ سنگاپور سے واپسی پر میرے ایک شناسا نے جو میرے ہی گاؤں سے تعلق رکھتا تھا۔ اپنی اور میری واپسی کی اطلاع اپنے گھر والوں کو دی تھی۔ والد خاں جن سے عرصہ سے خط و کتابت بند تھی اس اطلاع پر مجھے ریسو کرنے دوڑے چلے آئے۔ مگر میں نے انہیں نہیں پہچانا۔ پہچاننے سے انکار ہی کر دیا۔ ان کی آنکھیں حیرت سے پھٹی ہوئی تھیں۔ میں نے کہا کہ میں نے انہیں اس

سے پہلے کبھی دیکھا ہی نہیں۔ اگر انہوں نے خواہ مخواہ میرا باپ بننے کی کوشش کی تو میں ان کے خلاف ازالہ حیثیت عرفی کا دعویٰ دائر کر دوں گا۔ والد خاں اس پر بغلیں جھانکنے لگے۔ یقیناً یہ خبر ان کے لیے ایٹم بم سے کم کسی طرح نہ رہی ہوگی۔ آپ مجھے برا کہیں گے لیکن میری بھی سنئے۔ والد خاں کو کیا حق حاصل تھا کہ مجھے اپنی آن پر بھینٹ چڑھا دیں۔ مجھ میں اس وقت اتنی کمزوری تھی کہ میں صرف والد خاں ہی کو ان داتا تصور کرتا تھا۔ یہ سوچتا تھا کہ اگر انہوں نے اپنی پٹھانی آن کے مقابلے میں میری نافرمانی کو کمتر سمجھا تو مجھے دردور کی ٹھوکریں کھانی پڑیں گی اور ہو سکتا ہے کہ میں ایک بہت بڑی جائیداد سے بھی محروم ہو جاؤں۔ مگر اب تو میری دنیا ہی بدل چکی تھی۔ میں ایک ہولناک جنگ دیکھ چکا تھا۔ میں دیکھ چکا تھا کہ آدی کتنا بے وقعت جانور ہے۔ وہ گرتی ہوئی عمارتوں کے نیچے دب کر کس طرح چیختا اور کراہتا ہے۔ وہ کس طرح چوہے دان میں پھنسے ہوئے چوہوں کی مانند بے بسی سے مرجاتا ہے۔ میں نے کیا نہیں دیکھا تھا۔ سب کچھ دیکھا تھا۔ اور جو کچھ بھی دیکھا تھا اس کی پرچھائیں میرا مستقبل بننے والی تھی۔ اور مستقبل میری نظروں میں کیا تھا۔ اک بیکراں تاریکی... ایک ابدی سناٹا جس کے تصور ہی سے ذہن شل ہو کر رہ جائیں۔ خیر ختم کیجئے اس خشک سی بکواس سے میں آپ کو بور نہیں کرنا چاہتا۔

ہاں تو جب والد خاں میرے باپ ہونے پر مصر تھے اور میں اس کی تردید کر رہا تھا۔ میری نظر ایک آدی پر پڑی جو بہت دلچسپی سے ہماری طرف دیکھ رہا تھا۔ یہ ایک وجہہ اور کچھ شمیم نو جوان تھا۔ شخصیت ایسی پرکشش تھی کہ دوسری بار دیکھنے کو بھی دل چاہتا تھا۔ اس کی آنکھیں عجیب تھیں بڑی بڑی پلکیں اس طرح نیچے جھکی آ رہی تھیں جیسے وہ اسی جگہ کھڑے کھڑے سو جائے گا۔ جیسے ہی ہماری آنکھیں چارہوں میں اس کے ہونٹوں پر خفیف سی مسکراہٹ نظر آئی اور وہ مسکراہٹ بھی ایسی تھی جیسے وہ مجھ سے واقف رہا ہو۔

مجھے شرارت سوچھی... والد خاں سے بھی پیچھا چھڑانا چاہتا تھا جو جان کو آگئے تھے... بس یوں ہی خواہ مخواہ میں ”بھائی جان“ کہہ کر اس آدی کی طرف لپکا۔

لیکن میری حیرت کی انتہا نہ رہی جب اس نے ”جیتے رہو۔ خوش رہو“ کہہ کر مجھ بھینچ لیا۔ اور پھر میری پیٹھ ٹھونک کر بولا۔ ”ارے منے تو تواب ایک دم جوان ہو گیا ہے۔“

والد خاں قریب ہی کھڑے آنکھیں ملل کر ہم دونوں کو گھور رہے تھے۔ مجھے حیرت ضرور تھی کہ اب والد خاں۔ سے پیچھا چھوٹ جائے گا۔ یہی ہوا والد خاں جھینپے ہوئے انداز میں آگے بڑھے اور آہستہ سے بولے۔

”معاف کیجئے گا مجھے غلط فہمی ہوئی تھی۔ مگر میرا آپ کا ہمشکل ہے۔“

”ہو سکتا ہے۔ کوئی بات نہیں۔“ اس آدی نے لا پرواہی سے کہا۔ اور والد خاں اپنے دوستوں اور اعزہ سمیت وہاں سے چلے گئے۔

اب میری سمجھ میں نہیں آ رہا تھا کہ کیا کروں۔ اس نے میرا ہاتھ پکڑ لیا اور ایک طرف چلنے لگا۔ میں بھی تن بہ تقدیر چلا جاتا تھا۔

ریلوے اسٹیشن سے باہر آ کر اس نے ایک کار کی طرف اشارہ کیا۔ میں نے کچھ کہنا چاہا مگر خاموش رہا۔ کہتا بھی کیا۔ اس نے جس انداز میں اس مذاق کو حقیقت کا رنگ دے دیا تھا اپنی مثال آپ تھا۔ اور اسی وقت میں نے سوچا کہ دنیا میں مجھ سے بھی زیادہ تم ظریف لوگ کم نہ ہوں گے۔ کار تیز رفتاری سے شہر کی سڑکیں ناپ رہی تھی اور ہم دونوں خاموش تھے۔ ویسے میں بار بار آنکھیں پھاڑ کر اسے گھورتا اور سوچتا کہ وہ آخر گونگا کیوں ہو گیا ہے۔

آخر گاڑی ایک عمارت کی کمپاؤنڈ میں داخل ہوئی۔ یہ کونسی بہت بڑی اور شاندار تھی۔ اس میں پائیں باغ کے ساتھ ہی ساتھ عقبی پارک بھی تھا۔ اور ان کے گرد ہزاروں مربع گز کا احاطہ تھا۔ میں نے سوچا یا خدا اصلی باپ تو اس حیثیت کا نہیں تھا۔ مگر نفلی بھائی... نفلی بھائی مجھے ایک شاندار کیڈیلاک کار میں یہاں تک لایا تھا۔ میں پھانک پر لگی ہوئی نیم پلیٹ بھی نہ پڑھ سکا۔

کچھ دیر بعد وہ ایک ملازم سے کہہ رہا تھا۔ ”انہیں باتھ روم وغیرہ دکھاؤ اور ان کا سامان مہمان خانے میں پہنچا دو۔“

اور پھر مجھے معلوم ہوا کہ وہ کون تھا۔ آج کا کرنل فریدی جو اس وقت انسپٹر فریدی کہلاتا تھا۔ مگر ایک انسپٹر کے یہ ٹھانڈے ہاٹ دیکھ کر مجھے بڑی حیرت ہوئی تھی اور میں نے سوچا تھا کہ یہ آدمی آخر کتنا بڑا راشی ہے اور اسے کتنی رشوت ملتی ہے۔ کیا حکام بالا کو اس نزک و احتشام کی خبر ہی نہیں ہے۔

شام تک میں نے کرنل سے سچی بات کہہ دی۔ وہ سنکر کافی محفوظ ہوئے لیکن انہوں نے مجھ سے یہ نہیں کہا کہ مجھے اپنے باپ سے ملنا چاہیے۔ یا میں نے غلطی کی ہے۔

میرے سامنے مستقبل کے لئے کوئی پروگرام نہیں تھا۔ اگر نہیں تھا تو مجھے اسکی پروہ بھی نہیں تھی۔ میں تو ان دنوں خود کو قدیم یونان کے فرقہ کلیمہ کا ایک فرد سمجھنے لگا تھا۔

خود کرنل ہی نے میرے سامنے مستقبل کے لیے ایک پلان رکھا۔ ان کا خیال تھا چونکہ میں ملٹری کی سیکرٹ سروس سے منسلک رہ چکا ہوں اس لیے ان کے محکمے میں میرے لیے ضرور گنجائش نکل آئے گی۔

اور ایسا ہی ہوا مجھے اسٹنٹ سب انسپٹر کا رینک مل گیا۔ لیکن ملٹری کے عہدے کے مطابق میں سارجنٹ حمید ہی کہلاتا رہا۔ کرنل نے مجھے شروع ہی سے اپنی ماتحتی میں رکھا تھا۔ ملازمت ملنے کے بعد ہی میں نے ایک علیحدہ مکان کرایہ پر حاصل کر لیا اور وہیں رہنے لگا۔ لیکن زیادہ دنوں تک ایسا نہیں ہو سکا۔ کرنل نے مجھے مجبور کر دیا کہ میں رہوں بھی ان کے ساتھ۔

اور پھر اس کے بعد کی زندگی سے تو آپ واقف ہی ہیں۔ لیکن شاید آپ کو یہ نہ معلوم ہو کہ ایک بار کرنل ہی مجھے میرے گھر لے گئے تھے اور والد خان نے اس سلسلے میں ایک بڑا جشن برپا کیا تھا، صلح صفائی ہوئی لیکن یہ حقیقت ہے کہ اب گھر بار سے طبیعت اچاٹ ہو گئی تھی۔

پھر آہستہ آہستہ میری کایا پلٹ ہوتی گئی۔ میں کرنل کا احسان مند ہوں کہ انہوں نے مجھے آدمی بنا دیا۔ غالباً اسی لیے انہوں نے مجھے اپنے ساتھ رکھا تھا۔ میری اصلاح کے لیے ایسے نفسیاتی پہلو اختیار کرتے کہ مجھے بھی خبر نہ ہوتی۔ شراب چھوٹی اور ان مایوسیوں کے تانے بانے میرے ذہن سے غائب ہوئے جن کا تعلق مستقبل سے تھا۔

مگر صرف ایک بات پر آج تک ان سے متفق نہ ہو سکا۔ وہ بات آپ سے بھی پوشیدہ نہیں۔ جی ہاں۔ وہی یلایلیوں والا معاملہ... اور یہ بھی سن لیجئے کہ اپنے قلم سے اس کا اعتراف کرتے ہوئے مجھے شرم نہیں آتی۔ شرم یوں نہیں آتی کہ آج تک میرے قدم دوستی سے آگے نہیں بڑھے۔ میں لڑکیوں میں بیٹھ کر صرف گیس مارنے کا شائق ہوں مجھے ان سے عشق نہیں ہو جاتا۔

اوہو۔ مگر ٹھہریئے۔ شاید آپ شہناز کی مثال پیش کریں۔ تو میں آپ کی خدمت میں یہ اطلاع پیش کرتا ہوں کہ میں اس زمانے میں جب شہناز سے ملاقات ہوئی تھی بالکل اناڑی تھا۔ پھر بھی میں اس سے شادی کر اہی لیتا۔ مگر خدا ان وکیل صاحب کو (مرنے کے بعد) جنت نصیب کرے جنہوں نے مجھے بال بال بچا لیا۔ شہناز کو وہ اڑالے گئے۔ میرے دوست ہی تھے۔ میں نے ہی شہناز سے ان کا تعارف کرایا تھا۔ شہناز نے محسوس کیا کہ وہ اس وکیل کے ساتھ زیادہ خوش رہے گی جو ہزاروں روپے ماہوار کماتا تھا۔ میں بے چارہ تو ایک اسٹنٹ سب انسپکٹر تھا۔ اور آج تک ہوں یہ اور بات ہے کہ حکومت کے صرف خاص سے مجھے اب اتنے الاؤنسز ملتے ہوں کہ میری تنخواہ اپنے محکمے کے ڈی۔ آئی۔ جی کی تنخواہ سے بھی بڑھ گئی ہو۔ مگر شاباش ہے کرنل کو وہ آج بھی اتنی ہی تنخواہ لے رہے ہیں جتنی ایک انسپکٹر کی ہوتی ہے۔ انہوں نے الاؤنسز لینا بھی منظور نہیں کیا۔ ورنہ ان کی تنخواہ آئی۔ جی سے بھی زیادہ ہوتی۔

ہاں تو میں شہناز کا تذکرہ کر رہا تھا۔ وہ تو بہت خوش رہتی ہے لیکن وکیل صاحب ہر وقت اس کا بلبل کا سا منہ بنائے رہتے ہیں جس نے حلوہ سوہن کے بجائے دھوکے میں بار سوپ خرید کر کھانا شروع کر دیا تھا۔ بہر حال یقین کیجئے کہ میرا وہ عشق جذباتی بوکھا ہٹ کے علاوہ اور کچھ نہیں تھا۔ جی ہاں... چلے یہی سہی... انگور کھٹے ہیں۔ اگر میٹھے ہیں تو آپ کا کیا بھلا ہوتا۔

چلے میں جھینپ ہی مٹا رہا ہوں۔ اچھا بس اب خاموش۔ کہانی سنئے جس کے لئے اتنے صفحات سیاہ کئے ہیں۔

وہ ایک حسین شام تھی... جی ہاں گھبرائیے نہیں میں اسی طرح لکھنے کی کوشش کروں گا جیسے ناول نویس حضرات لکھتے ہیں... یعنی وہ ایک ایسی شام تھی جو کسی ناول نویس ہی کو اپنی طرف متوجہ کر سکتی تھی۔ ورنہ عام آدمی کو اتنی فرصت کہاں کہ وہ شفق کا عطر کشید کر کے ملکہ شب کے لباس زرنگار میں لگائے۔ یا شفق کے رنگ اسے ایسے معلوم ہوں جیسے افق نے اس کی محبوبہ خاص الخاص کی اوزہنی چرائی ہو۔ یا اور کچھ۔ شام پر تو شاعری ہوتی ہے نثر میں بھی بہت کچھ لکھا جاسکتا ہے۔ مگر زبان سے نہیں کہا جاسکتا کیونکہ آپ یہی سب کچھ کسی چوراہے پر کھڑے ہو کر کہنا شروع کر دیں تو ٹریفک کا کنٹریل کسی قریبی دوافریش کی دکان سے تھانے کو ضرور فون کرے گا کہ یہاں ایک بزرگوار ٹریفک کی نقل و حرکت میں خلل انداز ہو رہے ہیں۔ اور پھر آپ کو وہاں پہنچا دیا جائے گا جہاں آپ ہی جیسے ہزاروں بھلے آدمی موجود ہوں گے لیکن آپ ان کی نثر سنتے سنتے تنگ آ کر شاعری شروع کر دیں گے۔ لیجئے میں پھر بہک گیا۔ بس اپنی کہانی خود ہی لکھتے وقت یہی دشواری آپڑتی ہے۔ مگر میں بہر حال لکھنا چاہتا ہوں۔ خواہ آپ بور ہوں خواہ پڑھ کر بغلیں بجائیں۔

وہ ایک شام ہی تھی اور مجھ پر گھر سے نکل بھاگنے کا جنون طاری تھا۔ کرنل لا بیریری میں تھے۔ اور نیلم میرے سر پر سوار تھی۔ نہ جانے کیوں کرنل نے مجھے گھر پر روک رکھا تھا۔ نیلم نے زندگی تلخ کر کے رکھ دی تھی۔ اور میرا دل یہی چاہتا تھا کہ اسے یا تو جان سے مار دوں یا خود اپنی ہی گردن میں پھندا ڈال کر ہمیشہ کے لیے اس سے پیچھا چھڑا لوں۔

اب آپ ہی بتائیے ایسی باتیں کس طرح برداشت کی جاسکتی ہیں۔ کچھ دن پہلے کی بات ہے میں ہائی سرکل ٹائٹ کلب میں ایک نئی دوست بنانے کی کوشش کر رہا تھا۔ وہ ایک یوریشین لڑکی تھی۔ اور اس کے ہونٹ مجھے بہت پسند تھے۔ وہ جب مسکراتی تو اس کے گالوں میں خفیف سے گڑھے پڑ جاتے تھے۔ مجھے ایسی مسکراہٹ والی لڑکیاں بہت اچھی لگتی تھیں۔ پتہ نہیں کیوں۔

بہر حال میں اور وہ ایک میز پر تھے اور ہم میں کتوں کی اقسام پر گفتگو ہو رہی تھی کہ یکا یک نیلم آ پئی۔ مجھے دیکھتے ہی لپک کر میز کی طرف آئی اور بولی۔

”اوہ... فادر... میں تمہیں کہاں کہاں ڈھونڈ آئی ہوں۔“

میں بوکھلا گیا۔ ہزاروں بار سمجھا چکا ہوں کہ باہر مجھے فادر یا بابا کہہ کر مخاطب نہ کیا کرے۔ مگر وہ نیلم ہی کیا جو چکنا گھڑا نہ ہو۔ آپ خود سوچئے۔ آپ ایک جوان آدمی ہیں اور ایک جوان لڑکی آپ کو بابا کہنے لگے۔ کیا آپ یہ نہ سوچیں گے کہ کاش آپ بابا ہونے سے پہلے ہی مر جاتے یا اتنی لمبی چوڑی بے بی سرے سے پیدا ہی نہ ہوئی ہوتی۔

نیلم کے لہجے میں سنجیدگی تھی۔ اس لئے وہ یوریشین لڑکی متحیر نظر آنے لگی۔ کبھی وہ میری طرف دیکھتی اور

کبھی نیلم کی طرف۔ میرا دل چاہا کہ نیلم کی دونوں چوٹیاں پکڑ کر اس وقت تک زور لگاتا رہوں جب تک کہ اس کا سرائے کے چھلکے کی طرح شفاف نہ ہو جائے۔

اگر بات یہیں ختم ہوگئی ہوتی تو میں اسے اپنے قہقہوں پر رکھ کر برابر کرنے کی کوشش کرتا۔ مگر وہ تو مر جانے کی حد تک بور کرنے کا تہیہ کر کے آئی تھی۔

اتنی جلدی اس نے اپنے چہرے کے آثار بدلے کہ میں تو متحیر رہ گیا۔ اس کے ہونٹ کانپ رہے تھے اور چہرہ دھواں ہو گیا تھا۔ آنکھیں ڈبڈبائی تھیں۔

اس نے بھرائی ہوئی آواز میں کہا۔ ”پاپامی پر ہارٹ اٹیک ہوا ہے۔ ڈاکٹر کہتا ہے کہ وہ ایک گھنٹہ سے زیادہ نہ جیئیں گی اور تم یہاں تفریح کر رہے ہو پاپا... اتنے ظالم نہ بنو۔“

یوریشن لڑکی کا منہ حیرت سے کھل گیا لیکن قبل اس کے کہ وہ کچھ کہتی، میں خود ہی بوکھلا کر اٹھ گیا۔

”معاف کرنا۔“ میں نے اس سے کہا۔ ”میں ابھی آتا ہوں۔“

اور نیلم کو پیچھے ہی چھوڑ کر خود ہال سے نکل آیا۔ پھر میں نے یہ بھی نہیں دیکھا کہ وہ وہیں رکی تھی یا میرے پیچھے لوٹ آئی تھی۔

اس مرض کا کوئی علاج نہیں ہے۔ کرنل کو وہ انکل کہتی ہے اور ان کا بے حد احترام کرتی ہے لیکن مجھے پاپا کہنے کے باوجود بھی چٹکیوں میں اڑاتی ہے۔ ویسے میں اس سے صرف اتنا ہی چاہتا ہوں کہ گھر پر وہ مجھے بابا، تانا، دادا یا جو کچھ بھی دل چاہے کہہ سکتی ہے۔ مگر باہر اسے اس معاملے میں سنجیدہ رہنا چاہیے۔

نہیں سنتی، نہیں مانتی، اب میں نے سوچا ہے اس سے دور چلا جاؤں بہت دور... افق کے پار وغیرہ... جہاں... لا حول ولاقوۃ پھر بہک گیا۔

میں تو آپ کو ایک کہانی سنانے جا رہا تھا۔

باب ۱۲: جوزف مگونڈا

عمران کے ساتھیوں میں سب سے زیادہ وفادار جوزف مگونڈا ہے۔ نسلاً حبشی ہے اور تنزانیہ میں پیدا ہوا۔ ایک عیسائی مشنری کی تعلیمات سے متاثر ہو کر عیسائیت قبول کی مگر اپنے روایتی توہمات سے پیچھا نہ چھڑایا۔ چنانچہ بدروحوں، بدشگونوں اور بددعاؤں سے بہت ڈرتا ہے۔ ویسے بیخوف اور طاقتور ہے۔ روزانہ شراب کی چھ بوتلیں ہی جاتا ہے مگر کسی نے اسے کبھی نشے میں نہیں دیکھا۔ پیشہ ور باکسر رہ چکا ہے۔ ایک مجرم ڈاکٹر طارق نے اسے مکہ

بازی میں شکست دے کر اپنا تابع بنا لیا۔ اس حیثیت میں یہ کردار پہلی بار عمران سیریز کے ۱۳ویں ناول چالیس ایک باون میں پیش ہوا۔ یہاں اس ناول سے وہ اقتباس شامل کیا جا رہا ہے جہاں پہلی بار جوزف اور عمران کا سامنا ہوتا ہے۔

اس مڈبھیڑ کے بعد جوزف عمران کا تابع ہو گیا۔ عمران نے اُسے اپنا باڈی گارڈ بنا لیا۔ اس کی وفاداری ضرب المثل ہے۔ بظاہر اس سیدھے سادے کردار میں ابن صفی نے کہیں کہیں کچھ ایسے اشارے شامل کیے ہیں جن پر مزید غور کیا جاسکتا ہے۔ عمران سیریز کے چوتھے ضخیم ناول بیاکول کی تلاش میں جوزف ایک یورپین لڑکی کو مختصراً اپنی روداد سناتے ہوئے کہتا ہے، ”بچپن میں جن لوگوں کے ہاتھ پڑا تھا وہ مجھے جلتی زمین پر لٹا کر سینے پر پتھر رکھ دیا کرتے تھے۔“ (اس جملے سے حضرت بلال حبشیؓ کی یاد تازہ ہوتی ہے اور شائد ایک مسلمان مصنف کے ذہن میں افریقہ کو حضرت بلالؓ سے ایسی نسبت ہے کہ افریقہ کی پہچان ہی یہی بنتی ہے کہ ”عشق والے جسے کہتے ہیں بلالی دنیا“۔)

ایک اور دلچسپ پہلو یہ ہے کہ عمران سیریز کے شماره نمبر ۶۸ سے ۷۲ پر مبنی طویل سلسلے میں ابن صفی جوزف کو بحر الکابل کے ایک جنت نظیر جزیرے کے ولی عہد کے روپ میں پیش کرتے ہیں (اس کی مزید تفصیل دانش منزل کے حصے ’خودی‘ میں پیش کی جائے گی)۔

جوزف مگوٹڈا

دفعۃً! وہ دروازہ تیز آواز کے ساتھ بند ہو گیا جس سے وہ کمرے میں داخل ہوئے تھے اور عمران اچھل کر کھڑا ہو گیا لیکن لڑکی بدستور بیٹھی رہی۔ ویسے اسے شائد عمران کے ہونٹوں پر مسکراہٹ دیکھ کر حیرت ضرور ہوئی تھی۔ پھر مغربی جانب کا دروازہ کھلا اور ایک کچم شیم سیاہ فام آدمی اندر داخل ہوا جس کے جسم پر صرف ایک جاکت لٹا تھا۔ عمران نے اس کے جسم کی بناوٹ سے اندازہ کر لیا کہ وہ کوئی کہنہ مشق قسم کا بکاسر ہے!

”وکیل صاحب سے ملے... ڈاکٹر ڈھمپ۔!“ لڑکی مسکرائی۔

”خوب۔“ عمران معنی خیز انداز میں سر ہلا کر مسکرایا! لیکن اس کے چہرے پر نظر آنے والی حماقتوں میں ذرہ برابر بھی کمی واقع نہیں ہوئی تھی!

”اس وکیل کو تمہیں یہ بتانا ہے ڈاکٹر ڈھمپ کہ تم حقیقتاً کون ہو اور نبی کے یہاں کیوں مقیم تھے!“

”میں اس وکیل کا بھی معقول علاج کر سکوں گا۔“ عمران نے کہا!

اس پر لڑکی ہنس پڑی اور پھر بولی! ”میں جانتی ہوں کہ تم خالی ہاتھ ہو! تمہارے پاس ریوالور نہیں ہے!“
”لاحول ولاقوۃ!“ عمران برا سامنہ بنا کر بولا! ”یہاں ریوالور رکھتا ہی کون مردود ہے۔ غل غپاڑہ مچانے

والی چیزوں سے مجھے اختلاج ہوتا ہے!“

”جوزف اسے سنبھالو...!“ لڑکی نے سفاکانہ لہجہ میں کہا اور ڈراؤنا نیگرو دانت نکال کر عمران کی طرف بڑھا! عمران کھسک کر دیوار سے جا لگا تھا! نیگرو بڑی تیزی سے اس کی طرف مڑا۔ اس کا گھونسا ایسا ہی تھا کہ ہاتھی کا جبزہ بھی ہل کر رہ جاتا! لیکن چیخ خود اسی کے منہ سے نکلی تھی! کیونکہ اس کا گھونسا دیوار پر پڑا تھا اور عمران اس سے تھوڑی دور کھڑا چیونگم کے پیکٹ سے چیونگم نکال رہا تھا!

تکلیف کی شدت میں نیگرو نے اس پر چھلانگ لگائی تاکہ دیو بج بیٹھے! لیکن اس دوران میں عمران نے نہ صرف چیونگم کا پیس منہ میں ڈال لیا تھا بلکہ اس کا داہنا ہاتھ اس کی مرمت کے لئے بھی تیار ہو گیا تھا۔ اس نے جھکائی دے کہ اس کی زد سے نکلتے ہوئے بائیں کنپٹی پر ایک ہاتھ رسید کیا۔ نیگرو اسے اناڑی سمجھ کر مٹا نہیں تھا! اس لئے اس کے پیرا کھڑ گئے اور وہ اچھل کر لڑکی پر جا گرا... لڑکی کی چیخ چھت پھاڑ دینے والی تھی! ساتھ ہی نیگرو بھی تکلیف سے کرا رہا تھا!... وہ اٹھ کر پھر عمران کی طرف جھپٹا! اور لڑکی دروازہ کھول کر کسی نادر کو آواز دینے لگی! ادھر اس بار عمران نے نیگرو کی بائیں پسلی پر ٹھوکر رسید کی تھی اور وہ بلبلا کر پھر فرش پر ڈھیر ہو گیا تھا!

دوسرے ہی لمحے میں ٹیکسی ڈرائیور کمرے میں داخل ہوا۔ اس کے ہاتھ میں ایک بڑا سا فولادی رینچ تھا! وہ اُسے تولتا ہوا عمران پر جھپٹا! نیگرو اٹھنے کی کوشش کر رہا تھا! عمران نے بڑی پھرتی سے ڈرائیور کا داہنا ہاتھ پکڑ کر اس کی پٹنی پر ہاتھ ڈال دیا۔ پھر وہ اس کے سر سے بلند ہوتا چلا گیا اور اس بار نیگرو کے سر پر پہاڑی ٹوٹ پڑا... عمران نے ڈرائیور کو اس پر پھینک مارا تھا!

دو تیز قسم کی کراہوں سے کمرہ پھر گونج اٹھا ڈرائیور کا فولادی رینچ نیگرو کے سر پر پڑا تھا! اس کے بعد پھر وہ اٹھ ہی نہیں سکا! ڈرائیور نے دانت پیستے ہوئے سنبھلنے کی کوشش کی تھی لیکن پھر جبروں میں جنم نہ کرنے کی صلاحیت ہی نہیں رہ گئی۔ عمران کی بھرپور ٹھوکر منہ ہی پر پڑی تھی۔ ہو سکتا ہے کہ دو چار دانت ہل بھی گئے ہوں! پھر عمران نے چھلانگ لگائی اور لڑکی کے بال مٹھی میں جکڑ لئے جو نکل بھاگنے کی فکر میں تھی!

”چھوڑ دو! مجھے چھوڑ دو!“ وہ ہسٹریائی انداز میں چیخی! ٹھیک اُسی وقت عمران نے کار کا انجن اشارت ہونے کی آواز سنی... اور لڑکی کو چھوڑ کر باہر جھپٹا! مگر اب شاید اس کے فرشتے بھی ٹیکسی کو نہ پاسکتے۔ وہ بڑی تیز رفتاری سے روانہ ہوئی تھی!

باب ۱۳: علی عمران

مندرجہ ذیل اقتباس ڈاکٹر وگاگو (۱۹۶۴) کے ابتدائی صفحات پر مشتمل ہے۔ ابن صفی کی تصانیف میں یہ اُن کے ہر دل عزیز کردار علی عمران ایم ایس سی، پی ایچ ڈی (آکسن) کا سب سے زیادہ مفصل تعارف ہے۔

بالمبالغہ یہ بات کہی جاسکتی ہے کہ جدید اردو ادب میں کوئی اور کردار علی عمران کے برابر مقبولیت حاصل نہیں کر سکا۔ ابن صفی نے یہ کردار عمران سیریز میں متعارف کروایا جسے انہوں نے اگست ۱۹۵۵ء میں کراچی سے شائع کرنا شروع کیا تھا۔ پہلا ناول خطرناک عمارت تھا (اور معلوم ہوتا ہے کہ دیباچے کے لیے 'پیشرس' کی اصطلاح ابن صفی نے اسی موقع پر اختیار کی)۔ پھر کچھ عرصہ تک یہ قاعدہ رہا کہ ہر ماہ جاسوسی دنیا کا ایک ناول الہ آباد سے اور عمران سیریز کا ایک ناول کراچی سے شائع ہوتا۔ ۱۹۵۵ء کے اواخر میں الہ آباد کے ماہنامہ نکہت میں (جسے جاسوسی دنیا کے ناشر عباس حسینی ہی شائع کرتے تھے)، عمران کے کارنامے کے عنوان سے عمران سیریز کے پہلے اور دوسرے ناول یکجا شائع ہوئے۔ اس کے بعد مارچ ۱۹۵۶ء میں جاسوسی دنیا کا ۴۹واں شمارہ کسی وجہ سے تیار نہ ہو سکا تو اُس کی جگہ بھی عمران سیریز کا چوتھا ناول بھیاگ آدمی شائع ہوا۔ اس طرح عمران بھارت میں بھی مقبول ہو گیا۔ اس کے بعد ابن صفی ایک ماہ فریدی اور حمید، اور ایک ماہ عمران کا ناول لکھنے لگے۔ کراچی سے دونوں سیریز علیحدہ علیحدہ شائع ہوتی تھیں مگر الہ آباد سے "جاسوسی دنیا" ہی کے تحت عمران کے ناول بھی شائع ہونے لگے۔

ابتدائی دنوں میں کراچی سے شائع ہونے والے عمران سیریز کے شماروں میں 'پیشرس' کے بعد ایک تعارفی صفحہ ہوتا جس پر عمران کے بارے میں کچھ سطور تحریر ہوتی تھیں، مثلاً چھٹے ناول نیلے پرندے (۱۹۵۶) میں:

ناول کا خاص کردار

علی عمران: ایم۔ ایس۔ سی، ڈی۔ ایس۔ سی (آکسن)
 عمر: نوجوانی کی کسی بھی عمر کا تعین کر لیا جائے۔
 صورت شکل: اچھی خاصی۔

ظاہر: حماقت انگیز

باطن: ذہانت اور دلیری سے لبریز

اس کا باپ محکمہ سراغ رسانی کا ڈائرکٹر جنرل تھا۔ اور وہ اپنے بیٹے کو نہ صرف ننگ خاندان بلکہ پرلے سرے کا احمق تصور کرتا تھا۔ ایک بار عمران کو محکمہ سراغ رسانی میں ملازمت بھی ملی۔ لیکن اُس کے باپ نے اس کے طریقہ کار کو ناپسند کر کے اُسے استعفیٰ دینے پر مجبور کر دیا۔

عمران احمق تھا... عمران عقلمند تھا... عمران یزدل تھا... عمران انتہائی نڈر تھا... اور وہ کیا کیا تھا اس ناول میں دیکھئے... کبھی قہقہے لگائے... اور کبھی حیرت سے انگشت بدنداں رہ جائیے!...

۱۹۶۰ء میں عمران سیریز کا ۴۱واں ناول بے آواز سارہ شائع کرنے کے بعد ابن صفی ڈھائی برس بیمار رہے۔ اس دوران بہت سے دوسرے لکھنے والوں نے اپنے اپنے نام سے عمران سیریز لکھنی شروع کر دی (بعضوں نے ابن صفی سے ملتے جلتے نام بھی رکھے، مثلاً ابن صفی، ابن صفی، نغمہ صفی وغیرہ)۔ ابن صفی کی وفات کے بعد بھی یہ سلسلہ نہ رکا اور آج بھی بعض لوگ ”عمران سیریز“ لکھ رہے ہیں۔ یہ معاملہ زندگی میں ابن صفی کے لیے سوہانِ روح بنا رہا اور اب اُن کے قانونی ورثا کے لیے کوفت کا باعث بنتا ہو گا مگر دوسری طرف یہ سوال بھی پیدا ہوتا ہے کہ اگلے وقتوں میں داستانوی کرداروں، مثلاً امیر حمزہ اور عمرو عیار وغیرہ پر لکھنے کا سلسلہ صدیوں چلتا رہتا تھا تو پھر کیا علی عمران اس معاملے میں بھی داستانوی کرداروں کا جانشین ہی ثابت ہوا ہے؟

بہر حال ۱۹۶۳ء میں صحتیاب ہونے پر ابن صفی نے عمران سیریز کا ۴۳واں ناول ڈیڑھ سو سالے شائع کیا۔ اس کے ساتھ ہی روزنامہ حریت نے ایک پوسٹر بازاروں میں لگایا جس پر ابن صفی کی ایک تصویر کے ساتھ مندرجہ ذیل متن درج تھا:

روزنامہ

حریت

کراچی

اردو صحافت کے نئے اسلوب کا نام ہے

ابن صفی اردو میں تخلیقی جاسوسی ادب کے خالق کا نام ہے
آپ کے حریت نے آپ کے گمشدہ ابن صفی کو تلاش کر لیا ہے
ابن صفی کا نیا ناول حریت ۱۹ اکتوبر سے پیش کر رہا ہے

ڈاکٹر دعا گو

علی عمران (ایم ایس سی، ڈی ایس سی، آکسن) کا ایک ہنگامہ خیز

اور قمقمہ انگیز ناول

آپ جانتے ہیں کہ ابن صفی نے کبھی مایوس نہیں کیا۔ وہ آپ کے لیے

خود فراموشی کے صحرا سے ادب کے ایوان میں لوٹ آیا ہے!

حریت، ۱۹ اکتوبر سے ابن صفی کا نیا ناول پیش کر رہا ہے

یاد رکھئے

حریت میں قسط وار شائع ہونے کے بعد ۱۹۶۴ء میں ڈاکٹر دعا گو ضخیم کتاب کی صورت میں عمران سیریز میں شائع ہوا البتہ اسے کوئی نمبر شمار نہیں دیا گیا۔ مندرجہ ذیل اقتباس ایک طرح سے پاکستانی معاشرے کی مجموعی کیفیت کی علامتی تصویر ہے۔ اسے پڑھتے ہوئے غور کیا جاسکتا ہے کہ عمران کی شخصیت کی جو نفسیاتی توجیہ پیش کی گئی ہے، کیا وہ عمران کو پاکستانی قوم کی مجموعی نفسیات کی علامت نہیں بنا دیتی؟

علی عمران

لوگ اکثر سوچتے ہیں کہ عمران کی شخصیت اتنی غیر متوازن کیوں ہے۔ وہ ہر معاملے کو ہنسی میں کیوں اڑا دیتا ہے۔ والدین کا احترام اس طرح کیوں نہیں کرتا جیسے کرنا چاہیے۔

اس کے پیچھے ایک طویل داستان ہے۔ بچپن میں ماں اسے نماز روزے سے لگانا چاہتی تھی۔ باپ نے ایک امریکی مشن اسکول میں داخل کرادیا۔ باپ سخت گیر آدمی تھے اپنے آگے کسی کی نہ چلنے دیتے جب تک گھر میں رہتے... سناٹا چھایا رہتا.. لوگ اتنی آہستگی سے گفتگو کرتے کہ قریب ہی سے سنی جاسکتی۔ تو عمران بچپن ہی سے دوہری زندگی گزارنے کا عادی ہوتا گیا۔ باہر کچھ ہوتا تھا اور گھر میں کچھ۔ اس کے باپ رحمن صاحب جیسے جیسے ترقی کرے گئے سخت گیری بھی بڑھتی گئی۔

مشن اسکول اور گھریلو تربیت کے تضاد نے اسے بچپن سے ہی ذہنی کش مکش میں مبتلا کر دیا۔

ماں کہتی: اللہ ایک ہے نہ اُسے کسی نے جنا اور نہ کوئی اُس سے جنا گیا۔

مشن اسکول کہتا: عیسیٰ مسیح خدا کے بیٹے تھے۔

بچپن ہی سے ذہین تھا۔ اسکول میں بحث کرنا چاہتا یا ماں کے اقوال دہراتا تو ڈانٹ کر چپ کرادیا جاتا۔ گھر پر عیسیٰ مسیح کی بڑائی بیان کرتا تو ماں تھپڑ رسید کر دیتی۔ باپ کو ان فروعات سے دلچسپی ہی نہیں تھی۔ ان کا قول تھا کہ میں مسلمان ہوں تو بیٹا بھی ہر حال میں مسلمان ہوگا!

نتیجہ یہ ہوا کہ بیٹا چوں چوں کا مرہ بنتا گیا۔ تیرہ سال کی عمر تک پہنچتے پہنچتے نہ اُسے عیسیٰ مسیح سے کوئی دلچسپی رہی اور نہ اس سے کہ اللہ واحد ہے یا اس کے دو حصے دار اور بھی ہیں۔ ہر چیز کا مضحکہ اڑا دینے کی عادت پڑتی جا رہی تھی۔

آئی ایس سی کرنے کے بعد لندن کے لیے رخصت سفر بندھ گیا۔ وہاں رحمن صاحب کے ایک انگریز دوست کے قیام ہوا۔ ان پابندیوں سے نجات ملی جن میں اب تک گزری تھی۔ بس پھر کیا تھا گھل کھلا... شاید ہی کوئی خانہ چھوڑا گیا ہو۔ انگریز میزبان پولیس آفیسر تھا! اکثر کہتا تم بھی تو محکمہ سراغ رسانی کے آفیسر کی اولاد ہو! کچھ نہ کچھ جراثیم ورثے میں ملے ہی ہوں گے۔ کرمنالوجی کا بھی مطالعہ کرو۔ اکثر عملی مشق کے لیے ایک آدھ کیس بھی لا دیتے۔ اس چکر میں پڑنے کے بعد ہر قسم کے آدمیوں سے ٹکراؤ ہوا... اور ان سے بہت کچھ سیکھنے کا موقع ملا! وقت کافی تھا۔ دو سال بی ایس سی کے... دو سال ایم ایس سی کے اور پھر ڈاکٹریٹ کے لیے ریسرچ کا وقفہ!

بہر حال وہ لندن سے سو فیصدی ”ناکارہ“ بن کر واپس آیا۔ رحمن صاحب کو علم ہی نہیں تھا کہ صاحبزادے سائنس کے ڈاکٹر ہونے کے علاوہ کرمنالوجی کے بھی ماہر بن کر تشریف لائے ہیں۔ انہوں نے اسے یونیورسٹی میں بھڑانا چاہا۔ لیکن عمران نے صاف انکار کر دیا۔ کہنے لگا... لڑکے پڑھا سکتا ہوں بوڑھے مجھ سے نہیں پڑھائے جائیں گے!

رحمن صاحب کو توقع نہیں تھی کہ وہ اس بے تکلفانہ انداز میں نافرمانی کرے گا۔ بہت بھنائے۔ گرجے برسے بھی۔ لیکن وہ تو یورپین اسٹائل کا قلندر بن کر واپس آیا تھا۔ ذرہ برابر پروانہ کی۔

کچھ دنوں بعد محکمہ سراغ رسانی کے سپرنٹنڈنٹ کیپٹن فیاض سے یارانہ ہو گیا اور اس نے مذاق ہی مذاق میں بعض کیسوں میں اس کی رہنمائی کی۔ بس پھر کیا تھا۔ فیاض کی بن آئی... یعنی حیرت انگیز طور پر اس کی سروس بک میں کارناموں کا اضافہ ہونے لگا نہ جانے کتنے ناقابل حل معسے آئینہ ہو گئے۔ اور محکمے میں کیپٹن فیاض کا طوطی باقاعدہ بولنے لگا۔

پھر کچھ دنوں کے بعد عمران بعض آفیسروں کی نظروں میں آ گیا... اور آفیسر آن اسپیشل ڈیوٹیز کی حیثیت سے اس کا تقرر اپنے باپ کے محکمے میں ہو گیا! رحمن صاحب اب ڈائریکٹر جنرل تھے! منظوری کے لیے کاغذات ان کے سامنے پہنچتے تو بہت بگڑے! لیکن چونکہ وزارت داخلہ کی طرف سے سفارش تھی اس لیے مجبوراً

تقرر کی منظوری دینی ہی پڑی ویسے وہ متحیر ضرور تھے کہ ایسا کیونکر ہوا۔

پھر ایک دن وہ بھی آیا کہ اوپر کی پروا کیے بغیر انہیں عمران کو الگ ہی کر دینا پڑا۔ ہوا یہ کہ شاداب نگر میں ایک نامعلوم اسمگلر نے بڑا ہنگامہ برپا کر رکھا تھا۔ مرکز سے کئی آفیسر شاداب نگر بھیجے گئے لیکن ناکام واپس ہوئے۔ آخر کار عمران کی باری آئی۔ اس نے بڑے دھڑلے سے اس اسمگلر اور اس کے خطرناک گروہ کا قلع قمع کیا۔ لیکن رحمن صاحب کو عمران کا طریقہ کار پسند نہ آیا۔ فرمانے لگے۔ یہ سرغرسانی نہیں کھلا ہوا الفنگا پن ہے۔ لہذا یا تو قاعدے سے کام کرو۔ ورنہ استعفیٰ دے دو۔ عمران اور قاعدے کی باتیں؟ وعدہ نہ کر سکا۔ اس لیے استعفیٰ دینا پڑا۔

شاداب نگر سے ایک اینگلو برمیڈز کی روشنی بھی عمران کے ساتھ آئی تھی اس لیے گھر بھی چھوڑنا پڑا۔ رحمن صاحب بھلا اس کا وجود کیونکر برداشت کرتے۔

کیپٹن فیاض نے کئی متروکہ فلیٹوں میں قبضہ کر رکھا تھا! عمران نے دھونس دھڑلے سے کام لے کر ایک فلیٹ کی کنجی حاصل کی اور روشنی سمیت وہیں جم گیا۔

سرغرسانی کا عملی تجربہ تو تھا ہی۔ لہذا پرائیویٹ سرغرسانی کی ٹھہری! لیکن اپنے یہاں پرائیویٹ سرغرسانی کے لیے قانوناً کوئی جگہ نہ تھی! لہذا دفتر پر فارورڈنگ اینڈ کلیرنگ ایجنسی کا بورڈ لگانا پڑا۔ جس کا مفہوم عمران کی لغات میں ”شادی اور طلاق“ تھا۔!

شہر میں ان دنوں خاندانی جھگڑوں کا موسم تھا! طلاق کے اتنے کمیز آئے کہ پٹنا نامشکل ہو گیا۔ روشنی اس کی پارٹنر کی حیثیت سے کام کر رہی تھی۔

اسی دوران میں وزارت خارجہ کے سیکریٹری سر سلطان جو عمران اور اس کی صلاحیتوں سے بخوبی واقف تھے ایک بڑی مشکل میں پھنس گئے۔ وہ ان کا ایک نجی معاملہ تھا جس کی تشہیر ان کی بدنامی کا باعث بنتی۔ عمران ان کی مدد کرتا ہے اور اس خوبی سے اس کیس کو پٹنا کر اصل فتنے کا سرچکل دیتا ہے کہ کسی کو کانوں کان خبر نہ ہوتی۔ پھر سر سلطان مجبور کرتے ہیں کہ وہ محکمہ خارجہ کی سیکرٹ سروس کی سربراہی قبول کر لے۔

بہر حال کچھ دنوں بعد وہ سیکرٹ سروس کا چیف بن گیا! اس کے ماتحت اسے ایکسٹو کے نام سے جانتے تھے۔ طرفہ تماشا تھی اس کی شخصیت بھی۔ عمران کی حیثیت سے وہ سیکرٹ سروس کا ایک معمولی ایجنٹ اور انفارمر تھا۔ اس کے ماتحت اس کا مذاق اڑاتے تھے لیکن جب وہ ایکسٹو کی حیثیت سے انہیں فون پر مخاطب کرتا تو ان کا دم نکل جاتا۔ فون پر اس طرح مؤدب ہو جاتے جیسے وہ سامنے ہی موجود ہو۔ ایکسٹو کا انہوں نے کبھی نہیں دیکھا تھا اور دل میں اسے دیکھ لینے کی شدید خواہش رکھتے تھے۔ لیکن جب وہ بحیثیت عمران ان سے مل بیٹھتا تو وہ اسے چٹکیوں میں اڑانے کی کوشش کرتے۔

صرف ایک ماتحت ایسا تھا جو اس کی دونوں حیثیتوں سے واقف تھا۔ وہ بلیک زیر دھوا اور اس کے دوسرے ماتحتوں کو علم نہیں تھا کہ ان کے علاوہ کوئی اور بھی ایکسٹو کا ماتحت ہے۔ یہ ماتحت ”بلیک زیر“ کہلاتا تھا۔ اس کا کام یہ تھا کہ عمران کی عدم موجودگی میں ایکسٹو بن کر ماتحتوں کو کنٹرول کرے۔ ماتحتوں میں ایک سوئس لڑکی جولیا ہافمز وائز بھی تھی۔ تنویر چوہان، صفدر نعمانی اور خاور براہ راست ملٹری سیکرٹ سروس سے آئے تھے۔

بہر حال وہ نہیں جانتے تھے کہ عمران ہی ان کا چیف آفیسر ہے۔ انہیں صرف اس کا علم تھا کہ ان کا چیف آفیسر ایکسٹو کبھی کبھی عمران سے بھی کام لیا کرتا ہے۔

عمران کی رہائش اب بھی اسی فلیٹ میں تھی۔ اس کے دو ملازم بھی ساتھ ہی رہتے تھے۔ سلیمان اور جوزف...! سلیمان بھی عمران کی محبت میں رحمن صاحب کی ملازمت چھوڑ آیا تھا۔

جوزف نیگرو تھا۔ ایک اعلیٰ درجے کا لڑاکا۔ ایک مقدمے میں سلطانی گواہ بن کر رہا ہوا تھا اور پھر عمران ہی سے لپٹا رہ گیا تھا۔ اس کا قول تھا کہ عمران سے زیادہ شاندار مالک اس زمانے میں ملنا بے حد مشکل ہے۔ ظاہر ہے چھ بوتل یومیہ کون پلا سکتا ہے۔ وہ ہر وقت نشے میں ڈوبا رہتا تھا۔ لیکن نشے میں بھی کسی شکاری کتے کی طرح خطرے کی بوسہ لگتا تھا اور اس طرح چاق و چوبند نظر آنے لگتا تھا جیسے کبھی پی ہی نہ ہو۔

روشی کبھی کی فلیٹ چھوڑ گئی تھی۔ شاید اس کا خیال تھا کہ کچھ دنوں بعد عمران باقاعدہ طور پر اس پر عاشق ہو جائے گا۔ اور پھر شادی۔

عمران اور عشق۔؟ تصویر ہی مضحکہ خیز ہے۔ بہر حال وہ اس کی تلون طبعی کی متحمل نہ ہو سکی۔ اور اسے رہائش کے لیے الگ انتظام کرنا پڑا۔ ویسے تعلقات اب بھی اچھے ہی تھے اور عمران کبھی کبھی اس سے بھی کام لیتا تھا۔

سیکرٹ سروس کا ہیڈ کوارٹر شہر کی مشہور عمارت دانش منزل تھی۔ لیکن اس کی اصل حیثیت سے محکمہ خارجہ کے سیکریٹری یا سیکرٹ سروس کے ممبران کے علاوہ اور کوئی واقف نہیں تھا۔

بہر حال مزے میں گزر رہی تھی۔ عمران اپنے فلیٹ میں ہی ایک ایسے فون پر اپنے ماتحتوں کی کالیں ریسیو کرتا جس کے نمبر ٹیلی فون ڈائریکٹری میں درج نہیں تھے۔ یہیں سے بحیثیت ”ایکسٹو“ احکامات بھی صادر کرتا تھا۔

گھر والے تو منہ دیکھنے کے بھی روادار نہ تھے۔ صرف ماں بچاری تڑپا کرتی تھی۔ رحمن صاحب کا حکم تھا کہ وہ کمپاؤنڈ میں بھی قدم نہ رکھنے پائے۔ اکثر عمران پھانک ہی پر رک کر چوکیدار سے سب کی خیر و عافیت معلوم کر لیا کرتا تھا! آج بھی نکلا تھا اسی غرض سے! ماں ہائی بلڈ پریشر کی مریضہ تھیں۔ کچھ دنوں پہلے اطلاع ملی تھی کہ آج پھر ان پر انٹیک ہوا ہے۔

دوپہر کا وقت تھا پھانک بند تھا۔ ذیلی کھڑکی کھلی ہوئی تھی... عمران نے رک کر ادھر ادھر دیکھا... اور چوکیدار کی کوٹھری کے ٹین پر پتھر پھینکنے ہی والا تھا کہ ایک کار اس کے پیچھے آ کر رکی... وہ جھکا ہوا زمین سے پتھر اٹھا رہا تھا۔

”دفعہ گاڑی سے آواز آئی“ اے کون ہے ہٹو سامنے سے۔!“
عمران اچھل پڑا۔ آواز اس کی بہن ثریا کی تھی۔

”اوہ آپ! آپ ہیں۔ بیٹے سامنے سے۔ یہ پھانک کس نے بند کر دیا ہے۔“ ثریا جھلائے ہوئے لہجے میں بولی۔ عمران کا ذرہ برابر بھی احترام نہیں کرتی تھی۔!

”مم۔ میں پھانک کھلوانے۔ ہی کا انتظام کر رہا تھا!“ عمران نے کہا، اور چوکیدار کی ٹین کی چھت پر پتھر پھینک مارا۔ زوردار آواز ہوئی اور ساتھ ہی چوکیدار کی آواز بھی سنائی دی۔ ”اوے کون ہے... سُر کا بچہ۔!“
وہ دھاڑتا ہوا اپنی کوٹھری سے نکلا لیکن عمران پر نظر پڑتے ہی دانت نکال دیے۔ ثریا گاڑی سے اتر آئی۔ وہ خود ہی ڈرائیو کر رہی تھی اور پچھلی سیٹ پر ایک باریش اور محیم شمیم آدمی بیٹھا ہوا تھا۔

”یہ کیا لغویت پھیلائی ہے آپ نے“ ثریا قریب آ کر دانت پیستے ہوئی آہستہ سے بولی۔
”کیسی لغویت۔!“

”فضول باتیں مت کیجئے!“ اس نے آہستہ سے کہا۔ غالباً وہ نہیں چاہتی تھی کہ اس کا ساتھی کچھ سن سکے۔ پھر اس نے چوکیدار کو لکھارا۔ ”پھانک کیوں بند کر رکھا ہے۔!“

چوکیدار نے بوکھلائے ہوئے انداز میں پھانک کھولا۔ عمران ایک طرف ہٹ گیا تھا اور ثریا پھر اسٹیئرنگ پر جا بیٹھی! گاڑی فرائے بھرتی ہوئی کمپاؤنڈ میں چلی گئی۔ عمران منہ پر آئی گرد جھاڑتا رہ گیا۔
چوکیدار اب قریب آ گیا تھا۔

”مافی دیوساب!“ اس نے دانت نکال دیے... ہنستا رہا۔ پھر بولا۔ ”ہم سمجھا... شیطان بچہ لوگ ہے۔“
ادھر بہوت آتا...! مردوں پر پتھر چلاتا۔!“

”کوئی بات نہیں۔ کوئی بات نہیں!“ عمران سر ہلا کر بولا ”بس خیریت بتا جاؤ!“
”خوساب!“ پٹھان چوکیدار ایک بیک نہ صرف سنجیدہ ہو گیا بلکہ مضحکہ خیز طور پر مغموم بھی نظر آنے لگا... تھوک نکل کر پھر بولا۔ ”خو۔ ساب۔ بیگم ساب آچائیں ہے۔! بی بی جی ابی ڈاکٹر کولایا۔ کل بی لایا تھا...“
”کیا حال ہے۔“

”خوپہ نئی ساب... بس سب بولتا... طبیعت خراب ہے!“
”صاحب کس وقت آتے ہیں آج کل؟“

”کی چار بجے۔ کی رات کو۔“

”یہ گاڑی میں ڈاکٹر تھا؟“

”جی صاحب۔!“

”یہ کون ڈاکٹر تھا!“ عمران یادداشت پر زور دیتا ہوا بولا۔

”پتہ نہیں سب۔“ چوکیدار نے جواب دیا۔

”خیر ہاں تو۔ اب تم اپنی بھی خیریت بتا جاؤ۔“

”ارے سب ہم کیا... ہی ہی ہی۔!“

”کب ہو رہی ہے تمہاری شادی وادی۔!“

”پیسہ کدر ہے سب... اپنا مولک میں لڑکی والے کو پیسہ دینا پڑتا ہے! ڈھائی ہزار۔“

”لڑکی اور پیسہ۔!“ عمران نے ٹھنڈی سانس لی!

”خو سب... ہی ہی ہی۔ آپ کا شادی کب ہوگا۔“

”جب کوئی لڑکی والا مجھے پچاس ہزار روپیہ دے گا۔ اس سے کم پر... ناممکن... قطعی ناممکن۔“

پٹھان نے اسے ایسی نظروں سے دیکھا جیسے اس نے کوئی ناقابل برداشت حد تک نامعقول بات کہی ہو۔!

”خو سب۔ آپ لوگ کا... کیا بات ہے... ادھر تو... لڑکی لوگ مفت بنتا ہے۔“

”یقیناً۔ یقیناً۔!“ عمران نے غمناک انداز میں سر کو خفیف سی جنبش دی۔

وہ دراصل ڈاکٹر کی واپسی کا منتظر تھا۔ تاکہ اس سے ماں کی صحیح کیفیت معلوم کر سکے گھر والے تو سیدھے

منہ بات بھی نہ کرتے...!

اس نے چوکیدار کو مغموں نظروں سے دیکھتے ہوئے ٹھنڈی سانس لی۔ اور منہ چلا کر بولا۔ ”مگر یا ڈھائی

ہزار جمع کرتے کرتے تو تم بوڑھے ہو جاؤ گے اور شاید وہ لڑکیاں بھی بوڑھی ہو جائیں جن کی تم امیدواری کر

رہے ہو۔!“

”اللہ کی مرضی سب!“ پٹھان نے ٹھنڈی سانس لے کر کہا۔ ”وہ بڑا کریم ہے روز نیا نیا لڑکی پیدا کرتا

ہے!“

”بیشک بیشک!“ عمران نے اس طرح سر کو ہلا کر کہا جیسے وہ جملہ کسی بڑے عالم دین کی زبان سے نکلا

ہو۔

”خو۔ سب... اما بابا آپ کو بھی اللہ تعالیٰ نے جو رو دیا تھا۔ اُم کو بھی دے گا۔“

”بالکل بالکل...“ عمران نے کلائی کی گھڑی پر نظر ڈالتے ہوئے سر ہلایا۔

”بڑا سب آپ سے کیوں ناراض ہے؟“

”دکھ بھری کہانی ہے۔ لالہ...“ عمران نے ٹھنڈی سانس لی۔ چند لمحے خاموش رہا پھر بولا۔ ”بڑا سب...“

اسی مولک میں ٹھیک رہتا جدھر کا تم ہے۔ غلطی سے ادھر پیدا ہو گیا!“

”ارے۔ ہی ہی ہی ہی... بہت غصہ ور ہے... امارا بھی دم نکلتا۔!“

باب ۱۴: اُستاد محبوب نرالے عالم

’کردار نامے‘ کے بقیہ کرداروں کے برعکس اُستاد محبوب نرالے عالم سچ سچ کی شخصیت ہیں۔ اپنے آپ کو خاندانِ مغلیہ سے بتاتے تھے، شعر و شاعری کرنے کا دعویٰ کرتے تھے اور ۱۹۶۳ء میں جب ابن صفی نے روزنامہ حریت میں قسط وار شائع ہونے والے ناول ڈاکٹر دعاگو (۱۹۶۳) میں انہیں ایک کردار کے طور پر پیش کیا اُس وقت یہ کراچی میں بیٹری لگایا کرتے تھے۔ اس باب میں وہی اقتباس پیش کیا جا رہا ہے جہاں جیتی جاگتی دنیا کا یہ دلچسپ کردار پہلی دفعہ ابن صفی کے قلم کی زینت بن کر قارئین کے سامنے آیا۔

اُستاد بعد میں بھی عمران سیریز کے بعض ناولوں میں پیش کیے گئے۔ خاصی شہرت ہوئی۔ حقیقی زندگی میں بھی لوگ کچھ اُسی انداز میں ان کی تواضع کر کے اپنی تفریح کا سامان پیدا کرنے لگے جس طرح عمران سیریز کے ناولوں میں عمران کرتا تھا (اور جس کی ایک مثال آپ اس باب میں دیکھ رہے ہیں)۔ ابن صفی کی ویب سائٹ اور محقق راشد اشرف کے بلاگ پر اُستاد کے جو ”نوادر“ دیکھے جاسکتے ہیں اُن میں رئیس امروہوی کا ایک سرٹیفکیٹ بھی ہے جو ۷ جولائی ۱۹۸۶ء کو لکھا گیا۔ اس میں رئیس صاحب نے تصدیق کی ہے کہ اُستاد مغلیہ خاندان کے چشم و چراغ ہیں۔ اُستاد کے بارے میں دلاور فگار کی ایک نظم بھی ہے۔ ۱۹۸۳ء میں اُستاد نے حکومتِ ایران سے تخت طاؤس اور ملکہ انگلستان سے کوہ نور ہیے کی واپسی کا مطالبہ بھی کیا جو اخبارات میں شائع ہوا۔ اس قسم کی خبریں بھی شائع ہونے لگیں:

مغل شہزادہ نے شہزادی لوئیس کو پاکستان آنے کی

دعوت دی

کراچی ۳۰ اکتوبر (پ ر) بہادر شاہ ظفر کے پڑپوتے ہونے کا دعویٰ کرنے والے شہزادہ محبوب عالم نے فرانس کے شاہ لوئیس ہفتم کی دعویدار پڑپوتی شہزادی گریلا بیری کو پاکستان کا دورہ کرنے کی دعوت دی ہے۔ انہوں نے اپنے ایک خط میں شہزادی کو لکھا ہے کہ آپ کو پاکستان میں مغلیہ تاریخی یادگاروں اور چاروں صوبوں کی سیر کرائی جائے گی۔ اسکے علاوہ دونوں ممالک کے مابین عوام کی باہمی دلچسپی کے امور پر تبادلہ خیال کیا جائے گا۔ انہوں نے اپنے خط میں مزید لکھا ہے کہ موجودہ دور میں دنیا کے تمام بادشاہوں اور شہنشاہوں کے موجودہ دعویداروں اور وارثوں کی ایک تنظیم قائم کرنے کی ضرورت ہے۔ شہزادی کے دورہ پاکستان کے موقع پر اس تنظیم کے قیام پر بھی غور کیا جائے گا۔ انہوں نے کہا ہے کہ شہزادی کے دورہ پاکستان کے تمام اخراجات وہ خود برداشت کریں گے۔

روزنامہ مشرق (کراچی)، ۱۹۷۹ء

اس خبر کی "جاذبیت" میں اضافہ ہو جاتا ہے اگر ذہن میں رکھا جائے کہ اُستاد کے پاس رہنے کے لیے گھر نہیں تھا اور گزر اوقات مشکل سے ہوتی تھی۔

اُستاد کو اپنے ناولوں میں پیش کرنے سے ابن صفی کا مقصد محض تفریح طبع رہا ہو یا اس "حرکت" کے بعض دوسرے مضمرات بھی ان کے ذہن میں رہے ہوں مگر جس انداز میں انہوں نے اُستاد کو پیش کیا، اُس میں ہمارے عہد کے بعض تضادات کھل کر سامنے آ جاتے ہیں۔ ابن صفی نے اُستاد کو عموماً ادبِ عالیہ کے بعض جدید رجحانات کی پیروی کے لیے استعمال کیا ہے۔ اگر یہ بات ذہن میں رکھی جائے کہ ابن صفی کے نزدیک "دانشوری ذہنی بٹیر بازی کے سوا کچھ نہیں" تھی تو مندرجہ ذیل سطور پڑھتے ہوئے سوچا جاسکتا ہے کہ ہمیں اپنے عہد کے کون کون سے "دانشوروں" کی جھلکیاں اس میں دکھائی دے رہی ہیں:

اتنے میں نرس پھر واپس آ گئی اور اُستاد بولے۔ "انسانی تہذیب کی

سہذباتی اور مسکونی منا کحت بہت ضروری ہے۔ غالب، فوق، داغ

وغیرہ نے مشروباتی انفجاریت کی تفتیل میں کوئی کسر نہیں اٹھا رکھی تھی لیکن تجریدی ضابطے کی اشتراکیت مشروقی اعراب کی سند نہیں۔“

”واللہ آپ نے تو نثر ہی میں صنعت مستول الجہاز پیدا کر دی
اُستاد۔“ عمران خوش ہو کر بولا۔

ڈاکٹر دعاگو (۱۹۶۳)

ناول میں تو ابن صفی نے اُستاد کی گفتگو کی توجیہ یوں پیش کی ہے، ”اکثر اُستاد پر بڑے بڑے نامانوس الفاظ بولنے کا دورہ پڑ جاتا تھا اور وہ محل استعمال کی پروا کئے بغیر بے تکان اس قسم کے الفاظ لڑھکاتے چلے جاتے تھے۔ کبھی کبھی نئے الفاظ بھی ڈھالتے۔ اس قسم کے دورے عموماً اُسی وقت پڑتے جب آس پاس کوئی عورت بھی موجود ہو۔!“ لیکن جائزہ لینا چاہیے کہ ہمارے عہد کے کتنے نامور ایسے ہیں جو حقیقتاً اُستاد کی طرح ناقابل فہم جملے بول کر اپنی دانشوری کی دکان چلاتے ہیں۔ اُن کی باتیں بھی کسی کی سمجھ میں نہیں آتیں مگر سننے والے احساس کمتری میں مبتلا ہو کر یہی سمجھنے لگتے ہیں کہ ہماری اپنی سمجھ کا قصور ہے ورنہ اتنے بڑے دانشور جنہیں فلاں یونیورسٹی یا کسی بارسوخ حلقے کی تائید حاصل ہے، وہ کچھ سوچ سمجھ کر ہی بولے ہوں گے۔

عبرت حاصل کرنے کے لیے ہم اپنے عہد کے مشہور بھارتی نژاد اُسریکی دانشور ہومی بھابھا کے بارے میں وکی پیڈیا کے صفحے کی طرف متوجہ ہو سکتے ہیں۔ موصوف ہارورڈ یونیورسٹی میں پروفیسر اور ہیومنٹیز کے شعبے کے ڈائرکٹر ہیں۔ ۱۹۹۸ میں فلائی اینڈلرچر نامی جریدے نے انہیں ”بری تحریر“ پر دوسرا انعام دیا تھا۔ جس جملے پر انہیں یہ انعام ملا وہ یہاں درج کیا جاتا ہے۔ اس ”صنعت مستول الجہاز“ کو ملاحظہ فرمائیے اور پھر اس سوال پر بھی غور کیجیے کہ کیا اُستاد محبوب نرالے عالم اور ہارورڈ کے پروفیسر کے درمیان صرف یہی فرق ہوتا ہے کہ پروفیسر کے پاس ڈگری ہوتی ہے؟

If, for a while, the ruse of desire is calculable for the uses of discipline soon the repetition of guilt, justification, pseudo-scientific theories, superstition, spurious authorities, and classifications can be seen as the desperate effort to “normalize” formally the disturbance of a discourse of splitting that violates the rational, enlightened

claims of its enunciatory modality.

The Location of Culture (1994) by Homi K. Bhabha

اُستاد محبوب نرالے عالم

پھر تھوڑی دیر بعد وہ [عمران] ایک معمولی سے چائے خانے میں نظر آیا... جس کی تلاش تھی اُس پر نظر پڑتے ہی بانجھیں کھل گئیں۔ یہ تھے اُستاد محبوب نرالے عالم۔ بے پناہ قسم کے شاعر۔ شاعر کس پائے کے ہوں گے۔ یہ تو تخلص ہی سے ظاہر تھا... اتنا لمبا چوڑا تخلص شاید ہی کسی مائی کے لال کو نصیب ہوا ہو۔ محبوب نرالے عالم استاد کا قول تھا کہ بڑا شاعر وہی ہے جس کے یہاں انفرادیت بے تحاشہ پائی جاتی ہو۔ لہذا ان کا کہا ہوا شعر ہمیشہ بے وزن ہوتا تھا... فرماتے تھے وزن تو کبھی کی شاعری میں ہوتا ہے لہذا میری ”بے وزنی“ ہی میری انفرادیت ہے اور اس طرح مجھے بہت بڑا شاعر تسلیم کیا جانا چاہیے۔ بسر اوقات کے لیے پھیری لگا کر مسالے دار سوندے چنے بیچتے تھے۔ مقبولیت کا یہ عالم تھا کہ جو بھی پکڑ پاتا بری طرح جکڑ لیتا۔ بعض اوقات تو ایسا بھی ہوتا کہ سننے سانے کے چکر میں اُستاد ہفتوں دھندے سے دُور رہتے۔ بڑے بڑے لوگوں سے یار نہ تھا... پھر عمران کیسے محروم رہتا۔

اس وقت اُستاد پر نظر پڑتے ہی لہک کر ان کی طرف جھپٹا تھا... اور اُستاد اپنے مخصوص انداز میں دانت نکالے ہوئے اُس کی گرجوشی کا جواب دے رہے تھے۔

”کوئی عمدہ سا شعر اُستاد۔“ عمران انہیں کی میز پر جمتا ہوا بولا۔

اُستاد نے منہ اوپر اٹھایا۔ تھوڑی دیر ناک بھوں پر زور دیتے رہے پھر جھوم کر بولے۔ ”سنیے۔“

حسن کو آفتاب میں صنم ہو گیا ہے

عاشقی کو ضرور بخود کی کاغذ ہو گیا ہے

”جواب نہیں اُستاد...“ عمران نے میز پر ہاتھ مار کر کہا۔ ”اچھا اٹھیے۔“

”کہاں؟“ اُستاد نے پوچھا۔

”جہاں لے چلوں۔“ عمران نے بانیں آنکھ دبا کر آہستہ سے کہا۔ ”ایک ڈاکٹر کی نرس پر دل آ گیا ہے...“

بار بار جانے کا کچھ تو جواز ہونا ہی چاہیے۔ آج آپ کو میریض بنا کر لے جاؤں گا۔“

اُستاد نے دانت نکال دیئے اور بولے۔ ”کس ڈاکٹر کا قصہ ہے۔“

”ڈاکٹر دعا گو۔“

”یہ کون ہے۔“ اُستاد نے ناک بھوں پر زور دیتے ہوئے پوچھا۔

”ہے۔ ایک۔ آئیے۔!“ عمران اُستاد کا ہاتھ پکڑ کر دروازے کی طرف کھینچتا ہوا بولا۔

”یہ گاڑی آپ کی بڑی زوردار ہے۔“ اُستاد ڈوسٹر میں بیٹھتے ہوئے بولے۔ ”بس میاں بیوی بیٹھ سکتے

ہیں۔“

”ہم میں بیوی کون ہے اُستاد؟“ عمران نے پوچھا۔ اور اُستاد ”ہی ہی ہی“ کر کے رہ گئے۔ پھر بولے۔

”پچھلی رات مجھ میں غالب کی روح حلول کر گئی تھی... سنو

تم بھلا باز آؤ گے غالب

راستے میں چڑھاؤ گے غالب

کعبہ کس منہ سے جاؤ گے غالب

شرم تم کو مگر نہیں آتی“

”یہ تو وزن دار ہے اُستاد!“ عمران نے حیرت سے کہا۔

”میں نے بتایا نا غالب کی روح حلول کر گئی تھی۔ پھر وزن کیسے نہ ہوتا۔!“

اکثر اُستاد کے جسم میں بعض مشہور متفقدین کی روئیں بھی حلول کر جاتی تھیں۔ اور وہ با وزن اشعار بھی

کہہ نکلتے تھے۔ متاخرین میں تو وہ کسی کو قابلِ اعتنا ہی نہیں سمجھتے تھے۔!

سیاحت نامہ

دوسری جنگ عظیم کے بعد تین بڑے آدمی اکٹھے ہوئے۔ ہیری ٹرومین امریکہ کا صدر تھا۔ جوزف اسٹالین روسی سلطنت کا حکمران تھا۔ ونسٹن چرچل انگلستان کا وزیراعظم تھا۔ انہوں نے مشترکہ طور پر ہٹلر اور اُس کے حلیفوں کو شکست دے کر تاریخ کی سب سے ہولناک جنگ جیتی تھی۔ مستقبل کی تعمیر کے لیے ایسا موقع تاریخ میں شاذونادر ہی کسی کو نصیب ہوا ہے۔ مگر یہ بھی قدرت کی ستم ظریفی تھی کہ حالات نے انہی تینوں کو انسانی تاریخ میں بدترین مجرموں کی حیثیت بھی دے دی تھی:

۱ ہیری ٹرومین انسانی تاریخ میں سب سے بڑا قاتل تھا کہ اُس کے حکم پر ہیروشیما اور ناگاساکی پر ایٹم بم پھینکا گیا۔ اس سانحے میں مرنے والوں کی تعداد تین لاکھ چالیس ہزار کے قریب سمجھی گئی ہے جو زیادہ تر شہری آبادی پر مشتمل تھی۔

۲ جوزف اسٹالین نے اپنی ہی سلطنت کے تقریباً دو کروڑ افراد کو بیگار کیمپوں بھجوا دیا جہاں ان میں سے کم از کم سولہ لاکھ افراد جبری مشقت کے شکار ہو کر مر گئے (ان میں سے بعضوں کا جرم صرف اتنا تھا کہ اُنہوں نے دوستوں کے درمیان بیٹھ کر حکومت پر کوئی طنز کر دیا تھا یا اپنے بچوں کو مذہب کی کوئی بات بتانا چاہی تھی)۔

۳ ونسٹن چرچل اُس زمانے میں بھی دنیا کی کمزور قوموں کو اجتماعی غلامی کے جہنم میں جھونکنا چاہتا تھا جب اُس کی اپنی قوم کی اکثریت انہیں آزاد کرنے پر رضامند تھی۔ یہ بات اُسے ایک بردہ فروش کی سطح پر لے آتی تھی۔

ابن صفی کے کردار جس دنیا میں مختلف ممالک کی سیر کرتے ہیں وہ انہی جرائم پرور شخصیات کی سفاک ذہنیت اور مجرمانہ سازشوں کے کرب سے کراہتی ہوئی دنیا ہے۔ اس دنیا کے بارے میں ابن صفی کا مطالعہ کتنا عمیق اور نظر کتنی گہری تھی، اس کا فیصلہ آپ

کو کرنا ہے۔ اسید ہے کہ 'سیاحت نامہ' اس فیصلے میں مددگار ہو گا۔

بابا: مصر

۱۷۹۸ء میں فرانسیسی فاتح نپولین نے مصر پر حملہ کیا۔ تب یہ ملک خلافت عثمانیہ کا حصہ تھا۔ جنگ کے نتیجے میں جو افراتفری پیدا ہوئی اُس میں بالآخر البانی جنرل محمد علی پاشا نے ۱۸۰۵ء میں مصر پر اپنی حکومت کا اعلان کر دیا۔ عثمانی خلیفہ مجبور ہو گیا کہ اُسے مصر میں اپنا "نائب" تسلیم کر لے۔ محمد علی پاشا مزید علاقے فتح کرنا چاہتا تھا جس کے لیے مصر کو ترقی دے کر پیداوار میں اضافے کی ضرورت تھی۔ چنانچہ مغربی تعلیم کی ضرورت پڑی جس کے ساتھ ساتھ انگریز اور فرانسیسی تاجر بھی تشریف لائے اور مصر کی زمینوں اور کاروبار پر قابض ہونے لگے۔ اُن کی کرشمہ سازی تھی کہ جب ۱۸۶۹ء میں نہر سوئز کی تعمیر مکمل ہوئی جو مصر کی سرزمین سے گزرتی تھی، تو اس کے فوائد یورپی تاجروں نے حاصل کیے اور اخراجات کا بوجھ مصر نے اٹھایا۔ ۱۸۷۵ء میں محمد علی پاشا کا جانشین مجبور ہو گیا کہ نہر سوئز میں اپنے حصص برطانوی حکومت کو بیچ دے۔ تین برس کے اندر اندر برطانیہ نے مصر پر تسلط جما لیا۔ اب مصر کا حکمران برطانیہ کی رضامندی کے بغیر کوئی قدم نہ اٹھا سکتا تھا۔ یہ صورت حال ۱۹۵۲ء تک قائم رہی جب بعض فوجیوں نے محمد علی پاشا کے آخری جانشین شاہ فاروق کو معزول کر کے مصر میں قومی حکومت کی بنیاد رکھی۔ یہی حالات تھے جب ابن صفی نے جاسوسی دنیا کے بارہویں ناول اور پہلے خاص نمبر موت کی آٹھ گیس انسپکٹر فریدی اور سرجنٹ حمید کو مصر کے سفر پر روانہ کیا۔ اس ناول کی تاریخ اشاعت مارچ ۱۹۵۳ء تھی۔

مصر میں قومی حکومت کے قیام نے مشرق میں خوشی اور خوش و ولولے کی لہر دوڑا دی تھی۔ مغرب میں اسے تشویش کی نظر سے دیکھا جا رہا تھا بلکہ کیمبرج کے مستشرق اے جے آربری نے کہل کر لکھ دیا کہ عالم اسلام میں خود اعتمادی کی لہر کو پھیلنے سے روکنا ضروری ہے اور آئندہ مغرب کی علمی اور فکری سرگرمیوں کا مقصد یہی ہونا چاہیے۔ مصر کے بارے میں مشرقی اور مغربی نقطہ نظر کا اختلاف ابن صفی کے ناول میں بھی جھلکتا ہے:

"مصر قطعی پر اسرار نہیں۔" فریدی نے کہا "بعض انگریزوں کی بیمار

ذہنیت نے اُسے ہراسرار بنا دیا ہے۔ ہم لوگ عام طور پر یہ سمجھتے ہیں کہ انگریزوں میں صعیف الاعتقاد نہیں ہیں۔ حالانکہ پینتالیس فیصدی انگریز اتنے ضعیف الاعتقاد واقع ہوئے ہیں کہ اُن سے ہماری نانیاں اور دادیاں بھی پناہ مانگ جائیں۔“

ج ۱۲: موت کی آندھی (۱۹۵۳)

مصر

دوسرے دن فریدی مصر کے محکمہ سرائی کے دفتر میں بیٹھا محکمے کے ڈائریکٹر ضرغام پاشا سے گفتگو کر رہا تھا۔ ”مسٹر فریدی مجھے افسوس ہے کہ ہم آپ کی مدد نہ کر سکیں گے“ پاشا نے کہا۔ ”لیکن میرے ملک کی حکومت نے آپ کی حکومت سے درخواست کی ہے۔ آپ کو براہ راست اس کے لئے احکامات مل چکے ہیں۔“

”ٹھیک ہے۔“ پاشا بولا۔ مجھے اس سے کب انکار ہے... اس شخص کا پتہ نشان بتائیے جو آپ کی حکومت کا مجرم ہے۔ ہم اسے گرفتار کر کے آپ کے حوالے کر دیں گے۔ لیکن کلب اشیا طین والا واقعہ خواب سے زیادہ حقیقت نہیں رکھتا۔“

”لیکن میں نے جو کچھ آپ کو بتایا ہے اسے خواب نہیں کہا جاسکتا۔“ فریدی نے کہا۔

”ممکن ہے آپ درست کہتے ہوں۔“ پاشا نے کہا اور خاموش ہو گیا۔

فریدی سمجھ گیا کہ وہ اس سے گفتگو نہیں کرنا چاہتا۔ وہ وہاں سے ناکام لوٹا۔ لیکن اس نے ہمت نہ ہاری تھی۔ اب اس نے اپنی حکومت کے سفارت خانہ کا رخ کیا۔ سفیر اس سے اس کے کارناموں کی بنا پر اچھی طرح واقف تھا اور اسے حکومت کی طرف سے پہلے ہی فریدی کی ہر ممکن امداد کے لئے ہدایات مل چکی تھیں۔ اس نے فریدی سے وعدہ کیا کہ وہ قاہرہ کے پولیس کمشنر سیاسی مسئلے پر گفتگو کرے گا۔

پھر دو دن بعد اسے اطلاع ملی کہ پولیس کمشنر بھی تفتیح اوقات کے لئے تیار نہیں۔ اس کے خیال کے مطابق عملہ کا کوئی آدمی کلب اشیا طین کے اندر گھسنے کی ہمت نہ کرے گا۔ آخر فریدی نے فیصلہ کیا کہ وہ بذات خود پولیس کمشنر سے ملاقات کرے گا۔ لیکن اس کی یہ کوشش بھی بار آور ثابت نہ ہوئی۔ کمشنر نے اسے بتایا کہ

آسیبی خلل سے قطع نظر کر کے بھی کوئی اس میں جانا پسند نہ کرے گا۔ اس نے بھی فریدی کے قائم کردہ خیالات کا مضحکہ اڑایا۔

اور پھر فریدی کو اپنی ہی قوت بازو پر بھروسہ کرنا پڑا... اس نے اب کی چھوٹی سی ربڑ کی کشتی خریدی اور اس پر ریشم کا غلاف چڑھایا... دو ہلکے پھلکے پتوار بنائے اور ان پر ریشمی کپڑا لپیٹ دیا۔
...اپنے اور حمید کے لئے ریشم کا ایسا لباس تیار کر لیا جس سے جسم کا کوئی حصہ کھلا نہ رہ سکے... آنکھوں کے حصوں پر ریشم ہی کی باریک جالی لگوائی۔

حمید ان سب تیاریوں کو دیکھ دیکھ کر حیران ہو رہا تھا۔ وہ اچھی طرح سمجھ چکا تھا کہ یہ ان کا آخری کارنامہ ہے۔

لیکن وہ فریدی کی مخالفت نہ کر سکا۔ وہ جانتا تھا کہ اگر اس نے اس سلسلے میں ایک لفظ بھی منہ سے نکالا تو فریدی اکیلا ہی چلا جائے گا۔ اور یہ چیز اُسے کسی طرح گوارا نہ تھی۔

اس دوران میں وہ کئی ہوٹل تبدیل کر چکے تھے۔ انہیں ڈر تھا کہ کہیں مجرم ان کا سراغ لگا کر انہیں اپنے راستے سے ہٹانے کی کوشش نہ کریں۔ فریدی نے اس رات سر ہتھال کے ساتھ پانچ آدمی دیکھے تھے۔ وہ یہ بھی سمجھتا تھا کہ مجموعی طور پر ان کی اتنی ہی تعداد ہونی ضروری نہیں لیکن اس کے باوجود بھی وہ خطرہ مول لینے پر تیار تھا۔

حمید کا پیر ٹھیک ہو گیا تھا۔ اور وہ اس قابل ہو گیا تھا کہ ہوٹل سے نکل کر بازار تک جاسکے۔ آج جب وہ بازار سے واپس آیا تو اس کے ہاتھ میں چار مقامی اخبارات تھے، حمید نے انہیں فریدی کے سامنے ڈال دیا۔
”کلب اشیا طین کا دوسرا عجوبہ۔“ حمید نے آہستہ سے کہا۔

”بیان کرتے چلو!“ فریدی نے لاپرواہی سے کہا۔ میرے پاس اتنا وقت نہیں کہ انہیں پڑھ سکوں۔
”کلباش کے رہے سہے دیہاتیوں نے بھی قصبہ چھوڑ دیا۔“ حمید نے کہا ”کل رات ساحل پر قصبے کے کچھ آدمیوں نے چار طویل القامت آدمیوں کو آپس میں تلوار چلاتے دیکھ۔ ان کا بیان ہے کہ ان آدمیوں کی لمبائی دس فٹ سے کم نہیں تھی۔ تھوڑی دیر تک وہ اسی طرح لڑتے رہے پھر اڑتے ہوئے کلب اشیا طین کی طرف چلے گئے۔ دیکھنے والوں کا خیال ہے کہ وہ اس پتھر لیے گئے کے منہ میں گھس کر غائب ہو گئے تھے اور پھر اس کتے کے دہانے سے چنگاریاں نکلنے لگی تھیں... اب پورا شہر ویران ہے۔ کل ہی رات کو وہاں کی بچی کچی آبادی شہر کی طرف منتقل ہو گئی ہے۔“

”آگے کہو۔“ فریدی بولا۔

”اور کوئی بات نہیں۔“

”اس واقعہ کے متعلق یہاں کے اخبارات اور حکام کا کیا خیال ہے۔“ فریدی نے پوچھا۔
 ”دیہاتیوں کی تو ہم پرستی۔“ حمید نے کہا۔ ”حکام نے دیہاتیوں کو مشورہ دیا ہے کہ وہ قصبے کی طرف لوٹ جائیں۔“

”ٹھیک ہے ٹھیک ہے۔“ فریدی طنزیہ انداز میں بولا ”یہاں کی حکومت متدن دنیا کے لئے ایک مستقل خطرہ پال رہی ہے۔ محکمہ موسمیات اور آراضیات کی عقل نہ جانے کہاں چرنے لگی ہے... اس حصے کی جغرافیائی حالت قطعی ایسی نہیں کہ یہاں سائیکلون آسکیں... خیر دیکھا جائے گا۔... دیکھا جائے گا۔“
 فریدی اٹھ کر بیتا بانہ انداز میں ٹہلنے لگا۔

”میں ایک بار پھر آپ کو اس ارادے سے باز رکھنے کی کوشش کروں گا۔“ حمید نے کہا۔
 ”مشکل ہے۔“ فریدی پلٹ کر بولا۔ ”میں سب کچھ سمجھ چکا ہوں... اس کلب انشیا طین پر اسی طرح جھپٹنا چاہتا ہوں جیسے ایک شرابی عرصہ تک شراب نہ ملنے کے بعد بوتل پر جھپٹتا ہے... میں اب انتظار نہیں کر سکتا... اگر تم نہیں جانا چاہتے تو میں تمہارا جاؤں گا۔“
 ”آپ پھر میرا مطلب غلط سمجھے... میں تو...“

”میں کچھ نہیں سننا چاہتا۔“ فریدی نے اس کی بات کاٹ دی۔
 حمید خاموش ہو گیا۔... وہ جانتا تھا کہ اب ساری کوشش بیکار ہے۔
 اسی شام کو وہ دونوں کلباش کی طرف ورا نہ ہو گئے۔ فریدی نے سارا ضروری سامان ساتھ لے لیا تھا۔
 ٹیکسی ڈرائیور پر انہوں نے یہ ظاہر کیا کہ وہ کسی اخبار کے نامہ نگار ہیں۔ ٹیکسی انہوں نے ویران حصے سے آدھ میل ادھر ہی چھوڑ دی۔

تاریکی پھیل گئی تھی وہ قصبے کے اک ویران مکان میں گھس گئے۔
 یہاں چاروں طرف سناٹا تھا۔ گاؤں میں ایک تنفس بھی نہیں رہ گیا۔ سائیں سائیں کرتی ہوئی سیاہ رات نے قصبے کی ویرانی میں اور اضافہ کر دیا تھا۔ کبھی کبھی کتوں کے بھونکنے کی آواز خاموشی کے اتھاہ ساگر میں ہلکورے پیدا کر کے کہیں غائب ہو جاتی تھی۔

”میرا خیال ہے کہ تم خائف نہیں ہو۔“ فریدی نے حمید سے کہا۔

”قطعاً نہیں! بشرطیکہ اپنے جیسے انسانوں سے مقابلہ کرنا پڑے۔“

”مطمئن رہو... اس کے آگے تمہیں سوچنا ہی نہ چاہیے۔“

”اوہ... آپ تو مجھے اس طرح بہلا رہے ہیں جیسے میں نے اس طویل قامت دیوکود دیکھا ہی نہ ہو۔“

”گھبراؤ نہیں۔ آج رات اس سے مقابلہ کی توقع نہیں...“ فریدی نے کہا۔

”خیر دیکھا جائے گا۔“ حمید نے اکتا کر کہا۔

ایک گھنٹے کے بعد ساری تیاریاں مکمل کر لینے کے بعد وہ ساحل پر کھڑے تھے۔ کافی عرصہ گزر گیا۔ لیکن کلب ایشاطین کی خاموشی میں فرق نہیں آیا۔ حمید کو فریدی کی پیشن گوئی پر حیرت ہونے لگی اور فریدی نے ربر کی کشتی سمندر میں ڈال دی... وہ آہستہ آہستہ کلب ایشاطین کی طرف بڑھ رہے تھے۔ حمید کی نظریں گتے کے پھیلے ہوئے دہانے کی طرف لگی ہوئی تھیں۔ وہ سوچ رہا تھا۔ کیا واقعی یہ سیاہ ریشم کا لباس سحر زدہ ہے اور پھر ان کی کشتی چٹانوں کے سلسلے سے ٹکرائی۔ فریدی لگا کر پکڑ کر اوپر چڑ گیا۔ حمید نے بھی اس کی تقلید کی اور اس کے بعد کشتی اوپر کھینچ لی گئی۔ حمید چٹانوں پر قدم رکھتے ہی لڑا اٹھا۔ یہاں کا پراسرانا نامنا مصر قدیم کے خوفناک جادو گروں کی یاد دلانے لگا۔ اور وہ مقبرے بھی یاد آئے جن میں ہزاروں سال سے انسانی لاشیں محفوظ تھیں۔ محض اس امید پر کہ ایک دن ان کی بھکتی ہوئی روحمیں اپنے جسموں میں لوٹ آئیں گی۔

چٹانوں کا سلسلہ تقریباً دو تین فرلانگ تک چلا گیا تھا۔ جس چٹان پر یہ لوگ کھڑے تھے۔ کلب ایشاطین کا ایک حصہ تھی۔ فریدی نے جیب سے نارچ نکالی اور آہستہ آہستہ ایک طرف بڑھنے لگا۔ پندرہ بیس منٹ کی جدوجہد کے بعد بھی وہ کوئی ایسا راستہ نہ معلوم کر سکے جس کے ذریعہ اندر پہنچ سکتے۔ پھر انہوں نے دوسری راہ اختیار کی۔ فریدی عین کتے کے سر کے نیچے آ کر کھڑا ہو گیا۔ جس کی اونچائی چالیس فیٹ سے کسی طرح کم نہ رہی ہوگی۔ حمید پر ایک بار پھر بہت طاری ہو گئی۔ خود فریدی نے بھی ایک بار جھربھری سی لی۔

ادھر بھی کسی طرف اسے کوئی راستہ نظر نہ آیا۔ اس وقت کی سب سے بڑی وجہ یہ تھی کہ فریدی اپنی نارچ کا آزاوانہ استعمال نہیں کر رہا تھا۔... دفعتاً وہ داہنے طرف کے نشیب میں اتر گیا۔ حمید نے بھی اس کی تقلید کی... ادھر چٹان کا پھیلاؤ زیادہ تھا۔ ایک جگہ اچانک فریدی رکا اور جھک کر زمین کی طرف دیکھنے لگا۔

”یہ نشانات دیکھ رہے ہو۔“ وہ آہستہ سے بولا ”بھیکے ہوئے پیروں کے نشانات۔“

اور وہ آہستہ آہستہ نشانات کے ساتھ آگے بڑھنے لگا اور پھر وہ ایک بار کتے کی گردن سے قریب پہنچ گئے۔ یہاں آ کر پیروں کے نشانات غائب ہو گئے۔ فریدی نے نارچ روشن کی۔ اسے غلط فہمی ہوئی تھی۔ پیروں کے نشانات یہیں غائب نہیں ہوئے تھے بلکہ چند ابھرے ہوئے چھوٹے چھوٹے پتھروں پر نظر آ رہے تھے۔

”آخر ان پتھروں پر چلنے کی کیا ضرورت تھی جب کہ چٹان کا ایک حصہ سپاٹ اور مسطح ہے۔“ فریدی آہستہ سے بولا۔ ”یہ چیز واقعی دلچسپ ہے۔“ حمید بولا۔

فریدی ان پتھروں کو دیکھنے لگا۔ ہر کھڑے پر پیر کا ایک نشان موجود تھا اور اس کے بعد مسطح چٹان پر کوئی نشان نظر نہ آیا۔

”لو بھئی اس خبیث کا پیٹ تو پھٹ گیا۔“ فریدی حمید کی طرف مڑ کر آہستہ سے بولا اور پھر اس نے اس اچانک نمودار ہونے والے غار کے دہانے میں نارنج کی روشنی ڈالی۔ اندر بالکل سناٹا تھا اور دہانے کے سرے سے آٹھ دس زینے تہہ تک چلے گئے تھے۔ دونوں غار میں بہ آہستگی اتر گئے۔ جیسے ہی انہوں نے فرش پر قدم رکھا۔ اوپر دہانے کا منہ بند ہو گیا۔

”یہ کیا ہوا۔“ حمید اوپر کی طرف دیکھ کر گھبرائے ہوئے لہجے میں بولا۔
 ”شہر۔“ فریدی نے کہا اور زینوں پر چڑھتا چلا گیا۔ آخری زینہ پر پیر رکھتے ہی دہانہ پھر کھل گیا۔
 فریدی لوٹ آیا... اور دہانہ بند ہو گیا۔

”غضب کی کارگیری ہے۔“ فریدی آہستہ سے بولا۔
 ”میری سمجھ میں نہیں آتا کہ وہ بھوت اس وقت کہاں سو رہے ہیں۔“ حمید نے کہا۔
 ”وہ مطمئن ہیں کہ کوئی ان تک پہنچنے کی ہمت نہ کر سکے گا۔“ فریدی نے کہا۔ ”پھر ہم انہیں قطعی نہ دکھائی دیتے ہوں گے۔“

”ہم نے جادوئی لباس جو پہن رکھا ہے۔“ فریدی ہنس کر بولا۔
 ”معلوم نہیں کہ آپ کے ذہن میں کیا ہے۔“ حمید نے کہا۔
 ”جو کچھ ہے ابھی سامنے آ جاتا ہے۔“ فریدی نے کہا اور چاروں طرف دیکھنے لگا۔ وہ ایک کمرے میں کھڑے تھے۔ جس میں کوئی دروازہ نہیں تھا۔ تھوڑی دیر بعد ان کا دم گھٹنے لگا اور وہ پھر زینوں پر چڑھ گئے...
 غار کا دہانہ کھل جانے کی وجہ سے انہیں اس گھٹن سے نجات ملی۔ فریدی نے پھر نارنج کی روشنی میں اس کمرے کا جائزہ لینا شروع کیا اس کی نظریں سامنے کی دیوار سے زینوں پر پڑیں۔ یہ تین الگ الگ سیڑھیاں تھیں۔ جن کا درمیانی فاصلہ ایک فٹ سے زیادہ نہیں تھا۔

”ذرا ان زینوں کو دیکھو۔“ فریدی بولا۔ ”ان تین زینوں کا کیا مطلب ہے اور یہ بھی سوچو کہ ان کے سرے پر دروازے بھی نہیں ہیں پھر ان کا کیا مقصد ہے... اودہ... حمید ذرا پہلے زینے کی سیڑھیاں تو گنو۔“
 ”نو ہیں۔“ حمید بولا۔ ”دوسرے میں سات اور تیسرے میں پانچ ہیں۔“

”اچھا تو وہ رومال والا عدد کیا تھا۔“ فریدی نے پوچھا۔
 ”نوسو پچھتر۔“ حمید نے کہا۔

”نوسو پچھتر نہ کہو۔“ فریدی آہستہ سے بولا۔ ”بلکہ نو۔ سات۔ پانچ کہو!... لو بھئی نوسو پچھتر کا مسئلہ بھی جنگی بجائے حل ہو گیا... قدرت کچھ مہربان معلوم ہوتی ہے۔“
 ”اچھا تم یہیں ٹھہرو تا کہ دہانہ کھلا رہے... میں ذرا ان زینوں کو دیکھتا ہوں۔“ وہ آخری زینے پر سے

نیچے کود پڑا۔ اب وہ سامنے والی دیوار کے زینوں کا جائزہ لے رہا تھا... پہلے وہ نو سیڑھیوں والے زینے پر چڑھا۔ پھر اس پر سے ہو کر سات سیڑھیوں والے زینوں سے گذرتا ہوا نیچے اتر آیا۔ اور پانچ سیڑھیوں والے زینے پر چڑھنے لگا۔ جیسے ہی وہ آخری سیڑھی پر پہنچا۔ دیوار کا ایک حصہ ایک طرف ہٹ گیا اور دوسری طرف سے عجیب قسم کی گڑ گڑاہٹ کی آواز سنائی دینے لگی۔

فریدی نے حمید کو اشارے سے بلایا... دونوں اندر داخل ہو گئے۔ یہاں بالکل تاریکی تھی۔ فریدی نے نارنج روشن کی۔ اور آگے بڑھنے لگا۔

”یہ آواز کیسی ہے۔“ حمید نے پوچھا۔

”کسی مشین کی ہے۔“ فریدی نے کہا۔

”مشین۔“ حمید چونک کر بولا۔

”ہاں ہاں خاموشی سے چلے آؤ۔“ فریدی نے کہا۔ وہ ایک تنگ و تاریک راستے سے گذر رہے تھے۔ تھوڑی دیر کے بعد وہ ایک کمرے کے سامنے کھڑے تھے۔ جس کے دروازہ پر سیاہ پردہ پڑا تھا اور روشن دانوں سے روشنی پھوٹ رہی تھی۔ دونوں بہ آہستگی دروازے کے سامنے سے ہٹ کر ایک کنارے کھڑے ہو گئے۔ فریدی نے روشندان سے جھانک کر دیکھا۔ اندر چار آدمی ایک میز کے گرد بیٹھے شراب پی رہے تھے۔ ان میں ایک بوڑھا تھا جس کے چہرے پر گھنی اور سفید ڈاڑھی تھی... چاروں یورپین معلوم ہوتے تھے۔

باب ۲: ویسٹ انڈیز

۱۴۹۲ء میں جب اطالوی جہازراں کرسٹوفر کولمبس اسپینی حکومت کے لیے ہندوستان کا نیا راستہ دریافت کرنے نکلا تو وہ شمالی اور جنوبی امریکہ کے درمیان واقع کچھ جزیروں پر پہنچا اور اسے ہندوستان کا مغربی کنارہ سمجھ بیٹھا۔ لہذا یہ جزیرے جن کی مجموعی تعداد سات سو سے زیادہ ہے، ویسٹ انڈیز (West Indies) کہلاتے ہیں۔ ان کا دوسرا نام کیریبین (Caribbean) ہے۔ جاسوسی دنیا کے ۷۱ ویں شمارے بھیا نک جزیرہ (۱۹۵۳) میں ابن صفی نے ظاہر کیا کہ سیریز کی اہم کردار رشیدہ انہی میں سے ایک جزیرے کی شہزادی ہے۔ اس باب میں اسی ناول کا ایک مختصر اقتباس پیش کیا جا رہا ہے۔

یہ جزیرے خوبصورت قدرتی مناظر کی وجہ سے اپنی مثال آپ سمجھے جاتے ہیں۔ رشیدہ کا تعلق جس جزیرے سے ہے اُس کا نام ظاہر نہیں کیا مگر محل وقوع کے بارے میں چند

اشارے فراہم کیے گئے ہیں، مثلاً وہاں پہنچنے کے لیے فریدی، حمید اور انور وغیرہ پہلے میکسیکو سے ویسٹ انڈیز آئے۔ یہاں سب سے پہلے جمیکا پہنچے، وہاں سے وائلنگ (Watling) آئے جس کا دوسرا نام سان سلواڈور (San Salvador) ہے اور باہاماز کے علاقے میں واقع ہے اور وائلنگ سے اُس جزیرے کی طرف گئے جو رشیدہ کا آبائی وطن ہے۔ اس جزیرے کے بارے میں ابن صفی نے یہ ظاہر کیا ہے کہ اس جزیرے کے لوگ باہر کی دنیا سے رابطہ رکھتے ہیں مگر بیرونی دنیا کو اس کی خبر نہیں ہے۔ یہ لطیف نکتہ اپنی جگہ بعض علامتی پہلو رکھتا ہے: آج ہم یہ سمجھتے ہیں کہ ہمیں کرۂ ارض کے تمام علاقوں کی خبر ہو چکی ہے اور ممکن ہے کہ یہ درست بھی ہو مگر کولمبس کے زمانے میں بھی تو یہی سمجھا جاتا تھا جبکہ حقیقت میں پورے شمالی اور جنوبی امریکہ کی ”نئی دنیا“ بیرونی تہذیبوں سے چھپی ہوئی تھی۔ ایک متجسس اور تخیل پسند ذہن میں یہ خیال ضرور چٹکیاں لے سکتا ہے کہ کیا معلوم اب بھی کوئی بہت بڑی نہیں تو چھوٹی سی دنیا ہی ہماری نگاہوں سے پوشیدہ ہو (اگر حقیقتاً نہیں تو معنوی اعتبار سے)!

بہر حال ابن صفی نے ہمارے ورثے میں اس چیز کا اضافہ ضرور کیا ہے کہ وہ چھوٹے چھوٹے جزائر جنہیں انتہائی ترقی یافتہ اقوام کے ادیب بھی عموماً صرف ایک ٹورسٹ کی نگاہ سے دیکھتے ہیں، ہمارے لیے کوئی اجنبی دنیا نہیں۔ وہ رشیدہ کا آبائی وطن ہیں اور رشیدہ کوئی ”غیر“ نہیں بلکہ ”ہم میں سے“ ہے۔ یہ اردو ادب کو ابن صفی کی دین ہے کہ وہ چھوٹی چھوٹی قومیں جن کے وطن دنیا کے بڑے نقشے پر بھی نقطے سے زیادہ جگہ کے مستحق نہیں بنتے وہ ہمارے دل و دماغ میں بڑے وسیع رقبے کی حقدار بن گئی ہیں۔ ہم ان معاشروں کو ٹورسٹ کی نظر سے نہیں دیکھ سکتے بلکہ اُن کے باطن کے ساتھ ایک رشتہ اُستوار کیے بیٹھے ہیں۔

ویسٹ انڈیز

حمید انور اور فریدی بادیانی کشی کے دوسرے سرے پر بیٹھے بادبانوں کو ہوا کے رخ پر لانے کی کوشش کر رہے تھے جمیکا سے وہ وائلنگ آئے تھے اور اب وائلنگ سے منزل مقصود کی طرف جا رہے تھے۔ ڈی گاریکا کو حیرت تھی کہ آخر البرونو انہیں پاسپورٹ کے بغیر کس طرح سفر کر رہا ہے۔ اس نے فریدی سے اس کے متعلق پوچھا بھی تھا جس کا اس نے کوئی تشفی بخش جواب نہیں دیا۔

وائٹنگ سے وہ سیر و شکار کے بہانے روانہ ہوئے تھے اس مقصد کے لئے فریدی نے ایک بڑی بادبانی کشتی چالیس پونڈ کے عوض خریدی تھی جس پر ضروریات کا سارا سامان بار تھا۔ اس وقت ہوا موافق تھی اور کشتی بیرن آئی لینڈ کی طرف جارہی تھی ایک ایک کر کے ستارے ڈوب چلے اور افق میں اجالے کی ایک تپتی سی لکیر ابھر رہی تھی ہوا میں نرم روی اور لطیف سی خنکی تھی۔ بادبان ٹھیک ہو جانے کے بعد فریدی چت لیٹا گیا۔ تھوڑی دیر تک اس کی ادھ کھلی آنکھیں افق میں ابھرتی ہوئی روشن لکیر پر جمی ہوئی تھیں۔

”ہے ہے۔“ وہ انور کی طرف کروٹ لے کر بولا۔ ”بعض اوقات میں جوش کی پیغمبری کا قائل ہو جاتا ہوں کیا شعر کہہ دیا ہے ظالم نے

ہم ایسے اہل نظر کو ثبوت حق کے لیے

اگر رسول نہ ہوتے تو صبح کافی تھی“

”اوہو!“ حمید طنزیہ لہجے میں بولا۔ ”آپ کو بھی شعر و شاعری سے دلچسپی پیدا ہوگئی!“ پھر اس نے ٹھنڈی سانس لے کر رمونا کی طرف دیکھا جو چلو میں پانی لے لے کر اچھال رہی تھی۔

باب ۳: امریکہ

ریاستہائے متحدہ امریکہ رقبے کے لحاظ سے روس، چین اور کینیڈا کے بعد دنیا کی سب سے بڑی مملکت ہے۔ یہ پچاس ریاستوں کے اتحاد پر مبنی ہے جن میں سے الاسکا اور ہوائی کی ریاستیں غیر متصل ہیں (امریکہ اور الاسکا کے درمیان کینیڈا واقع ہے جبکہ ہوائی بحر الکاہل میں واقع جزائر کا مجموعہ ہے)۔ دوسری جنگ عظیم کے اختتام پر امریکی صدر ہیری ٹرومین انسانی تاریخ میں سب سے بڑے قاتل بنے جب ان کے حکم پر جاپان سے ہتھیار ڈلوانے کے لیے ۶ اگست ۱۹۴۵ء کو ہیروشیما اور تین روز بعد ناگاساکی پر ایٹم بم گرائے گئے (ایک اندازے کے مطابق مرنے والوں کی مجموعی تعداد تین لاکھ چالیس ہزار کے قریب تھی اور یہ زیادہ تر شہری آبادی تھی)۔ جنگ کے خاتمے پر امریکہ اور روس دو بوڑی طاقتوں (سپر پاورز) کے طور پر ابھرے اور ۱۹۴۷ء میں امریکی حکومت نے سنٹرل انٹیلی جنس ایجنسی (سی آئی اے) قائم کی جس نے پوری دنیا میں مجرمانہ سرگرمیوں کا جال بچھا دیا۔ مثلاً ایران کے تیل کے ذخائر مغربی کمپنیوں کی تحویل میں تھے۔ ایرانی عوام کا مطالبہ تھا کہ یہ قدرتی دولت قومی تحویل میں لی جائے۔ اس اقدام کو روکنے کے لیے ۱۹۵۳ء میں برطانوی وزیراعظم ونسٹن چرچل اور امریکی صدر آئزن ہاور نے ایران کے منتخب جمہوری وزیراعظم محمد مصدق

(۱۹۶۷-۱۸۸۲) کی حکومت کا تختہ الٹنے کی سازش کی۔ برطانوی ایم آئی فائبر اور امریکی سی آئی اے نے ”آپریشن ایجیکس“ (Operation Ajax) کے خفیہ نام سے اس سازش پر عمل درآمد کیا اور ایران میں جمہوریت کا خاتمہ کر کے کٹھ پتلی حکمران رضا شاہ پہلوی کو مسلط کر دیا (برسوں بعد امریکی سیکرٹری آف اسٹیٹ کونڈلیز رائس نے بیباکی کے ساتھ اس کا اعتراف کیا اور ۲۰۱۰ء میں صدر اوباما نے قاہرہ میں تقریر کرتے ہوئے بھی بالواسطہ اس کی طرف اشارہ کیا)۔

ابن صفی کے ناولوں میں امریکی حکومت کی مجرمانہ سرگرمیوں کا تجزیہ کئی پہلوؤں سے کیا گیا ہے لیکن امریکی عوام کے خلاف نفرت پیدا نہیں کی گئی۔ اس سلسلے میں علی عمران کا یہ جملہ یاد رکھا جاسکتا ہے:

ہیروشیما کی بربادی کے باعث امریکی عوام نہیں بنے تھے۔ وہ تو بڑے
زندہ دل لوگ ہیں۔ زندگی سے پیار کرنے والے۔ مجرم صرف حکمران
ٹولے ہوتے ہیں۔“

عمران سیریز ۱:۷: نزلے کا سفر (۱۹۷۳)

امریکی جاسوس تو ابن صفی کے متعدد ناولوں میں نظر آتے ہیں مگر مرکزی کرداروں کو امریکہ میں صرف دو مرتبہ دکھایا گیا ہے۔ مندرجہ ذیل اقتباسات میں سے پہلا اقتباس جاسوسی دنیا کے ۳۵ ویں ناول خونِ بگولے (۱۹۵۵) سے لیا گیا ہے جس میں کیپٹن حمید پہلی دفعہ امریکہ جاتا ہے۔ دوسرا اقتباس جاسوسی دنیا کے ۷۵ ویں ناول زمین کے بادل (۱۹۵۷) سے ہے۔ دونوں اقتباسات میں متفرق قومیتوں کے لوگ امریکہ میں اکٹھے ہوتے نظر آتے ہیں۔ ان کے مقاصد مختلف ہیں لیکن جرم اور سزا، خوف اور امن کی باہمی آویزش ماحول میں موجود ہے اور کرداروں کے ذریعے مزید نمایاں ہو جاتی ہے۔ یہ گویا اُس عمل کے بارے میں ابن صفی کے تاثرات ہیں جس عمل سے گزر کر امریکہ ایک ”سلطنت“ بن رہا تھا اور دنیا میں ایک نئے استعمار کی بنیاد ڈال رہا تھا۔

نیویارک پہنچ کر حمید کو ایک دوسرے حیرت انگیز واقعے سے دوچار ہونا پڑا۔ جیسے ہی وہ ایئر پورٹ پر اترے ایک خوبصورت، تندرست اور انتہائی اسماٹ قسم کی امریکن لڑکی ان کی طرف بڑھی۔
”اگر میں غلطی نہیں کر رہی تو تم ہی کرنل فریدی ہو“ اُس نے انور سے کہا۔

”اوہو!“ انور [کرنل فریدی کے میک اپ میں] اُس سے گرمجوشی سے مصافحہ کرتا ہوا بولا۔ ”کیا میں مس روزا شیپر ڈکونینس پہنچا ہوں گا۔“

”پہچان لیا تم نے... ہاہا!“ لڑکی نے تہقہہ لگایا۔ پھر یک بیک سنجیدہ ہو کر بولی ”تمہارے سر میں کیا ہوا ہے؟“

”چوٹ!“ انور نے مسکرا کر کہا۔ پھر حمید سے بولا ”مس شیپر ڈ سے ملو۔ میری اور ان کی دوستی بہت پرانی ہے لیکن ہم نے ایک دوسرے کو پہلے پہل دیکھا ہے یہ میرے ساتھی کیپٹن حمید ہیں۔“

”اوہ! بڑی خوشی ہوئی۔“ روزا نے حمید سے مصافحہ کیا۔

”اور یہ مسٹر قاسم میرے دوست اور یہ مس ریکھا۔ کیپٹن حمید کی سیکریٹری۔“

روزا نے قاسم کو حیرت سے دیکھا لیکن اس وقت قاسم کے چہرے سے قیمتی برس رہی تھی اور اس کا چہرہ اتنے بڑے ذیل ڈول پر بالکل ایسا ہی معلوم ہو رہا تھا جیسے کسی پہاڑ کی چوٹی پر ایک حقیر کدور کھدیا گیا ہو۔

حمید روزا کو بڑی توجہ اور دلچسپی سے دیکھ رہا تھا اور ساتھ ہی ساتھ وہ دل ہی دل میں فریدی کو برا بھلا بھی کہہ رہا تھا۔ فریدی جو خود کو عورت کے معاملے میں انتہائی خشک ظاہر کرتا تھا۔

روزا انور سے ہنس ہنس کر باتیں کرتی رہی اور حمید کے سینے پر سانپ لوٹنے رہے۔

”قاسم کیا خیال ہے؟“ اس نے قاسم کو آنکھ مار کر کہا۔

”خیال اٹک گیا ہے۔“ قاسم کمزوری آواز میں بولا۔

”کیا مطلب؟“

”کچھ بھائی نہیں دیتا۔“ قاسم نے اپنے سر پر ہاتھ مار کر کہا۔

حمید نے اسے زیادہ چھیڑنا مناسب نہیں سمجھا۔

نیویارک کی سربفلک عمارتوں نے اسے اپنی طرف متوجہ کر لیا تھا۔ ذرا ہی دیر میں اس کا سر چکر اگیا۔

اسے ایسا محسوس ہو رہا تھا جیسے وہ خواب دیکھ رہا ہو۔

اس کی ہمسفر لڑکی ریکھا اس سے بھی زیادہ مبہوت نفرا آ رہی تھی۔

وہ وہاں سے ویٹنگ روم میں آئے۔ امریکن لڑکی روزا انور کو باتوں میں الجھائے ہوئے تھی۔ وہ تھوڑی

دیر کے لیے وہاں سے ہی تو حمید نے انور کو الگ بلا کر اس کے متعلق استفسار کیا۔

”میں کچھ نہیں جانتا۔“ انور بولا ”فریدی صاحب نے وہاں مجھے اس لڑکی کی ایک تصویر دی تھی اور نام

بتایا تھا۔ یہ بھی کہا تھا کہ یہ نیویارک میں ہمیں ملے گی اور ہمارا قیام اسی کے یہاں سے ہوگا۔“

”آخر فریدی صاحب اسے کیسے جانتے ہیں؟“ حمید نے کہا ”اور پھر تمہیں دیکھ کر اس نے اس طرح

گفت گو شروع کی تھی جیسے وہ فریدی صاحب کو جانتی تو ہو مگر ملنے کا اتفاق پہلی ہی بار ہوا ہو۔“

”شاید وہ دونوں پن فرینڈ ہیں!“

بات یہیں تک پہنچی تھی کہ روز واپس آ گئی۔

تھوڑی دیر بعد وہ ایک نہایت شاندار کار میں بیٹھے ہوئے نیویارک کی کشادہ سڑکوں سے گزر رہے تھے۔ قاسم کی حالت اب پہلے سے بہتر تھی اور روز اکو اس طرح آنکھیں پھاڑ پھاڑ کر دیکھ رہا تھا جیسے وہ اچانک آسمان سے اس کار میں ٹپکی ہو۔ دیکھا آنکھیں بند کیے کچھ سوچ رہی تھی۔ شاید وہ روزا کے مقابلے میں احساس کمتری کا شکار ہو گئی تھی۔

کار کا سفر طویل ہی معلوم ہو رہا تھا کیونکہ متواتر ایک گھنٹہ چلنے کے بعد بھی وہ کسی عمارت کے سامنے نہ رُکی۔

پھر نیویارک کی اونچی عمارتوں والا حصہ بہت پیچھے رہ گیا۔

اب ان کے گرد و پیش ہرے بھرے باغات اور کھیتوں کے نہ ختم ہونے والے سلسلے تھے۔

حمید اونگھنے لگا تھا۔

تھوڑی دیر بعد اس کی نیند گہری ہو گئی۔

پھر یہ نہیں وہ خود ہی جا گیا کسی نے اسے جھنجھوڑ کر جگا دیا۔

کار رُک گئی تھی۔

اور بقیہ لوگ نیچے اتر رہے تھے۔

حمید نے بھی جلدی سے ان کی تقلید کی۔

جہاں کار رُک گئی تھی وہ ایک چھوٹا سا باغیچہ تھا اور اس کے وسط میں ایک مختصر سی دو منزلہ عمارت نظر آ رہی تھی۔

وہ عمارت کی طرف چل پڑے۔

روزا ان کی رہنمائی کر رہی تھی۔

اور پھر اس عمارت میں داخل ہوتے ہی حمید کے ذہن کو اتنا زبردست جھٹکا لگا کہ اسے چھٹی کا دودھ یاد

آ گیا۔

اس کے سامنے سنگ ہی کھڑا مسکرا رہا تھا اور اسی کے قریب وہ امریکن ماہر آثار قدیمہ بھی موجود تھا جس

کی پارٹی نے مردہ شہزادی کے طوق کے لیے سنگ ہی سے باقاعدہ جنگ کی تھی۔

لیکن... ان دونوں کے انداز سے ایسا ظاہر ہو رہا تھا جیسے اب وہ بہت گہرے دوست ہوں۔ حمید اور اس

کے ہمسفر اس طرح کھڑے تھے جیسے ان کے جسموں کا سارا خون منجمد ہو گیا ہو۔

”کرنل فریدی اور کیپٹن حمید“ سنگ، ہی طغز یہ انداز میں جھک کر بولا ”وہاں آپ نے مجھے شرف میزبانی بخشے سے انکار کر دیا تھا لیکن میں آپ کا مشکور ہوں کہ آپ نے ہزاروں میل کی دوری پر مجھے سرفراز فرما دیا۔ آپ کھڑے کیوں ہیں؟ تشریف رکھیے نا۔ آپ کا یہ خادم یہاں بہت معزز سمجھا جاتا ہے کیوں ڈاکٹر؟“ سنگ ہی نے بوڑھے ماہر آثار قدیمہ کی طرف دیکھا۔ پھر اس کی نظر قاسم پر پڑی۔ وہ اس کے ڈیل ڈول کو بڑی دلچسپی سے دیکھ رہا تھا۔

”آپ کی تعریف؟“ اس نے قاسم کی طرف اشارہ کر کے حمید سے پوچھا۔
 ”میرا خیال ہے کہ پہلے تم اس سے تعارف حاصل کرو۔“ حمید نے دیکھا کی طرف اشارہ کیا۔
 سنگ ہی ہلکا سا تھپہ لگا کر کہا ”مجھے افسوس ہے کہ یہ تم لوگوں کے لیے درد سربنی۔“
 ”نہیں! یہ ہمارا اخلاقی فرض تھا کہ ہم اسے تمہارے پاس پہنچا دیں۔“
 ”شکریہ! شکریہ!“ سنگ ہی سر ہلا کر بولا۔ پھر اس نے انور سے کہا۔ ”کرنل صاحب! آپ کیوں خاموش ہیں؟“

”میں یہ سوچ رہا ہوں کہ واقعی تم بہت دلچسپ آدمی ہو۔“ انور مسکرا کر بولا۔
 ”بہت زیادہ... کرنل... بہت زیادہ...“
 ”ختم کرو! یہ باتیں!“ ڈاکٹر شپور ڈھاتھا اٹھا کر بولا۔ پھر اس نے روزا کی طرف دیکھ کر کہا ”تم اسی وقت شہر واپس جاؤ۔“

”مگر ڈیڈی... تم ان لوگوں کو کیا جانو! میرے مہمان ہیں۔ میں انہیں یہاں کیسے چھوڑ کر جاسکتی ہوں!“
 ”نہیں بے بی!“ سنگ ہی مسکرا کر بولا ”یہ دراصل میرے مہمان ہیں۔“
 ”میں نہیں سمجھی مسٹر سنگ۔“

”اب سے چھ ماہ پیشتر تمہارے ڈیڈی مشرق میں تھے نا!“
 ”ہاں!“

”ان لوگوں نے وہاں ان کے ہاتھوں میں ہتھکڑیاں ڈالی تھیں۔“
 ”کرنل فریدی نے؟“ روزا کے لہجے میں حیرت تھی۔

”ہاں!“

”کیوں ڈیڈی؟“

”تم جاؤ... تمہیں ان باتوں سے کوئی سروکار نہ ہونا چاہیے۔“ ڈاکٹر شپور نے سخت لہجے میں کہا۔
 ”میں نہیں جاسکتی... تم نے مجھے کیوں نہیں بتایا تھا۔ تم جانتے تھے کہ میں نے کرنل سے خط و کتابت کے

ذریعہ دوستی کی ہے۔ جب اس نے مجھے ایئر وگرام کے ذریعہ مطلع کیا کہ وہ نیویارک آ رہا ہے تو تم ہی نے مجھے اس کو اپنے یہاں مدعو کرنے کی ترغیب دی تھی۔ آخر تم نے مجھے پہلے ہی کیوں نہیں بتایا!“

”مکاروں کو مکاری ہی سے مارتے ہیں بے بی!“ سنگ ہی سنجیدگی سے کہا۔

”آہا!...“ قاسم ہاتھ نچا کر دھاڑا ”تم سارے جھینگڑ کی اولاد... ہمیں مارو گے۔“ پھر اس نے انور کی طرف دیکھ کر کہا ”مجھے روکنے کا نہیں!“

”بڑے جیالے معلوم ہوتے ہو۔“ سنگ ہی مسکرا کر بولا ”ذرا اپنے چاروں طرف بھی ایک نظر ڈال لو۔“ انہوں نے چاروں طرف اچھتی ہوئی سی نظر ڈالی۔ تین آدمی مختلف جگہوں پر ٹامی گئیں لیے کھڑے تھے۔

”یہ نہیں ہو سکتا!“ روزا چیخ کر آگے بڑھی۔

”چلی جاؤ!“ ڈاکٹر شپیر ڈغڑا یا۔

”ڈیڈی! تم ایک معزز آدمی ہو، روزا بے بسی سے بولی۔ ”میں تمہیں ایسا نہیں سمجھتی تھی۔ یہ کھلا ہوا جرم ہے... میرے خدا... ڈاکٹر شپیر ڈاکٹر قاتل؟“

”ڈاکٹر!“ سنگ ہی بولا ”بے بی کو یہاں سے ہٹا دو!“

”میں نہیں جاؤں گی۔“

”روجر!“ ڈاکٹر نے کسی کو پکارا۔ دوسرے ہی لمحے ایک پستہ قد اور مضبوط جسم کا امریکن کمرے میں داخل ہوا۔

”روزی کو... شہر لے جاؤ۔“

”میں نہیں...“

”سٹاپ!“ ڈاکٹر حلق پھاڑ کر چیخا۔ اس کی آنکھیں براہ راست روزا کی آنکھوں میں گڑی ہوئی تھیں اور روزا کے پیر کا نپ رہے تھے۔

”چلو مٹی!“ روزا نے اس کا شانہ چھو کر کہا۔

روزا چیختی اور احتجاج کرتی چلی گئی۔

حمید نے انور کی طرف دیکھا جو دم بخود کھڑا ہوا تھا اسے حیرت تھی کہ انور اتنا خاموش کیوں ہے۔ وہ سوچ رہا تھا کہ سنگ ہی طوق تو حاصل کر چکا ہے پھر اب کیا ضروری ہے کہ وہ اپنے دشمنوں کو زندہ ہی رکھے۔ فریدی سے اسے اس بات کا خدشہ ہو سکتا ہے کہ وہ اس کا تعاقب کرے گا۔ لہذا اپنی دانست میں فریدی پر قبضہ پالینے کے بعد وہ ہچوک نہیں سکتا۔

”ہاں کرنل اب بتاؤ!“ سنگ ہی اطمینان سے بیٹھ کر سگریٹ سلگاتا ہوا بولا۔
”میں یہاں دیکھوں گا کہ تم کتنے طاقتور ہو۔“

اچانک انور کی آنکھوں سے بدحواسی جھانکنے لگی۔ اس نے کچھ کہنے کے لیے منہ کھولا اور ہکلا کر رہ گیا۔
اس پر ڈاکٹر شپیر ڈاکٹر سنگ ہی دونوں ہنس پڑے۔

حمید دل ہی دل میں جل بھن کر رہ گیا۔ اس کا دل چاہ رہا تھا کہ انور کا گلابا دے کم بخت جب فریدی کی پوری نقل نہیں اتار سکتا تو ایسے آدمی کو اپنی جگہ دینے کی ضرورت ہی کیا تھی۔
یہ سوچ کر حمید کو فریدی پر غصہ آ گیا۔

”مجھ سے پوچھو! کیا چاہتے ہو؟“ حمید نے سنگ ہی سے گرج کر کہا۔

”ہاں انہیں سے پوچھ لو!“ انور رو دینے والی آواز میں بولا ”میں تو ایک غریب آدمی ہوں۔ بری طرح پھنس گیا ہوں۔“

”شٹ اپ!“ حمید نے انور کو دھکا دیا۔

”تم بھی مار لو بھائی!“ انور چیخ مچ رونے لگا۔

”ہائیں! فریدی صاحب!“ قاسم گڑبڑا کر بولا۔

”فریدی صاحب کی ایسی کی تیسی۔“ انور سر پٹینے لگا ”میں برباد ہو گیا۔“ سنگ ہی اور ڈاکٹر شپیر ڈاکٹر انہیں حیرت سے دیکھ رہے تھے۔

”اے او مردود یہ کیا کر رہا ہے۔“ حمید اردو میں دباڑا۔

سنگ ہی نہ صرف اردو سمجھتا تھا بلکہ اچھی خاصی بول بھی لیتا تھا۔ حمید کی زبان سے اپنے آپ فیر کے لیے اس قسم کے جملے سنتے ہی وہ اچھل کر کھڑا ہو گیا۔

وہ آنکھیں پھاڑ پھاڑ کر انور کو دیکھ رہا تھا۔ پھر وہ آہستہ آہستہ چلتا ہوا انور سے صرف دو فٹ کے فاصلے پر رُک گیا۔ اس کی چھوٹی چھوٹی اندر کو دھنسی ہوئی چمکیلی آنکھیں انور کی آنکھوں میں جھانک رہی تھیں۔

”حمید بھائی پاگل ہو گئے ہو کیا؟“ قاسم حمید کے قریب سرک کر بند بایا۔

دفعۃً سنگ ہی ڈاکٹر شپیر ڈاکٹر طرف مڑا۔ اس کے ہونٹ بھنے ہوئے تھے اور نتھنے اس طرح پھول رہے تھے جیسے اس کی سانس رُک گئی ہو۔

”یہ فریدی نہیں ہے!“ اس نے ڈاکٹر شپیر ڈاکٹر سے کہا۔

”کیا...؟“ ڈاکٹر شپیر ڈاکٹر بھی اسی طرح اچھلا جیسے کرسی کے دانت نکل آئے ہوں۔

”ہاں! یہ فریدی نہیں ہے!“ سنگ ہی پلٹ کر انور کا گریبان پکڑتا ہوا بولا ”بتاؤ! تم کون ہو؟“

”مم... میں... ایک قیدی ہوں۔“ انور گڑ گڑایا۔ ”فریدی نے مجھے اس شرط پر جیل سے رہائی دلائی تھی کہ میں اس کی شکل میں اس کے آدمیوں کے ساتھ نیویارک جاؤں گا۔“

”بڑے چالاک نکلے وہ دونوں...“ کیلی نے کہا۔

”وہ یقیناً چالاک ہیں۔ مشرق ہم سے کمتر نہیں ہے بلکہ اسے آگے بڑھنے کا موقع ہی نہیں مل سکا۔ صدیوں سے سفید فام قومیں اسے اپنی غلامی کی زنجیروں میں جکڑے رہی ہیں اور انہوں نے اسے ابھرنے نہیں دیا! لیکن اب وہ بھی آہستہ آہستہ بیدار ہو رہا تھا!“

”ان دونوں نے نیلی قمیض والے کوٹھکانے لگا دیا ہوگا!“ کیلی نے کہا۔

”ہو سکتا ہے... لیکن مجھے تو قلعہ ہے کہ رات تک مدد ضرور آئے گی کیونکہ عمران اور اس کا ساتھی وہاں رہ گئے ہیں۔ نیلی کو پتہ آیا ہوگا!“

کیلی ہنس پڑی اور پھر بولی۔ ”اس نے یہی اطلاع دی ہوگی کہ ہم لوگوں کو پرندے پکڑ لے گئے!“

”بہت گہرا آدمی معلوم ہوتا ہے!“ کرامویل نے کہا! ”یہ مشرقی آدمی عموماً بدنما مٹی کے ڈھیر معلوم ہوتے ہیں لیکن جب انہیں کریدو تو ایسے جواہرات نکلتے ہیں کہ آنکھیں چندھیا جائیں۔ کرنل فریدی ہی کو لے لو... وہ بین الاقوامی شہرت کا مالک ہے... لیکن اگر اسے دیکھو تو ہرگز نہیں کہہ سکتے کہ یہ وہی فریدی ہے جس نے اتنے بڑے کارنامے انجام دیے ہیں اس میں شک نہیں کہ اس کی صحت بڑی شاندار ہے بڑے مضبوط جسم کا آدمی ہے لیکن اس کی آنکھیں ہر وقت نیند میں ڈوبی ہوئی سی معلوم ہوتی ہیں!... اور انہیں آنکھوں کی وجہ سے تم اسے کاہل اور کام چورتا جہ سے زیادہ نہیں سمجھ سکتے!“

”اگر ہم اس مہم میں ناکامیاب ہوئے!“ اوبران بولا ”اور کبھی بین الاقوامی سطح پر کوئی مہم تیار کرنے کی ضرورت پیش آئی تو کرنل فریدی بھی یقینی طور پر ہمارے ساتھ ہوگا! مجھے کبھی اس سے ملنے کا اتفاق نہیں ہوا... کیا تم اسے ذاتی طور پر جانتے ہو!“

”مجھ سے زیادہ کون جانے گا۔“ کرامویل نے فخریہ انداز میں کہا! ”ہم دونوں نے آکسفورڈ میں ساتھ پڑھا ہے۔ برسوں ہم نوالہ اور ہم پیالہ رہے ہیں۔ وہ اس وقت بھی انتہائی پُراسرار معلوم ہوتا تھا جب اس نے اپنے مستقبل کے بارے میں کچھ بھی نہیں سوچا تھا۔ تعلیم کرنے کے بعد دو سال تک اس نے سیاحت کی تھی۔ کبھی افریقہ میں ہے۔ کبھی جنوبی امریکہ میں۔ کبھی آسٹریلیا میں۔ جنگل کی زندگی سے اسے عشق تھا۔!“

”کیا تم بھی کبھی اس کے ساتھ گئے تھے!“ ہنٹر نے پوچھا!

”نہیں میں اتنا مالدار نہیں تھا کہ دنیا کی سیاحت کر سکتا۔ فریدی بہت مالدار تھا! غالباً کسی شاہی خاندان سے تعلق رکھتا تھا! مجھے یاد ہے! اکثر اس کا باپ بھی انگلینڈ آتا رہتا تھا۔ جب بھی وہ آتا لندن کے معززین اور پارلیمنٹ کے ممبر اس کا استقبال کیا کرتے تھے اور اس کے استقبال کی خبریں اخبارات میں آیا کرتی تھیں!... مگر میں نے فریدی جیسا آدمی نہیں دیکھا! وہ کبھی دوسروں پر یہ ظاہر نہیں ہونے دیتا تھا کہ وہ دولت مند ہے۔ عام طلباء کی طرح سادہ زندگی بسر کرتا تھا! اس کے ملک کے کئی اور بھی مالدار لڑکے آکسفورڈ میں زیر تعلیم تھے۔ لیکن اس کے ٹھاٹھ باٹ دیکھ کر یہی کہنا پڑتا تھا کہ وہاں تعلیم حاصل کرنے کے لیے نہیں آئے۔ فریدی کجس بھی نہیں تھا! وہ سینکڑوں پونڈ نادار طلباء کی مدد کے سلسلے میں خرچ کر دیتا تھا۔ اس کا لحاظ کیے بغیر کہ وہ طلباء کس ملک و قوم یا مذہب و ملت سے تعلق رکھتے ہیں!“

دفعۃً کیلی بے تحاشہ ہنس پڑی! اور کرامویل خاموش ہو کر متحیرانہ انداز میں اس کی طرف دیکھنے لگا! دوسرے بھی متوجہ ہو گئے تھے۔

کیلی نے کہا ”ہم نے تو کچھ ایسی گفتگو چھیڑ رکھی ہے جیسے اپنے مکان کے سب سے آرام دہ حصے میں بیٹھے ہوئے ہوں!“

”اوہ...!“ کرامویل مسکرایا ”ہم ایک ایسی مہم پر نکلے ہیں جس کے متعلق ہمیں تقریباً یقین ہے کہ ہم میں سے کچھ ہی لوگ زندہ رہ سکیں گے۔ لہذا ہمیں اس کے متعلق سوچنا ہی نہ چاہیے کہ ہم کس حال میں ہیں!“

کیلی کچھ نہ بولی!

جھونپڑی کے گردنگ دھڑنگ ریڈانڈین بچوں کی بھیڑ نظر آرہی تھی! کیلی انہیں توجہ اور دلچسپی سے دیکھتی رہی۔ وہ سوچ رہی تھی کاش کبھی یہ تعلیم اور تہذیب سے آشنا ہو سکیں! پھر سورج مغرب میں جھکنے لگا!

باب ۴: جنوبی امریکہ

براعظم جنوبی امریکہ بھی شمالی امریکہ کے ساتھ ہی پندرہویں صدی کے آخر میں دریافت ہوا۔ یہاں کی مقامی آبادیوں کو بھی سفید فام حملہ آوروں، بالخصوص اسپینیوں کے ہاتھوں قتل عام کا سامنا کرنا پڑا جس کا ذکر ابن صفی نے بعض مقامات پر ظاہر کیا ہے، مثلاً ایڈلاوا کے کردار میں جس کا تعلق جنوبی امریکہ کی قدیم انکا نسل سے ہے اور جو اپنی ذات میں صدیوں کا کرب محسوس کر کے انتقامی جذبے کے تحت ایک بین الاقوامی مجرم بن گیا ہے۔ وہ سفید فام حملہ آور کے بارے میں کہتا ہے:

”وہ برابر تھے نئے جنم لیتا ہے اور میں بھی اُس سے پیچھے نہیں رہا۔ کیا تمہیں وہ رات یاد نہیں جب تمہارے سپاہیوں نے میرے گھرانے کی تیس عورتوں کو زبردستی تباہی کے غار میں دھکیل دیا تھا۔ میرے آدمی جو پہلے ہی سے چیچک کی وبا میں مبتلا تھے بے موت مر گئے تھے۔ تم سفید فام سوروں نے اُن پر جہنم کا دہانہ کھول دیا تھا۔“

دورِ حاضر کے جنوبی امریکہ میں مخلوط نسلیں بھی ہیں اور سفید فام بھی مگر یہاں کی نئی اور پرانی قوموں کا استحصال جاری ہے۔ جاسوسی دنیا کے ۳۵ ویں شمارے خونی گولے (۱۹۵۵) کا جو اقتباس یہاں پیش کیا جا رہا ہے وہ اس صورتحال کی ایک تاثراتی کیفیت پیش کرتا ہے جس میں ہمیں جنوبی امریکہ خطرات کی آغوش میں سوئی ہوئی دنیا محسوس ہوتا ہے۔

جنوبی امریکہ

سارا جنگل گھریوں اور بندروں کے شور سے گونج رہا تھا کچھ عجیب سا ماحول تھا۔ درختوں کی چوٹیوں پر شام کی سرخی مائل دھوپ بکھری ہوئی تھی۔ انہوں نے قیام کے لیے ایک جگہ منتخب کر لی اور اس کے گرد خشک لکڑیوں کے ڈھیر لگانے لگے۔ پھر تاریکی پھیلنے ہی ان میں آگ لگادی گئی۔

رات گئے انہوں نے سچ کچ بڑے بڑے اژدھے دیکھے جو شکار کی تلاش میں ادھر ادھر رینگتے پھر رہے تھے۔ انہیں دیکھ کر کامل قسم کے آدمیوں کا تصور ذہن میں پیدا ہوتا تھا۔ وہ آگ کے دائرے کے قریب آتے اور اپنی بڑی بڑی آنکھوں سے انہیں گھورتے اور وہ آنکھیں کچھ عجیب سی معلوم ہوتیں جن سے بے تعلقی کا اظہار ہوتا لیکن بار بار منہ سے لپکتی ہوئی زبانیں کچھ اور کہتی تھیں بالک ایسا معلوم ہوتا جیسے کوئی ایسا فقیر کھڑا دروازے پر صند الٹا رہا ہو جس کی آنکھوں میں نہ تو طلب ہو... اور نہ انداز ہی سے حاجتمندی کا اظہار ہوتا ہو۔

اچانک روز آجینچ پڑی۔ ایک اژدھا ایک درخت کی شاخ سے آہستہ آہستہ اپنے بل کھولتا ہوا ان کی طرف منہ بڑھا رہا تھا۔ فریدی نے رائفل اٹھائی۔

”مارتے ہو تو گولی سر ہی پر پڑے۔“ طارق چیخا۔ ساتھ ہی فریدی نے فار کیا۔ گولی نے اژدھے کے سر کے چیتھڑے اڑا دیے۔ اس نے بڑے کرب کے عالم میں اپنے جسم کو گردش دی اور شاخ سے اس کے سارے بل یکنخت کھل گئے اگر وہ سب پھرتی سے ایک طرف ہٹ نہ گئے ہوتے تو اس نے مرتے مرتے دو

چار کو لیٹ میں لے لیا ہوتا۔

بہر حال وہ رات بھر باری باری سوتے جاگتے رہے اگر دن بھر کے تھکے ہوئے نہ ہوتے تو شاید ایک لٹلے کے لیے بھی ان کی پلکیں نہ جھپکتیں۔

صبح ہوتے ہی اثر دھسے نہ جانے کہاں غائب ہو گئے۔

ان کا سفر جاری رہا۔ حمید کا خیال تھا کہ وہ سو رہا ہے اور نہ جاگ رہا ہے ایک درمیانی سی کیفیت تھی جس میں ہر بات کا احساس ہوتا ہے لیکن قوت فیصلہ قریب قریب مفقود ہو جاتی ہے۔ قاسم کی صورت سے ایسی وحشت ظاہر ہوتی تھی جیسے وہ اپنے غول سے بچھڑا ہوا کوئی جنگلی بھینسا ہو۔

تیسرے دن طارق نے بتایا کہ وہ منزل مقصود پر پہنچ گئے ہیں۔ طارق آتش فشاں کے لاوے سے بنی ہوئی تقریباً پانچ سو فٹ بلند ایک سطح مرتفع کی طرف اشارہ کر رہا تھا اس نے بتایا کہ حقیقتاً وہ بھٹکے ہوئے ادھر آئے ہیں ورنہ اور پہلے پہنچنا چاہیے تھا۔ طارق کو راستے ہی میں اس بات کا احساس ہو گیا تھا کہ وہ راستہ بھول گیا ہے لیکن اس نے یہ بات کسی پر ظاہر نہیں کی تھی۔ منزل مقصود پر پہنچنے کے بعد اس نے اس کا اظہار کیا۔

”اوہ تب تو... تب تو سنگ ہی پہنچ چکا ہوگا“ فریدی نے مضطربانہ انداز میں کہا ”بہت برا ہوا... وہ لڑکی...؟“

”فکرمت کرو...!“ ڈاکٹر شپیر ڈبولا ”وادی میں اترنے کا راستہ اسے نہیں معلوم“

”کیا تم جانتے ہو؟“

”راستے کا سراغ تمہارے پاس ہے!“ ڈاکٹر شپیر ڈبولا ”وہ سانپ جو تم نے طوق سے الگ کیا تھا وہ سانپ نہیں بلکہ وہ بھی چاندی کا پتر ہے اور اسے موڑ کر سانپ کی شکل دی گئی ہے۔ اگر اس کے بل کھولے جائیں تو ہمیں غالباً اس پر بھی ایک تصویری تحریر ملے گی۔ وہی دراصل نیچے جانے کے راستے کا سراغ ہے۔“

”میں جانتا ہوں۔“ فریدی سر ہلا کر رہ گیا۔

”لاؤ! مجھے دو... میں دیکھوں۔“ ڈاکٹر شپیر ڈبے صبری سے بولا لیکن فریدی اس کی طرف دھیان دے

بغیر طارق سے لنگوا جیرال میں گفتگو کرنے لگا۔ اوپر پہنچ کر انہیں وادی کے سرے تک پہنچنے کے لیے زیادہ دور نہیں چلنا پڑا۔ سطح مرتفع کا اوپری حصہ بالکل بنجر تھا۔ کسی طرف بھی سبزے کا نشان تک نہیں نظر آتا تھا۔ البتہ

کہیں کہیں خشک گھاس کے لمبے لمبے تنکے جن کی پیتاں گر چکی تھیں کھڑے دکھائی دے جاتے تھے۔ پھر وہ

وادی کے سرے پر پہنچ گئے وادی بالکل ویسی ہی تھی جیسا نقشہ طارق پہلے ہی الفاظ میں پیش کر چکا تھا۔ فریدی

نے چاروں طرف نظر دوڑائی لیکن کہیں بھی کوئی ایسا راستہ نہ بھائی دیا جس سے نیچے پہنچنے کا امکان ہوتا۔ وہ سچ

مچ ”تاریک وادی“ ہی تھی۔ اتنا گھنا جنگل انہیں راہ میں بھی کہیں نہیں ملا تھا۔ فریدی دور بین سے نیچے دیکھنے

لگا۔

”زندگی کے آثار بھی نہیں معلوم ہوتے۔“ اس نے تھوڑی دیر بعد آنکھوں پر سے دو ربین ہٹا کر کہا۔
نہ جانے کیوں ان سبھوں پر عجیب قسم کا اضمحلال طاری تھا۔ وہ ایک روایتی خزانے کے قریب پہنچ گئے
تھے مگر پھر بھی ان میں کسی قسم کا جوش و خروش نہیں پایا جاتا تھا۔

باب ۵: انگلستان

انگلستان کے بارے میں ابن صفی کی رائے تھی کہ یہ ملک:

... نہایت امن پسندی کے ساتھ تیسری جنگ کا منتظر تھا لیکن
ساتھ ہی اس کے لیے بھی کوشاں تھا کہ تیسری جنگ یورپ کی
بجائے ایشیا اور افریقہ میں لڑی جائے کیونکہ دوسری جنگ عظیم کے
بعد دنیا کے بیشتر حصے سے اس کی چودھراہٹ ختم ہو گئی تھی۔

ع ۱۰۸: ٹھنڈا سورج

اس باب میں جو اقتباس پیش کیا جا رہا ہے وہ عمران سپریز کے ۱۲ویں ناول لاشوں کا بازار
(۱۹۵۶) سے لیا گیا ہے۔ یہ ناول عمران کے طالب علمی کے زمانے کی کہانی پیش کرتا ہے
جب وہ انگلستان میں زیر تعلیم تھا یعنی دوسری جنگ عظیم کے بعد کا زمانہ تھا جب دنیا
کے بیشتر حصے سے انگلستان کی ”چودھراہٹ“ نئی نئی ختم ہوئی تھی۔ ناول کے بیشتر
جملوں میں اس صورت حال کی لطیف جھلکیاں دکھائی دیتی ہیں۔ مثلاً انگلستان اس بات پر
فخر کیا کرتا تھا کہ اس کی سلطنت پر کبھی سورج غروب نہیں ہوتا۔ ظاہر ہے کہ اب یہ
صورت حال بدل گئی تھی۔ اس بدلتے ہوئے تناظر میں اسی باب کے اقتباس میں سے عمران کے
اس جملے پر غور کیجیے: ”کنفیوشس نے کہا تھا کہ ایک دن سورج کی روشنی... تاریکیوں
میں جاسونے گی... اس لیے سورج کو سلیپنگ سوٹ سلوالینا چاہیے!...“

ہم نے انگریزوں سے کیا سیکھا، پھر کس طرح آزادی کی دوڑ میں اُن سے آگے نکل گئے
اور اُن کے قوائے حیات میں وہ کیسا اضمحلال پیدا ہوا جس کے باعث وہ ہمیں غلام بنائے
رکھنے پر قادر نہ رہے؟ ان سوالات کی روشنی میں علی عمران اُس مشرق کی علامت بن جاتا
ہے جس نے ایک طویل نیند سے آنکھیں کھولی ہیں اس لیے اُس میں بچپنا بھی ہے اور تجسس
بھی، اور جوانی کی توانائیاں اُسے کچھ نہ کچھ کرتے رہنے پر اکساتی ہیں۔ یہ نیا مشرق

انگلستان کے ساتھ روابط کچھ نئی بنیادوں پر اُستوار کرنا چاہتا ہے:

عمران باقاعدہ طور پر انسپکٹر پاول کے ساتھ کام کر رہا تھا اور پاول... وہ اپنی زندگی سے عاجز آ گیا تھا... کیونکہ عمران بار بار اُس کا نام بھول جاتا! اور اُسے اب تک ہزاروں بار دہرانا پڑا تھا کہ اس کا نام چاول نہیں پاول ہے۔

پاول کا خیال تھا کہ سر ڈیکن نے خواہ مخواہ ایک بلا اُس کے ساتھ لگا دی ہے! کیونکہ پاول دراصل آرام کرسی کا سراغ رساں تھا۔ وہ تھیوریاں بنانا منطقی موشگافیاں کرتا... اور اس کے ماتحت ادھر ادھر دوڑے پھرتے... اس کا طریقہ استدلال بالکل شرلاک ہومز کا سا تھا... حتیٰ کہ بعض اوقات وہ شرلاک ہی کی ایکٹنگ بھی کرنے لگتا! گفتگو کرتے کرتے کرسی کی پشت سے ٹک جاتا! آنکھیں بند ہو جاتیں اور انگلیوں کے سرے ایک دوسرے سے جا ملتے!... اور اسی حالت میں وہ اکثر سو بھی جاتا... لہذا عمران اُسے زیادہ نہیں بینے دیتا تھا! ایسے موقع پر پاول کو عمران پر بڑا غصہ آتا... وہ سوچتا یہ کیسا کمینہ آدمی ہے کہ اسے مفت کی شراب بھی گراں گزرتی ہے!

پاول نے عمران پر ایک احسان ضرور کیا تھا! وہ یہ کہ اُس کا حلیہ ہی بدل کر رکھ دیا تھا!... پاول ذہنی طور پر خواہ کیسا ہی رہا ہو۔ لیکن میک اپ کے معاملے میں اپنا جواب نہیں رکھتا تھا! اسکاٹ لینڈ یارڈ کے سارے افسیروں کو اس کا اعتراف تھا!

انگلستان

ڈیکن ہال میں آج ریڈی ڈیکن کا جشن سال گرہ تھا!... ریڈی ڈیکن سروالٹر ڈیکن کی اکلوتی لڑکی تھی!... اکلوتی لڑکی نہ ہوتی تب بھی جشن سال گرہ اسی طرح شان و شوکت کے ساتھ برپا ہوتا! کیونکہ سروالٹر نے نہ صرف آبائی دولت کو برقرار رکھا تھا بلکہ ان کی پیدا کی ہوئی دولت بھی کافی تھی... اخراجات کے معاملے میں وہ اعتدال پسند تھے! لیکن اس قسم کے مواقع پر اجداد کی شان اور روایات کو برقرار رکھنے کے لیے دل کھول کر خرچ کرتے!...

خاندانی آدمی تو تھے ہی لیکن لندن میں پولیس کمشنر کے عہدے پر فائز ہونے کی بناء پر اُن کا سوشل اسٹیٹس اور بھی بڑھ گیا تھا! اس لیے ان کے مہمانوں میں معمولی آدمی نہیں تھے!... بہتیرے غیر ملکی بھی تھے۔ لیکن سب اعلیٰ طبقے سے تعلق رکھنے والے تھے!... ان کے بعض دوست اس دعوت میں شرکت کرنے کے لیے آج ہی فرانس سے یہاں پہنچے تھے!... مہمانوں میں ڈچر آف وینڈلمیر بھی تھی جسے گئے پالنے کا شوق تھا!... اور جو اپنے دشمنوں میں کتوں کی والدہ محترمہ کہلاتی تھی!... جن کے بڑھاپے پر جوان عورتیں بے تحاشہ قہقہے لگاتی تھیں! کیونکہ وہ بناؤ سنگھار کے معاملے میں بعض اوقات ان کے کان بھی کتر جاتی تھی! نو جوان مردوں میں وہ بے حد مقبول تھی کیونکہ مشہور تھا کہ وہ انہیں بڑی بڑی رقمیں بطور قرض دے کر ہمیشہ بھول جایا کرتی ہے!

مہمانوں میں نو جوان لارڈ وگفیلڈ بھی تھا... جس کی شہرت سارے انگلینڈ میں تھی!... عورتیں اس کے گرد منڈلاتی تھیں! اور وہ ایک شاہ خرچ قارون تھا؟... بوڑھے لارڈ وگفیلڈ نے اپنے بعد بہت بڑی دولت چھوڑی تھی!... پتہ نہیں اب بھی وہی چل رہی تھی یا اب شاہ خرچی کا انحصار قرض پر تھا!... بہر حال اُس کا شمار لندن کے معزز ترین لوگوں میں تھا۔

یہاں بڑی مونچھوں اور بھاری جڑوں والا جنرل دیگال بھی تھا۔ جس کے متعلق کہا جاتا تھا کہ وہ چوتھائی لندن ہر وقت خرید سکتا ہے! وہ آج ہی فرانس سے آیا تھا!... اس کے ساتھ اس کی لڑکی رومیلا بھی آئی تھی!... جس کے سینے پر جگ لگاتے ہوئے جواہرات کے ہار کی قیمت کا تخمینہ دس ہزار پاؤنڈ لگایا جاتا تھا! وہ بہت خوبصورت تھی... اس کی آنکھیں بڑی اور گھنی پلکوں والی تھیں... ہونٹوں کے لیے یا قوت کی قاشوں کی تشبیہ پُرانی ضرور ہو سکتی تھی لیکن سو فیصد مناسب!... گلاب کی پنکھڑیوں میں وہ سلگتا ہوا سا گداز کہاں ورنہ لارڈ وگفیلڈ کے ذہن میں یہی تشبیہ آتی! وہ اُسے بہت غور سے دیکھ رہا تھا! اس نے دو ایک بار اُس سے قریب ہونے کی کوشش بھی کی لیکن رومیلا سے لٹھ نہیں ملی! وہ تو اس مشرقی شہزادے کو دیکھ رہی تھی جس کے جسم پر سلک کا ایک خوبصورت لبادہ تھا اور سر پر پگڑی... اور پگڑی پر شتر مرغ کا پر لہرا رہا تھا! وہ بہت خوبصورت تھا!... لیکن چہرے پر حماقت کے آثار نظر آرہے تھے! جب رینی موٹی شمعیں بجھا کر کیک کاٹ رہی تھی اس وقت اُس مشرقی شہزادے نے اُسے دعا دی تھی!... ہاتھ اٹھانے کے انداز سے ایسا معلوم ہوتا تھا جیسے اُس نے دعا دی ہو!... لیکن اُس نے جو کچھ بھی کہا تھا وہ کسی کی سمجھ میں نہیں آیا تھا ویسے اگر وہاں کوئی اُردو جاننے والا ہوتا تو اُس مشرقی شہزادے کی بوئیاں بھی نہ ملتیں! اُس نے کہا تھا!

”اگر تم میرے ملک میں ہوتیں تو باجرے کی روئیاں پکاتے پکاتے تمہارے ہاتھ سیاہ پڑ جاتے۔ خدا تجھے کسی دھتھال سے آشنا کر دے!“

رومیلا اس میں بڑی کشش محسوس کر رہی تھی!... جب قص کے لیے وہ سب عمارت کے وسیع ہال میں

اٹکھا ہوئے تورومیلانے رینی سے اس کے متعلق پوچھا!

”وہ...!“ رینی مسکرائی ”کریک ہے!... دنیا کا سب سے بڑا احق!“

”اپنے قومی لباس میں ہے!“ رومیلانے پوچھا۔

”میں نہیں جانتی کہ اُس کا قومی لباس کون سا ہے!... اُس کے جسم پر میں نے ہزار قسم کے لباس دیکھے

ہیں!“

”کوئی مشرقی شہزادہ ہوگا... کیا ترک ہے!...“

”ملوگی اُس سے!“

”ضرور... ضرور... مجھے مشرق سے عشق ہے! اس وقت یہ پرانی کہانیوں کا شہزادہ معلوم ہو رہا ہے!“

رینی ہنسنے لگی! لیکن کچھ کہا نہیں... وہ اُسے اس مشرقی شہزادے کے قریب لے گئی... جو گوشے میں کھڑا

اس طرح پلکیں جھپکارتا تھا جیسے کوئی شرمیلی لڑکی بے لگام مردوں کے درمیان پہنچ گئی ہو!

”مسٹر علی عمران!...“ رینی نے کہا ”اور ماداموزیل رومیلادیکال...!“

”سامالیکم!“ عمران بوکھلائے ہوئے انداز میں پیشانی تک ہاتھ لے گیا!... پھر مصافحہ کرتا ہوا بولا...

”پرنس آف ڈھمپ آپ سے مل کر بہت خوش ہوا...“

”اور میرے لیے بھی یہی سمجھئے!“ رومیلانے مسکرائی۔

”آج دن بھر موسم بڑا اہیات رہا۔“ عمران نے کہا...

”مجھے احساس ہی نہ ہو سکا۔“ رومیلابولی ”لندن مجھے بہت پسند ہے!“

”جی ہوا! ہو اکی راتیں ساری دنیا میں سب سے زیادہ خوشگوار ہوتی ہیں!“

”آپ ادھر رہے ہیں!“

”میرے دادا کا انتقال وہیں ہوا تھا...“ عمران نے ٹھنڈی سانس لے کر کہا۔

”ارے تم میری سالگرہ کے موقع پر بھی یہی غمناک تذکرہ لے بیٹھے!“ رینی نے غصیلی آواز میں کہا۔

”مجھے افسوس ہے... مس ڈیکن!“

”میں ابھی آئی۔“ رینی انہیں چھوڑ کر دوسری طرف چلی گئی۔

”فرانس آپ کو کیسا لگا... پرنس ڈھمپ!“

”آہا! فرانس کے موسم کا کیا کہنا... بس یہ معلوم ہوتا ہے... جیسے جیسے!“

”میں پیرس میں رہتی ہوں!“

”تب تو آپ بڑی خوش قسمت ہیں! وہاں کا موسم...“

”موسم!... آخراً آپ اتنی بار موسم موسموں کیوں کہتے ہیں!“

”نہ کہوں... اُف فوہ... تو اس کا مطلب یہ ہے کہ لوگ مجھے اُلٹو بھی بناتے ہیں... معاف کیجیے گا... مجھ سے

یہی کہا گیا ہے کہ پہلی ملاقات پر موسم وغیرہ کی باتیں کی جاتی ہیں۔“

رومیلا ہنسنے لگی!... پھر اس نے کہا۔

”میں تکلفات کی عادی نہیں ہوں!... آپ مجھ سے موسم کے علاوہ بھی دوسری چیزوں کے متعلق گفتگو کر

سکتے ہیں!“

”اب تو ضرور کروں گا... میرا دل چاہتا ہے بہت سی باتیں کروں!... اور کیا بتاؤں پہلی ملاقات پر سے

موسم کی باتیں کرتا آ رہا ہوں اور دوسری ملاقات آج تک کسی سے ہوئی ہی نہیں!“

”چہ چہ!“ رومیلا نے افسوس ظاہر کیا!

”تو اب میں دوسری قسم کی گفتگو شروع کر دوں!“ عمران نے احمقانہ انداز میں پوچھا۔

”ضرور... ضرور...!“ رومیلا اس میں بے تحاشا دلچسپی لے رہی تھی!

”مگر دوسری قسم کی باتیں!“ عمران سوچنے لگا ”دوسری قسم کی کون سی باتیں کی جائیں... اچھا آپ کو

مرغیوں میں دلچسپی ہے!“

”صبح کے ناشے میں انڈوں کی حد تک“ رومیلا نے جواب دیا!

”میرے محلات میں پچاسی ہزار مرغیاں ہیں!“

”نہیں!...“ رومیلا نے حیرت ظاہر کی۔

”آپ میرے ڈیڈی کو خط لکھ کر در یافت کر سکتی ہیں!“

”اتنی مرغیاں! میں نے اپنی زندگی میں نہیں دیکھی!...“

”واہ... بڑا روح پرور منظر ہوتا ہے! جب ساری مرغیاں ایک ساتھ کڑکڑاتی ہیں! اور جب ایک بار تقریباً

اسی ہزار انڈے ملتے ہیں واہ... واہ... یہ جنت نگاہ وہ فردوسِ گوش ہے!“

”اتنے انڈے کیا ہوتے ہوں گے!“

”ریاست کے عوام میں مفت تقسیم کیے جاتے ہیں! اس سے ان کا معیارِ حیات ناشتے کے وقت بلند

ہو جاتا ہے!“

”محلات میں گندگی بہت پھیلتی ہوگی!“ رومیلا نے کہا۔

”ہرگز نہیں!... ہر مرغی کے پیچھے ایک آدمی ہر وقت موجود رہتا ہے۔“

”میرے خُدا! کتنے مصارف ہوتے ہوں گے! مشرق کے شہزادے عجیب ہیں اسی لیے مجھے مشرق

سے بہت محبت ہے!“

”آپ دس مرغیوں سے شروعات کیجیے۔“ عمران نے اسے مشورہ دیا!

”ڈیڈی مجھے قتل کر دیں گے! انہیں مرغیوں سے بڑی نفرت ہے!“

”انہیں سمجھائیے کہ وہ غلطی پر ہیں!“

رقص کے لیے موسیقی شروع ہو گئی!

”اب آپ کے احباب آپ سے رقص کی درخواست کریں گے!“ عمران نے کہا۔

”نہیں!... یہاں میرا کوئی دوست نہیں ہے!“

”آہا وہ دیکھئے... لارڈ وگفیلڈ ادھر ہی تشریف لارہے ہیں! شاید وہ آپ سے رقص کی درخواست کریں

گے!“

”ہشت!... اُس بندر کے ساتھ تو میں نہ رقص کروں گی! آپ نے ابھی مجھ سے رقص کے لیے کہا تھا!“

”مم... میں نے...!“ عمران نے حیرت سے کہا! لیکن دوسرے ہی لمحے میں رومیلانے اُس کا ہاتھ پکڑ کر

کھینچ لیا!... اور پھر وہیں سے وہ والزنا چتے ہوئے رقص کرنے والوں کی بھیڑ میں پہنچ گئے! لارڈ وگفیلڈ کے

قریب سے گزرتے وقت عمران نے بلند آواز میں رومیلانے کہا۔ ”کنفیوشس نے کہا تھا کہ ایک دن سورج

کی روشنی... تاریکیوں میں جاسوئے گی... اس لیے سورج کو سلپنگ سوٹ سلوا لینا چاہیے!“ لارڈ وگفیلڈ جو

شاید رومیلانے کی توقع پر رقص میں شریک نہیں ہوا تھا۔ کھسیانے انداز میں مسکراتا ہوا دوسری طرف چلا گیا۔

باب ۶: اسپین

اسپین یورپ کا وہ ملک ہے جہاں مسلمانوں نے سات سو برس حکومت کی۔ یہ حکومت

۷۱۱ء میں طارق بن زیاد کے حملے سے شروع ہوئی اور ۱۴۹۲ء میں اسپین کی آخری مسلمان

ریاست غرناطہ پر مسیحی حکمران فرڈیننڈ اور اُس کی ملکہ ازابیلا کے قبضے پر ختم ہوئی۔ اس

کے بعد اسپین میں اسلام کا خاتمہ کیا گیا چنانچہ کچھ ہی عرصہ بعد وہاں مسلمان باقی نہ

رہے۔ اسی زمانے میں اسپین کی حکومت نئے دریافت ہونے والے براعظموں جنوبی اور شمالی

امریکہ میں قدم جما رہی تھی۔ شمالی امریکہ جلد ہی اسپین کے ہاتھ سے نکل کر برطانیہ کے

قبضے میں چلا گیا اور ۱۷۷۶ء میں وہاں ریاستہائے متحدہ امریکہ کا قیام عمل میں آیا۔

انیسویں صدی میں فلپائن اور مشرق بعید کی نوآبادیوں پر تسلط کے لیے اسپین کی امریکہ

سے بھی جنگ ہوئی جس میں اسپین کو شکست ہوئی۔ بیسویں صدی میں پہلی جنگ عظیم کے بعد مراکش کے مجاہد عبدالکریم کے ہاتھوں اسپینی فوجوں کو پھر شکست کھانی پڑی۔ نتیجے میں اسپین کے عوام میں بددلی پھیلی اور ۱۹۳۶ء سے ۱۹۳۹ء تک وہاں خانہ جنگی کی کیفیت رہی۔ اس خانہ جنگی میں بائیں بازو کی جماعتوں کو روس کی کھلی حمایت کے علاوہ برطانیہ اور امریکہ کی پوشیدہ حمایت بھی حاصل تھی کیونکہ مقابلے پر دائیں بازو کی جماعتوں نے جرمنی کے ہٹلر اور اٹلی کے مسولینی جیسے ڈکٹیٹروں کے ساتھ ساز باز کر رکھی تھی۔ اس جتھے کی رہنمائی جنرل فرانسیسکو فرانکو کر رہا تھا جس نے مراکش میں عبدالکریم کے ہاتھوں شکست کھائی تھی۔ اسپین میں آئینی بادشاہت قائم تھی جو خانہ جنگی کے دوران ختم ہو گئی۔ پانچ لاکھ لوگ مارے گئے۔ مزید پانچ لاکھ ملک چھوڑ کر چلے گئے۔ جنرل فرانسیسکو فرانکو نے ۱۹۳۶ء میں اسپین کی حکومت کا دعویٰ کیا تھا۔ ۱۹۳۹ء میں خانہ جنگی اُس وقت ختم ہوئی جب فرانکو کی حکومت پورے اسپین پر قائم ہو گئی۔ اُس نے بڑی سفاکی کے ساتھ سیاسی مخالفین کو راستے سے ہٹایا: مقتولین کی تعداد پندرہ سے پچاس ہزار کے درمیان بتائی جاتی ہے۔ کیتھولک عیسائیت کو اسپینی ریاست کا سرکاری مذہب قرار دیا۔ خواتین کو مردوں کے تابع رکھنے کے لیے امتیازی قوانین بنائے گئے۔ جنرل فرانکو نے دنیا کے سب سے طویل مدت تک حکومت کرنے والے فوجی ڈکٹیٹر کی حیثیت حاصل کی اور ۲۰ نومبر ۱۹۷۵ء کو فوت ہوا۔ اُس کے بعد دوبارہ آئینی بادشاہت قائم ہوئی۔ گویا اسپین میں جنرل فرانکو ہی کی حکومت تھی جب جاسوسی دنیا کے ۷۵ویں ناول زمین کے بادل (۱۹۵۸) میں فریدی، قاسم اور حمید اسپین گئے، جس کا اقتباس اس باب میں پیش کیا جا رہا ہے۔

یہ ناول جس زمانے میں لکھا گیا وہ تاریخی اعتبار سے ایک اور طرح بھی اہم ہے۔ دوسری جنگ عظیم میں اسپین نے حصہ تو نہیں لیا تھا مگر جنرل فرانکو کی ہمدردیاں ہٹلر اور مسولینی کے ساتھ تھیں اس لیے اُن کی شکست کے بعد اسپین تنہا رہ گیا اور شروع شروع میں تو اُسے اقوام متحدہ میں بھی شامل نہ کیا گیا۔ ۱۹۵۵ء میں امریکہ نے اپنے سیاسی مفادات کے لیے اسپین سے دوستی ضروری سمجھی تو یہ پالیسی تبدیل ہوئی اور اسپین کی فوجی آمریت کو مراعات ملنے لگیں۔ زمین کے بادل میں ان واقعات کا تذکرہ تو نہیں ہے مگر فریدی اور ڈان میگاثرے کی دوستی کا اُتار چڑھاؤ ان بدلتے ہوئے حالات سے بڑی مماثلت رکھتا ہے۔ اس کے علاوہ خانہ جنگی کے نتیجے میں جرائم پیشہ گروہوں کا اثر سوخ جس طرح بڑھ چکا

تھا اور دہشت کی جو فضا قائم ہوئی تھی وہ بھی ابن صفی کے ناول میں محسوس کی جا سکتی ہے۔ اسپین کے دارالحکومت میڈرڈ میں حمید کا میزبان ڈان میگاٹھے ہے جس کے بارے میں ایک ٹیکسی ڈرائیور حمید کو بتاتا ہے، ”اُس کے پاس ایسے اشخاص جلتے ہیں جنہیں کسی کو قتل کرانا ہوتا ہے۔“ فریدی کے الفاظ میں، ”میڈرڈ کا سب سے بڑا غنڈہ!“ جب فریدی انگلستان میں تعلیم حاصل کر رہا تھا تو اُس نے ایک موقع پر ڈان میگاٹھے کی جان بچائی تھی۔ اسی دوستی کی بنیاد پر فریدی نے حمید اور قاسم کی میزبانی اُس کے سیر کی مگر جب ایک جرائم پیشہ چینی نے قاسم کو اغوا کر لیا تو ڈان میگاٹھے نے کہا، ”میں چینیوں کے خلاف اعلیٰ پیمانے پر فسادات کراؤں گا! اب میں میڈرڈ میں ایک بھی چینی دیکھنا پسند نہیں کرتا!“ فریدی بھی اُسے اس ارادے سے باز نہ رکھ سکا:

ڈان میگاٹھے سے رخصت ہونے کے بعد بھی وہ میڈرڈ میں ایک دن ٹھہرے تھے! اُس دن فریدی کا زیادہ وقت ادھر ادھر تار دینے میں گذرا تھا اور اُسی دن حمید نے یہ بھی دیکھ لیا کہ ڈان میگاٹھے نے جو کچھ بھی کہا تھا کر دکھایا تھا! میڈرڈ میں چینیوں کے خلاف اعلیٰ پیمانے پر فسادات شروع ہو گئے تھے اور ان فسادات کی وجہ افواہیں تھیں! حمید تو انہیں افواہیں ہی سمجھتا تھا کیونکہ اسے اس فساد کی اصلیت معلوم تھی!

چینیوں کے خلاف یہ افواہیں ڈان میگاٹھے ہی کی طرف سے پھیلائی گئی ہوں گی! بس صبح ہی صبح یہ خبر سارے شہر میں پھیل گئی تھی کہ پچھلی رات کو ایک چینی نے ایک اسپینی بچے کو ذبح کر ڈالا تھا اور اُس کا گوشت کھانے ہی والا تھا کہ پکڑ لیا گیا!۔۔ پھر تھوڑی دیر بعد یہ خبر پھیلی کہ چینیوں کے ایک مکان سے اٹھارہ اسپینی بچے برآمد ہوئے ہیں! غرضیکہ ہر خبر کا مرکزی خیال یہی ہوتا کہ چینی آدم خور ہیں۔ بس پھر کیا تھا جہاں بھی کوئی چینی نظر آیا ڈھیر کر دیا گیا!

وہ دوسرے ہی دن نیویارک کے لئے روانہ ہو گئے! فریدی اس فساد سے بہت دل برداشتہ ہوا تھا۔ اس نے اس سلسلے میں ڈان میگاٹھے سے بھی گفتگو کی اور پھر ہمیشہ کے لئے اُس سے متفر ہو گیا۔ مگر ڈان

میگاٹرمے بھی کیا کر سکتا تھا۔ فساد کو ہوا دینا آسان ہے لیکن اسے رکوا دینا بہت مشکل ہوتا ہے۔ ڈان میگاٹرمے کا کہنا تھا کہ قاسم کا اغوا اس کی توہین کا باعث ہوا تھا۔ اس لئے جینیوں کے خلاف مستقمانہ کارروائی ضروری تھی! لیکن فریدی اندھے انتقام کا قائل نہیں تھا! اندھا انتقام بے گناہوں کو بھی چاٹ جاتا ہے۔ اس معاملے میں تو سو فیصدی یہی ہوا تھا۔ فریدی کے خیال کے مطابق اصل مجرموں کا بال بھی بیکانہ ہوا ہو گا!

اس واقعے میں اُس قوم پرستی کی جھلک بھی محسوس کی جاسکتی ہے جسے جنرل فرانکو بڑی سختی کے ساتھ اسپین میں نافذ کر رہا تھا۔ البتہ ابن صفی ہی کے ناولوں سے یہ تاثر بھی ملتا ہے کہ اسپینی بہر حال زندہ دل لوگ ہیں (عمران سیریز کے ۶ ویں ناول خیر اندیش میں الفروزے کا کردار اس کی واضح مثال ہے)۔ چنانچہ جنرل فرانکو کی قوم پرستی میں بھی بعض مخصوص کھیل تماشوں کو قومی "روایت" کے طور پر فروغ دینے کا پہلو شامل رہا۔ یہی پہلو زمین کے بادل کے مندرجہ ذیل اقتباس میں بھی محسوس کیا جاسکتا ہے۔ قاسم اسپین پہنچتے ہی ایک "تماشے" کی چیز بن جاتا ہے۔ ہوٹل کے سیروائزر کا اسپینی ذہن اس تماشے پر ٹکٹ لگانے کی ترکیب سوچ لیتا ہے جس پر حمید کو سخت غصہ آتا ہے مگر اسپین کی فضا میں ایسے حالات ہو کر رہتے ہیں کہ حمید خود بھی قاسم کو ایک تماشائی کی طرح دیکھنے پر مجبور ہو جائے۔ اقتباس کے اس علامتی پہلو پر مزید غور کیا جاسکتا ہے۔

اسپین

کچھ بھی ہومیڈرڈ میں انہیں بہر حال رک جانا پڑا... قاسم بہت خوش تھا... مگر بومینو جیسے بڑے اور شاندار ہوٹل میں چکر اکر رہ گیا جہاں سرو کرنے والی زیادہ تر خوبصورت لڑکیاں تھیں...! دوسری طرف وہ لڑکیاں اس کی خوراک دیکھ کر چکر اگئی تھیں!

تین چار گھنٹے کے اندر اندر اس دیو کی شہرت دُور دُور تک ہو گئی جو دس آدمیوں کا کھانا تھا کھا جاتا تھا...! اور قاسم تھا کہ ڈانگ ہال ہی میں جے رہے پر قل گیا تھا! حمید نے لاکھ لاکھ چاہا کہ اسے اس کے کمرے میں واپس لے جائے لیکن وہ ٹس سے مس نہ ہوا... ڈانگ ہال میں بھیڑ اتنی بڑھ گئی تھی کہ ہوٹل کا سپر وائزر

بوکھلا گیا!

قاسم اپنی میز پر جم سا گیا تھا...! کبھی اس کے ہونٹوں پر مسکراہٹ نظر آتی اور کبھی احتقانہ انداز میں اس کا منہ کھل جاتا... حمید نے محسوس کیا کہ وہ غیر ارادی طور پر وہاں بیٹھا ہوا ہے! اٹھنا چاہتا ہے مگر اٹھ نہیں سکتا! بوکھلاہٹ میں ایسے بھی دو چار مقام آتے ہیں!

بھیڑ میں اضافہ ہوتا رہا! ساری کرسیاں بھر گئیں... اور لوگ جا بجا کھڑے ہوئے نظر آنے لگے... تماشا یوں میں لڑکیوں کی تعداد زیادہ تھی!

”اے اٹھو بھی آلو کے...!“ حمید نے کچھ کہنا چاہا... لیکن قاسم اس کا جملہ پورا ہونے سے پہلے ہی بول

پڑا۔

”ارے باپ رے... کانیسے اٹھوں...! میرے اٹھتے ہی یہ سب سالیاں ہنسنے لگیں گی۔“

”نہیں ہنسیں گی! تم اٹھو بھی تو!“ حمید زچ ہو کر بولا۔

”نہیں ہنسیں گی! ان کے چہروں سے معلوم ہوتا ہے!“ قاسم نے بھرائی ہوئی آواز میں کہا: ”نائیں...“

نائیں... میں نائیں اٹھ سکتا! تم جاؤ نا!“

”ارے ابھی ابھی بے چارہ سپروائزر گزر کر گڑا رہا تھا کہ تمہیں تمہارے کمرے میں لے جاؤں!“

”مرنے دوسالے کو تمہیں کیوں فکر پڑ گئی ہے... میں دیکھتا ہوں کہ یہ سالیاں کب تک کھڑی رہتی ہیں!“

حمید تھک ہار کر اپنے کمرے میں چلا آیا! تماشا بننا اسے پسند نہیں تھا! مگر تقریباً آدھے گھنٹے بعد اسے پھر

ڈاننگ ہال کا رخ کرنا پڑا... پتہ نہیں قاسم پر کیا گزری ہو یا اس نے کیا کیا گل کھلائے ہوں!

ڈاننگ ہال میں اب بھی بھیر ہی نظر آئی مگر اب لوگ صرف کرسیوں ہی پر تھے... کھڑے رہنے والے

شاید سپروائزر کے حال زار پر رحم کھا کر واپس چلے گئے تھے... قاسم اپنی میز ہی پر موجود تھا! حمید کو دیکھ کر اس نے

احتقانہ انداز میں سر کو جنبش دی تھی... لیکن حمید برا سامنہ بنائے ہوئے ڈاننگ ہال سے باہر چلا آیا تھا! لیکن

برآمدے میں پہنچتے ہی اس کی آنکھیں حیرت سے پھیل گئیں! نوٹس بورڈ پر ہاتھ سے لکھا ہوا ایک پوسٹر نظر آیا

جس کی تحریر کے مطابق اس وقت ڈاننگ روم کے داخلے پر ٹکٹ لگ گئے تھے اور اس کی وجہ قاسم ہی تھا!! حمید کو

ہوٹل والوں کی ستم ظریفی پر بہت ہنسی آئی انہوں نے پوسٹر میں بیسویں صدی کے اس دیو کا حوالہ بھی دیا تھا جو دس

آدمیوں کی خوراک اکیلے ہی ہضم کر جاتا تھا!

حمید پھر ڈاننگ ہال میں واپس آ گیا! اب وہ سپروائزر کے آفس کی طرف جا رہا تھا سپروائزر نے اس

کے استقبال کے سلسلے میں بہت زیادہ خوش اخلاقی کا مظاہرہ کرتے ہوئے کہا ”غالباً آپ اس پوسٹر کے سلسلے

میں احتجاج کرنے آئے ہیں!“

”یقیناً“ حمید نے زبردستی اپنے لہجے میں غصیلا پن پیدا کرتے ہوئے کہا! ”یہ پوسٹر ہمارے لیے آہانت آمیز ہے!“

”ہماری دشواریوں پر بھی نظر رکھئے جناب!“ اس نے بھی ناخوشگوار لہجے میں کہا ”میں نے آپ سے پہلے ہی عرض کیا تھا کہ انہیں ان کے کمرے میں لے جائیے آپ نے دیکھا ہی ہوگا کہ کتنی بھیڑ اکٹھا ہو گئی تھی! مجبوراً ہمیں باہر نوٹس بورڈ پر وہ پوسٹر لگانا پڑا“

وہ سانس لینے کے لیے رکا اور پھر مسکرا کر بولا ”اگر آپ چاہیں تو ٹکٹوں کی آدھی آمدنی آپ کی خدمت میں پیش کی جاسکتی ہے! پھر غور فرمائیے کہ یہ فعل کتنا دانش مندانہ تھا!“

”بیحد!“ حمید برا سامنہ بنا کر بولا! ”وہ بیچارا ایک سیدھا سادہ آدمی ہے!“

”کیا وہ پیشہ ور نہیں!“

”کیا مطلب!“

”دیکھئے ابھی کچھ دیر گزری انہوں نے مجھے بتایا تھا کہ وہ لوہے کی موٹی موٹی سلاخیں توڑ سکتے ہیں۔ منہ سے لوہے کے بڑے بڑے گولے نکال سکتے ہیں! اپنے جسم سے لپٹی ہوئی لوہے کی زنجیریں توڑ سکتے ہیں! اور بھی کوئی کرتبوں کے نام انہوں نے لئے تھے!“

یہ سن کر حمید کو قاسم پر غصہ آ گیا جو خود تماشا بن ہی گیا تھا۔ اب حمید کی مٹی بھی پلید کر دینے کے درپے نظر آنے لگا تھا!

وہ دانت پیستا ہوا سپردانزر کے کمرے سے باہر آیا۔ قاسم اب بھی وہیں بیٹھا ہوا تھا اس کی پشت حمید کی طرف تھی!... حمید کا دل چاہا کہ اس کی گردن ہی دبوچ لے وہ اس کی میز پر پہنچ کر زکا! قاسم کی آنکھیں بند تھیں اور وہ تانا ہوا بیٹھا تھا!... حمید کے منہ میں جو بھی آیا اُسے سنا کر رکھ دیا! لیکن نہ تو قاسم کی آنکھیں ہی کھلیں اور نہ اُس کے چہرے سے یہ ظاہر ہوا کہ وہ حمید کی گالیاں سن رہا ہے۔ حمید نے اس کے شانے پر ہاتھ رکھ کر جھٹکا دیا اور وہ میز پر آ رہا!

پتہ نہیں وہ بیہوش تھا یا گہری نیند سو رہا تھا!...

پھر کچھ دیر بعد حمید کو یقین ہو گیا کہ وہ نیند نہیں بلکہ بیہوشی ہی تھی! قاسم کی میز کے قریب بھیڑ بڑھنے لگی! یہ نئی مصیبت تھی! حمید سوچ رہا تھا کہ اب اُسے کسی طرح کمرے میں لے جانا چاہیے... مگر وہ نومن کی لاش۔ کوئی بھی ہاتھ لگانے پر تیار نہیں نظر آ رہا تھا!!

کافی دیر بعد سپردانزر نے کہیں سے ایک اسٹریچر کا انتظام کیا اور پھر آٹھ ویٹرا سے اسٹریچر پر اٹھا کر اُس کے کمرے میں لائے! اڈاکٹر جو پہلے ہی طلب کر لیا گیا تھا اس کا معائنہ کرنے کے بعد بولا ”یہ بیہوشی تو کسی نشہ

آدھ چیز ہی کا نتیجہ معلوم ہوتی ہے! میری دانست میں یہ ایسی کسی چیز کا عادی نہیں ہے۔“ حمید نے کچھ سوچتے ہوئے کہا۔

ڈاکٹر نے اسے ایک انجکشن دیا اور تاکید کر کے چلا گیا کہ آدھے گھنٹے تک ہوش نہ آنے پر اُسے دوبارہ طلب کیا جائے۔

لیکن قاسم کو آدھے گھنٹے سے پہلے ہی ہوش آ گیا تھا اور اُس نے حمید کو دیکھ کر اس طرح آنکھیں پھاڑ دیں جیسے وہاں حمید کی موجودگی پر اُسے حیرت ہوئی ہو۔

”کیوں؟ کیا ہو گیا تھا... تمہیں...!“ حمید نے اسے گھورتے ہوئے پوچھا۔

”تم کون ہو؟“ قاسم نے بھرائی ہوئی آواز میں کہا۔

”کیا مطلب!“

”میں پوچھتی ہوں تم کون ہو...!“

”ہائیں... ہائیں...!“

”جاؤ... یہاں سے ورنہ میں شور مچا دوں گی!“ قاسم پلک کر بولا!

”ابے کیوں شامت آئی ہے قاسم کے بچے! میں پوچھتا ہوں یہ کیا حرکت...“

”ہائے اللہ... میرا دوپٹہ!“ قاسم نے بدن چراتے ہوئے کہا! نکلے یہاں سے ڈھیٹ کم... با... بخت...!

”ای جان!“

حمید اُسے بہت غور سے دیکھ رہا تھا! قاسم میں اتنی صلاحیت نہیں تھی کہ وہ بے بغیر اس قسم کے مذاق کر سکتا...! اور نہ وہ اتنا اچھا ادا کار ہی تھا کہ اس کی آنکھوں میں شرمیلے پن کی جھلکیاں نظر آ سکتیں!

حمید اُس کی سنجیدگی پر بوکھلا گیا! کیا قاسم پاگل ہو گیا ہے؟ اُس نے سوچا! یہ پاگل پن ہی ہو سکتا ہے! اسے مذاق نہ سمجھنا چاہیے۔ قاسم جیسا کوزہ مغز آدمی عورتوں کی ایکٹنگ نہیں کر سکتا! اور پھر اگر یہ مذاق ہی ہوتا تو قاسم اس کی ابتدا کرنے سے پہلے صرف سوچ کر ہی ہنستے ہنستے لوٹن کیوتر ہو گیا ہوتا!

”قاسم! کیا بات ہے! آخر تم چاہتے کیا ہو۔“

”قاسم!“ قاسم نے حیرت سے دہرایا! پھر یک بیک حلق پھاڑنے لگا! ”ارے دوڑو لوگو! یہاں ایک

پاگل گھس آیا ہے۔ بچاؤ۔ بچاؤ۔ میں مری!“

”ابے او قاسم میں تجھے کاٹ کر رکھ دوں گا!“

”ہائے کاٹ کر رکھ دے گا! دوڑو۔ بچاؤ۔“ قاسم پھر چیخا!

”دیکھو! میں تمہیں یہیں چھوڑ کر چلا جاؤں گا!“

”ارے میں بھی تو یہی کہہ رہی ہوں کہ جاؤ۔ ہائے اللہ میرا دل پڑے!“

وہ اسی طرح بدن چرا رہا تھا جیسے کسی باحیا عورت کو دوپٹے کی تلاش ہو! حمید اُس کے متعلق سنجیدگی سے سوچ رہا تھا۔ کہیں اچانک اس کی جنس تو نہیں تبدیل ہوگئی کیونکہ آج کل یہ مرض کچھ عام سا ہو چلا ہے... تو کیا... گھر سے اتنی دُور... غریب الوطنی میں جنس تبدیل کر دے گا... نہیں نہیں۔ یہ ظلم ہے... حمید کا ذہن فلمی انداز میں ڈائلاگ بولنے لگا اور پھر اُسے بے تحاشہ ہنسی آگئی! قاسم کے عورت بن جانے کا قصہ رایا ہی قہقہہ انگیز تھا!

باب ۷: مشرق وسطیٰ

مشرق وسطیٰ سے مراد مغربی ایشیا اور شمال مشرقی افریقہ ہوتا ہے۔ ویسے تو یہ تمام علاقے اپنے آپ کو عرب قومیت کے ساتھ وابستہ کرتے ہیں مگر مسلمانوں کا عقیدہ ہے کہ سعودی عرب، متحدہ عرب امارات، یروشلم، فلسطین، شام اور عراق کے بعض علاقے آنحضور صلی اللہ علیہ وسلم کے ایک حکم کے مطابق ہمیشہ مسلمانوں کے پاس رہنے چاہئیں۔ اسلام کا ظہور بھی جزیرہ نمائے عرب ہی میں ہوا۔ مکہ میں کعبہ ہے جو عالم اسلام کا مرکز ہے اور مدینہ میں روضہ رسول ہے۔ ان تمام وجوہات کی بنا پر جزیرہ نمائے عرب اور اس کے قریب کے علاقوں سے مسلمان ایک خاص اُنسیت محسوس کرتے ہیں۔

ذوِ حاضر میں یہ رشتہ پیچیدگیوں سے خالی نہیں رہا۔ مشرق وسطیٰ کے عہدِ حاضر کا آغاز پہلی جنگ عظیم کے دوران ۱۹۱۶ء کے اُس لمحے سے ہوتا ہے جب انگریز کرنل لارنس کے بہکانے میں آ کر مکہ کے عرب گورنر شریف حسین نے عثمانی خلیفہ کے خلاف بغاوت کر کے گویا تمام عالم اسلام کے ساتھ غداری کی۔ اس کے بعد دمشق اور یروشلم جیسے شہر فتح کرنے میں عربوں نے انگریز اور فرانسیسی فوجوں کی بڑھ چڑھ کر مدد کی۔ یہی زمانہ تھا جب مشرق وسطیٰ میں تیل برآمد ہونے لگا تھا جس کی وجہ سے ان علاقوں کے شیوخ بہت امیر ہو گئے۔ چنانچہ عالم اسلام کے ساتھ عرب دنیا کی محبت میں جو پیچ آنے اور انہیں ابنِ صفی نے جس طرح محسوس کیا اُس کے بارے میں اُردو کے بزرگ ادیب اور نقاد جناب ابوالخیر کشفی نے لکھا:

[ابنِ صفی] اِس بات سے بھی خوش نہیں تھے کہ مشرق وسطیٰ کے شیوخ پاکستان کو اپنی عشرت گاہ کے طور پر استعمال کریں۔ وہ یہاں اپنے شکاری طائفوں کے ساتھ آئیں اور اپنی خیرات سے ہمیں نوازیں۔

ابن صفی کو اس صورت حال پر ڈکھ تھا۔ کاش اسلوسی ملکوں کا اتحاد مشترکہ خارجہ پالیسی اور مشترکہ دفاع کے امکانات اپنے دامن میں رکھتا۔ بحری یتیم خانے میں شیخوں کے شکار کا تذکرہ دلچسپ انداز میں موجود ہے۔

ابن صفی کی یاد میں 'نئے افق' ستمبر ۱۹۹۰ء، ص ۲۰

اس باب میں عمران سیریز کے ۵۷ویں شمارے بحری یتیم خانہ (۱۹۷۰) سے یہی اقتباس پیش کیا جا رہا ہے۔ اس کا پس منظر یہ ہے کہ علی عمران کسی مصلحت کے تحت ایک بحری جہاز پر ملازم ہو گیا ہے۔ راشن ختم ہو گیا ہے اور پورے عملے کو ایک بد مزہ غذا "پاسولیا" کھانی پڑ رہی ہے۔ ایک دن عملہ بیحد مضطرب ہو جاتا ہے اور عمران کی ذمہ داری لگائی جاتی ہے کہ کسی طرح عملے کو مطمئن کرے۔

مشرق وسطیٰ

"پیارے بھائیو! "عمران اپنے چہرے پر شدید گھبراہٹ کے آثار پیدا کر کے بولا۔ "یہ دنیا سرائے فانی ہے... سب کچھ خواب ہے... دھوکا ہے... بکری اس لئے بکری کہلاتی ہے کہ صدیوں سے لوگ اسے بکری ہی کہتے آئے ہیں۔ اگر آج سے اُسے ہم گلرغ کہنا شروع کر دیں تو وہ گلرغ ہی ہو جائے گی اور بکری کسی دوسری زبان کا لفظ معلوم ہونے لگے گا۔ لہذا آج سے میں پاسولیا کو رشک قلاتذ کہا کروں گا۔ آپ بھی یہی کہیے اور عیش کیجئے۔"

"بکواس... کپتان کا آدمی ہے... غدار ہے... بھاگ جاؤ۔ چلے جاؤ۔" مجمع چیخنے لگا۔ وہ دونوں خلاصی پیش پیش تھے۔ جن کی پٹائی پچھلے دن عمران کے ہاتھوں ہوئی تھی۔

"بھائی! سنو سنو!" عمران دونوں ہاتھ ہلا کر بولا اور بولتا ہی رہا۔ "صبر کا بیٹھا پھل ہے... پاسولیا پر لعنت بھیجے! ابوخلہ کے شیخ میرے احسان مند ہیں۔ میرا کہنا ضرور مانیں گے... میں تمہارے لئے گوشت روٹی کا انتظام کر دوں گا۔"

"یہ بات ہوئی ہے...!" کئی لوگ بیک وقت بولے... اور انہیں میں سے کسی نے ہاتھ ہلا کر کہا۔ "خاموش رہو۔ سنو۔ کیا کہتا ہے۔"

لوگ خاموش ہو گئے۔ اور عمران سر کھجاتا ہوا بولا۔ "شیخ صاحب ہر سال میرے ملک میں خرگوشوں کا شکار

کھیلنے آتے ہیں۔ پچھلے سال میں نے ان کے لئے ایک کتے کا رول ادا کیا تھا۔“
”وہ کیسے۔ وہ کیسے۔!“ آوازیں آئیں۔

”شیخ صاحب کے پاس بہترین نسلوں کے لاتعداد کتے ہیں، جو ان کے لئے شکار کرتے ہیں۔ ایک دن کسی جرمن سیاح نے اپنے کتے کے بارے میں شیخ صاحب کے حضور شیخی بگھاری اور دوران گفتگو میں شیخ صاحب کی زبان سے کہیں یہ نکل گیا کہ ان کے پاس سبز رنگ کا ایک کتا ہے۔ بات پھسل چکی تھی زبان سے لہذا اب اس کی واپسی ناممکن تھی، جرمن اس کتے کو دیکھنے پر مصر ہوا۔ شیخ صاحب پریشان ہو گئے۔ میں نے کہا یا سیدی آپ اسے سبز رنگ کا کتا دکھانے کا وعدہ کر لیجیے۔ میں مہیا کر دوں گا۔ اور میں نے مہیا کر دیا۔“
”تم جھوٹے ہو۔ تم جھوٹے ہو!“ آوازیں آئیں۔

”اب بہل جاؤ دوستو۔ چلو میں جھوٹا ہی سہی۔“
”تمہیں بتانا پڑے گا کہ تم نے سبز رنگ کا کتا کہاں سے مہیا کیا!“

”میں خود بن گیا تھا۔ کتے کا میک اپ۔ آپ لوگوں نے جاسوسی ناول تو پڑھے ہی ہوں گے۔ ایک ہفتے تک شیخ صاحب کے پیچھے پیچھے گھومتا پھرتا تھا... جرمن نے کہا کہ کتا مصنوعی ہے۔ میں اس کا کیمیائی امتحان کراؤں گا... یہ سنتے ہی میں بھونکنے لگا اور لپک کر اس کی ٹانگ پکڑ لی۔ پھر وہ شیخ صاحب کا پیچھا چھوڑ کر بھاگا ہے تو آج تک اس کا سراغ نہیں مل سکا۔“

”ہمیں بھی کتابن کر دکھاؤ۔!“ آوازیں آئیں۔
”میونسپل کارپوریشن والے گولی مار دیں گے۔ مجھ پر رحم کیجئے۔“
”کچھ پروا نہیں... کتابن کر دکھاؤ۔“
”پاسولیا۔!“

”خاموش رہو... خاموش رہو!“

عمران دونوں ہاتھوں سے سر تھام کر اگڑوں بیٹھ گیا۔
”اٹھو... اٹھو...!“ جمع چیخا رہا۔“ کتے کی طرح بھونک کر دکھاؤ“

چیف آفیسر جھپٹ کر مجمع سے نکلا اور عمران کے قریب کھڑا ہو کر بولا۔ ”اس کا سر چکرا گیا تھا... اب تم لوگ اسے معاف کر دو۔ بہر حال میں اتنا جانتا ہوں کہ یہی اب نخلہ سے مددلا سکے گا۔“

”ہم کب تک بھیک مانگ مانگ کر کھاتے رہیں گے۔“
”جب تک جہاز مقروض ہے۔!“ چیف آفیسر جھلا کر بولا۔
”ہم اس کے ذمہ دار نہیں۔!“

”اچھا تو تم سب ابوخلہ میں جہاز خالی کر دینا! جس کا جہاں جی چاہے چلا جائے۔“
اس جواب پر سناٹا چھا گیا۔ ایسا معلوم ہوتا تھا جیسے اُن کی ارواح جسموں کو چھوڑ گئی ہوں۔!

باب ۸: یونان

مغرب تہذیب میں حُسن و عشق کے اکثر تصورات قدیم یونانی تہذیب سے وابستہ ہیں مگر دوسری جنگ عظیم کے بعد یونان ایک خوفناک خانہ جنگی سے گزرا جس کے نتیجے میں اسے بھی امریکہ کے دامن سے وابستہ ہونا پڑا۔ ۱۹۶۷ء میں امریکہ کے اشارے پر یونان میں فوجی حکومت قائم ہوئی جس نے اگلے سات برس تک آزادی اظہار پر پابندی اور سیاسی مخالفین پر ظلم و تشدد کی مشق کی۔ یہی زمانہ تھا جب عمران سیریز کے ۲۳ ویں ناول ایش ٹرے ہاؤس (۱۹۷۰) میں عمران کو یونانی جزیروں کی سیر کروائی گئی، جس کا اقتباس اس باب میں پیش کیا جا رہا ہے۔

ایش ٹرے ہاؤس میں یونان اپنی سنگین سیاسی صورت حال سمیت پس منظر کے دھندلکے ہی میں رہتا ہے مگر جدید دور میں اس کی مجبوری اور بے بسی ایک اور طرح ظاہر ہوتی ہے۔ صیہونی تنظیم نے دنیا بھر میں مہلک نئے، عریاں رسائل اور عریاں فلمیں پھیلانے کا منصوبہ بنایا ہوا ہے۔ ان مصنوعات کے کارخانے یونانی سمندروں میں واقع تین جزیروں میں لگائے گئے ہیں۔ ہم چاہیں تو اسے ایک استعارہ بھی سمجھ سکتے ہیں کہ وہ کیف و مستی اور حسن و لطافت کے وہ چشمے جنہوں نے کبھی یونان کی سرزمین سے بھوٹ کر مغربی تہذیب کو سیراب کیا تھا، آج کے مغرب نے انہیں مہلک خود فریبی اور عریانیت سے گدلا کر دیا ہے۔

کہانی کا پس منظر یہ ہے کہ صیہونی تنظیم کے ایک ”بڑے“ ڈاکٹر النگھم نے عمران کی ریاست میں بعض جرائم کیے ہیں اور فرار ہو کر یونان کے سمندروں میں واقع ایک جزیرے میں پناہ لی ہے جو اُس کی ذاتی ملکیت ہے۔ ڈاکٹر النگھم کی سابقہ سیکرٹری گلوریا اُس سے ناراض ہو کر عمران کے ساتھ جا ملی ہے، چنانچہ عمران اُس کے ساتھ مل کر النگھم کے جزیرے کو تسخیر کرنے کی مہم ترتیب دیتا ہے:

”ہاں وہ بہت زیادہ چالاک ہے۔ میں یونان کے قریب پہنچ بکر رہنمائی

کر سکوں گی۔ لیکن میں خدا وہ جزیرہ.....!“

”کیوں.....؟“

”ایک پوری فوج بھی اُسے تسخیر کرنے سے عاری رہے گی۔“

”میں نہیں سمجھا.....!“

”وہ کچھ ایسا ہی ہے اسی لیے النگھم تنظیم سے سرکشی کی جرأت کر سکا ہے۔ کوئی اجنبی وہاں قدم نہیں رکھ سکتا۔ جزیرے کا صرف ایک ساحل ایسا ہے جس پر اسٹیمر لنگر انداز ہو سکتے ہیں اور اس ساحل کی سختی سے نگرانی کی جاتی ہے۔ پورے جزیرے پر چار عمارتیں ہیں۔ ایک سگار کی شکل ہے ایک ایش ٹرے کی شکل کی ہے۔ ایک بہت بڑی بوتل معلوم ہوتی ہے۔ چوتھی بحری جہاز سے مشابہہ ہے اور ہر وقت متحرک رہتی ہے اگر فضا سے اسے دیکھا جائے تو وہ سطح سمندر پر تیرتا ہوا جہاز ہی لگتی ہے اور یہ سب آن کی آن میں نظروں سے اوجھل بھی ہو سکتی ہیں۔“

”وہ کس طرح؟“ عمران نے پوچھا۔

”زمین میں دھنسی چلی جاتی ہیں“ گلوریا بچوں کے سے انداز میں بولی۔ اس وقت اس کے چہرے پر ایسے ہی تاثرات تھے جیسے کوئی ناسمجھ بچہ پرستان کی کہانی سن رہا ہو۔ چند لمحے خاموش رہ کر پھر بولی۔ ”وہ جزیرے کی سمت اسی لیے بھاگا ہے کہ آٹھ بڑے اُسے معاف کر دیں گے۔“

”بڑی عجیب بات ہے!“

”بالکل عجیب بات نہیں۔ تنظیم کی مالیات کا آدھے سے زیادہ

حصہ النگھم کے جزیرے ہی سے فراہم ہوتا ہے۔“

”وضاحت کرتی چلو۔ بات پلے نہیں پڑی۔“

”وہاں سے اعلیٰ پیمانے پر منشیات کی اسمگلنگ ہوتی ہے۔“

فحش تصاویر والے رسائل چھپتے ہیں جن پر ”مطبوعہ مغربی جرمنی“ کی پرنٹ لائن ڈالی جاتی ہے اور اُن کے عیوض کروڑوں ڈالر سالانہ کماتی ہے!“

”مغربی جرمنی کی پرنٹ لائن!“ عمران اپنا سر سہلاتا ہوا بڑبڑایا۔

”ہاں..... مشرق وسطیٰ کے اسمگلرسونے اور ڈالروں کے عیوض ان کی بھاری تعداد وہاں لے جاتے ہیں۔“

عمران کی آنکھوں میں گہرے تفکر کے آثار تھے۔ گلو ریا کہتی رہی۔ ”بحری جہاز نما عمارت میں منشیات کا کارخانہ ہے“ ایش ٹیہ ہسٹوز“ میں اسٹوڈیو چھاپہ خانہ ہے بوتل اور سگار میں رہائشی فلیٹ ہیں۔“

”اگر میں تمہیں یونان تک لے جاؤں تو کیا صورت ہوگی؟“

”سوچنا پڑے گا کیونکہ اسمگلرز کے اسٹیمرز سے اترنے والوں کی تعداد محدود ہوتی ہے اور وہ بھی ایک حد سے آگے نہیں بڑھ سکتے۔ ساحل ہی کے قریب گودام ہیں جن سے ان کی ضرورت پوری کر دی جاتی ہیں۔“

”کیا وہ جزیرہ یونان کی حکومت کے زیر اثر نہیں ہے؟“

”اُن اطراف کے کئی چھوٹے چھوٹے جزیرے لوگوں کی ذاتی ملکیت ہیں.....!“

یونان

اسی شام کو وہ ایک بار بردار جہاز پر سوار ہوئے اور گلو ریا کو ایک بار پھر حیرت ظاہر کرنی پڑی کیونکہ عمران اس جہاز پر چیف انجینئر کی حیثیت رکھتا تھا۔

”فکر نہ کرو!“ عمران احمقانہ انداز میں ہنس کر بولا ”تم چیف انجینئر کی بیوی ہو!“

”میں اس قسم کا مذاق پسند نہیں کرتی!“

”اس کے علاوہ اور کوئی صورت ہی نہیں تھی۔ بار بردار جہازوں پر مسافر نہیں ہوا کرتے!“

”ہم فضائی سفر بھی کر سکتے تھے!“

”لیکن اس طرح ہم ان جزیروں تک نہ پہنچ سکتے۔ اب جو تہ بیر ہوگی تم دیکھ ہی لوگی!“

”آخر کیا تہ بیر ہوگی مجھے بھی تو بتاؤ!“

”یونان کی طرف بڑھتے ہوئے جب یہ جہاز جزیرہ اسکوپلس کے قریب سے گزرے گا تو میں سخت بیمار پڑ جاؤں گا اور ہمیں آرام کرنے کے لیے اسی جزیرے میں اتار دیا جائے گا۔“

”اوہ... تب تو ٹھیک ہے۔ انگنٹھم کا جزیرہ اسکوپلس اور اسکینٹر اورا کے درمیان چھوٹے چھوٹے جزائر میں سے ایک ہے۔“

”اسی لیے میں نے اسکوپلس کا انتخاب کیا ہے اور یہ بڑی اچھی بات ہے کہ ہم وہاں سیاحت کا موسم شروع ہونے سے پہلے پہنچ رہے ہیں اس لیے ہم اپنا کام بہت سکون سے انجام دے سکیں گے۔“

”سیاحت کے موسم میں ان جزائر کا جواب نہیں ہوتا۔“ گلو ریا بولی ”کہیں قیام کرنے کی جگہ نہیں ملتی۔ آج کل سناٹا ہوا۔ سوائے مقامی آدمیوں کے اور کوئی نہ دکھائی دے گا لیکن تم نے مال بردار جہاز کا انتخاب کر کے غلطی کی ہے۔ وہاں تک پہنچنے میں بہت دن لگ جائیں گے۔“

”یہ سیدھا یونان ہی جائے گا کہیں رکنا بھی تو ایک دن سے زیادہ کے لیے نہیں رکے گا۔“

”بہر حال انگنٹھم ہم سے بہت پہلے پہنچ چکا ہوگا کیونکہ وہ خلیج اومان کی کسی بندرگاہ سے فضائی راستہ اختیار کرنے کا ارادہ رکھتا تھا۔“

”تم بالکل فکر نہ کرو۔ یہ سب کچھ مجھ پر چھوڑ دو۔“

”کیا تم سچ مچ میری انجینئر ہو؟“

”کسی دشمن نے اڑائی ہوگی لیکن تم یہاں کسی کو باور کرانے نہ بیٹھ جانا کہ میں میری انجینئر نہیں ہوں اور نہ یہ کہنا کہ ابھی تمہاری شادی نہیں ہوئی۔“

”تم جیسے اوٹ پٹا لگ آدمی کی بیوی کہلانے سے بہتر تو یہی ہوگا کہ سمندر میں چھلانگ لگا دوں...!“

”اس مہم کے اختتام پر تمہیں اختیار ہوگا۔ چاہے شادی کرو چاہے سمندر میں چھلانگ لگا دوں...!“

”تم آخر ہو کیا بلا؟“

”اب تک سینکڑوں افراد مجھ سے یہ سوال کر چکے ہیں لیکن کسی کو بھی کوئی معقول جواب نہیں دے سکا۔“

”مجھے بحری سفر سے سخت الجھن ہوتی ہے!“

”میرا بھی یہی خیال ہے کہ اب تم کیبن میں جا کر سو جاؤ!“

”میں بھی یہی سوچ رہی ہوں۔“

تیسرے دن گلو ریا سچ مچ بیمار پڑ گئی تھی۔ اور پھر اُسے معلوم ہوا تھا کہ وہ اوٹ پٹا لگ آدمی کتنا اچھا تیمار دار ہے۔ اسی دوران میں اُس نے اس کے لیے بے پناہ اپنائیت محسوس کی اور اسے اپنے بچپن کے قصے سنانے

میں بہت سی باتیں کر ڈالیں۔

پانچ دن بعد وہ بالکل ٹھیک ہو گئی۔ آہستہ آہستہ سمندری ہوا کی عادی ہوتی جا رہی تھی۔ اسی دن اس نے عمران سے کہا ”انکھم کے خلاف میرا غصہ آہستہ آہستہ کم ہوتا جا رہا ہے!“ ”یہ بُری بات ہے۔“

”میں سوچتی ہوں اس جھگڑے میں پڑنے سے کیا فائدہ نئے سرے سے زندگی شروع کروں۔ قطعی بھول جاؤں کہ ماضی میں کیا ہوا تھا۔“

”اچھا تو پھر میرا کیا ہوگا۔ میں اسے زندہ نہیں چھوڑنا چاہتا۔“

”آدمی کو صرف اپنا تحفظ کرنا چاہیے۔“

”اپنے تحفظ کا تو میں قائل ہی نہیں ہوں۔ اپنی ذات میں کیا رکھا ہے۔“

”اچھا... اچھا... میں فی الحال کسی بحث میں نہیں پڑنا چاہتی۔ میرا دماغ بہت کمزور ہو گیا ہے۔“

اسکو پلس پچنے پچنے وہ پوری طرح صحت مند ہو گئی تھی۔ لیکن پچھلے تین دنوں سے اُسے عمران کی تیار داری کرنی پڑ رہی تھی۔

”آخراں کی کیا ضرورت تھی؟“ ایک بار وہ اسے سوپ پلاتے وقت جھنجھلا گئی۔

”بدلہ ضرور لیتا ہوں۔ کیا میں نے تمہاری تیار داری نہیں کی تھی۔“

”جج جج بیمار ہو تو دل بھی لگے تیار داری میں۔ آخر جہاز والوں کو دکھانے سے کیا فائدہ۔“

”کیپٹن کے علاوہ اور کوئی نہیں جانتا کہ میں حقیقتاً انجینئر نہیں ہوں۔“

”کیا جہاز کا عملہ بھی بالکل نیا ہے؟“

”نہیں... اسی کمپنی کے دوسرے جہاز سے اس پر میرا تبادلہ ہوا ہے۔ میرے بعد سیکنڈ انجینئر عارضی طور پر

میری جگہ سنبھال لے گا۔“

”میں نہیں سمجھ سکتی کہ اتنے لمبے چوڑے کھڑاگ کی کیا ضرورت تھی۔“

”یہ تمہارے سمجھنے کی باتیں نہیں ہیں۔“

اسکیہ تھوس کے قریب وہ دونوں جہاز سے ایک بڑی دخانی کشتی میں منتقل کر دیے گئے جو انہیں اسکو پلس کی طرف لے چلی۔ کشتی نے انہیں اسکو پلس کے چھوٹے سے باربر پر اتارا۔ یہاں ایک اسٹیش ویگن ان کی منتظر تھی۔

سربرز پہاڑوں کے درمیان چھوٹی چھوٹی سفید اور سادہ عمارتیں بکھری ہوئی تھیں۔ شاید بنی کوئی عمارت

دو منزلہ رہی ہو۔

اسٹیشن ویگن حرکت میں آئی تو گوریانے کہا ”جون اور جولائی میں جزیرہ خوشبوؤں کا جزیرہ معلوم ہوتا ہے۔ چاروں طرف پھول ہی پھول نظر آتے ہیں۔“

”مگر میری بیماری جون جولائی کا انتظار نہیں کر سکتی تھی!“ عمران بائیں آنکھ دبا کر مسکرایا۔ اور گوریانے جھنجھلا کر کھڑکی سے باہر دیکھنے لگی۔

کچھ دیر بعد اسٹیشن ویگن ایک چھوٹی سی عمارت سامنے رُکی۔ باہر کھڑے ہوئے ایک گول مٹول سے آدمی نے ان کا استقبال کیا۔

اسٹیشن ویگن میں ڈرائیور کے علاوہ دو آدمی اور بھی تھے۔ انہوں نے نیچے اتر کر عمران کو سہارا دیا اور وہ کراہتا ہوا اُن کے ساتھ چلنے لگا تھا۔

موٹے آدمی نے سامان اتارا۔ تھوڑی دیر بعد وہاں اس کے علاوہ اور کوئی نہیں رہ گیا تھا۔

”میرا نام میگلیم کوز ہے جناب!“ اس نے عمران سے کہا ”آپ کو یہاں کوئی تکلیف نہیں ہوگی۔ میں بہت اچھا باورچی بھی ہوں۔ چاکلیٹ کیک ... بکلاوا ... اور کیتیفی تیار کرنے میں پورا جزیرہ میرا مقابلہ نہیں کر سکتا۔“

”بہت بہت شکریہ! میں عدنان اور یہ مسز عدنان ہیں۔“

”آپ کوئی بھی ہوں ... شکایت کا موقع نہیں دوں گا۔ یہ بڑی اچھی بات ہے کہ محترمہ آپ کے ساتھ ہیں۔ ورنہ اس گھر میں آپ کو کوئی سُریلی آواز نہ سنائی دیتی۔ میں ساٹھ سال کا ہوں لیکن میں نے اب تک شادی نہیں کی۔“

”ساٹھ سال کے ہو...؟“ عمران نے بہت زیادہ حیرت ظاہر کرتے ہوئے پوچھا۔

”ہاں جناب!“

”میرا دعویٰ ہے کہ کوئی تمہیں چالیس سے زیادہ کا نہیں کہہ سکتا۔“

موٹے آدمی کے دانت نکل پڑے اور اس نے بڑے ادب سے کہا ”محترمہ سے معافی کا خواستگار ہوں۔ دراصل میں نے تیس سال کے بوڑھے بکثرت دیکھے تھے اس لیے شادی کی ہمت نہیں کر سکا تھا۔“

اس پر گوریانے صرف ہنس دی تھی اور عمران احمقانہ انداز میں اپنے گالوں پر ہاتھ پھیرنے لگا تھا۔

پھر میگلیم ان کے لیے کافی تیار کرنے چلا گیا تھا۔

دو دن تک وہ آرام کرتے رہے تھے اور عمران نے کسی قدر بحالی صحت کا مظاہرہ شروع کر دیا تھا۔

تیسرے دن سرشام وہ دونوں آدمی پہنچے جنہوں نے ہاربر سے یہاں تک انہیں اسٹیشن ویگن میں پہنچایا

تھا۔ یہ دونوں قبر صی ترک تھے۔

ایک عمران سے گفتگو کر رہا تھا اور دوسرا خاموش تھا۔

”تین جزیرے یہاں سے پچیس میل کے فاصلے پر ہیں اُن میں سے ایک انھم آئیل کہلاتا ہے۔“

”ٹھیک! وہی جزیرہ ہو سکتا ہے... کیا تم کبھی ادھر گئے ہو؟“

”کل ہم بڑی دیر تک اس کے گرد چکر لگاتے رہے ہیں۔“

عمران نے ان عمارات کا ذکر کیا جن کے بارے میں گلو ریا سے معلوم ہوا تھا۔

”عمارتیں اسی صورت میں نظر آ سکتی ہیں جب ہم جزیرے پر پرواز کریں۔ چاروں طرف اونچے

اونچے پہاڑ ہیں۔ اس کا بار بھی چٹانوں کے درمیان واقع ہے اور اس میں داخلہ ممنوع ہے اگر کوئی زبردستی

داخل ہونے کی کوشش کرے تو پہریداروں کو گولی مار دینے کا حق حاصل ہے۔“

”جزیرے کے گرد چکر لگانے پر تو کسی کو اعتراض نہیں؟“

”نہیں... بہتیری کشتیاں آس پاس مچھلیوں کا شکار کرتی رہتی ہیں۔“

”بہت بہتر۔ کل ٹھیک نوبے ہم یہاں سے روانہ ہو جائیں گے۔“

وہ دونوں چلے گئے اور گلو ریا نے عمران سے پوچھا ”کیا میں محض تمہارے آلہ کار کی حیثیت رکھتی

ہوں۔“

”خواتین کی حیثیت کے بارے میں میری کوئی ذاتی رائے نہیں ہے۔“

”تم آدمی ہو یا صرف سوچنے اور حرکت کرنے کی مشین۔“

”کہنا کیا چاہتی ہو؟“

”کیا میں بد صورت؟“

”دنیا کی کوئی عورت بد صورت نہیں ہے۔ ہر عورت حسن کا کوئی نہ کوئی پہلو دبائے بیٹھی ہے۔“

”بکو اس کرنے کی مشین بھی ہوا“ وہ برا سامنہ بنا کر بولی۔

”مرد دو طرح کے ہوتے ہیں۔“

”کیا مطلب؟“

”یا آلو ہوتے ہیں... یا... آلو نہیں ہوتے۔“

”اپنے بارے میں تمہاری کیا رائے ہے۔“

”میں سرے سے مرد ہی نہیں ہوں۔“

”میرا بھی یہی خیال ہے“ گلو ریا نے جلے کٹے لہجے میں کہا۔

”مجھے بھوک لگ رہی ہے۔ پیہ نہیں میگلیم صاحب اس وقت کیا تیار کر رہے ہیں۔“
گلو ریا اٹھ کر کچن کی طرف چلی گئی تھی۔

دوسری صبح وہ ایک بڑی سی لالچ میں اسکو پطس سے ان جزائر کی طرف روانہ ہوئے۔ مچھلیوں کے شکار کا سامان ساتھ تھا۔ دونوں ترکوں میں سے ایک لالچ اسٹیر کر رہا تھا۔ اور دوسرا گلو ریا کو بتا رہا تھا کہ مچھلیوں کا شکار کس طرح کیا جاتا ہے۔

عمران دور بین سنبھالے لگرو پیش کا جائزہ لے رہا تھا۔ کچھ دیر بعد گلو ریا اُس کے پاس آ بیٹھی۔
”میرا خیال ہے کہ تم سچ سچ پاگل ہو گئے ہو!“ اس نے کہا۔

”کئی بات تم یہی خیال ظاہر کر چکی ہو۔“

”یہ کہاں کی عقلمندی ہے کہ تم تین آدمی اس مہم پر نکلے ہو۔“

”پھر کتنے آدمیوں کی ضرورت ہوگی۔“

”تین سو بھی ناکافی ہوں گے۔ یہاں اس جزیرے میں اس کا کوئی کچھ نہیں بگاڑ سکتا اسی لیے وہ تنظیم سے بغاوت کی جرأت کر سکا ہے۔“

”کیا تم بہت چاہتی ہو اُسے؟“

”میں اُسے قطعاً نہیں چاہتی لیکن اس کے قریب کسی دوسری عورت کا وجود برداشت نہیں کر سکتی۔ اُس نے میری جگہ ریٹائر ہو کر کیوں دی۔“

”جب وہ اسی قسم کا آدمی ہے تو تم نے بھی کسی اور ہی کی جگہ لی ہوگی۔“

”وہ میری فتح تھی۔ مجھے صرف اپنی فتح یا بی سے پیار ہے۔“

”اوہو... تو تم صرف اپنی شکست کا بدلہ لینا چاہتی ہو۔“

”یہی سمجھ لو... اور تم دیکھنا... اُن دونوں کے خاتمے کے بعد تمہیں بھی مار ڈالوں گی۔ ہوشیار رہنا۔“

”مجھ بے چارے کا قصور۔“

”میں تمہیں متاثر نہ کر سکی۔“

”یہ میری نالائقی ہے۔ اس سے تمہاری لشکر کشی پر کوئی حرف نہیں آتا۔“

”دیکھو گی... تمہیں بھی دیکھوں گی۔“

ترک ساتھی نے اتنی دیر میں تین بڑی مچھلیاں پکڑی تھیں اور اب انہیں تلنے کے لیے قتلے بنا رہا تھا۔

”کیا تمہیں یقین ہے کہ تم اُن دونوں کو ختم کر دو گی؟“

وہ کچھ نہ بولی۔ تھوڑی دیر تک خاموشی سے خلا میں گھورتے رہنے کے بعد اس نے کہا۔ ”ان سب

دشوازیوں کے باوجود! نہ جانے کیوں میرا خیال ہے کہ میں تمہاری مدد سے اس میں کامیاب ہو جاؤں گی۔“
 لانچ سمندر کا سینہ چیرتی آگے بڑھی جا رہی تھی۔
 عمران نے پھر دور بین اٹھائی اور مشرق کی سمت دیکھتا رہا۔ ترک ساتھی شائد کچھ کہنا چاہتا تھا۔ مچھلیوں کو
 چھوڑ کر وہ اس کے قریب آکھڑا ہوا۔

”ہوں!...“ عمران نے اس کی طرف مڑے بغیر کہا ”کیا بات ہے؟“
 اس نے پلٹ کر گلواریا کی طرف دیکھا جواب لانچ کے دوسرے سرے پر کھڑی تھی!
 ”کیا یہ لڑکی انہی لوگوں سے تعلق رکھتی ہے۔“ اس نے عمران سے پوچھا۔
 ”ہاں!... آں!...“
 ”اور آپ کو اس پر اعتماد بھی ہے۔“

”جب تک کوئی غلط حرکت سرزد نہ ہو!... اعتماد کرنا ہی چاہیے۔“
 ”میرا تجربہ ہے کہ یہ لوگ کسی حال میں بھی صادق العقول ثابت نہیں ہوتے۔“
 ”میرا صرف ایک ہی قول ہے چوتنے رہو اور کام جاری رکھو۔ اگر یہ لڑکی رہنمائی نہ کرتی تو انکھم کے
 جزیرے کا سراغ مجھے نہ ملتا۔ ویسے تم کہنا کیا چاہتے ہو!“
 ”ہو سکتا ہے۔ یہ جال ہمیں بھانسنے کے لیے بچھایا گیا ہو۔“
 ”نہیں! اس کا امکان نہیں۔ انکھم سچ مچ اس سے چھٹکارا پانا چاہتا تھا۔ میں نے ثابت کر دیا ہے۔“
 ترک ساتھی خاموش ہو گیا۔ چھوٹے چھوٹے جزیروں کا سلسلہ اب قریب ہوتا جا رہا تھا۔
 ترک ساتھی نے انکھم کے جزیرے کی طرف اشارہ کیا۔ یہ اونچی اونچی سنگلاخ چٹانوں سے گھرا ہوا تھا
 جو دور سے بھی ناقابل عبور معلوم ہوتی تھیں۔

”لیکن اننگی چٹانوں کے قلب میں بڑی شادابی ہے۔“ ترک ساتھی نے کہا ”اگر طیارے سے اس کا
 نظارہ کیا جائے تو ایسا معلوم ہوگا جیسے کاسہ نما انگشتری میں بڑا سا مرد جگدگار ہا ہوا۔“
 ”کتنے قریب سے چکر لگا سکو گے۔“

”بالکل قریب سے بھی ممکن ہے۔ لیکن لانچ سے اتر کر کہیں قدم نہ رکھ سکیں گے۔“
 ”فی الحال اس کی ضرورت بھی نہیں ہے۔“ عمران نے کہا۔

انہوں نے جزیرے کا ایک چکر لگایا اور ایک میل کے فاصلے پر واقع دوسرے جزیرے کی طرف نکل
 گئے۔ یہ غیر آباد تھا۔

انہوں نے دو پہر کا کھانا کھایا اور کھانے کے بعد دونوں ترک انہیں وہیں چھوڑ کر چلے گئے تھے۔

”تم نے کیا دیکھا؟“ گلو ریا نے عمران کو گھورتے ہوئے پوچھا۔

”بظاہر... وہ چٹانیں ناقابل عبور معلوم ہوتی ہیں!“

”میں نے پہلے ہی کہا تھا کہ زندگی بھر چکر ہی لگاتے رہ جاؤ گے۔ جزیرے میں داخل ہونا کسی طرح بھی ممکن نہ ہوگا۔“

”روز روشن میں بھی اس کے بار پر اتر سکتا ہوں، لیکن خواہ مخواہ خون بہانے سے مجھے دلچسپی نہیں۔“

”تمہارا ہاتھ اٹھنے سے پہلے ہی کسی پہریدار کی گولی تمہیں چھید کر رکھ دے گی۔“

”گولیاں خاص طور پر مجھ سے اتنی الرجک ہیں کہ کتر اگر نکل جاتی ہیں یقین نہ آئے تو سنبھالو پیسٹول اور مجھ پر پے در پے فائر کر کے دیکھ لو۔“

وہ مسخکہ اڑانے کے سے انداز میں ہنس پڑی۔

”یہ ایک غیر آباد جگہ ہے۔ کوئی ہمارے اس مشغلے میں دخل اندازی بھی نہ کر سکے گا۔“

”فضول باتیں نہ کرو۔ میں سوچ رہی ہوں کہ مجھ سے حماقت سرزد ہوئی ہے۔“

”حماقت کا احساس ہو جانا دانشمندی کی علامت نہیں ہے۔ دانشمند وہ ہے جو مسلسل حماقتوں کا مرتکب

ہوتا چلا جائے حتیٰ کہ لوگ اُسے سچ مچ دانشمند تسلیم کر لیں۔ بھلا حماقت کا احساس ہو جانے کے بعد کچھ بتاؤے کے علاوہ اور کیا ہاتھ آتا ہے...“

”بعض اوقات فلسفہ بھی بھونکنے لگتے ہو۔“

”بھونکنے والے فلسفی ہی ہوتے ہیں۔ ورنہ بور ہو کر بھونکنا چھوڑ دیں۔“

”کیا بات ہوئی؟“

”دراصل کہنا یہ چاہتا تھا کہ بھونکنے والے فلسفیوں سے بہتر ہوتے ہیں۔“

”دلیل...!“

”فلسفی اپنے افکار اُن پر ضائع کرتا ہے جو اُسے سمجھ سکتے ہیں لیکن بت بنے کھڑے رہتے ہیں۔ بھونکنے

والا انہیں کم از کم پیچھے تو ہٹا دیتا ہے۔“

”یہ باتیں تو ذہن منہج کے اس ہٹ میں بھی ہو سکتی تھیں اتنا لبا سفر کرنے کی کیا ضرورت تھی!“ وہ اکتا کر بولی۔

”میں یہ بتانا چاہتا تھا کہ صرف بھونکتا ہی نہیں ہوں کبھی کبھی کاٹ بھی لیتا ہوں۔“

”صرف مسخرے ہو...!“ اس نے خشک لہجے میں کہا اور دوسری طرف دیکھنے لگی۔ کچھ دیر خاموش رہ کر

دفعۃً چوکی۔

”وہ دونوں کہاں گئے۔ ارے... لالچ لے گئے کیا۔“

”ہاں... اُوہ...!“ عمران بوکھلا کر چاروں طرف دیکھنے لگا۔

”کیوں؟ کیا تمہیں علم نہیں تھا کہ وہ لالچ لے گئے!“

”نہیں... میں تو باتوں میں لگ گیا تھا اس طرف دھیان ہی نہیں تھا۔“

”کیا اس قسم کی کوئی بات پہلے سے طے تھی۔“

”ہرگز نہیں... سوال ہی پیدا نہیں ہوتا۔“

”تم انہیں کب سے جانتے ہو؟“

”جب سے ان جزیروں میں قدم رکھا ہے۔ دراصل ایک شناسا نے انہیں میری آمد سے مطلع کرتے

ہوئے درخواست کی تھی کہ ہر طرح میری مدد کی جائے۔“

”تب تو تم بچ بچ بالکل احق ہو۔“ وہ جھلا کر چیخی۔

”ارے... ارے... اس غصے کی وجہ!“

”وہ دونوں الگھم کے ایجنٹ ہیں!“

”نہیں...!“ عمران نے خوفزدہ لہجے میں کہا ”ایسا ہرگز نہیں ہو سکتا تمہیں وہم ہو گیا ہے!“

”دیکھ لینا... لیکن میں اس کے لیے ہرگز تیار نہیں۔ خودکشی کر لوں گی۔“

”کس پر تیار نہیں...!“

”میں سمجھی تھی کہ تھوڑی بہت عقل رکھتے ہی ہو گے۔“ وہ دانت پیستی ہوئی بولی۔

”اب مجھے الجھن میں نہ ڈالو۔ بتاؤ کیا بات ہے۔“

”اس کے ایجنٹ سیاحت کے لیے آئے ہوئے جوڑوں کو اسی طرح ویران جزیروں میں چھوڑ کر چلے

جاتے ہیں اور وہاں سے دوسرے لوگ انہیں پکڑ کر الگھم کے جزیروں میں لے جاتے ہیں۔“

”آہ... تب تو بڑی اچھی بات ہے۔“ عمران خوش ہو کر بولا۔

”جانتے ہو... کیوں لے جاتے ہیں“ وہ آنکھیں نکال کر بولی۔

”میں کیا جانوں۔“

”اگر وہ اپنی بیہودہ تصاویر کھنچوانے پر آمادہ نہیں تو انہیں قیدی بنا لیا جاتا ہے۔ اور اس قدر تشدد کیا جاتا

ہے کہ وہ بالآخر ان کی بات مان لیں۔“

”ارے باپ رے...!“ عمران پیٹ پر ہاتھ پھیرتا ہوا بڑبڑایا۔ ”تب تو مجھے بھی خودکشی ہی کرنی پڑے

گی۔“

”سنو... اگر ایک گھنٹے کے اندر اندر وہ لوگ واپس نہ آئے تو میں سچ سچ تمہیں گولی مار کر خود کشی کر لوں گی۔“

عمران کچھ نہ بولا۔ بولتا بھی کیا؟ لنگھم کے جزیرے میں داخل ہونے کے لیے یہ اسکیم اس کے ترک ساتھیوں ہی نے بنائی تھی۔ لیکن گلو ریا کے سامنے اس کا اظہار نہیں کیا تھا۔ ظاہر ہے کہ اس طرح کوئی بھی عورت دیدہ و دانستہ خطرہ مول لینے کو تیار نہ ہوتی۔

باب ۹: ایوان

اتفاق سے ایران کی جدید تاریخ بھی اُسی برس سے شروع ہوتی ہے جب برصغیر کے مسلمانوں نے اپنی سیاسی جماعت بنائی۔ ۱۹۰۶ء میں ایران پر قاجار خاندان کی حکومت تھی۔ اس برس ایرانی عوام نے آئینی حکومت کا مطالبہ کیا۔ برطانوی سفارت خانہ بھی اپنے مفادات کے تحت آئین سازی میں مدد کرنے پر تیار ہو گیا اور جو آئین تیار ہوا وہ عوام کی توقعات پوری نہ کر سکا مگر بہر حال ایران میں پارلیمانی حکومت کا آغاز ہوا جو ایک عرصے تک بادشاہت کے سائے میں رہی۔ ۱۹۲۵ء میں فوجی جنرل رضا خان نے آخری قاجار حکمران کو معزول کر کے اپنی حکومت قائم کر لی۔ ایران کے تیل کے ذخائر زیادہ تر یورپی کمپنیوں بالخصوص انگلستان کے ہاتھ میں تھے۔ دوسری جنگ عظیم کے دوران روس اور انگلستان نے کسی معقول وجہ کے بغیر ایران پر حملہ کر دیا۔ رضا خان کو معزول ہونا پڑا۔ اُس کی بجائے اُس کا لڑکا رضا شاہ پہلوی حکمران بنایا گیا جو پہلے دن سے ہی انگریزوں کے اشاروں پر چلنے کے لیے تیار تھا۔ ایرانی عوام تیل کے ذخائر کا قبضہ انگریز کمپنیوں سے واپس لینا چاہتے تھے۔ ایرانی وزیر اعظم سپاہبود رزم آرانے انگریز کمپنیوں کے سامنے ایرانی مطالبات پیش کیے تو انگریزوں نے انہیں تسلیم کرنے سے انکار کر دیا۔ اس کے بعد ۷ مارچ ۱۹۵۱ء کو وزیر اعظم کو قتل کروا دیا گیا (یاد رہے کہ اُسی برس پاکستانی وزیر اعظم لیاقت علی خان بھی شہید کرائے گئے۔ اوکسفورڈ یونیورسٹی پریس سے شائع ہونے والی ڈاکٹر رضا کاظمی کی لکھی ہوئی لیاقت علی خاں کی سوانح میں خیال ظاہر کیا گیا ہے کہ پاکستان میں موجود برطانوی سفارتخانے کے ایما پر شہید کیے گئے تھے)۔ نئے وزیر اعظم محمد مصدق ایرانی عوام کی محبوب شخصیت تھے۔ ان کی قیادت میں ایرانی پارلیمنٹ نے متفقہ طور پر ایرانی تیل کے ذخائر کو قومی تحویل میں لینے کا فیصلہ کیا جس پر انگلستان کے وزیر اعظم چرچل اور

امریکی صدر آئزن ہاور نے مصدق کی حکومت کو برطرف کرنے کی سازش کی۔ ۱۹۵۳ء میں ایم آئی فائیو اور سی آئی اے نے ”آپریشن ایجیکس“ (Operation Ajax) کے ذریعہ مصدق کی حکومت کو برطرف کر دیا۔ اس سازش میں ایرانی فوج کے بعض دستوں کو استعمال کیا گیا جو شاہ کے وفادار تھے۔ اس کے بعد شاہ ایران رضا پهلوی کو خوب کھل کھیلنے کا موقع ملا۔ ایرانی عوام کی ایک بہت بڑی اکثریت شاہ کے سیکولر ازم اور مغرب پرستی سے بیزار ہوتی چلی گئی اور بالآخر ۱۹۷۹ء میں آیت اللہ خمینی کی قیادت میں وہ اسلامی انقلاب آیا جس نے ایران میں بادشاہت کا مکمل خاتمہ کر کے مکمل جمہوری حکومت قائم کر دی۔

عمران سیریز کے ۶۶ ویں ناول ”خونریز تصادم“ (۱۹۷۲) میں علی عمران ایک فرانسیسی کے بہروپ میں ایران جاتا ہے جس کا اقتباس اس باب میں پیش کیا جا رہا ہے۔ اس اقتباس میں اور پورے ناول میں ایرانی معاشرے کے ان تضادات کی جھلک محسوس کی جاسکتی ہے جنہوں نے چند برس بعد ایک بہت بڑے انقلاب کو جنم دیا۔

ایران

ناشتے سے فارغ ہو کر وہ قدم آئینے کے سامنے کھڑا ہو کر مسکرانے لگا اور پھر پائیں آنکھ دبا کر بولا: ”دیکھو بیٹے عمران! ذرا احتیاط سے نادانستگی میں تم سے جو حماقتیں خواہ مخواہ سرزد ہوتی رہتی ہیں ان سے بچنے کی کوشش کرنا۔ تنہا ہوا س پرانے دیس میں... اچھا تو میں دن بھر کی ممکنہ حماقتیں یہیں تنہائی میں کیوں نہ کر بیٹھوں... اُوہ... بہشت... دیکھا جائے گا...“

دس بجے یا سیمین آ پہنچی تھی۔ وہ بھی باہر جانے کی تیاری کر چکا تھا۔

”تم بے حد عجیب آدمی ہو۔“ وہ کمرے میں داخل ہوتی ہوئی بولی۔ ”کل ہی تو ہماری ملاقات ہوئی تھی لیکن مجھے ایسا محسوس ہوتا ہے جیسے میں برسوں سے تمہیں جانتی ہوں۔ ہے نا عجیب بات!“

”پھیلاتی رہو اپنی خوشبو۔ جب بھی تمہیں یاد کرتا ہوں۔ تمہاری باتوں کی خوشبو میرے پورے وجود پر مسلط ہو جاتی ہے۔ باتیں کرنے کا اتنا خوب صورت انداز میں نے آج تک کسی لڑکی میں نہیں پایا۔ بیٹھو... کیا ہوگی۔“

”بس باہر ہی کھائیں گے۔“

”اچھا تو چلو۔“

دونوں کمرے سے نکلے۔ زینے طے کر کے ڈانگ ہال سے گذرتے ہوئے پورچ میں آئے۔ یہاں یاسمین کی اسپورٹ کار کھڑی تھی۔

”تمہاری ڈرائیونگ بھی بہت عمدہ ہے۔“ عمران نے اس سے کہا۔ ”کل شام اس کا اندازہ ہوا تھا۔ ہائے گلبار کی شام یاسمین کے ساتھ کبھی نہ بھلا سکوں گا۔“

”تم ان پھولوں کے درمیان ڈریم لینڈ کے شہزادے معلوم ہو رہے تھے جب تم یہاں سے جانے لگو گے تو میں تم سے نہیں ملوں گی۔“

”کیوں...؟“

”میں بہت جلد رو پڑتی ہوں اور دوسرے میرا مسئلہ اڑاتے ہیں۔ میرا دل چاہتا ہے کہ تمہیں اپنے بارے میں سب کچھ بتا دوں۔“

”میرا بھی یہی دل چاہتا ہے۔“

”اچھا تو پھر تم دونوں یہی کریں گے۔“

”ضرور... ضرور...“ عمران سر ہلا کر بولا۔

اسپورٹ کار تیز رفتاری سے راستہ طے کر رہی تھی۔ یاسمین ہی ڈرائیونگ کر رہی تھی اور عمران اسی کے قریب بیٹھا ہونقوں کی طرح چاروں طرف دیکھتا جا رہا تھا۔

”کیا دیکھ رہے ہو؟“ یاسمین بولی۔

”مجھے ایسا محسوس ہوتا ہے جیسے یہ سب کچھ پہلے بھی دیکھ چکا ہوں حالانکہ یہاں پہلی بار آیا ہوں۔“

”ایسا ہوتا ہے۔ تم ایسی فضاؤں کے بارے میں سوچتے رہے ہو گے اسی لئے لاجپیت نہیں محسوس کرتے۔“

”تم ذہن بھی ہو خوب صورت پھول اور ذہانت کی خوشبو مجھے بہت متاثر کرتی ہے کیونکہ خود اوّل درجے کا بیوقوف ہوں۔“

”بیوقوف نہیں بلکہ سادہ لوح کہو۔ مجھے ایسے لوگ بہت اچھے لگتے ہیں جو چالاک بننے کی کوشش نہ کرتے ہوں۔“

”تم خود بھی تو ایسی ہی ہو۔“

”چالاک بن کر کیا کروں گی۔ ضرورت ہی کیا ہے۔ سیدھے سادھے آدمیوں کی طرح زندہ رہو اور خوشیاں سمیٹتے رہو۔ دوسروں کی چالاکیاں ہمیں اسی لئے دل گرفتہ کر دیتی ہے کہ ہماری چالاکیاں مات کھا گئی۔“

”واقعی بہت ذہین ہو۔“

آرٹ گیلری میں پہنچ کر وہ بچوں کی طرح متحیرانہ انداز میں چاروں طرف نظریں دوڑاتے پھر رہے تھے۔ قدیم اور جدید مصوروں کے بیشمار کارنامے یہاں بکھرے ہوئے تھے۔

عمران تصاویر کے قریب رک کر ان سے متعلق اظہار خیال کرتا۔

”مصوری کے بارے میں تمہارا تنقیدی شعور بھی حیرت انگیز ہے۔“ یاسمین بولی۔

دفعتاً عمران عمر خیام کی ایک رباعی کے قریب رک کر اس کی طرف مڑا۔

”یہ دیکھو۔ ذرا اس ساقی کو دیکھو۔ کیا تم سے مشابہ نہیں ہے۔“

”میرے خدا۔“ یاسمین چونک پڑی۔ ”تم ٹھیک کہتے ہو۔“

”میری خوابگاہ میں اسی کی نقل آویزاں ہے۔ میں نے تم سے جھوٹ تو نہیں کہا تھا۔“

”تو آج تم نے مجھے دریافت کیا ہے۔“ یاسمین اس کی سنجیدگی پر ہنس پڑی۔

”کاش میں تمہیں ایسے ہی لبادے میں دیکھ سکتا اور تم میری طرف ٹھنڈے پانی کا گلاس بڑھا رہی

ہو تیں۔“

”ٹھنڈا پانی کیوں۔“ وہ ہنس پڑی۔

”ایسے مواقع پر ٹھنڈا پانی ہی پینا پڑتا ہے۔“

”میں نے ابھی تک تمہیں شراب طلب کرتے نہیں دیکھا۔“

”میں نہیں پیتا۔“

”یہ بھی میرے لئے حیرت انگیز ہے۔“

”یسوع مسیح نے منع کیا ہے اس لئے نہیں پیتا۔“

”میں سوچ بھی نہیں سکتی کہ تم اتنے مذہبی ہو گے۔“ یاسمین نے مایوسی سے کہا۔

”کیا مذہبی ہونا بُری بات ہے۔“

”نہیں! یہ بھی نہیں کہتی۔“

”کیا تم پیتی ہو؟“

”کبھی کبھی پورٹ یا شیری پی لیتی ہوں۔“

”میرا خیال ہے کہ تمہارے پیغمبر نے بھی شراب پینے کو منع کیا ہے۔ میں نے کہیں پڑھا تھا۔“

”بس اب زیادہ بومست کرو۔“

”دیکھو نا۔ میں نے تمہیں پہلے ہی بتا دیا تھا کہ کبھی کبھی بیوقوفی کی باتیں بھی کرنے لگتا ہوں۔“

”ویسے میرا خیال ہے کہ آج سے میں شراب کو ہاتھ نہ لگاؤں گی کیونکہ ایک عیسائی نے میرے پیغمبر کا

حوالہ دیا ہے۔“

”کیا بُرا مان گئیں؟“ وہ بوکھلا کر بولا۔

”بالکل نہیں۔ میں تمہاری شکر گزار ہوں۔ اللہ، اس کا رسول اور شیر خدا مجھے معاف کرے۔“

سوئمنگ پول میں فوجیوں لوگ ڈائیو کر رہے تھے۔ ان میں خوش رنگ اور متناسب جسموں والی لڑکیاں بھی تھیں۔

وہ سائبان کے نیچے پہنچا ہی تھا کہ یاسمین واپس آتی دکھائی دی۔ اس کے پیچھے ایک آدمی مودبانہ چلا آ رہا تھا۔ قریب پہنچ کر اس نے عمران سے پوچھا۔
”کس طرف بیٹھنا چاہتے ہو؟“

”جہاں دل چاہے بیٹھ جاؤ۔ میرے پاس سوئمنگ ڈریس ہوتا تو میں بھی غسل کا لطف اٹھا سکتا تھا۔“
”وہ بھی مہیا کر دیا جائے گا۔ تو پھر پہلے غسل ہی کر لو۔ پھر کھائیں گے۔ میں بھی تھوڑی سی ڈائیونگ کرنا چاہتی ہوں۔“

وہ پھر چلی گئی تھی۔ شاید غسل کا لباس فراہم کرنے کے لئے۔ عمران سائبان کے نیچے ہی بیٹھا رہا۔ نیلی گاڑی والا پھر دکھائی دیا۔ وہ بھی اسی سائبان میں چلا آیا تھا۔ عمران کے قریب ہی کی میز کے سامنے بیٹھ گیا۔
یاسمین واپس آئی تو عمران آہستہ سے بولا۔ ”پہلے میری ایک بات سن لو۔“

”ہاں۔ کیا ہے۔“ وہ رازدارانہ انداز میں اپنا کان اس کے منہ کے قریب لے لگی۔
”اگر میں نے تمہیں غسل کے لباس میں دیکھ لیا تو پھر میرا فرانس واپس جانے کو دل نہ چاہے گا۔“
وہ سیدھی کھڑی ہو کر ہنس پڑی اور پھر بولی۔ ”میں تو یہ سوچ رہی تھی کہ کہیں تمہیں غسل کے لباس میں دیکھ کر مجھے قے نہ ہو جائے۔ مرد اسی وقت تک اچھے لگتے ہیں جب تک وہ پورے کپڑے پہنے ہوں۔ بھلا ان کے جسموں میں خوب صورتی کی کون سی چیز ہوتی ہے۔“

”بالکل ٹھیک۔ بڑی عمدہ بات کہی تم نے مردوں سے زیادہ بے ہنگم جانور خدا نے پیدا نہیں کئے۔ میں نے ایک بار پیرس میں ایک ایسا لمبا اور دبلا پتلا آدمی دیکھا تھا جو پانی میں تیرتے وقت بالکل بام مچھلی معلوم ہوتا تھا۔“

”اگر تم کہو تو یہاں بھی تمہیں ایک ایسا آدمی دکھا سکتی ہوں۔ وہ ایک بہت بڑا پامسٹ اور نجومی ہے جو حکم لگا دیتا ہے وہی ہوتا ہے اور بڑی عجیب بات ہے کہ اُس نے ایک بام مچھلی بھی پال رکھی ہے۔“

باب ۱۰: تاہیتی

تاہیتی (Tahiti) جنوبی بحر الکاہل کے جزائر میں سے ہے۔ اٹھارہویں صدی کے اواخر میں اس کے بادشاہ پومارے پنجم نے ان جزائر کی یکجہتی کے لیے مسیحی مشنریوں اور یورپی طاقتوں کی دوستی پر اعتماد کرتے ہوئے ان سے اسلحہ وغیرہ کی صورت میں مدد قبول کی۔ نتیجہ یہ نکلا کہ فرانسیسی حکومت کا دباؤ بڑھتا گیا۔ ۱۸۴۲ء میں تاہیتی فرانس کے زیر اثر آ گیا۔ ۱۸۴۷ء میں تاہیتی کا آخری بادشاہ پومارے پنجم تخت نشین ہوا مگر وہ شراب کا عادی تھا۔ تین برس بعد فرانس نے اُسے مجبور کر دیا کہ تاہیتی کو مکمل طور پر فرانس کے سپرد کر کے حکومت سے دستبردار ہو جائے۔ دوسری جنگ عظیم کے بعد ۱۹۴۶ء میں فرانسیسی قبضے کی تجدید کی گئی اور تاہیتی کی مقامی آبادی کو فرانسیسی شہریت دے دی گئی۔ ۱۹۶۶ء میں فرانس نے اپنے ایٹمی تجربات کے لیے انہی علاقوں کو منتخب کیا اور اگلے تیس برس میں فرانس نے یہاں کے سمندروں میں ۱۹۳ نیوکلیئر تجربات کیے۔ یہ تمام واقعات عمران سیریز کے ۲۸ ویں شمارے سے ۲۷ویں شمارے تک پھیلے ہوئی سلسلہ وار کہانی کے پس منظر میں پوری طرح جھلکتے ہیں، جن میں سے ۲۸ ویں شمارے گلگ جاگ (۱۹۷۳) کا اقتباس اس باب میں پیش کیا جا رہا ہے۔

تاہیتی

تاہیتی کے صدر مقام پاپاے اے اے تے کی ایک خوشگوار رات تھی، ساحل کی طرف سے آنے والی نرم آلود ہوائیں بستی میں داخل ہونے سے پہلے ہی خوشبوؤں سے جوہل ہو جاتی تھیں۔ ایسا لگتا تھا جیسے دوشیزہ فطرت نے اپنے معطر گیسو کھول دیئے ہوں! خوشبوئیں۔ بھانت بھانت کی مہکاریں، ترغیب اور رغبت کی آنکھ پجولی بن کر رہ گئی تھیں...! رات کے دو بجے تھے لیکن پورا شہر جاگ رہا تھا۔ کیفے اور ریستورانوں میں قہقہے تھے۔ سازوں کی جھنکاریں تھیں اور گیتوں کے سوتے پھوٹ رہے تھے۔ ایسا معلوم ہوتا تھا جیسے ساری دنیا میں یہیں سے مرتیں تقسیم ہوتی ہوں۔

البتہ ساحل پر ایک خوبصورت سے بنگلے میں جوزف دھاڑیں مار مار کر رو رہا تھا۔ اور اُس کی نودریافت بیوی ٹالا بوا کبھی جھنجھلاتی تھی اور کبھی خوشامدیں کرنے لگتی تھی۔

”پو مارے پنجم گیا جہنم میں! اب میں واپس جاؤں گا۔“ جوزف نے بالآخر الفاظ میں اپنے غم و غصہ کا اظہار کیا۔

”آخر کیوں؟“

”وہ پیٹے پیٹے مر گیا تھا اور مجھے نشہ ہی نہیں ہو رہا۔ ساری دنیا میں ویسی شراب نہیں مل سکتی جیسی میرا باس مہیا کرتا تھا۔“

”میں تصور بھی نہیں کر سکتی تھی کہ تم اس حد تک شرابی ہو گئے ہو گے۔“

”بس خاموش رہو! میں نہیں جانتا تم کیا بلا ہو۔ جہنم میں جائے ولی عہدی اور بادشاہت... اور اب تو پو مارے پنجم سے بھی کوئی ہمدردی نہیں رہی۔ اگر وہ ایسی ہی گھٹیا شرا میں پی کر مر رہا ہے۔“

”یہ بہت قیمتی ہے ڈارلنگ! عوام کیا خواص کی بھی پہنچ سے باہر۔“ نالا بوا نے میز پر رکھی ہوئی بوتل کی طرف اشارہ کر کے کہا۔

”قیمت نشہ کی ہوتی ہے بوتل کی نہیں۔ اور اُس منحوس مقبرے پر جو بڈ کٹائین کی بوتل تراشی گئی ہے اُس پر ہزار بار لعنت۔“

”میں تمہارے لیے بکری کی اوجھڑی کی شراب کہاں سے مہیا کروں۔“ وہ جھنجھلا کر بولی۔

دفعۃً جوزف چونک پڑا۔ اور اُسے گھورتا ہوا بولا۔ ”اے بد بخت عورت! اس وقت بکری کی اوجھڑی کا ذکر کرنے کی کیا ضرورت تھی۔ کیا تو چاہتی ہے کہ میرا پتہ پھٹ جائے اور میں مر جاؤں۔“

باب ۱۱: اٹلی

دوسری جنگ عظیم میں اٹلی نے محوری طاقتوں کا ساتھ دیا (جن میں جرمنی، جاپان اور شروع میں روس بھی شامل تھے) اور شکست کھائی۔ جنگ کے بعد اسے اپنے کچھ علاقے یوگوسلاویہ کے حوالے کرنے پڑے۔ اقتصادی مسائل نے مجبور کیا کہ نیٹو میں شامل ہو کر امریکہ کا ساتھ دے۔ ۱۹۵۷ء تک اٹلی نے اپنے اقتصادی مسائل سے نمٹنے کے بعد یورپین اکنومک کمیونٹی (EEC) کی بنیاد رکھی جو ۱۹۹۳ء میں یورپین کمیونٹی (EC) بن گئی۔

ابن صفی کے چھ ناول اٹلی کی ہر دم بدلتی ہوئی معاشرتی زندگی کے بارے میں جو نکات پیش کرتے ہیں اُن کا تفصیلی جائزہ دانش منزل کے چھٹے حصے ’بیخودی‘ میں لیا جائے گا۔ یہاں صرف تین پہلوؤں کا تذکرہ کیا جا رہا ہے۔

سب سے پہلی بات یہ ہے کہ اٹلی یورپ میں عیسائیت کا گڑھ ہے۔ ماضی میں اسلام اور عیسائیت کے درمیان بڑی خونریز جنگیں ہوئی ہیں جن کا نقطہ عروج صلیبی جنگیں تھیں جب پوپ اربن ثانی نے اٹلی ہی کی سرزمین سے پورے یورپ کی عالم اسلام پر حملے کی دعوت دی تھی۔ آج اسلام اور یورپ ایک مشترکہ خطرے سے دوچار ہیں اور وہ ہے جرائم کا بڑھتا ہوا رجحان۔ ۱۹۷۴ء میں جب ابن صفی نے عمران سیریز کے چھ ناول اٹلی کے پس منظر میں لکھے، وہ زمانہ اٹلی میں خاص طور پر دہشت گردی، تخریب کاری، جرائم اور سیاسی تشدد کا زمانہ تھا (اٹلی میں اب اس زمانے کو Anni di piombo یعنی "سیسے کے سال" کہا جاتا ہے، جس میں "سیسے" سے پستول کی گولیوں کی طرف اشارہ ہے)۔ ان حالات میں عمران سیریز کے ۹ عرصوں ناول پیمبر کیل (۱۹۷۴) میں علی عمران اپنے اطالوی دوست کاؤنٹ اولیاری کا مہمان بنتا ہے۔ اسی ناول کا اقتباس اس باب میں پیش کیا جا رہا ہے۔

کاؤنٹ اُس پراونس کا پولیس کمشنر بھی ہے جسے ایک سینیٹر سے خطرہ ہے جو خاندانی اعتبار سے قصاب زادہ ہے، مگر اب ملک بھر میں منشیات کے کاروبار اور دیگر جرائم کی سرپرستی کر کے سیاسی قوت حاصل کیے بیٹھا ہے۔ ابن صفی ہمیں بتاتے ہیں، "اولیاری کے پاس اُس کے اُس بزرگ کی تلوار تھی جو سلطان صلاح الدین ایوبی کے خلاف صلیبی جنگوں میں لڑ چکا تھا۔" اس تلوار کی علامتی حیثیت پر غور کیجیے اور پھر وہ منصوبہ ملاحظہ فرمائیے جو عمران، اولیاری کے دشمن سے ٹھٹھنے کے لیے اولیاری کے سامنے پیش کر رہا ہے:

"اب سنو" عمران بالآخر بولا۔ "اپنے بزرگ کروسیڈر کی تلوار میرے حوالے کرو۔ میرے خلاف رپورٹ درج کرو اور اسی وقت یہ خبر پریس کو بھی پہنچا دو تاکہ صبح کے اخبارات مونیکا کی پیشانی ٹھنڈی کر دیں اور ہاں میری عدم موجودگی میں اُس کے ساتھ تمہارے برتاؤ میں کوئی فرق نہ آنا چاہیئے البتہ اب اُسے یہاں رات بسر کرنے کا موقع ہر گز نہ دینا۔"

"میں وہی کروں گا جو تم کہو گے۔ سچ سچ خدا نے تمہیں فرشتہ رحمت بنا کر بھیجا ہے۔"

"تکاسی کے راستوں کی نگرانی باقاعدہ طور پر شروع کرا دینا۔"
"ایسا ہی ہو گا۔"

”تلوار لاؤ۔ اسی تلوار سے قصاب زادے کی گردن اڑا دوں گا۔“

ع ۷۹: بیجوکیل (۱۹۷۳)

اٹلی قدیم رومن تہذیب کا امین ہے، یہیں سے ۱۲۵۳ء کے بعد یورپ کی نشاۃ الثانیہ شروع ہوئی، یوپ کا گھر بھی یہیں ہونے کی وجہ سے اسے عیسائی دنیا میں ایک خاص مقام بھی حاصل ہے اور یورپین یونین کا بانی بھی یہی ہے۔ اگر مشرق اور مغرب، یا عالم اسلام اور مسیحی دنیا پرانی رنجشوں کو بھلا کر کسی نیک مقصد کے لیے اشتراک عمل کرنا چاہیں تو اُس کی ابتدا اٹلی ہی سے کیوں نہ ہو! البتہ ابن صفی کے یہاں اس سلسلے میں معذرت خواہانہ رویہ نہیں پایا جاتا بلکہ وہ اس قسم کے اشتراک عمل میں اپنی اسلامی نظریاتی ریاست کو ایک مددگار کے طور پر ”دینے والا ہاتھ“ سمجھتے ہیں نہ کہ ”لینے والا ہاتھ“۔ اگلے ہی ناول میں عمران ایک اطالوی لڑکی سونیا کے ساتھ اٹلی کی برف پوش وادیوں میں دفن ایک تباہ کن حربے تک پہنچتا ہے جسے دوسری جنگ عظیم کے زمانے میں اٹلی کے حلیف نازی جرمنی کے جاسوسوں نے وہاں چھپایا تھا۔ سونیا اور عمران اس بات پر متفق ہیں کہ حربے کو تباہ کر دیا جائے۔ موجودہ مغربی جرمنی کا جاسوس اُن کے پیچھے لگا ہوا ہے مگر جب اُسے معلوم ہوتا ہے کہ انہوں نے وہ حربہ تباہ کر دیا ہے تو وہ بتاتا ہے کہ اُس کا مشن بھی یہی تھا کیونکہ ”مغربی جرمنی اب ساری دنیا میں امن چاہتا ہے اور غیر ترقی یافتہ ممالک کی ترقی کا خواہاں۔“ چنانچہ دوسری اہم بات یہ ہے کہ ابن صفی نے اٹلی ہی کو مرکز بنا کر عالمی امن میں یورپ کے ممکنہ کردار کا جائزہ لیا ہے اور اس سلسلے میں مغربی جرمنی کا مثبت کردار بھی اُن کے ذہن کے افق پر ابھرتا ہے:

غار زیادہ کشادہ نہ ثابت ہوا۔ دوٹارچوں کی روشنی نے اسے پوری طرح روشن کر دیا تھا ایک جانب ایک چھوٹی سی مینہ نظر آئی جس پر لکڑی کی ایک تختی پڑی ہوئی تھی۔

”اوہو... اس پر شائد جرمن زبان میں کچھ تحریر ہے۔“ سونیا اُسے اٹھا کر دیکھتی ہوئی بولی۔ دوسرے ہی لمحے میں وہ عمران کے ہاتھ میں تھی اور تحریر کا اطالوی ترجمہ سونیا کے گوش گزار کر رہا تھا۔

”ہیل ہیلر...! جرمنی ہمیشہ آباد رہے۔ اتحادیوں سے جنگ میں ہمارا پلہ بھاری ہے۔ یہاں جرمنی کی نصرت کا ضامن ایک بھیانک اسلحہ پوشیدہ ہے۔ یہاں سے بائیں جانب دس قدم چل کر پتھر کی

چھوٹی سی ہیل ہٹاؤ۔ لیکن ٹھہرو۔ پہلے ایک بیکد ضروری بات سن لو۔ یہ اسلحہ اُس وقت کے لئے ہے جب جرمنی کی ساری امیدیں ٹوٹ جائیں۔ سُرخ بٹن دباتے ہی ایک جگہ سے دو عدد فور مار راکٹ فائر ہونگے۔ ایک لندن پر گرے گا اور دوسرا پیرس پر... اور دونوں ہی دو صد میل کے دائرے میں تباہی مچادیں گے اور جرمنی یہ جنگ جیت لے گا۔ دو صد میل کے دائرے میں ایک متنفس بھی زندہ نہ بچے گا۔ لندن اور پیرس قبرستان بن جائیں گے۔ اگر جرمنی اس کے بغیر ہی فتح حاصل کر لے تو بہتر یہی ہوگا کہ ان دونوں راکٹوں ہی کو تباہ کر دیا جائے۔ ہرا بٹن دبائے سے ان کے اجزاء منتشر ہو کر بیکار ہو جائیں گے۔ لیکن ہوشیار! ایسا کرنے سے بھی کم از کم دس میل کے دائرے میں زلزلہ سا برپا ہو جائے گا۔ لیکن اجزاء کا انتشار صرف دو عدد دھماکے پیدا کرے گا۔ جو تباہ کن نہ ہوں گے۔ ہیل ہٹلر!

سونیا دم بخود تھی۔

عمران بڑبڑایا۔ ”نازی درندوں میں بھی تھوڑی بہت انسانیت تھی لیکن انسانیت کے دعویٰ داروں نے ہیروشیما کو تباہ کر دیا۔ کیا خیال ہے۔ دباؤں ہرا بٹن...؟“

”یقیناً... ورنہ ہوسکتا ہے کہ کوئی بین الاقوامی غنڈہ اس پر قبضہ کر کے فرانس اور برطانیہ کو بلیک میل کرنا شروع کر دے۔“

۸۰ع: معصوم درندہ (۱۹۷۳)

اٹلی

مونیکا نے اتنی ہی پی تھی کہ طوفانی رقص کے لیے جسم میں توانائی آجائے۔ عمران کو بھی ترغیب دیتی رہی تھی... پھر تیز موسیقی شروع ہوئی تھی۔ ابتدا ہی سے اٹھان میں تیزی تھی۔ طوفانی رقص شروع ہوا۔ عمران تھوڑی دیر تک انہی لوگوں کے سے انداز میں رقص کرتا رہا تھا لیکن پھر اس نے اپنے موٹن دینے شروع کئے۔ مونیکا گڑبڑا

گئی۔ لیکن پھر اسے اندازہ ہوا کہ اس کے یہ نئے موشن موزیقی کی حدود سے باہر نہیں جا رہے۔ لہذا وہ تو اپنے ہی طور پر ناچتی رہی لیکن عمران نے وہ بھنگڑا ڈالا کہ دوسرے ناچنا چھوڑ کر اس جوڑے کے گرد دائرہ بنا کر کھڑے ہو گئے۔ پھر کیا تھا۔ کئی مودی کیمرے چل پڑے تھے۔ سوسائٹی میگزینوں کے فوٹو گرافرز کیمرے سنبھالے ہوئے ان کے دائیں بائیں چکر لگانے لگے تھے۔

موزیکا کی بانجھیں کھلی پڑ رہی تھیں۔ ادھر ادھر نیاری اپنی بیوی سے کہہ رہا تھا۔ ”وہ دیکھو! ہوگئی کوئی حرکت۔ آؤ چل کر دیکھیں۔ اس کے علاوہ اور کوئی نہیں ہو سکتا۔“

اولیویا بھی فلقاریاں مارتی ہوئی اٹھی تھی۔ ادھر عمران رنگ جمار ہا تھا موزیکا قہقہے لگا رہی تھی۔ اور اپنے ہی انداز میں رقص کئے جا رہی تھی۔ لیکن اس کے باوجود بھی کوئی یہ نہ کہہ سکا کہ دونوں کے درمیان ہم آہنگی نہیں ہے۔“

”دیکھو... ذرا دیکھو!“ اولیاری پر جوش لہجے میں بولا۔ ”کتنے کیمرے چل رہے ہیں۔“ رقص کے اختتام پر ہمارا ناطقہ بند ہو جائے گا۔ پریس والے گھیر لیں گے اور جب انہیں یہ معلوم ہوگا کہ یہ لوبو یعنی فونانا کا پٹھا میرا مہمان ہے تو۔ پھر... پھر... بس صبح کے اخبارات دیکھ لیٹا۔“

”واقعی ہم یہاں گھر جائیں گے۔“ اولیویا بولی۔ ”رقص ختم ہوتے ہی کسی طرح نکل چلو۔“

”واہ... اتنا شاندار موقع ہاتھ آیا ہے پلبٹی کا... اسے کس طرح ضائع کر سکتا ہوں۔ اگر کوئی گروپ فوٹو بھی ہو گیا تو مزہ آجائے گا۔“

”لیکن سنو!“ اولیویا آہستہ سے بولی۔ ”وہ حقیقتاً لوبو فونانا نہیں ہے۔“

”تم اس کی فکر نہ کرو۔ اسے دیکھنا میرا کام ہے۔“

بہر حال اولیاری کا خیال حرف بحرف درست ثابت ہوا تھا۔ وہ چاروں گھیر لئے گئے تھے۔ اب اولیاری کی اپنی حیثیت بھی اس موقع کی اہمیت بڑھا رہی تھی ان کے کئی گروپ فوٹو بھی لئے گئے۔ اس ساری کارروائی میں پون گھنٹہ صرف ہوا تھا اس کے بعد وہ وہاں نہیں ر کے تھے۔ موزیکا کی بھوک چمک اٹھی تھی۔ کھانا تو گھر ہی پر تھا۔ مریانو میں نہیں کھانا تھا۔ اولیویا اپنے ہاتھ سے پکا کر ہی کھلا۔ نے کی شائق تھی۔ مہمان کو ہونٹوں کے حوالے نہیں کرتی تھی۔



کئی مرد اور عورتیں اُس کے سامنے نیم دائرے کی شکل میں بیٹھے ہوئے بڑے غور سے اس کی باتیں سن رہے

تھے۔ یہ سب انگریزی بولنے والے اور سمجھنے والے سفید فام لوگ تھے۔ جوزف کہہ رہا تھا۔ ”آسودہ حال لوگ نا آسودہ لوگوں کو ہمیشہ بے وقوف بناتے چلے آ رہے ہیں۔ پہلے انہوں نے نا آسودہ لوگوں میں علم کی روشنی پھیلانی کہ وہ مذہبی ہو جائیں اور ان کے مزید دولت مند بننے میں حارج نہ ہوسکیں۔ قناعت کا سبق پڑھاتے رہے۔ نیکم علم ذہن کی کوئی ایک ہی کھڑکی تو نہیں کھولتا بلکہ سارے در سے بچے کھول دیتا ہے۔ علم نے نا آسودہ لوگوں کو قناعت تو سکھائی لیکن انہیں یہ بھی سمجھا دیا کہ ان کی حق تلفی ہو رہی ہے۔ بس پھر کیا تھا طرح طرح کی تحریکیں سرا بھارنے لگیں۔ پھر آسودہ حال لوگوں نے یہ کیا کہ اپنی قیمتی شرائط محفوظ رکھنے کے لئے تمہیں دھومیں اور چنگاری کی راہ پر ڈال دیا۔ سن رہے ہو سفید فام سوؤرو...!“

”ہم سن رہے ہیں گرو...“ ایک عورت ہچکیاں لیتی ہوئی بولی۔

”لیکن کیا ہوتا ہے صرف تمہارے سننے سے۔ وہ تو نہیں سن رہے جنہوں نے تمہیں اس حالی کو پہنچایا ہے۔ وہ بڑے بے غیرت اور ڈھیٹ ہیں۔ اگر میں ان میں سے کسی ایک کا گریبان پکڑ کر یہی سب کچھ کہنا شروع کر دوں تو وہ بے حد محظوظ ہو کر بڑی ڈھٹائی سے کہے گا۔ تم ایک باصلاحیت اداکار اور صدر کار معلوم ہوتے ہو۔ اگر ہانی ووڈ میں اپنی کامیابیوں کے جھنڈے گاڑنا چاہتے ہو تو میں ایک سفارشی خط لکھ دیتا ہوں۔“

”سچ ہے گرو... سچ ہے!“ وہ سب بیک زبان ہو کر بولے۔

”لیکن سرو! اسرائیل کا مسئلہ کیسے حل ہو؟“ جیمسن ایک عورت کے قریب بیٹھتا ہوا بولا۔

”ارے بس کیا بتاؤں!“ جوزف بھرائی ہوئی آواز میں بولا۔ ”خود پیدا کئے ہوئے مسائل کا کوئی حل نہیں ہوتا۔ پوچھو ان حرامزادوں سے کہ انہوں نے جرمنی سے نکالے ہوئے یہودیوں کو کینا ڈایا آسٹریلیا میں کیوں نہیں بسایا تھا۔ وہاں کی آبادیاں کم تھیں اور زرخیز زمینیں لامحدود... آخر انہیں فلسطین کے ریگستان میں کیوں ٹھونسنے کی کوشش کر ڈالی۔“

”ہاں گرو۔ یہ سوچنے کی بات ہے۔“ جیمسن کے قریب بیٹھی ہوئی عورت نے کہا۔

”تمہاری آواز بڑی رسیلی ہے۔“ جیمسن آہستہ سے اس کے کان میں بولا۔ ”کیا تم لوگوں نے اپنی اپنی سنگرمیں گرو کے پاس جمع کرادی ہیں۔“

”ہاں... کریم چکن!“ اس نے جیمسن کے گال میں چٹکی لینے کی کوشش کی تھی۔ لیکن جیمسن نے بوکھلا کر اس کا ہاتھ پکڑ لیا۔ ڈاڑھی مصنوعی تھی نا۔ پھر اس نے آگے جھک کر ان سبھوں سے کہا۔ ”اب تم لوگ جاؤ۔ آدھے گھنٹے بعد اپنی سنگرمیں واپس لے جانا۔ گروان کونشہ آدر کر دیں گے۔ لیکن ایک بار پھر بتادوں کہ یہ بات تم آٹھ افراد کے حلقے سے باہر نہ نکلنے پائے ورنہ گرو حیرت انگیز طور پر غائب ہو جائیں گے اور تم جیسے بھیک منگے ایڑیاں رگڑنے پر مجبور ہوں گے۔“

”ہرگز نہیں۔“ سب یک زبان ہو کر بولے۔ ”گروکاراز ہمارے سینوں میں دفن رہے گا۔“
”صرف اسے بھیج دینا۔“ سگرٹوں کی واپسی کے لئے۔“ جیمسن نے قریب بیٹھی ہوئی عورت کا بازو پکڑ کر
کہا اور وہ سب اس سے متفق ہو کر چلے گئے۔

”یہ تم نے کیا حماقتیں پھیلائی ہیں۔“ جوزف غصیلے لہجے میں بولا۔
”صرف اس عورت کی خاطر... اگر راہ پر آگئی تو مسلمان کر لئے نکاح کر لوں گا۔“
”ٹم سالہ!۔“ جوزف مکاتان کر اردو میں بولا۔ ”کرچین کو مسلمان کرے گا۔“
”اچھا اچھا... سول میرج کر لوں گا۔“
”نہیں کرنے ڈیگا۔“

”اچھا اچھا... فی الحال ان کی سگرٹیں تو مجھے دو۔ ایک ایک سلائی کھینچ دوں۔“
”آخر باس نے تمہیں چرس کا ایکسٹریکٹ کیوں دے دیا۔“
”حاموشی سے پار کر دیا تھا... وہ اسے ضائع کر دینے والے تھے۔“
”بہت بڑا کیا ٹم نے چوٹے... یہ بتاؤ ان سے باٹ ہوا۔“
”سخت ناراض ہیں لیکن سنو! یہاں بھی کوئی پکڑ ہی معلوم ہوتا ہے جس پولیس آفیسر نے انہیں پکڑا تھا
اسی کے مہمان ہیں۔ اور آج تو انہوں نے مرسیا نو میں وہ دھماچو کڑی مچائی تھی کہ صبح کے اخبارات دیکھ لینا۔“

باب ۱۲: افغانستان

افغانستان کی جدید تاریخ کا آغاز ۱۷۴۷ء سے ہوتا ہے جب احمد شاہ ابدالی نے بادشاہ بننے
کے بعد بکھرے ہوئے قبائل کو متحد کر کے افغانستان کی قومی ریاست کی بنیاد رکھی۔
اگلی صدی میں یہ ریاست دو مغربی طاقتوں کے نرغے میں آگئی اور اُس کھیل کا آغاز ہوا
جس نے آج تک ایشیا کو خلفشار میں مبتلا کر رکھا ہے۔ روسی سلطنت نے وسط ایشیا پر
قبضہ کرنے کا منصوبہ بنایا تھا اور برطانیہ کو خوف محسوس ہو رہا تھا کہ وسط ایشیا کے بعد
روس افغانستان پر بھی قابض ہو گیا تو وہاں سے باآسانی برصغیر پر حملہ آور ہو سکے گا۔ اس
لیے ۱۸۳۸ء میں برطانیہ نے افغانستان پر حملہ کر دیا۔ وہاں اپنی پسند کی حکومت بنائی۔ وہ
کچھ ہی عرصہ میں غیر مقبول ہو گئی۔ افغان شہری اُس انگریزی فوج پر حملے کرنے لگے جو
افغانستان میں چھوڑی گئی تھی۔ اُسے واپسی کی راہ اختیار کرنی پڑی مگر صرف ایک انگریز

زندہ واپس پہنچ سکا۔ باقی سب راستے میں افغان حریت پسندوں کے ہاتھوں مارے گئے۔ ۱۸۷۸ء میں جب افغانستان کے اسیر نے روسی سفیر کو قبول کیا اور برطانوی سفیر کو قبول کرنے سے انکار کر دیا تو برطانیہ نے پھر افغانستان پر حملہ کر دیا اور دوسری افغان جنگ چھڑ گئی۔ افغانستان کو مجبور ہونا پڑا کہ خارجہ پالیسی انگریزوں کی مرضی کے مطابق بنائے۔ پہلی جنگ عظیم کے بعد ۱۹۱۹ء میں افغان حکمران اسیر امان اللہ غازی نے انگریزوں کے خلاف جنگ چھیڑی جو تیسری افغان جنگ کہلائی۔ اس کے نتیجے میں افغانستان مکمل طور پر آزاد ہو گیا۔ اس دوران روس میں کمیونسٹ حکومت برسرِ اقتدار آ چکی تھی لیکن دنیا بھر کے عوام کی حمایت کا دعویٰ کرنے والی اس حکومت نے بھی روسی شہنشاہوں کے عزائم ورثے میں پائے تھے۔ کم سے کم ابن صفی نے یہی خیال ظاہر کیا ہے:

اب [سفید فام نسلوں] نے اپنی بقا کے لیے دو کیمپ بنالیے ہیں۔ دونوں کا مقصد ایک ہی ہے۔ یعنی رنگدار اقوام کا استحصال۔ بظاہر دونوں متضاد نظریات کے حامل اور ایک دوسرے کے جانی دشمن بھی نظر آتے ہیں۔ لیکن یہ محض فریب نظر ہے۔

ع ۷۸: ایڈلاو (۱۹۷۳)

چنانچہ روس نے وسط ایشیا کی مسلمان ریاستوں کو فتح کر کے اپنی سلطنت میں شامل کیا اور پھر افغانستان میں سازشوں کا جال بچھایا گیا۔ ان سازشوں کے دو پہلو تھے۔ ایک طرف افغانستان کے کمیونسٹوں کے ذریعے افغانستان کو روس کی غلامی کے لیے تیار کیا جا رہا تھا اور دوسری طرف افغانستان کے تعلقات پاکستان سے خراب کروا کر اُسے بھارت کی طرف جھکنے کی ترغیب دی جا رہی تھی۔ عمران سیریز کے ۸۲ ویں شمارے شہباز کا پیرا (۱۹۷۵ء) میں ان تمام حالات کی جھلک موجود ہے۔ پس منظر یہ ہے کہ عمران کی ریاست کا ایک سیاست دان توقیر قادری افغانستان کی سرزمین سے ریڈیو کے ذریعے اپنے ہی وطن کے خلاف تقریریں نشر کرواتا ہے۔ عمران اُس کی تلاش میں افغانستان جا پہنچتا ہے اور ولی داد کا فرضی نام استعمال کرتا ہے:

شہباز پھر بولا۔ ”حکمران ٹولے اور اس کے کچھ کاسہ لیسوں کے علاوہ یہاں اور کوئی بھی نہیں چاہتا کہ تمہارے ملک سے تعلقات خراب ہو جائیں۔“

”مم..... سیرا ملک!“ ولی داد نے متحیرانہ انداز میں پلکیں

جھپکنٹیں۔

”وقت نہ برباد کرو۔ مجھ پر اعتماد کرو۔ خان شہباز یا اس کے احمدا
نے آج تک کسی کو دھوکے سے نہیں مارا۔ میں نے اپنا بہت سا وقت
تمہارے ملک میں گزارا ہے اس طرح کہ اسے اپنا ہی ملک سمجھتا ہوں
بڑے اچھے اور محبت کرنے والے لوگ ہیں۔ میں تمہیں چور دروازے
سے نکال دیں گا۔ اپنے ساتھی کو بھی یہیں لاؤ۔“

افغانستان

کتوں کے شور اور وزنی جوتوں کی دھمک سے پہاڑیاں گونج رہی تھیں۔ ہزل کے آدمی چاروں طرف پھیل
گئے تھے اور وہ خود شہباز کی رہائش گاہ میں بیٹھا ووڈ کاپی رہا تھا۔ کمرے میں تھا تھا۔ اور کمرے کے دروازے پر
اسی کا ایک رخ آدمی بھی موجود تھا۔

تھوڑی دیر بعد شہباز کمرے میں داخل ہوا۔

”تم سچ درندے ہو۔“ اس نے کہا۔

”کیوں؟ اب کیا ہوا۔“ ہزل نے قہقہہ لگایا۔

”تم نے اُن دونوں کو گاڑی سے کچل کر مار ڈالا۔ میرے آدمیوں کو اُن کی لاشیں ملی ہیں۔“

”حماقت کی سزا۔“

”میرے محکمے میں میرا قانون چلتا ہے۔ اگر نہ چلتا ہوتا تو یہ حکومت برقرار نہ رہ سکتی۔“

تو ان لوگوں نے تمہیں اسی لئے چھوٹ دے رکھی ہے کہ ان کی حکومت چلتی رہے۔“

”تھوڑی سی تم بھی بیوقوف۔ دماغ روشن ہو جائے گا۔“ ہزل نے بول کی طرف اشارہ کر کے کہا۔

”لعنت ہے“

”اسی لئے زندگی بھر ایک دیہاتی زمیندار رہو گے۔“

”ہرگز نہیں۔“ شہباز طنزیہ انداز میں مسکرا کر بولا۔ ”جب تم موجودہ حکومت کا تختہ الٹ کر اقتدار سنبھالو

گے تو میں تمہارے محکمے کا سربراہ بن جاؤں گا۔“

”تم میں اس کی صلاحیت نہیں ہے۔ ہائیں! تم نے ابھی کیا کہا تھا میں اقتدار سنبھالوں گا۔“ وہ شہباز کو

آنکھیں پھاڑ پھاڑ کر دیکھتا ہوا بولا۔

”جہاں کے محلکے خود اپنے قوانین وضع کرتے ہوں وہاں یہی ہوتا ہے۔“

”تمہارے متعلق مجھے پھر سے سوچنا پڑے گا۔“

”کیا مطلب؟“

”تمہارے ذمے جو کام ڈالا ہے تم سے لوں یا نہ لوں۔“

شہباز کچھ نہ بولا۔ جنرل اسے بہت غور سے دیکھ رہا تھا۔

”ولی داد سے کیا معلوم ہوا؟“ اس نے کچھ دیر بعد پوچھا۔

”کرما کا مستحق باشندہ نہیں ہے بلکہ ان لوگوں میں سے ہے جو وہاں ٹیوب ویل لگا رہے ہیں۔“

”وہ کہاں ہے۔ اُسے بلواؤ۔ آیا نہیں پہلے اس لڑکی کو بلواؤ۔“

”کیوں؟“

”پوچھ گچھ کروں گا۔“

”اس حالت میں؟“ شہباز نے شراب کی طرف اشارہ کیا۔

”ہاں۔ ہاں۔“

”یہ ناممکن ہے۔“

”کیا کہہ رہے ہو؟“ جنرل پیرٹخ کر دھاڑا۔

”اس حالت میں نہیں۔“ شہباز نے ایک ایک لفظ پر زور دے کر کہا۔

”یہ تم اچھا نہیں کر رہے۔ وہ حکومت کی مجرمہ ہے۔“

”میں تمہیں اپنی دوستی کا واسطہ دیتا ہوں۔“

”تمہاری باتوں سے غداری کی بو آتی ہے۔“

”سمجھنے کی کوشش کرو۔“

”کیا سمجھنے کی کوشش کروں۔ خان دوراں کے احسان مندم ہو۔ میں نہیں ہوں۔ وہ میری قیدی ہے

تمہاری نہیں۔“

”پھر بھی میری چھت کے نیچے۔“

”تمہاری چھت۔!“ جنرل نے بلند آہنگ قہقہہ لگایا اور بولا ”کس وہم میں پڑے ہو۔ یہ تمہاری چھت

اسی وقت تک۔ ہے جب تک ہم چاہیں گے۔“

”چلو! میں اسے بھی تسلیم کئے لیتا ہوں لیکن پھر بھی۔“

”کچھ نہیں۔ اسے فوراً لاؤ۔“

”پہلے تو تم اس مسئلے پر مجھ سے متفق ہو گئے تھے۔“ شہباز نے شراب کی بوتل کی طرف دیکھتے ہوئے کہا۔

”بحث مت کرو۔ جو کچھ کہہ رہا ہوں کرو۔“

”کیا تم واقعی مجھے اپنا دشمن بنانا چاہتے ہو۔“

جزل کا قہقہہ اس بار تحارت آمیز تھا۔ پھر وہ سنجیدگی اختیار کر کے بولا ”یہ وردی دیکھ رہے ہو میرے جسم پر؟“

”دیکھ رہا ہوں۔“

”اس وردی میں میرا کسی سے کوئی رشتہ نہیں رہ جاتا۔“ جزل نے کہا۔ اور اپنے ماتحت کی طرف دیکھ کر کچھ اشارہ کیا جو اسٹین گن سنبھالے دروازے پر کھڑا تھا۔ اُس نے اسٹین گن کا رخ شہباز کی طرف کر دیا۔

”بہت بہت شکریہ! میرے بچپن کے دوست!“ شہباز بولا۔

”صرف وہی میرے دوست ہیں جو مجھ سے متفق ہیں۔ اختلاف رائے پیدا ہونے کے ساتھ ہی دوستی ختم ہو جاتی ہے۔“ وہ اٹھتا ہوا بولا تھا پھر اپنے ماتحت سے کہا تھا۔ ”یہ اس کمرے سے باہر نہ جانے پائے۔“

”تم پچھتاؤ گے۔ پھر توڑنے والے کے بیٹے۔“ خان شہباز نے سرد لہجے میں کہا۔

اگر اپنی جگہ سے جنبش بھی کرے تو گولی مار دینا۔“ جزل غراتا ہوا کمرے سے نکل آیا۔ اب وہ خانزادی کو تلاش کرتا پھر رہا تھا۔ پھر کسی خیال کے تحت رک گیا اور شہباز کے ملازمین کو ایک جگہ اکٹھا کرنے لگا اس وقت جتنے بھی ہاتھ لگے انہیں ایک کمرے میں بند کرتے ہوئے کہا۔ اگر کسی نے حلق سے ہلکی سی آواز بھی نکلی تو گولی ماری جائے گی۔

وہ سب متحیر تھے۔ انہیں اس کا علم تو تھا ہی کہ باہر کیا ہو رہا ہے لیکن شاید اس کا تصور بھی نہ کر سکتے کہ خود اس کے ساتھ بھی قسم کی زیادتی روا رکھی جائے گی۔

تھوڑی دیر بعد وہ اس کمرے میں جا پہنچا خانزادی کا قیام تھا۔ جزل کو دیکھ کر وہ کھڑی ہو گئی۔

”تم سن رہی ہو کہ باہر کیا ہو رہا ہے۔“ جزل نے مسکرا کر پوچھا۔

اس نے اثبات میں سر کو جنبش دی تھی اور مستفسرانہ نظروں سے اُسے دیکھتی رہی تھی۔

”وہ دونوں میرے آدمیوں کو دھوکا دے کر یہاں پہنچ گئے ہیں۔“

”مجھے ان سے کوئی دلچسپی نہیں ہے۔“

”لیکن انہوں نے میری دلچسپی کے سامان پیدا کر دیے ہیں۔“

”مجھے اس سے بھی کوئی دلچسپی نہیں۔“ خانزادی نے خشک لہجے میں کہا۔

”تمہارا خاندان دشواریوں میں پڑ گیا ہے۔“

”دیکھا جائے گا۔“

”لیکن میں چاہوں تو تمہارے گھرانے کا اعزاز بدستور برقرار رکھ سکتا ہے۔“

وہ کچھ نہ بولی۔

جنرل نے کہا ”باہر جس قسم کا ہیجان برپا ہے میرے لئے بیحد سرور انگیز ہے۔ ایسے ماحول میں شدت

سے ایک عورت کی ضرورت بھی محسوس کرنے لگتا ہوں۔“

”یہ کیا بکواس ہے۔“ خانزادی دہاڑی تھپی۔

”تم میرے لئے اس ماحول کو زیادہ خوب صورت بنا سکتی ہو۔“

”میں تمہیں زندہ دفن کر دوں گی۔“

وہ اس پر کسی بھوک شیرنی کی طرح چھٹی۔ لیکن جنرل کے مضبوط بازوؤں میں بری طرح جکڑی گئی تھی۔

”اب بتاؤ!“

خانزادی نے اس کے بال مٹیوں میں جکڑ لئے۔

”یہ سب کچھ میرے لئے بیحد حسین ہے۔“ جنرل ہنس پڑا۔ ”مجھے شیرنی ہی چاہیے۔ کبوتریاں حرام ہیں

مجھ پر۔“

گرفت مضبوط ہوتی جا رہی تھی اور خانزادی کا دم گھٹنے لگا تھا۔ بالآخر وہ بے ہوش ہو کر ایک طرف جھول

گئی۔ جنرل نے اُسے ہاتھوں پر اٹھایا اور اس کمرے کی طرف چل پڑا جہاں شہباز کو چھوڑ آیا تھا۔

شہباز اُسے دیکھ کر بیساختہ اٹھ گیا۔ لیکن پھر اس نے باہر کھڑے ہوئے سپاہی کی طرف دیکھا اور بیٹھ

گیا۔

جنرل نے بے ہوش لڑکی کو آرام کرسی پر ڈالتے ہوئے شہباز سے کہا۔

”اسے ہوش میں لاؤ۔“

”اسے کیا ہوا ہے۔ تم نے کیا کیا۔“

”کچھ بھی نہیں۔ شاید بن رہی ہے۔ ہوش ہی میں ہے۔“

”خدا تمہیں غارت کرے۔ تمہارا باپ اس کے دادا کی جوتیاں سیدھی کیا کرتا تھا۔“

”شاید تمہارے باپ کی بھی۔“ جنرل نے تلخ لہجے میں کہا۔ ”لیکن تم بچپن ہی سے بڑے غریب پرور

تھے اس لئے مجھے دوستی کا شرف بخش تھا۔“

شہباز اس کی بات پر توجہ دیئے بغیر آرام کرسی کے پاس دوڑا نو ہو بیٹھا۔ اور بے ہوش لڑکی کو آوازیں دینے لگا۔ اس کی پشت جنرل کی طرف تھی اور جنرل کے ہونٹوں پر ایک سفاک سی مسکراہٹ کھیل رہی تھی۔

لڑکی ہوش میں آتے ہی سسکیاں لیتی ہوئی بولی۔ ”مجھے بچاؤ۔ اس درندے سے بچاؤ خان۔“

شہباز اٹھا اور جنرل کی طرف مڑ کر کھڑا ہو گیا اس کے چہرے پر ناقابل شکست عزم کی جھلکیاں تھیں۔

”اس سے کہو کہ میرے لئے شراب انڈیلے۔“ جنرل بولا۔

”اس سے پہلے میں تمہارا ہوزمین پرانڈیل دوں گا۔“

”جسمانی قوت میں مجھ سے زیادہ نہیں ہو شہباز۔“

دفعۃً دروازے پر کھڑا ہوا پیریدار اپنی اسٹین گن سمیت منہ کے بل کمرے میں آگرا۔ ساتھ ہی کسی نے اس پر چھلانگ لگائی تھی اور اس کی اسٹین گن سمیتا ہوا کمرے کے دوسرے سرے تک چلا گیا تھا۔ پھر مڑا تو انہوں نے اس کی شکل دیکھی خود شہباز بھی چکرا کر رہ گیا۔ اس کے لئے قطعی طور پر انجانی شکل تھی۔ بھدی سی موٹی ناک کے نیچے اتنی گھنی مونچھوں کا سا بان تھا کہ وہاں نہ چھپ کر رہ گیا تھا۔

”تمہاری آوازیں اونچی نہ ہونی چاہئیں!“ اجنبی غر آیا۔

اسٹین گن کا رخ جنرل کی طرف تھا۔ اس کا سپاہی جس پوزیشن میں گرا تھا اب تک اس میں کوئی تبدیلی نہیں ہوئی تھی۔ پتا نہیں زندہ بھی تھا یا مر چکا تھا۔ جنرل کبھی اس کی طرف دیکھتا اور کبھی اجنبی کی طرف۔

”تنت... تم کون ہو؟“ جنرل بالا آخربولا۔

”توقیر قادری کو میرے حوالے کر دو۔“

”اوہ۔ تو تم ان دونوں میں سے ہو۔“

”دُرست ہے۔“

”زندہ بچ کر نہیں جاسکو گے۔“

”تمہارے درجنوں کتوں اور سینکڑوں آدمیوں کو ڈوج دے کر یہاں تک پہنچا ہوں۔“

”دوسرا کہاں سے؟“

”معاطلے کی بات کرو۔“ اجنبی پیر پیٹخ کر غر آیا۔

”ابھی تمہارے جسم کا ریشہ ریشہ الگ کر دیا جائے گا۔“ جنرل نے کہا۔

”ضرور کر دیا جاتا لیکن تم سے کچھ دیر پہلے ایک حماقت سرزد ہو چکی ہے۔ پوری عمارت میں صرف اس

سپاہی کے علاوہ اور کوئی موجود نہیں ہے۔“

جنرل ہونٹوں پر زبان پھیر کر رہ گیا۔

”خان شہباز تم دروازہ بولٹ کر دو۔“ اجنبی بولا۔

”نہیں۔!“ جنرل اٹھنے کی کوشش کرتا ہوا بولا۔

”بیٹھے رہو۔ ورنہ پھلنی کر دوں گا۔“

جنرل نے دونوں ہاتھ میز پر رکھ دیئے۔ شہباز نے آگے بڑھ کر دروازہ بولٹ کر دیا۔

”یہ تمہارے ملازموں کو ایک کمرے میں بند کر چکا ہے۔“ اجنبی نے شہباز سے کہا۔

”تم اپنی زبان بند رکھنا شہباز!“ جنرل نے شہباز سے کہا۔

”میں تمہیں قتل کر دینے کا تہیہ کر چکا ہوں لہذا اب زبان بند رکھنے کا سوال ہی نہیں پیدا ہوتا۔“

”نن... نہیں۔“

”ہاں۔ میرے دوست! تم نے میری عزت پر حملہ کرنے کی کوشش کی تھی۔ خان دوراں کی عزت میری عزت ہے۔“

”تو تم غداری کرو گے۔“

”نہیں۔ اپنی زندگی کا سب سے زیادہ نیک کام کروں گا۔ تم انسانیت کی پشت پر سرطان کے پھوڑے

ہو۔“

”اب اس کا ریوالور ہولٹر سے نکال لو۔“ اجنبی نے شہباز سے کہا۔

”مجھے مشورہ مت دو۔ اپنے کام سے کام رکھو۔ کام ختم ہونے کے بعد تمہیں میرے مشورے پر عمل کرنا

پڑے گا۔“ خان شہباز بولا۔

”تم کیا کرنا چاہتے ہو؟“ جنرل بھرائی ہوئی آواز میں بولا۔

خان شہباز فرش پر پڑے ہوئے سپاہی کے قریب آیا۔ اُسے جھک کر دیکھا تھا اور پھر سیدھا کھڑا ہو کر

بولا تھا۔ ”یہ تو مر گیا۔“

”صرف بے ہوش کرنا چاہتا تھا۔ اب مر ہی گیا تو کیا کروں۔“ اجنبی نے کہا۔

”اوہ۔!“ جنرل پس کر بولا۔ ”تو یہ دونوں پہلے ہی تمہارے پاس پہنچ چکے تھے۔ غدار۔“

”نہیں جنرل!“ اجنبی نے اپنی ناک پر بایاں ہاتھ رکھتے ہوئے کہا۔ داہنے ہاتھ سے اسٹین گن

سنجھالے رہا۔ پھر بایاں ہاتھ ہٹا تو بھدی ناک اور گھنی مونچھیں چہرے سے الگ ہو چکی تھیں۔

”ولی داد۔“ جنرل اچھل پڑا۔

”ہاں جنرل۔ میں نے کہا کیوں خواہ مخواہ خان شہباز کے سر الزام رکھ رہے ہو مجھے تو تم ہی یہاں لائے

تھے۔“

”پھر شہباز نے تم سے ساز باز کر لی۔“

”تم اس بات کو آگے بڑھانے کے لئے زندہ نہیں رہو گے۔“ شہباز نے سرد لہجے میں کہا اور آگے بڑھ کر اس کے ہولٹر سے ریوالور نکال لیا۔

”تم اپنے خاندان سمیت نیست و نابود کر دیے جاؤ گے۔“

”اگر تم اپنا بیان دینے کے قابل رہے تو۔ اٹھو! اور دیکھو کہ میں۔ جسمانی قوت میں تم سے زیادہ ہوں یا نہیں۔ یقین کرو۔ میں بے حد نرم دل آدمی ہوں۔ بچپن میں اگر کوئی مجھ سے لپٹ پڑتا تھا تو میں یہی سوچتا رہا جاتا تھا کہ کہیں اس کے چوٹ نہ آجائے اسی احتیاط میں خود پٹ جاتا تھا۔“

”خان صاحب! جب تو پھر آپ فطرتاً شیخ جی معلوم ہوتے ہیں۔“ ولی دار نے کہا۔ شہباز کچھ نہ بولا۔ جنرل اس کے للکارنے پر اٹھا نہیں تھا۔ شہباز نے اسے پھر للکارا۔

”خان۔! یہ ڈرامے کا وقت نہیں ہے۔“ ولی داد بولا۔ ”اگر اس کے آدمی آگئے تو دشواری ہوگی۔“

”اس کے آدمی۔!“ شہباز زہر خند کے ساتھ بولا۔ ”اس کے آدمی اس وقت تک آنے کی جرات نہیں کریں گے جب تک کہ یہ خود نہ طلب کرے۔ وہ کتوں کو ساتھ لئے پہاڑوں میں چکراتے رہیں گے۔ وہ سب اس سے شدید نفرت کرتے ہیں اور یہ ہے بھی نفرت کے قابل۔ اس نے ان دونوں کو اپنی جیب سے کچل کر مار دیا جنہیں دھوکہ دے کر تم دونوں یہاں تک پہنچے تھے۔“

”اور میں تمہیں بھی مار ڈالوں گا۔“ جنرل اٹھ کر شہباز پر جھپٹ پڑا۔ اور اس کی غفلت سے فائدہ اٹھا کر ریوالور چھین لیا۔ لیکن قبل اس کے کہ اسے استعمال کرتا اسٹین گن کا دستہ اس کے ریوالور والے ہاتھ پر پڑا۔ ولی داد غافل تو نہیں تھا۔ شہباز نے جنرل کے ہاتھ سے گرنے والے ریوالور کی طرف چھلانگ لگائی تھی۔

جنرل بائیں ہاتھ سے کلائی دبائے کھڑا ولی داد کو گھورتا رہا۔ ایسا معلوم ہوتا تھا جیسے شہباز کو بھول ہی گیا ہو۔ یہ بھی یاد نہ رہا ہو کہ ذرا ہی دیر پہلے کیا ہوا تھا اور اب بھی اس کا ریوالور شہباز ہی کے قبضے میں ہے۔ پھر وہ اسٹین گن کی پرواہ کئے بغیر ولی داد پر ٹوٹ پڑا۔

ولی داد نے دیدہ دانستہ اسٹین گن کو فرش پر ڈال دی اور جنرل سے گتہ گیا۔ بالکل ایسا ہی معلوم ہوتا تھا جیسے دو بھینسے ایک دوسرے سے ٹکرائے ہوں۔

”ٹھہر جاؤ۔“ دفعۃً شہباز نے اسٹین گن پر بھی قبضہ کرتے ہوئے کہا۔ ”الگ ہو جاؤ دونوں ورنہ فائرنگ شروع کر دوں گا۔“

اتنے میں ولی داد نے جنرل کو دور اچھال دیا تھا۔ دیوار سے ٹکرا کر وہ نیچے گرا اور پھر جلدی سے اٹھ بیٹھا۔ ”اب تم اپنی جگہ سے ہٹے اور میں نے ٹریگر پر دباؤ ڈالا۔“ شہباز نے اسٹین گن کا رخ جنرل کی طرف

کرتے ہوئے کہا۔ وہ دیوار سہلگا کھڑا ہانتا رہا۔

”سن لو کہ میں تمہاری غیبت میں نہیں کہہ رہا۔“ اس نے جزل کو مخاطب کیا۔ ”تم اپنے ایک گھناؤنے کھیل کے لئے میری عمارت کو استعمال کرتے رہے ہو۔ یہ دونوں جس مفروضہ کی تلاش میں آئے ہیں وہ حقیقتاً مفروضہ نہیں ہے۔“

”خاموش رہو!“ جزل ہانپتا ہوا دھاڑا۔

”تمہارے آدمی اُسے دھوکا دے کر یہاں لائے تھے اور تم نے اسے قیدی بنالیا اور اب تم اس کی کینٹی پر ریوالور کی نال رکھ کر اپنی لکھی ہوئی تقریریں پڑھواتے ہو اور انہیں ریکارڈ کر کے کسی نامعلوم ریڈیو اسٹیشن کے حوالے سے نشر کرا دیئے ہو۔ بس اتنا ہی کہنا تھا مجھے۔ اب تم جاؤ۔“

اسٹین گن سے متعدد گولیاں نکل کر جزل کے سینے میں پیوست ہو گئی تھیں۔

”اوہ... یہ تم نے کیا کیا؟“ ولی داد اس کی طرف بڑھتا ہوا بولا۔

”اپنے کام سے کام رکھو۔ یہ ہمارے ذاتی معاملات میں۔ تمہیں تمہارا آدمی مل جائے گا۔“

”کیا تمہیں اس کے لئے جواب دہ نہ ہونا پڑے گا۔“

”دیکھا جائے گا۔“

”میری بات سنو۔“ ولی داد آہستہ سے بولا۔ ”میں ایسی تدبیر کر سکتا ہوں کہ تم بری الذمہ ہو جاؤ۔“

”میں بری الذمہ نہیں ہونا چاہتا۔“

”اب میں بھی کچھ کہنا چاہتی ہوں۔“ خانزادی پہلی بار بولی تھی

”کہو۔!“ شہباز پرسکون لہجے میں بولا۔

”یہ ان دونوں میں سے نہیں ہے!“

”آپ بھول رہی ہیں خانزادی۔“ ولی داد نے مسکرا کر کہا۔ ”اگر اس چہرے پر باریک مونچھوں اور فرنج

کٹ ڈاڑھی کا اضافہ ہو جائے تو؟“

”خدا کی پناہ۔ یہ تم ہو چکی فلاسفر۔“

”علی عمران نام ہے!“ عمران نے کہا۔

”علی عمران۔!“ شہباز چونک کر اسے گھورتا ہوا بولا ”تم علی عمران ہو۔“

عمران کچھ نہ بولا۔ وہ جزل کی لاش کو دیکھے جا رہا تھا۔

”یہ نام میں نے اس کی زبان سے بہت زیادہ سنا ہے۔“ شہباز بولا۔ ”مردہ جزل کی طرف اشارہ کر کے

کہا۔“ تمہاری طرف سے اسے بہت تشویش تھی۔“

”ختم کرو۔“ عمران ہاتھ اٹھا کر بولا۔ ”نیچے وہ لوگ کتوں سمیت ہماری تلاش میں ہیں لہذا مناسب یہی ہوگا کہ جنرل اور اس کے ماتحت کی لاشوں کو نشیب میں لڑھکا دیں۔ میں نے پوری طرح اطمینان کر لیا ہے۔ جنرل کے اس ایک ماتحت کے علاوہ تمہاری عمارات میں اس وقت اُس کا اور کوئی آدمی نہیں تھا۔ تمہارے سارے ملازموں کو وہ پہلے ہی ایک کمرے میں بند کر چکا تھا۔ لہذا خانزادی کے علاوہ اور کوئی شاہد نہیں... اور خانزادی...“

”میری زبان ہمیشہ بند رہے گی۔“

”انہوں نے کتوں کو کسی خاص بو پر نہیں لگایا ہے اس لئے وہ نیچے ہی بھٹکتے رہیں گے اور کسی وقت جنرل کی لاش تک آپہنچیں گے۔ یہاں میں تمہیں کرسی سے باندھ جاؤں گا۔ تم انہیں دو آدمیوں کی کہانی سناؤ گے جو قیدی کو نکال لے گئے۔ تمہارے ملازمین وہی بیان دیں گے جو ان پر گزری تھی۔ جنرل یہ بتانے کے لئے زندہ نہیں ہوگا۔ کہ اس نے انہیں اکٹھا کر کے کمرے میں کیوں بند کیا تھا۔“

”مشورہ تو معقول ہے لیکن تم سرحد پار نہ کر سکو گے۔“ شہباز بولا۔

”اپنا معاملہ ہم خود دیکھیں گے۔ تم اس کی فکر مت کرو۔“

”اچھا۔ تو پھر پہلے میں تمہارا قیدی تمہارے حوالے کروں۔“ شہباز دروازے کی طرف بڑھتا ہوا بولا۔

اس کے چلے جانے کے بعد تھوڑی دیر تک خاموشی رہی تھی۔ پھر خانزادی بولی تھی۔ ”پروفیسر کہاں ہیں؟“

”آرام فرما رہے ہیں۔ زخم زیادہ تکلیف دہ ہو گیا ہے۔“

”یہ تو سب کچھ تم نے تنہا کیا ہے۔“

”آپ اگر ساتھ نہ ہوتیں خانزادی تو ہمیں ہفتوں بھٹکانا پڑتا۔“

”میں تم دونوں کو بُرا نہیں سمجھتی۔“

”شکریہ خانزادی! محض نظریات کی دیواریں ہمارے درمیان حائل ہیں ورنہ ہم سب ایک ہیں۔“

”نظریات نہیں بلکہ علاقائیت کہو۔ نظریہ تو ایک ہی ہے۔“

”علاقائیت ہی تو علیحدگی کے نظریات گھڑتی ہے۔ بنیادی نظریہ علاقائیت کی نفی کرتا ہے۔ لیکن بنیادی

نظریہ ہمارے لئے صرف شاعری بن کر رہ گیا ہے۔ جس پر ہم سر تو دھن سکتے ہیں۔ عمل میں نہیں لاسکتے۔“

باب ۱۳: افریقہ

جیسے جیسے یورپ میں ”روشن خیالی“ پھیلی، یورپی اقوام میں افریقہ کی قدرتی دولت پر قبضہ کرنے اور وہاں کے انسانوں کے ساتھ جانوروں جیسا سلوک کرنے کی امنگ بھی تیز تر ہوتی گئی۔ افریقہ کے مختلف حصوں پر قبضہ کرنے کے لیے بعض یورپی ممالک ایک دوسرے سے الجھنے لگے تو ۸۵-۱۸۸۳ء میں برلن کے مقام پر یورپی طاقتوں کی ایک کانفرنس منعقد ہوئی جس میں ان اقوام نے افریقہ کے مختلف حصے آپس میں تقسیم کر لیے۔ دوسری جنگ عظیم کے بعد جب دنیا کے بیشتر علاقے آزاد ہو گئے، یورپ کی مہذب اقوام تب بھی افریقی ممالک کو آزادی دینے سے گریزاں تھیں۔ بہر حال اگلے بیس برسوں میں افریقہ کے اکثر ممالک سیاسی طور پر آزاد ہوئے لیکن کیا مہذب دنیائے ان کا پیچھا چھوڑ دیا ہے؟ یہ سوال عمران سیریز کے ۱۰۰ ویں ناول ہلاکت خیز (۱۹۷۷) میں بھرپور انداز میں سامنے آتا ہے جب تنزانیہ کی حکومت کی مدد کرنے کے لیے عمران کو بوڑھے انگریز کرنل ڈونا بونارڈ کا روپ دھارنا پڑتا ہے اور جیمسن سے کہتا ہے:

”ایشیا اور افریقہ پر ڈونا بونارڈوں کا ہی راج ہے۔ عمران کو کون پوچھتا

ہے۔ عمرانوں کا مصروف صرف یہ رہ گیا ہے کہ ڈونا بورڈوں کی

سلازموں کا شکار ہوتے رہیں اور ان کا آلہ کار بنتے رہیں۔“

”آپ بہت غصے میں معلوم ہوتے ہیں یور میجسٹی۔“

”اس لئے میں ڈونا بونارڈ ہی کی حیثیت سے انہیں چاق و چوبند

رکھ سکوں گا ورنہ ان کا احساس کمتری مجھے بھی لے ڈوبے گا۔“

اس باب میں اسی ناول سے متفرق اقتباسات پیش کیے جا رہے ہیں۔ کوشش کی گئی ہے کہ ان ٹکڑوں کی مدد سے افریقہ کی وہ تاثراتی تصویر ذہن میں ابھر سکے جو ابن صفی نے ۱۹۷۷ء میں ہمیں دکھانے کی کوشش کی تھی اور جو دن بدن حقیقت سے زیادہ قریب نظر آنے لگی۔

افریقہ

جیمسن اور موسوما نے زنجبار گیسٹ ہاؤز میں مسالے دار مرغ مُسَلَّم اڑایا تھا۔ قہوے کی دود پیا لیاں چڑھائی تھیں۔ اور وہاں سے بھی نکل کھڑے ہوئے تھے۔!

”دوست جیمسن۔“ موسوما بولا ”تمہیں بین الاقوامی سیاست سے بھی دلچسپی ہے یا نہیں۔“

”مجھے نہ اپنی قوم کی سیاست سے دلچسپی ہے اور نہ بین الاقوامی سیاست سے دلچسپی ہے۔“

”تب تم اس صدی کے عجوبے ہو۔“

”نہیں میں صرف ایک ایسا آدمی ہوں جسے دو وقت کی روٹیوں کی تلاش رہتی ہے۔ اس کے علاوہ ساری مصروفیات ضمنی ہیں۔“

”بڑی غیر مذہبی باتیں کر رہے ہو۔“

”میرے تصوف کی ابتدا ابہیں سے ہوتی ہے کہ آدمی پیٹ کاٹتا ہے۔“

”خیر چھوڑو... آؤ... عورتوں کی باتیں کریں...“ موسوما ہنس کر بولا۔

”خدا کی پناہ، چار عدد رکھنے کے باوجود بھی عورتوں کی باتیں کرنا چاہتے ہو۔“

”میں بہت دُکھی ہوں... جیمسن بھائی۔“

”ظاہر ہے... چار کو اگر دس ہزار سے ضرب دیں تو حاصل ضرب چالیس ہزار ہوگا۔“

”یہ بات نہیں ہے! مجھے ابھی تک ایسی عورت نہیں مل سکی جیسی میں چاہتا ہوں۔“

”اس لئے بہت دُکھی ہو۔“ جیمسن نے حیرت سے کہا۔

”ہاں... میرے بھائی...“

”یہ آفاقی دُکھ ہے بھائی موسوما... آج تک نہ کسی مرد کو اس کی پسند کی عورت ملی ہے اور نہ کسی عورت کو اس

کی پسند کا مرد ملا ہے۔“

”نہیں ایسا تو نہیں ہے...“

”ایسا ہی ہے بھائی موسوما۔“ جیمسن اپنی آواز میں بلا کا درد گھولتا ہوا بولا ”اگر پسند کی کوئی لڑکی مل بھی جاتی

ہے تو کچھ ہی دنوں کے بعد اس میں سے بھی کیڑے نکلنے لگتے ہیں۔“

”تم کیا جانو... تمہاری تو ابھی شادی بھی نہیں ہوئی۔“

”ہمیشہ سے صوفی نہیں رہا ہوں... پانچ سو پچھتر عورتوں کا تجربہ ہے مجھے۔“

پھر شائد میں بھی کچھ دنوں کے بعد صوفی ہو جاؤں۔“ موسوما نے مایوسی سے کہا۔ اُس نے زنجبار گیسٹ

ہاوز کے گیراج سے اپنی گاڑی نکالی تھی: اور اب ان کا سفر اُسی میں جاری تھا...

”عورتوں کی باتوں نے بھی بور کر دیا۔“ جیمسن ٹھنڈی سانس لیے کر بولا، ”آؤ اب مجھ سے میرے خوابوں کی باتیں سُنو... بچپن ہی سے پُر اسرار افریقہ کے بارے میں لڑیچگر پڑھتا رہا ہوں... لہذا یہ میرے خوابوں کی سرزمین بن گئی ہے! یہاں کے جادو گروں کی باتیں میرے لئے ہمیشہ بہت چارمگ رہی ہیں۔“

”اونہہ جادوگر۔ قصے کہانیوں کی باتیں ہیں... پہلے ہوتے رہے ہوں گے اب تو صرف شعبدہ باز رہ گئے ہیں۔ سیاحوں کا جی بہلاتے ہیں۔ اور وہ بیچارے یہی سمجھتے ہیں کہ بیچ بچ کا جادو دیکھ رہے ہیں۔“

”چلو... ایسی ہی کسی جگہ دل بہلائیں۔“

”اُن کا ٹھکانا معلوم کرنا پڑے گا...“

”کہاں سے معلوم ہوگا...“

”میرا ایک دوست جانتا ہے... کہیں سے اُسے فون کر کے معلوم کر لوں گا۔“

اور پھر اُس نے ایک ڈرگ اسٹور کے سامنے گاڑی روکی تھی۔ دونوں اتر کر ڈرگ اسٹور میں داخل ہوئے۔ اُن کے پیچھے کئی آدمی بھی اسٹور میں داخل ہوئے تھے۔ مسوما کاؤنٹر پر اپنے کسی دوست کو فون کرنے لگا۔ وہ اُس سے کہہ رہا تھا کہ اپنے ایک سیاح دوست کو کالا جادو دکھانا چاہتا ہے۔ وہ اس سلسلے میں اس کی رہنمائی کرے۔ اُدھر سے جواب ملنے پر ریسیور رکھ کر مڑا ہی تھا کہ پیچھے کھڑے ہوئے کا ایک زرد فام مخلوط نسل والے آدمی نے کہا ”شعبدہ بازوں کے پیچھے میں نہ پڑو۔ اگر واقعی کالا جادو دیکھنا چاہتے ہو تو پام بیچ ہوٹل چلے جاؤ۔ سوٹ نمبر گیارہ میں مواکازی کالے جادو کا مظاہرہ کرتا ہے۔“

”تم نے دیکھا ہے۔“

”ہاں مسٹر میں اپنے تجربے ہی کی بنا پر مشورہ دے رہا ہوں سیاحوں کے لئے اس سے بہتر جادو گر فی الوقت اور کوئی موجود نہیں۔“

”اچھا تو پھر وہ ہیں چلتے ہیں۔“ مسومانے جیمسن کی طرف دیکھ کر کہا۔

”اگر کوئی حرج نہ ہو تو مجھے بھی لفٹ دے دیجئے۔“ زرد فام بولا۔

”کوئی حرج نہیں۔“ مسومانے دروازے کی طرف بڑھتے ہوئے کہا۔ وہ گاڑی میں بیٹھ گئے تھے۔ زرد

فام پچھلی سیٹ پر تھا۔

”کیا تمہیں بھی وہیں جانا ہے۔“ مسومانے اُس سے پوچھا۔

”ہاں مسٹر... بڑی مہربانی ہوگی۔ اگر کہو گے تو میں ہی تمہیں مواکازی کے پاس لے چلوں گا۔ میں ایک

ٹورسٹ گائیڈ ہوں...“

”اچھا... اچھا... مسومانے انجن اشارٹ کیا۔ اور جیمسن سے بولا۔ ”چلو شاید سچ مچ تمہاری یہ آرزو بھی پوری ہو جائے۔“

جیمسن کچھ نہ بولا۔ وہ ظفر الملک اور اس عورت کے بارے میں سوچنے لگا تھا۔ زرد فام مخلوط النسل آدمی مسوما سے کہہ رہا تھا ”موا کا زلی حیرت انگیز ہے جناب عالی... وہ بڑی عجیب پیش گوئیاں بھی کر رہا ہے اُسے ذرہ برابر بھی اس کی پرواہ نہیں ہوئی کہ اُس کے گاہک کون لوگ ہیں اور کس ملک سے تعلق رکھتے ہیں۔ سچی اور کھری بات لگی لپٹی کے بغیر کہتا ہے۔“

”آ خر کیسی باتیں کرتا ہے۔“ مسومانے پوچھا۔
”خود ہی سُن لیجئے گا جناب... مگر سوال شرط ہے۔ آپ اُس سے برا عظم افریقہ کے مستقبل کے بارے میں پوچھیے گا۔“

”وہ بھی سیاسی ہی باتیں کرے گا۔“ مسوما ٹھنڈی سانس لے کر بولا۔
”تم مجھ سے آہستہ آہستہ عورتوں کی باتیں کرو... اُسے بکنے دو...“ جیمسن اُس کی طرف جھک کر دھیرے سے بولا۔

”پام بیچ میں بڑی خوب صورت رقاصائیں ہیں...“
”تو پھر کالے جادو پر لعنت بھیجو... ہم وہاں فلور شور دیکھیں گے۔“
”وہ تو ٹھیک ہے... لیکن رقص میرے ذہن پر اچھا اثر نہیں ڈالتا۔“
”ابھی تو رقاصاؤں کی تعریف کر رہے تھے۔“
”تم سمجھ نہیں۔ دراصل پینے کو جی چاہتا ہے رقص دیکھ کر...“
”تو پی لینا...“

”تم پتا نہیں کیا سوچو... حالانکہ سال میں ایک آدھ بار ہی پیتا ہوں۔“
”فکر نہ کرو... میں نے بھی قسم نہیں کھا رکھی۔ ایک آدھ پیگ میں کیا مضائقہ ہے۔“
”اب واقعی تم نے جی خوش کر دیا۔ دراصل اتنی نہیں پینی چاہیے کہ عقل خط ہو جائے۔“
”بس دوست اس کے آگے کچھ نہ کہو...“
”کیوں؟ کیوں...“

”کہیں تم یہ نہ کہہ بیٹھو کہ اتنی نہ پینی چاہیے کہ نماز میں گڑبڑ ہو جائے۔ یا بس نشے کی حالت میں نماز کے قریب نہ جاؤ۔“

”ارے نہیں بھائی... میں اتنا کمینہ نہیں ہوں کہ اپنی کسی خامی کا جواز مذہب میں تلاش کروں۔“

”بس تو پھر ٹھیک ہے۔“

”پہلے کالے جادو کا مظاہرہ دیکھیں گے۔ اُس کے بعد رقص۔“

زرد فام آدمی انھیں جادو گر کے کمروں تک لے گیا تھا۔ یہاں پہلے سے کئی لوگ موجود تھے۔

جادو گر موا کا زلی بھی سیاہ فام افریقی تھا اور اس وقت وہ شاید پیش گوئیاں ہی کر رہا تھا۔

”تم نہیں جانتے۔“ وہ آنکھیں بند کیے کہہ رہا تھا۔ ”وہ جو تم میں کبھی نہیں آئے۔ وہ آئیں گے۔ تب تم

اُن سے ایک حیرت انگیز خبر سنو گے۔ پورے افریقہ میں روشنی پھیل جائے گی اور وہ جو سیاہ فاموں پر ظلم ڈھاتے رہے ہیں انہیں ان کی زمین پر اور ان کے آسمان کے نیچے غلام بنائے رکھا ہے وہ منہ کے بل گر پڑیں گے۔ تب پھر تم اُن پر رحم نہ کرنا۔ اُن کی فریاد مت سننا۔ اُن کے لبو سے اپنے کھیتوں کو ضرور سینچنا۔“

جیمسن نے رومال سے چہرے کا پسینہ خشک کیا اور مسوما کی طرف دیکھنے لگا۔ وہ اُسے آنکھ مار کر مسکرایا اور پھر جادو گر کی طرف متوجہ ہو گیا۔



ایک بیک عمران کو ایسا محسوس ہوا جیسے سانسوں کے ذریعے اُس کے سینے میں جہنم اتر گیا ہو۔ ایسی ہی سوزش سانس کی نالی میں محسوس ہوتی تھی۔ اور پھر آنکھ کان، ناک ہر جگہ سے شعلے نکلنے لگے۔ وہ دونوں ہاتھوں سے سر تھامے ہوئے بگایا پر ڈھیر ہو گیا۔ ذہن اندھیرے کی دلدل میں دھنسا چلا گیا تھا۔

اور پھر اچانک ایک ہیجان آور خواب کی ابتدا ہوئی۔ اُس نے دیکھا جیسے وہ سیاہ فام وحشیوں کے ایک جھنڈ میں شامل ہو گیا ہے وہ سب برہنہ تھے۔ اور اُن کے سیاہ جسموں پر گیر داور کھریا سے خطوط اور دائرے بنائے گئے تھے۔ اُس نے دیکھا کہ خود اُس کا بھی وہی حلیہ ہے۔ اُس کے کمرے کے گرد بھی باریک ریشوں والی گھاس کی جھالرسی لپٹی ہوئی ہے۔ اور وہ ان کے ساتھ وحشیانہ رقص کر رہا ہے۔ ڈھول پیٹے جارہے ہیں۔ رقص تیز ہوتا جا رہا ہے۔ دوسروں کی طرح وہ بھی اپنا نیزہ ایک مخصوص انداز میں نچا رہا ہے۔ پھر ایک عجیب سی تیز آواز سنائی دیتی ہے۔ رقص ختم جاتا ہے اور وہ سب خوفزدہ نظروں سے آواز کی جانب متوجہ ہو جاتے ہیں۔ عمران نے دیکھا کہ ہاتھیوں کا ایک جھنڈ دُور سے انہی کی طرف دوڑا آ رہا ہے۔ سارے جنگلی اُچھل اُچھل کر ایک جانب بھاگنے لگے۔ عمران نے بھی اُن کی تقلید کی۔ پھر وہ سب ایک ٹیلے پر چڑھے۔ اوپر پہنچ کر کُرتے ہیں۔ عمران نے مڑ کر دیکھا۔ ہاتھیوں کا جھنڈ قریب پہنچ چکا تھا۔ ہاتھیوں کے پیچھے انسانی شکل میں کوئی شخص تھی۔ ایک قوی ہیکل آدمی جس کے جسم پر زیر کی سی سیاہ اور سفید دھاریاں تھیں۔ اور اب یہ

بات تو عمران کی سمجھ میں آئی کہ وہ ہاتھی اُسی عجیب الخلق آدمی سے ڈر کر بھاگ رہے تھے۔ ایسا لگتا تھا جیسے وہ انہی ہاتھیوں میں سے کسی کو پکڑنا چاہتا ہو! اور پھر دیکھتے ہی دیکھتے اُس نے ایک کی سونڈ پکڑ لی۔ ادھر سارے وحشی جبدے میں گر گئے۔ لیکن عمران سے یہ نہ ہوسکا... وہ بدستور کھڑا حیرت سے ہاتھی اور اُس آدمی کی کھینچ تان دیکھتا رہا۔ ہاتھی اُس سے اپنی سونڈ چھڑا لینے کے لئے پچھلی ٹانگوں پر جھکتا چلا جا رہا تھا۔ لیکن سونڈ اُس کی گرفت سے نہیں نکل سکی تھی۔ اچانک اُس نے ایک گھٹنا زمین پر ٹیک کر ہاتھی کو ایک طرف الٹ دیا اور اُس کی گردن پر سوار ہو کر جڑوں میں ہاتھ ڈال دیئے... وہ اُس کا منہ چیرنے کی کوشش کر رہا تھا۔ دوسرے ہاتھی شور مچاتے ہوئے بھاگ کھڑے ہوئے تھے۔ ادھر اُس عجیب الخلق آدمی نے ہاتھی کا دہانہ اس حد تک چیر دیا کہ جڑوں کی ہڈیاں الگ ہو گئیں۔ اب اُس کے حلق سے بڑی بھیاں آوازیں نکل رہی تھیں۔ دھاریدار آدمی اُسے چھوڑ ہٹ گیا۔ اور اُسی طرف دوڑ لگا دی جلد دوسرے ہاتھی گئے تھے جس ہاتھی کے جڑے وہ چیر گیا تھا۔ تشی کیفیت میں مبتلا ہو کر دم توڑ رہا تھا۔

جنگلی شور مچاتے ہوئے ٹیلے سے اترنے لگے۔ لیکن عمران جہاں تھا وہیں کھڑا رہا... جنگلی نیچے پہنچ کر مرتے ہوئے ہاتھی پر ٹوٹ پڑے اور اُس کے جسم سے گوشت کے بڑے بڑے ٹکڑے کاٹنے لگے۔ دفعۃً عمران نے محسوس کی کہ اُس کے قریب اور کوئی بھی موجود ہے۔ یہ ایک طویل قامت سیاہ فام جنگلی تھا۔ وہ بھی عمران کی طرح ہاتھی کی طرف نہیں گیا۔



اُسے تراشنے میں کسی انسانی ہاتھ نے اپنی فنی مہارت کا مظاہرہ کیا تھا۔ ٹی وی کے اسکرین کی سی بناوٹ تھی۔ دفعۃً ایک چمکیلا غبار سا اُس پر چھا گیا۔ اور ایسا ہی معلوم ہوا جیسے کسی ٹی وی سیٹ کا اسکرین روشن ہو گیا ہو۔ پھر موٹے موٹے حروف میں یہ تحریر نظر آئی۔

”پروجیکٹ ہلاکت خیز“

ساتھ ہی کسی نامعلوم آدمی نے کنٹری شروع کر دی ”خواتین و حضرات! زیرو لینڈ ٹیلی ویژن آپ کو پروجیکٹ ہلاکت خیز کی طرف لئے چلتا ہے۔ افریقہ میں نیا سورج طلوع ہونے والا ہے۔ جس کی روشنی ساری دُنیا میں پھیلے گی۔ سفید فام نسلیں صفحہ ہستی سے مٹ جائیں گی۔ رنگدار اقوام کا عروج ہوگا۔ یہ دیکھیں یہ رہا ہمارا بین ”برا عظمیٰ میزائیل ہلاک واول...“

ایک بہت بڑا میزائیل لانچنگ پیڈ پر دکھائی دیا۔ جس پر ”ہلاک واول برائے دانشگن“ تحریر تھا!۔

اب ملاحظہ فرمائیے... ہلا کو دوئم... ماسکو کے لئے... یہ ہلا کو سوئم ہے پیرس کے لئے... یہ ہلا کو چہارم ہے۔ لندن کے لئے... یہ ہلا کو پنجم برلن کے لئے... غرضیکہ ہم انہی جنگلوں میں چھپے رہ کر دنیا کے سارے بڑے ممالک کے بڑے شہروں کو کھنڈر بنا سکتے ہیں۔ ایک میزائیل کم از کم پچاس میل کے رقبے کے لئے کافی ہوگا... پروجیکٹ ہلاکت خیز ایسے ہی ڈیڑھ سو میزائیلوں پر مشتمل ہے۔ افریقہ میں نیا سوریج ضرور طلوع ہوگا۔ سفید فام درندوں کے لہو کی ندیاں بہیں بہیں گی... زیرو لینڈ پائندہ باد۔

چمکیلا غبار دفعتاً غائب ہو گیا۔ اور غار کا تاریک دہانہ سنسان نظر آنے لگا۔